
ಶ್ರೀಶ್ರೀಗಳವರ ಕೃತಿಗಳು 
(ಅಧ್ಯಾತ್ಮಪ್ರಕಾಶ ಪತ್ರಿಕೆಯಿಂದ ಆಯ್ದ ಲೇಖನಗಳ ಸಂಗ್ರಹ) 


ಆ 
1923ರಲ್ಲಿ ಪ್ರಾರಂಭವಾದ ಅಧ್ಯಾತ್ಮಪ್ರಕಾಶ ಮಾಸಪತ್ರಿಕೆಯಲ್ಲಿ 1975ರವರೆಗೂ 
ಶ್ರೀ ಶ್ರೀಗಳವರೇ ಭಕ್ತಿ ಜ್ಞಾನ, ವೈರಾಗ್ಯ ಮತ್ತು ವೇದಾಂತದಲ್ಲಿ ಅಭಿರುಚಿಯನ್ನುಂಟು 
ಮಾಡುವಂತಹ ಲೇಖನಗಳನ್ನು ಬರೆದು ಪ್ರಕಟಿಸುತ್ತಿದ್ದರು. ಈಗ ಹಳೆಯ ಸಂಪುಟಗಳು 
ದೊರಕುತ್ತಿಲ್ಲ. ಈ ಲೇಖನಗಳು ಈಗಿನ ಸನ್ನಿವೇಶಕ್ಕೂ ಸಹ ಉಪಯುಕವಾಗುತ್ತವೆ ಎಂದು ಅನೇಕ 
ಭಕ್ತರ ಅಪೇಕ್ಷೆಯಂತೆ ಗ್ರಂಥ ರೂಪದಲ್ಲಿಹೊರ ತಂದಿರುವ ಕೆಲವು ಪುಸಕಗಳ ಕಿರುಪರಿಚಯ. 


1. ಯಗ್ವೇದೀಯ ಪುರುಷಸೂಕ್ತ (ಮಂತ್ರಾರ್ಥ ವಿವೇಚನೆ) 


ಅ.ಪ್ರ. ಪತ್ರಿಕೆಯ 24ನೆ ಸಂಪುಟದ (ಸೆಪ್ಟೆಂಬರ್‌ 1954ರಿಂದ ಆಗಸ್ಟ್‌ 1955) 12 
ಲೇಖನಗಳ ಸಂಕಲನ. ಪೂಜೆ ಮಾಡುವ ಪ್ರತಿಯೊಬ್ಬ ಆಸಿಕನಿಗೂ ತುಂಬ ಉಪಕಾರಿಯಾಗಿದೆ. 
ನಿಜವಾದ ಅರ್ಥವು ತಾತ್ವಿಕವಾಗಿ ಹೇಗೆ ವಿಸೃತವಾಗಿದೆ ಮತ್ತು ಕೇವಲ ಕರ್ಮಪರವಾಗಿರದೆ, 
ಭಕ್ತಿ ಉಪಾಸನೆ, ಜ್ಞಾನಪರವಾಗಿದೆಯೆಂಬುದನ್ನು ಮಾರ್ಮಿಕವಾಗಿ ಹೃದಯಕ್ಕೆ ತಾಕುವ ಹಾಗೆ 
ಶ್ರೀ ಶ್ರೀಗಳವರು ಪ್ರತಿಪಾದಿಸಿದ್ದಾರೆ. ಎಲ್ಲವೇದದವರಿಗೂ ಮತ್ತು ಆಸಿಕ ಮಹಾಶಯರಿಗೂ 
ಉಪಯುಕವಾದ ಗ್ರಂಥ. (ಎರಡನೆಯ ಮುದ್ರಣ, 2011, ಪು. 115, ಬೆಲೆ. 30 ರೂ.) 


2. ವೇದಾಂತ ಸಂದೇಶಗಳು : ಸಂಪುಟ 1 (ಪರಮಾರ್ಥ ಚಿಂತನೆ) 


1946 ಸೆಪ್ಟೆಂಬರ್‌ನಿಂದ 1949 ಆಗಸ್ಟ್‌ರವರೆಗೆ ""ಈ ತಿಂಗಳ ಸಂದೇಶ'' ಎಂಬ 
ಶೀರ್ಷಿಕೆಯಲ್ಲಿಶ್ರೀಶ್ರೀಗಳವರು ಬರೆದು ಅ.ಪ್ರ. ಮಾಸಪತ್ರಿಕೆಯಲ್ಲಿಪ್ರಕಟಿಸಿದ್ದ 36 ಲೇಖನಗಳ 
ಸಂಗ್ರಹ. "ಭಗವಂತನಿಗೆ ಯಾವ ಹೆಸರು, ಪರಮಾತ್ಮನನ್ನು ಎಲ್ಲಿ ಕಾಣಬೇಕು, ಸ್ಟೋತ್ರ, 
ಪ್ರಾರ್ಥನೆಗಳನ್ನು ಹೇಗೆ ಮಾಡಬೇಕು, ದುಃಖ ಕಷ್ಟ ಪರಿಹಾರಕ್ಕೆ ಭಗವಂತನನ್ನೇ ಶರಣು 
ಹೊಂದಬೇಕು'' ಎಂಬಿವೇ ಮುಂತಾದ ಮಹತ್ರೂರ್ಣವಾದ ವಿಚಾರಗಳಿಂದ ತುಂಬಿ, 
ತತ್ತ್ವಜಿಜ್ಞಾಸುಗಳಿಗೆ ದಾರಿದೀಪದಂತಿದೆ. ಸಂಸ್ಕೃತ ಬಾರದವರಿಗೂ, ಸರಿಯಾದ ಗುರುಗಳು 
ದೊರಕದವರಿಗೂ ಈ ಗ್ರಂಥವು ಮಾರ್ಗದರ್ಶನವಾಗಿದೆ. 

(ಎರಡನೆಯ ಮುದ್ರಣ, 2011, ಪು. 218, ಬೆಲೆ. 50 ರೂ.) 


3. ವೇದಾಂತ ಸಂದೇಶಗಳು : ಸಂಪುಟ 2 (ಉಪನಿಷತ್‌ ಸಿರಿ) 


ಬೇರೆ ಬೇರೆ ಉಪನಿಷತುಗಳ ವಾಕ್ಯಗಳನ್ನು ಸಂಚಿಕೆಗೊಂದರಂತೆ ಅ.ಪ್ರ. ಪತ್ರಿಕೆಯಲ್ಲಿ 
ಸಂಪುಟ 8, 9, 21, 26, 27ರಲ್ಲಿ ಪ್ರಕಟಿಸಿದ್ದ52 ಲೇಖನಗಳ ಸಂಗ್ರಹ. ಮೊದಲು ದಶಶಾಂತಿ 
ಮಂತ್ರದ ಅರ್ಥ ಮತ್ತುವಿವರಣೆ , ಅನಂತರ (1) ಇರಿವಿನ ಅರಿವು (2) ಆನಂದ ಸ್ವರೂಪವಾದ 
ಆತ್ಮನ ವಿಚಾರ (3) ಅಧ್ಯಾತ್ಮ ಸಾಧನಗಳು (4) ಜ್ಞಾನಸಾಧನೆಗಳು ಮತ್ತು (5) ಸಾಧನ ಕ್ರಮ 
ಎಂಬ ಐದು ಅಧ್ಯಾಯಗಳಲ್ಲಿ ಲೇಖನಗಳನ್ನು ಅಳವಡಿಸಿದೆ. ಧ್ಯಾನಯೋಗವನ್ನು ಹೇಗೆ 

ಮಾಡಬೇಕು ಮತ್ತು ಉಪಾಸನಾ ಕ್ರಮವನ್ನೂ ಶಾಸ್ತ್ರೀಯ ರೀತಿಯಲ್ಲಿ ತಿಳಿಸಿದೆ. 
(ಮೊದಲನೆಯ ಮುದ್ರಣ, 2010, ಪು. 247, ಬೆಲೆ. 50 ರೂ.) 

(ರಕ್ಷಾಕವಚದ ಮರು ಹಾಳೆಯಲ್ಲಿ ಮುಂದುವರೆದಿದೆ.) 


ಅಧ್ಯಾತ್ಮಗ್ರಂಥಾವಳಿ 


ವೇದಾಂತ ಸಂದೇಶಗಳು 


ಸಂಪುಟ -5 
ಭಾಗ 3 

ಲೇಖನಗಳ ಮೂಲ-ವಿಷಯಾನುಕ್ರಮಣಿಕೆ 


ಸಂ. ಸಂಪುಟ ಸಂಚಿಕೆ ತಿಂಗಳು ಇಸವಿ ವಿಷಯ ಪು.ಸಂ. 


ಭಾಗ-1 


puns 
ಅ 


14 5 ಜನವರಿ 1943 ಸಂಕಟ ಬಂದಾಗ ವೆಂಕಟರಮಣ 1 


2 14 6 ಫೆಬ್ರವರಿ 1943 ಉದ್ಯೋಗಸ್ಥಾನದಲ್ಲಿಯೂ ದೇವರು. 2 
3. 14 7 ಮಾರ್ಚ್‌ 1943 ಕುಟುಂಬಭಾವನೆ 3 
RN EEE ಯಾ 
5. 14 10 ಜೂನ್‌ 1943 ದಾನಕ್ಕೆ ಪಾತ್ರರು 6 
6. 14 12 ಆಗಸ್ಟ್‌ 1943 ಮಕ್ಕಳ ವಿದ್ಯಾಬ್ಯಾಸ 7 
71 15 2 ಅಕ್ಟೋಬರ್‌1943 ತೀರ್ಥಯಾತ್ರೆ 8 
8. 15 3 ನವಂಬರ್‌ 1943 ಸವರನ್ನಿನ ಪೂಜೆ 9 
9 15 5 ಜನವರಿ 194 ದಾನ 10 
10. 15 10 ಜೂನ್‌ 194 ಲೋಭ 12 
11. 15 11 ಜುಲೈ 1944 ಅಧ್ಯಾತ್ಮವಿದ್ಯೆ 14 


12. 15 12 ಆಗಸ್ಟ್‌ 1944 ಮನಸ್ಸನ್ನು ನೇರ್ಪಡಿಸಿಕೊಳ್ಳುವುದು 16 


13. 16 1 ಸಪ್ಟೆಂಬರ್‌ 1946 ದೇವರನ್ನು ಬಯ್ಯುವ ಹುಚ್ಚು ಬೇಡ 17 


14. 16 2 ಅಕ್ಟೋಬರ್‌ 1946 ಉದ್ಯೋಗವೇ 


ಕರ್ಮಯೋಗವಾಗಲಿ! 19 
15. 16 5 ಜನವರಿ 1947 ಗುರುವಿನಲ್ಲಿ ಯಾವ ಭಾವನೆ 

ಇರಬೇಕು? 21 
16. 16 6 ಫೆಬ್ರವರಿ 1947 ವಿದ್ಯಾರ್ಥಿಗಳಿಗೆ ಸಾಧನ 24 
17. 16 7 ಮಾರ್ಚ್‌ 1947 ಹೆಣ್ಣುಮಕ್ಕಳಿಗೆ ಅಧ್ಯಾತ್ಮ ಸಾಧನ 28 
18. 16 8 ಏಪ್ರಿಲ್‌ 1947 ವ್ಯಾಪಾರದಲ್ಲಿ ಪ್ರಾಮಾಣಿಕತೆ 30 
19 16 9 ಮೇ 1947 ಶಾಸ್ತ್ರವ್ಯಾಖ್ಯಾನದ ಸದುಪಯೋಗ 32 
20. 16 10 ಜೂನ್‌ 1947 ಸತತವಾಗಿ ಸಾಧನಮಾಡುವದು 

ಸಾಧ್ಯವೆ? 35 


21. 16 11 ಜುಲೈ 1947 ಉಪನಯನ 37 


3 
ಲೇಖನಗಳ ಮೂಲ-ವಿಷಯಾನುಕ್ರಮಣಿಕೆ 


ಸಂ. ಸಂಪುಟ ಸಂಚಿಕೆ ತಿಂಗಳು ಇಸವಿ ವಿಷಯ ಪು.ಸಂ. 
22. 16 12 ಆಗಸ್ಟ್‌ 1947 ಭಗವನ್ನಾಮದ ಮಹಿಮೆ 40 
2. 17 1 ಸೆಪ್ಟೆಂಬರ್‌1947 ಸತ್ಯವನ್ನೇ ನುಡಿಯಬೇಕು 43 
24. 17 3 ನವೆಂಬರ್‌ 1947 ಸತ್ಸಂಗದ ರಹಸ್ಯ 45 
25. 17 4 ಡಿಸೆಂಬರ್‌ 1947 ಲೋಕದ ದುಃಖನಿವಾರಣೆಗೆ 

ಈಗೇನು ಮಾಡಬೇಕು? 47 
26. 17 5 ಜನವರಿ 1948 ಧನದ ಉಪಯೋಗ 50 
27. 17 6 ಫೆಬ್ರವರಿ 1948 ನಗರವಾಸ 52 
28. 17 7 ಮಾರ್ಚ್‌ 1948 ವೇದಾಂತ ವಿಚಾರ 54 
29. 17 8 ಏಪ್ರಿಲ್‌ 1948 ಉಪಾಧ್ಯಾಯರ ಕರ್ತವ್ಯ 56 
30. 17 9 ಮೇ 1948 ಸಂಸ್ಕೃತ ಕಲಿಯುವದರಿಂದ 

ಪರಮಲಾಭ 58 
31. 17 10 ಜೂನ್‌ 1948 ದಾಂಭಿಕತನದಿಂದ ಹಾನಿ 60 
32. 17 11 ಜುಲೈ 1948 ಬಡತನವೂ ಸಿರಿತನವೂ 61 
33. 18 4 ಡಿಸೆಂಬರ್‌ 1948 ಸಾಕ್ಷಾತ್ಕಾರ 63 
34. 18 6 ಫೆಬ್ರವರಿ 1949 ಸತ್ಸಂಗ 64 
35. 18 7 ಮಾರ್ಚ್‌ 1949 ವಿತಂತುಗಳ ಆಚಾರ 66 
36. 18 8 ಏಪ್ರಿಲ್‌ 1949 ಪರೀಕ್ಷೆ 69 
37. 18 9 ಮೇ 1949 ಜೀವನವೆಲ್ಲವೂ ಈಶ್ವರ 

ಪೂಜೆಯಾಗಲಿ 7! 


38. 18 10 ಜೂನ್‌ 1949 ಮದುವೆಯ ಉದ್ದೇಶ 73 


39. 18 11 ಜುಲೈ 1949 ಮಕ್ಕಳ ವಿಷಯದಲ್ಲಿ ಕರ್ತವ್ಯ 76 


40. 18 12 ಆಗಸ್ಟ್‌ 1949 ಸಂಧ್ಯಾವಂದನ 79 
41. 19 1 ಸಪ್ಟೆಂಬರ್‌ 1949 ಹರಿಜನಪ್ರೇಮ 81 
42. 19 2 ಅಕ್ಟೋಬರ್‌ 1949 ಹರಿಜನಪ್ರೇಮ 83 
43. 19 3 ನವಂಬರ್‌ 1949 ಪರಮತಸಹನೆ 85 


44, 19 4 ಡಿಸೆಂಬರ್‌ 1949 ಪಾರಿವ್ರಾಜ 88 
45. 19 5 ಜನವರಿ 1950 ಮುಪ್ಪಿನಲ್ಲಿ ಮಾಡಬೇಕಾದದ್ದು 90 


4 
ಲೇಖನಗಳ ಮೂಲ-ವಿಷಯಾನುಕ್ರಮಣಿಕೆ 


ಸಂ. ಸಂಪುಟ ಸಂಚಿಕೆ ತಿಂಗಳು ಇಸವಿ ವಿಷಯ ಪು.ಸಂ. 





46. 19 7 ಮಾರ್ಚ್‌ 1950 ಮನಮೆಚ್ಚಿದಂತೆ ನಡೆಯುವದು 92 








47. 19 8 ಏಪ್ರಿಲ್‌ 1950 ಜನರನ್ನು ತಿದ್ದುವದು 94 
4. 19 9 ಮೇ 1950 ಉದ್ಯೋಗದ ಘನತೆ 96 
49. 19 10 ಜೂನ್‌ 1950 ಆಶ್ರಮಸಂನ್ಯಾಸ 98 


50. 19 11 ಜುಲೈ 1950 ಧರ್ಮಶಾಸ್ತ್ರವೂ ಸಮಾಜಸ್ಥಿತಿಯೂ 101 





51. 19 12 ಆಗಸ್ಟ್‌ 1950 ಬೆಳಗ್ಗೆ ಮುಂಚಿತವಾಗಿ ಏಳುವದು 103 

52. 20 1 ಸಪ್ಟೆಂಬರ್‌ 1950 ಹಳ್ಳಿಗಳ ಅಭಿವೃದ್ದಿ 104 

53. 20 2 ಅಕ್ಟೋಬರ್‌ 1950 ಅಧ್ಯಾತ್ಮಸಾಧನದಿಂದಾಗುವ 
ಪ್ರಯೋಜನ 106 


54. 20 3 ನವಂಬರ್‌ 1950 ಉಪನ್ಯಾಸಗಳು, ಉಪದೇಶಗಳು 108 
55. 20 4 ಡಿಸೆಂಬರ್‌ 1950 ಹುಡುಗರು ಗೀತೆಯನ್ನು ಹೇಗೆ 
ಉಪಯೋಗಿಸಬೇಕು? 110 
56. 20 5 ಜನವರಿ 1951 ಸಾತ್ತ್ವಿಕವೇಷಭಾಷೆಗಳು 113 
57. 20 6 ಫೆಬ್ರವರಿ 1951 ವೈರಬುದ್ದಿಯಿಂದಾಗುವ ಹಾನಿ 116 
58. 20 7 ಮಾರ್ಚ್‌ 1951 ವ್ಯವಹಾರಕ್ಕೆ ಅಂಟದೆ ಇರುವದು 118 











59. 20 8 ಏಪ್ರಿಲ್‌ 1951 ಗುರುಸೇವೆಯ ಗುಟ್ಟು 119 
60. 20 9೨ ಮೇ 1951 ಸಂನ್ಯಾಸದ್ವಯ 122 
61. 20 10 ಜೂನ್‌ 1951 ಪರಮಾರ್ಥದ ಹಸಿವು 124 
62. 20 11 ಜುಲೈ 1951 ಮೌನದ ಸ್ವರೂಪ 125 
63. 20. 12 ಆಗಸ್ಟ್‌ 1951 ಸಾಧನಕ್ರಮ 126 


64. 21 1 ಸೆಪ್ಟೆಂಬರ್‌ 1951 ಭಗವಂತನಿಗಾಗಿ ಸರ್ವತ್ಕಾಗ 128 
65. 21 2 ಅಕ್ಟೋಬರ್‌ 1951 ಆಚಾರಗಳೂ ರಾಜಕೀಯ 
ನಿರ್ಬಂಧಗಳೂ 129 
6. 21 3 ನವೆಂಬರ್‌ 1951 ಬಡತಿಯ ಆಶೆ 131 
67. 21 4 ಡಿಸೆಂಬರ್‌ 1951 ಯುವಕರು ತೆಗೆದುಕೊಳ್ಳಬೇಕಾದ 
ಎಚ್ಚರಿಕೆ 133 


5 
ಲೇಖನಗಳ ಮೂಲ- ವಿಷಯಾನುಕ್ರಮಣಿಕೆ 


ಮ ಸಂ ಸಂಚಿಕೆ ತಿಂಗಳು ಇಸವಿ ವಿಷಯ ಪು.ಸಂ. 

0. 

68. 21 5 ಜನವರಿ 1952 ಬೇನೆ ಬಿದ್ದಾಗ ಮನಸ್ಸನ್ನು 
ಹೇಗಿಟ್ಟುಕೊಂಡಿರಬೇಕು? 135 


69. 21 6 ಫೆಬ್ರವರಿ 1952 ನಮ್ಮ ಸುತುವಳೆಯವನ್ನು 
ಹಿತಕರವಾಗಿ ಮಾಡಿಕೊಳ್ಳುವ ಬಗೆ 137 
70. 21 7 ಮಾರ್ಚ್‌ 1952 ನಿತ್ಕರೋಗಕ್ಕೆ ಮದ್ದು 138 


ಟಬ ತತ್‌ ತನ ಎಂಟು ಬು ಚ 
71. 21 8 ಏಪ್ರಿಲ್‌ 1952 ಮತೊಬ್ಬರ ವಿಷಯದ ಮಾತು 139 


72. 21 9 ಮೇ 1952 ಗೃಹಸ್ಥಧರ್ಮ 140 
73. 21 10 ಜೂನ್‌ 1952 ಸಾಧಕನ ಗುರಿ 142 
74. 21 11 ಜುಲೈ 1952 ನಾಮಸ್ಮರಣೆಯೂ ವ್ಯವಹಾರವು 143 
75. 21 12 ಆಗಸ್ಟ್‌ 1952 ಹವ್ಯಾಸಗಳನ್ನು ತಪ್ಪಿಸುವದು 144 
ಭಾಗ-1 

76. 22 1 ಸೆಪ್ಟೆಂಬರ್‌1952 ನಾಮಸ್ಕರಣೆಗೆ ಅಡ್ಡಿಗಳು 

ಹೋಗುವದು ಹೇಗೆ? 147 
77. 22 2 ಅಕ್ಟೋಬರ್‌1952 ಅಧ್ಯಾತ್ಮಪ್ರಕಾಶವನ್ನು 

ಅರಿಯುವದು ಹೇಗೆ? 148 
78. 22 3 ನವೆಂಬರ್‌ 1952 ಕುಟುಂಬ ಪೋಷಣೆ 150 


79. 22 4 ಡಿಸೆಂಬರ್‌ 1952 ವ್ಯವಹಾರವೂ ಪರಮಾರ್ಥವೂ 151 


80. 22 5೨ ಜನವರಿ 1953 ಮಹಿಳೆಯರೂ ವ್ಯವಹಾರವೂ 152 


81. 22 6 ಫೆಬ್ರವರಿ 1953 ಆಪತ್ಕಾಲದಲ್ಲಿ ಏನು ಮಾಡಬೇಕು? 154 
82. 22 7 ಮಾರ್ಚ್‌ 1953 ವೇದಾಂತವನ್ನು ಚರ್ಚಿಸುವ ಕ್ರಮ 156 


83. 22 8 ಏಪ್ರಿಲ್‌ 1953 ಶ್ರದ್ದಾದಿಗಳ ಆವಶ್ಯಕತೆ 157 
84. 22 9 ಮೇ 1953 ಹರಿಕೀರ್ತನೆ 158 
85. 22 10 ಜೂನ್‌ 1953 ವೇದಾಂತವಿಚಾರದಲ್ಲಿ ಶ್ರದ್ದೆ 160 


86. 22 11 ಜುಲೈ 1953 ವೈರಬುದ್ದಿಯನ್ನು ನುಂಗಿಕೊಳ್ಳುವದು 161 
87. 22 12 ಆಗಸ್ಟ್‌ 1953 ಮನಸ್ಸನ್ನು ನಿಗ್ರಹಮಾಡಿಕೊಳ್ಳುವದು 163 

8. 23 1 ಸೆಪ್ಟೆಂಬರ್‌1953 ಶಾಂತಿ ಸುಖಗಳು ದೊರಕುವದಕ್ಕೆ 
ಮಾರ್ಗ 165 
89. 23 2 ಅಕ್ಟೋಬರ್‌1953 ಗ್ರಾಮನೈರ್ಮಲ್ಯ ಸಭೆಯ ಕರ್ತವ್ಯ 167 


ಭುಸ್‌ SSI ಭವವ ಮ ಸಂತತ ಕೊಪ ತುಸು ಗು ಕುವ 
90. 23 3 ನವಂಬರ್‌ 1953 ವೇದಾಂತದಿಂದ ಧನಸಂಪಾದನೆ 169 


91. 23 4 ಡಿಸೆಂಬರ್‌ 1953 ಗೀತಾಜಯಂತಿಯ ಉತ್ಸವ 171 
92. 23 5 ಜನವರಿ 1954 ಸ್ವಪ್ನ ಸಿದ್ದಿಯ ಉಪಯೋಗ 173 


93. 23 6 ಫೆಬ್ರವರಿ 1954 ವ್ಯವಹಾರವೂ ಅಧ್ಯಾತ್ಮಸಾಧನವೂ 174 


94. 23 8 ಏಪ್ರಿಲ್‌ 1954 ತಾನೇ ತನಗೆ ಶತ್ರು, ತಾನೇ 


ತನಗೆ ಮಿತ್ರ 176 
95. 23 9 ಮೇ 1954 ಪರಮಾತ್ಮನನ್ನೇ ಆಶ್ರಯಿಸಿದರೆ ಸುಖ 177 
96. 23 10 ಜೂನ್‌ 1954 ದೇವರ ಲೋಕ 179 
97. 23 12 ಆಗಸ್ಟ್‌ 1954 ಈಶ್ವರನನ್ನೇ ನಂಬುವದು 180 
98. 24 1 ಸೆಪ್ಟೆಂಬರ್‌ 1954 ಪರಮಾತ್ಮನು ಲಭಿಸುವದಕ್ಕೆ ಮಾರ್ಗ 181 
99. 24 2 ಅಕ್ಟೋಬರ್‌ 1954 ಅಧ್ಯಾತ್ಮದ ಚರ್ಚಾಸಂಘ 182 
100. 24 3 ನವಂಬರ್‌ 1954 ಸತ್ಸಂಗದಿಂದಾಗುವ ಲಾಭ 184 
101. 24 4 ಡಿಸೆಂಬರ್‌ 1954 ಪರಿವ್ರಾಜಕನ ಧರ್ಮ 186 
102. 24 5 ಜನವರಿ 1955 ಸಂಸಾರಿಗಳಿಗೆ ಅಧ್ಯಾತ್ಮಸಾಧನೆ 188 
103. 24 6 ಫೆಬ್ರವರಿ 1955 ಅನಾಸಕ್ತಿ, ಸಂನ್ಯಾಸ 190 
104. 24 7 ಮಾರ್ಚ್‌ 1955 ಅಧ್ಯಾತ್ಮಸಾಧನದ ಮೊದಲನೆಯ 

ಹೆಜ್ಜೆಗಳು 193 
105.24 8 ಏಪ್ರಿಲ್‌ 1955 ದುಃಖಕ್ಕೆ ಕಾರಣ 195 
106.24 9 ಮೇ 1955 ಅಧ್ಯಾತ್ಮವಿಚಾರವು 

ಸಫಲವಾಗುವದು ಹೇಗೆ 197 
107. 24 10 ಜುಲೈ 1955 ಸೇಡುತೀರಿಸಿಕೊಳ್ಳುವ ಪ್ರವೃತ್ತಿ 199 
108. 24 11 ಆಗಸ್ಟ್‌ 1955 ಆಧ್ಯಾತ್ಮಿಕಸಾಧನಗಳು 201 
109.25 1 ಸೆಪ್ಟೆಂಬರ್‌ 1955 ಅಧದ್ಯಾತ್ಮಸಾಧನೆಗೆ ಅಡ್ಡಿಗಳು 203 

110. 25 2 ಅಕ್ಟೋಬರ್‌ 1955 ಅಧ್ಯಾತ್ಮಸಾಧನೆಗೆ ಅವಕಾಶವನ್ನು 


ಕಲ್ಪಿಸಿಕೊಳ್ಳುವದು ಹೇಗೆ? 204 
111.25 3 ನವಂಬರ್‌ 1955 ಬಾಹ್ಯಕರ್ಮಗಳಿಂದ 

ಅಧ್ಯಾತ್ಮಸಾಧನಕ್ಕೆ ಬಲ 206 
112.25 4 ಡಿಸೆಂಬರ್‌ 1955 ಅಧ್ಯಾತ್ಮವಿದ್ಯೆಯಿಂದ ಲಾಭ 207 
113.25 5 ಜನವರಿ 1956 ಬ್ರಾಹ್ಮಣ್ಯರಕ್ಷಣೆ 210 
114.25 6 ಫೆಬ್ರವರಿ 1956 ಅಧ್ಯಾತಸಾಧನಗಳು 

ಅಳವಡುವದು ಹೇಗೆ? 212 
115.25 7 ಮಾರ್ಚ್‌ 1956 ಧನದ ಉಪಯೋಗ 213 
116.25 8 ಏಪ್ರಿಲ್‌ 1956 ನಿಜವಾದ ವಿದ್ಯೆ 215 
117.25 9 ಮೇ 1956 ದಾನದ ತತ್ವ 217 


118. 25 10 ಜೂನ್‌ 1956 ಜೀವನದ ಧ್ವೇಯ 219 


119.25 11ಜುಲೈ 1956 ಕಷ್ಟಕಾಲದಲ್ಲಿಯೂ ಧರ್ಮವನ್ನು 


ಬಿಡದೆ ಇರುವದು 221 
120.25 12 ಆಗಸ್ಟ್‌ 1956 ತತ್ತ್ವವಿಚಾರಕ್ಕೆ ತಕ್ಕ ಯೋಗ್ಯತೆಯನ್ನು 

ಸಂಪಾದಿಸಿಕೊಳ್ಳುವದು 223 
121.26 1 ಸೆಪ್ಸೆಂಬರ್‌' 1956 ಆಧಿವ್ಯಾದಿಗಳು 224 
122.26 2 ಅಕ್ಟೋಬರ್‌ 1956 ವಿದ್ಯಾಭ್ಯಾಸ 225 
123. 26 3 ನವೆಂಬರ್‌ 1956 ಸದುರುಭಕ್ತಿ 227 
124. 26 4 ಡಿಸೆಂಬರ್‌ 1956 ನಿವೃತಿಧರ್ಮಕ್ಕೆ ಸಿದ್ದತೆ 229 
125. 26 5 ಜನವರಿ 1957 ಸಮತ್ವಬುದ್ಧಿ 231 
126.26 6 ಫೆಬ್ರವರಿ 1957 ಕರ್ಮದ ಫಲ 233 
127. 26 7 ಮಾರ್ಚ್‌ 1957 ಮೋಹಬಂಧದಿಂದ ಮುಕ್ತಿ 234 
128.26 8 ಏಪ್ರಿಲ್‌ 1957 ಎಲ್ಲರನ್ನೂ ಮೆಚ್ಚಿಸುವದು 236 
129.26 9 ಮೇ 1957 ವೇದಾಂತದಿಂದ ಲಾಭವಾದದ್ದಕ್ತೆ 

ಗುರುತು 237 


130. 26 10 ಜೂನ್‌ 1957 ಸಾಧನೆಗೆ ಸ್ನೆರ್ಯ ಬೇಕು 238 

131. 26 11 ಜುಲೈ 1957 ಕುಟುಂಬಪೋಷಣೆ 239 
132.26 12 ಆಗಸ್ಟ್‌ 1957 ಜನರ ಮನಸ್ಸನ್ನು ಒಲಿಸುವದು 240 
133.27 1 ಸೆಪ್ಟೆಂಬರ್‌1957 ಆಸಿಕ್ಯಬುದ್ದಿ 242 
134. 27 2 ಅಕ್ಟೋಬರ್‌1957 ದರಿದ್ರನಾರಾಯಣ 243 
135. 27 3 ನವೆಂಬರ್‌ 1957 ಉಪಾಸನೆಯ ಆವಶ್ಯಕತೆ 245 
136. 27 4 ಡಿಸೆಂಬರ್‌ 1957 ಮನಸ್ಸಿಗೆ ಶಾಂತಿ 241 
137.27 5 ಜನವರಿ 16458 ಬ್ರಾಹ್ಮಣ್ಯ ರಕ್ಷಣೆ 250 
138.27 6 ಫೆಬ್ರವರಿ 1958 ವಯಸ್ಸಾದ ಹಾಗೆ ಏನು 

ಚಿಂತಿಸಬೇಕು? 252 
139.27 7 ಮಾರ್ಚ್‌ 1958 ಸಂನ್ಯಾಸಾಶ್ರಮವು 

ಸಾರ್ಥಕವಾಗುವ ಬಗೆ 254 
140. 27 8 ಏಪ್ರಿಲ್‌ 1958 ಗುರುಕೃಪೆಯು ಹೇಗೆ ಆಗುವದು? 256 
141.27 9 ಮೇ 1958 ಸಾವಿನ ಅಂಜಿಕೆ 258 
142. 27 10 ಜೂನ್‌ 1958 ವಿವಾಹದ ಅರ್ಥ 261 
143.27 11ಜುಲ್ಕೆ 1958 ಆರ್ಜವ 263 
144. 27 12 ಆಗಸ್ಟ್‌ 1958 ಮಹಿಳೆಯರು ಮಾಡಬಹುದಾದ 

ದೇಶಸೇವೆ 265 
145.28 1 ಸೆಪ್ಟೆಂಬರ್‌ 1958 ನಿಜವಾದ ವಿದ್ಯೆ 267 


146. 28 2 ಅಕ್ಟೋಬರ್‌1958 ಭಗವಂತನ ನಾಮಸ್ಕರಣೆಯೇ 


ಅಧ್ಧ್ಯಾತಸಾಧನ 268 
147.28 3 ನವೆಂಬರ್‌ 1958 ಪ್ರಾರಬ್ವ ಪ್ರಯತ್ನ 270 


148.28 4 ಡಿಸೆಂಬರ್‌ 1958 ಓದುವವರೂ ಅಧ್ಯಾತ್ಮಸಾಧನವೂ 271 
149. 28 5 ಜನವರಿ 1959 ವೇದಾಂತಚರ್ಚೆಯೂ 
ಅಧ್ಯಾತ್ಮಸಾಧನವೂ 272 


150.28 6 ಫೆಬ್ರವರಿ 1959 ಆಅರ್ಜವದಿಂದ ಜ್ಞಾನಪ್ರಾಪ್ತಿ 273 

151.28 7 ಮಾರ್ಚ್‌ 1959 ವರ್ತಮಾನಪತ್ರಿಕೆಗಳೂ 


ಗ್ರಂಥಕಾಲಕ್ಷೇಪವೂ 275 

152. 28 8 ಏಪ್ರಿಲ್‌ 1959 ಜನತಾಸೇವೆ 2177 

153. 28 ೨ ಮೇ 1959 ವಿವಾಹದ ಕಗ್ಗಂಟಿನ ಪ್ರಶ್ನೆ 278 

154. 28 10 ಜೂನ್‌ 1959 ಜೀವನದ ಗುರಿ 281 

155. 28 11 ಜುಲೈ 1959 ಸದುರುವಿನ ಅನುಗ್ರಹ 283 

156. 28 12 ಆಗಸ್ಟ್‌ 1959 ವೈರಾಗ್ಯ ಜೀವನ 284 
ಭಾಗ-1 


157. 29 1 ಸೆಪ್ಟೆಂಬರ್‌ 1959 ಭೌತಿಕವಿಜ್ಞಾನವೂ ತತ್ತ್ವಜ್ಞಾನವೂ 286 
158. 29 2 ಅಕ್ಟೋಬರ್‌ 1959 ಮನಸ್ಸಿನ ದುಗುಡಕ್ಕೆ ಪ್ರತೀಕಾರ 287 
159. 29 3 ನವಂಬರ್‌ 1959 ಮಿತಸಂತತಿಯೂ 

ಕುಟುಂಬಭರಣವೂ 288 
160. 29 4 ಡಿಸೆಂಬರ್‌ 1959 ದೀಪಾವಳಿಯಲ್ಲಿ ಮಾಡತಕ್ಕದ್ದೇನು? 289 
161. 29 5 ಜನವರಿ 1960 ವಿದ್ಯಾಭ್ಯಾಸವೂ ಪರಮಾರ್ಥದ 

ಒಲವೂ 290 
162.29 6 ಫೆಬ್ರವರಿ 1960 ವೇದಾಂತವಿಚಾರದಲ್ಲಿ 

ಮುಂದುವರಿಯುವದು ಹೇಗೆ? 291 


163. 29 7 ಮಾರ್ಚ್‌ 1960 ವೈದ್ಯವಿದ್ದೆ 292 
164. 29 8 ಏಪ್ರಿಲ್‌ 1960 ಇಂಗ್ಲಿಷು, ಸಂಸ್ಕೃತ 293 
165. 29 9 ಮೇ 1960 ವಿವಾಹದ ಪಾವಿತ್ರ್ಯ 295 
166. 29 10 ಜೂನ್‌ 1960 ಪ್ರಾರ್ಥನೆಯ ಆವಶ್ಯಕತೆ 298 
167. 29 11 ಜುಲೈ 1960 ಆಚಾರದ ಆವಶ್ಯಕತೆ 299 
168. 29 12 ಆಗಸ್ಟ್‌ 1960 ಆಚಾರವಿಶೇಷಗಳು 301 
169. 30 1 ಸೆಪ್ಟೆಂಬರ್‌ 1960 ಚಿತಶುದ್ದಿ 303 
170. 30 3 ಅಕ್ಟೋಬರ್‌1960 ಹನುಮಂತನ ಭಾಷೆ 304 
171.30 4 ನವಂಬರ್‌ 1960 ಅಧ್ಯಾತ್ಮಸಾಧನೆಗೆ ಅಡಚಣೆ 305 

172.30 5 ಜನವರಿ 1961 ಜನಾಂಗದ ಒಗ್ಗಟ್ಟಿಗೆ ಉಪಾಯ 306 
173.30 6 ಫೆಬ್ರವರಿ 1961 ವಿಶ್ರಾಂತಿ 308 
174.30 7 ಮಾರ್ಚ್‌ 1961 ಸಂನ್ಯಾಸ 309 
175.30 8 ಏಪ್ರಿಲ್‌ 1961 ಸ್ವಾಮಿಭೃತ್ಯ ಸಂಬಂಧ 310 
176.30 9 ಮೇ 1961 ರಾಮನಾಮ 311 
177.30 10 ಜೂನ್‌ 1961 ದೇವತಾರ್ಚನೆ 312 


17.30 11 ಜುಲೈ 1961 ನಮ್ಮ ಕರ್ಮಕ್ಕೆ ಯಾರು ಹೊಣೆ? 313 
179. 30 12 ಆಗಸ್ಟ್‌. 1961 ರಾಮಾಯಣ ಮಹಾಭಾರತಗಳು 314 


180.31 1 ಸೆಪ್ಟಂಬರ್‌ 1961 ಶ್ರೀಕೃಷ್ಣಭಗವಂತ 315 
181. 31 2 ಅಕ್ಟೋಬರ್‌ 1961 ಸರ್ವಸಹಾನುಭೂತಿ 317 
182.31 3 ನವೆಂಬರ್‌ 1961 ಪರಮಾತ್ಮನ ಸಾಕ್ಷಾತ್ಕಾರ 318 
183.31 4 ಡಿಸೆಂಬರ್‌ 1961 ಹೊರಗಿನ ವೇಷದ ಬೆಲೆ 319 
184, 31 5 ಜನವರಿ 1962 ವೇದಾಂತಾಭ್ಯಾಸ 321 


೦. 


185. 31 ಫೆಬ್ರವರಿ 1962 ಸತ್ಸಂಗವೂ ಪರಮಾತ್ಮನ ಧ್ಯಾನವೂ 322 





186.31 7 ಮಾರ್ಚ್‌ 1962 ವೃತ್ತಾಂತಪತ್ರಿಕೆಗಳನ್ನು ಓದುವದು 323 
187.31 8 ಏಪ್ರಿಲ್‌ 1962 ಹಣೆಯಲ್ಲಿ ಧರ್ಮದ ಲಾಂಛನವನ್ನು 
ಧರಿಸುವ ಪದತಿ 324 
188.31 9 ಮೇ 1962 ಶಂಕರಜಯಂತಿ, ಶಂಕರಾರಾಧನೆ 325 
189. 31 10 ಜೂನ್‌ 1962 ಯಾವುದಕ್ಕೆ ಎಷ್ಟು ಬೆಲೆ 326 
190.31 11ಜುಲೈೆ 1962 ಗುರುಪೂರ್ಣಿಮೆ 327 
191.31 12 ಆಗಸ್ಟ್‌ 1962 ಸಾಧನದಲ್ಲಿ ಸ್ಥಿರತ್ವ 328 
192.32 1 ಸೆಪ್ಟೆಂಬರ್‌1962 ಸದಾಚಾರ 329 
193. 32 2 ಅಕ್ಟೋಬರ್‌1962 ಪ್ರೇಮವಿವಾಹ 330 
194. 32 3 ನವೆಂಬರ್‌ 1962 ದೆವ್ವಗಳಕಾಟ 331 
195.32 4 ಡಿಸೆಂಬರ್‌ 1962 ನಾಸಿಕ 332 


196.32 5 ಜನವರಿ 1963 ಆಪತ್ಕಾಲದಲ್ಲಿ ಏನು ಮಾಡಬೇಕು? 334 

ಸಂ. ಸಂಪುಟ ಸಂಚಿಕೆ ತಿಂಗಳು ಇಸವಿ ವಿಷಯ ಪು.ಸಂ. 
197. 32 6 ಫೆಬ್ರವರಿ 1963 ಸಂನ್ಯಾಸದತತ್ವ 335 
198.32 7 ಮಾರ್ಚ್‌ 1963 ಸಂನ್ಯಾಸಿಗಳ ಕರ್ತವ್ಯ 336 
199.32 8 ಏಪ್ರಿಲ್‌ 1963 ಅಪರಿಹಾರ್ಯ ರೋಗಗಳು 337 


20.32 9 ಮೇ 1963 ಬದುಕು ನಿತ್ಯವಲ್ಲ 338 


201.32 10 ಜೂನ್‌ 1963 ಪ್ರಾರ್ಥನೆಯನ್ನು ಹೇಗೆ ಮಾಡಬೇಕು?339 


202.32 11 ಜುಲೈ 1963 ಈಶ್ವರನಲ್ಲಿ ಅಚಲ ಶ್ರದ್ಧೆ 339 
203. 32 12 ಆಗಸ್ಟ್‌ 1963 ಅಧ್ಯಾತ್ಮ ವಿದ್ಯೆಯ ಮಾರ್ಗ 341 
204 33 1 ಸೆಪ್ಟಂಬರ್‌ 1963 ಕಷ್ಟಕಾಲ 342 
205. 33 2 ಅಕ್ಟೋಬರ್‌ 1963 ಜೀವನದ ಗುರಿ 343 
206. 33 3 ನವೆಂಬರ್‌ 1963 ಸತ್ಸಂಗ 344 
207.33 4 ಡಿಸೆಂಬರ್‌ 1963 ತೀರ್ಥಕ್ಷೇತ್ರಗಳು 345 
208.33 5 ಜನವರಿ 1964 ಗೀತಾ ಜಯಂತಿ 346 
209. 33 6 ಫೆಬ್ರವರಿ 1964 ವೇದಾಂತ ಪ್ರಚಾರ 347 
210. 33 7 ಮಾರ್ಚ್‌ 1964 ವ್ಯಾಧಿಶಮನಕ್ಕೆ ಉಪಾಯ 348 
211.33 8 ಏಪ್ರಿಲ್‌ 1964 ಅನುಷ್ಠಾನ 349 
212. 33 9 ಮೇ 1964 ಸಾತ್ವಿಕ ಮನಸ್ಸು 350 
213. 33 10 ಜೂನ್‌ 1964 ಸಂನ್ಯಾಸ 351 
214. 33 11 ಜುಲೈ 1964 ಶಂಕರಾರಾಧನೆ 352 
215.33 12 ಆಗಸ್ಟ್‌ 1964 ಉಪನಯನವೂ, ಉಪಾಕರ್ಮವೂ 354 


216. 34 1 ಸೆಪ್ಟಂಬರ್‌ 1964 ಸಂನ್ಯಾಸಿಗಳೂ, ಸಾಧುಗಳೂ 355 


217.34 2 ಅಕ್ಟೋಬರ್‌ 1964 ಮತೊಬ್ಬರಿಗಾಗಿ ಅನುಷ್ಠಾನವನ್ನು 


ಮಾಡುವುದು 356 
218.34 3 ನವೆಂಬರ್‌ 1964 ಗಣಪತಿಯ ಪೂಜೆ 357 
219. 34 4 ಡಿಸೆಂಬರ್‌ 1964 ಗೋತ್ರ ಪ್ರವರಗಳು 358 
220. 34 5 ಜನವರಿ 1965 ಜ್ಞಾನಕ್ಕೆ ಸಾಧನ 359 


221. 34 6 ಫೆಬ್ರವರಿ 1965 ಈಗಿನ ಸ್ಥಿತಿಯಲ್ಲಿಯೇ ತತ್ವಪ್ರಾಪ್ತಿ 361 

222. 34 7 ಮಾರ್ಚ್‌ 1965 ಅಕ್ಷರ ವಿದ್ಯೆ 362 
223. 34 8 ಏಪ್ರಿಲ್‌ 1965 ಅಧ್ಯಾತ್ಮ ವಿದ್ಯೆಯ ಗುರಿ 363 


224.34 9 ಮೇ 1965 ಸಂನಿವೇಶಕ್ಕೆ ಹೊಂದಿಕೊಳ್ಳುವುದು 364 
225. 344 10 ಜೂನ್‌ 1965 ಅಧ್ಯಾತ್ಮ ವಿದ್ಯೆಯನ್ನು ಹೇಗೆ 


ಸಂಪಾದಿಸಿಕೊಳ್ಳಬೇಕು? 365 
226. 34 11 ಜುಲೈ 1965 ಕೀರ್ತಿಕಾಮ 367 
227. 34 12 ಆಗಸ್ಟ್‌ 1965 ಸದ್ದುರುಸೇವೆ 368 
228.35 1 ಸೆಪ್ಟಂಬರ್‌ 1965 ಸರ್ವತ್ರ ಭಗವದ್ಭಾವನೆ 370 


229. 35 2 ಅಕ್ಟೋಬರ್‌ 1965 ವಿದ್ಯಾಶಾಲೆಗಳ ಬೋಧಕರವೃತ್ತಿ 372 
230. 35 3 ನವೆಂಬರ್‌ 1965 ವೈದ್ಯವೃತ್ತಿ 374 
231.35 4 ಡಿಸಂಬರ್‌ 1965 ದೇಶಭಕ್ತಿಯನ್ನು ಹೇಗೆ ತೋರಿಸಬೇಕು? 377 


232. 35 5 ಜನವರಿ 1966 ವೇದಾಂತ ವಿದ್ಯೆಯಿಂದ ಐಹಿಕ 


ಪ್ರಯೋಜನವುಂಟೇ? 380 
233. 35 6 ಫೆಬ್ರವರಿ 1966 ವೇದಾಂತದಲ್ಲಿ ಎಲ್ಲರಿಗೂ 

ಅಧಿಕಾರವಿಲ್ಲವೇ? 382 
2344.35 7 ಮಾರ್ಚ್‌ 1966 ವೈರಾಗ್ಯಭಾವನೆ 384 
235. 35 8 ಏಪ್ರಿಲ್‌ 1966 ಜ್ಞಾನದ ತತ್ವ 386 
2366.35 9 ಮೇ 1966 ತರ್ಕದ ಉಪಯೋಗ 387 
237. 35 10 ಜೂನ್‌ 1966 ವಿದ್ಯಾಭ್ಯಾಸ 389 
238. 35 11 ಜುಲೈ 1966 ಕೃಷಿ ಜೀವನ 390 
239. 35 12 ಆಗಸ್ಟ್‌ 1966 ಗೋರಕ್ಷಣೆ 391 


240, 36 1 ಸೆಪ್ಟಂಬರ್‌ 1966 ಅದ್ವೈತಿಗಳು, ಶೈವರೊ ವೈಷ್ಣವರೊ? 395 
241. 36 2 ಅಕ್ಟೋಬರ್‌ 1966 ಪಾಂಚರಾತ್ರರನ್ನು ಶಂಕರಾಚಾರ್ಯರು 


ಖಂಡಿಸಿದಾರೆಯೆ? 397 
242.36 3 ನವೆಂಬರ್‌ 1966 ಪರಮಹಂಸ ಪಾರಿವ್ರಾಜ್ಯ 399 
243. 36 4 ಡಿಸೆಂಬರ್‌ 1966 ತೀರ್ಥಯಾತ್ರೆ 401 


244. 36 5 ಜನವರಿ 1967 ವೇದಾಂತ ಜ್ಞಾನದ ಉಪಯೋಗ 403 

245.36 6 ಫೆಬ್ರವರಿ 1967 ಆರ್ಜವ 406 
246.36 7 ಮಾರ್ಚ್‌ 1967 ಆಚಾರ 408 
241.36 8 ಏಪ್ರಿಲ್‌ 1967 ವೇದಾಂತಕ್ಕೆ ಅಧಿಕಾರ 410 
248.36 ೨9 ಮೇ 1967 ಕಾಮ್ಯ ನಿಷಿದ್ದಗಳ ತ್ಯಾಗ 411 
249. 36 10 ಜೂನ್‌ 1967 ಸ್ರೋತ್ರಪಾಠ, ಭಜನೆ 412 
250. 36 12 ಆಗಸ್ಟ್‌ 1967 ಸದ್ದುರುವಿನಲ್ಲಿ ಆರ್ಜವ 414 

ಭಾಗ-1 
251.37 1 ಸೆಪ್ಟಂಬರ್‌ 1967 ಬುದ್ದಿಯೂ, ಹೃದಯವೂ 416 


252.37 2 ಅಕ್ಟೋಬರ್‌ 1967 ಆಧ್ಯಾತ್ಮಜ್ಞಾನಕ್ಕೆ ಮುಖ್ಯವಾದ ಅಡ್ಡಿ 418 


253. 37 3 ನವೆಂಬರ್‌ 1967 ನಿಜವಾದ ಆಶ್ರಮವು ಎಲ್ಲಿದೆ? 420 


254. 37 4 ಡಿಸೆಂಬರ್‌ 1967 ಕುಟುಂಬ ಪ್ರೇಮ 421 
255. 317 5 ಜನವರಿ 1968 ಓದುವುದಕ್ಕೆ ಆರಿಸಿಕೊಳ್ಳಬೇಕಾದ 
ಪುಸಕಗಳು 422 
256. 37 6 ಫೆಬ್ರವರಿ 1968 ವೇದಾಂತವು ಸಾರ್ವತ್ರಿಕವಲ್ಲವೆ? 422 
257.317 7 ಮಾರ್ಚ್‌ 1968 ಬ್ರಾಹ್ಮಣ್ಯದ ಮಹತ್ವ 423 
258.37 8 ಏಪ್ರಿಲ್‌ 1968 ಜಾತ್ಯಭಿಮಾನ 425 
259.37 9 ಮೇ 1968 ನೈಷ್ಠಿಕ ಬ್ರಹ್ಮಚರ್ಯ 427 
260. 37 10 ಜೂನ್‌ 1968 ವರ್ಣಾಶ್ರಮ ವ್ಯವಸ್ಥೆ 429 
261. 37 11 ಜುಲೈ 1968 ಸದ್ಗುರು ಸೇವೆ 432 
262. 37 12 ಆಗಸ್ಟ್‌ 1968 ರಾಮಾಯಣ ಮಹಾಭಾರತಗಳು 434 
263.38 1 ಸೆಪ್ಟಂಬರ್‌1968 ಸದಾಚಾರ 436 
264. 38 2 ಅಕ್ರೋಬರ್‌1968 ಅಧ್ಯಾತ್ಮವಿಚಾರಸಂಘಗಳು 438 
265. 38 3 ನವೆಂಬರ್‌ 1968 ವಿದ್ಯಾರ್ಥಿಗಳ ಜೀವನ 440 
266. 38 4 ಡಿಸೆಂಬರ್‌ 1968 ಸರಕಾರಿಯ ನೌಕರಿ 442 


267. 38 5 ಜನವರಿ 1969 ಜ್ಞಾನಸಾಧನಸಂಘದವರು ಏನು 
ಮಾಡಬೇಕು? 443 

268.38 6 ಫೆಬ್ರವರಿ 1969 ಪರೋಪಕಾರ 444 

269. 38 7 ಮಾರ್ಚ್‌ 1969 ಸಂನ್ಯಾಸವನ್ನು ಯಾವಾಗಹೇಗೆ 
ಮಾಡಬೇಕು ? 446 


270. 38 8 ಏಪ್ರಿಲ್‌ 1969 ಮೌನವನ್ನು ಹೇಗೆ ಮಾಡಬೇಕು? 448 


271. 38 9೨ ಮೇ 1969 ಅಧ್ಯಾತ್ಮವಿದ್ಯೆಯಲ್ಲಿ ಶ್ರದ್ದೆಯ ಸ್ಥಾನ 450 


272. 38 10 ಜೂನ್‌ 1969 ಆಶ್ರಮಧರ್ಮ 452 
273.38 11 ಜುಲೈ 196 ಶ್ರದ್ಧೆ 454 


274. 388 12 ಆಗಸ್ಟ್‌ 1969 ಅಧ್ಯಾತ್ಮ ಸಾಧನವೂ ಸಿದ್ದಾಂತವೂ 456 
275. 39 1 ಸೆಪ್ಟಂಬರ್‌ 1969 ಪರರ ಗುಣದೋಷಗಳ ವಿಮರ್ಶೆ 458 


276. 39 2 ಅಕ್ಟೋಬರ್‌1969 ಅಧ್ಯಾತ್ಮವಿದ್ಯಾ ಕಾಲಕ್ಷೇಪ 459 
277. 39 3 ನವೆಂಬರ್‌ 1969 ರಾಮಕೃಷ್ಣಹರಿ 460 
278. 39 4 ಡಿಸೆಂಬರ್‌ 1969 ಅಧ್ಯಾತ್ಮವಿದ್ಯೆ 461 
279. 39 5 ಜನವರಿ 1970 ಮನಸ್ಸಿಗೆ ಶಾಂತಿ 461 
280. 39 6 ಫೆಬ್ರವರಿ 1970 ವೈರಾಗ್ಯದ ಮರ್ಮ 462 
281. 39 7 ಮಾರ್ಚ್‌ 1970 ಯೋಗ ಸಿದ್ದಿ 464 
282. 39 8 ಏಪ್ರಿಲ್‌ 1970 ಮನಃಶಾಂತಿಗೆ ಸಾಧನೆ 466 
283. 39 9 ಮೇ 1970 ಮರಣಕಾಲದಲ್ಲಿ ಭಗವಂತನ ಸ್ಮರಣೆ469 
284. 39 10 ಜೂನ್‌ 1970 ಅದ್ಯಾತ್ಮವಿದ್ಯಾ ಪ್ರಸಾರ 469 
285. 39 11 ಜುಲೈ 1970 ಆಶ್ರಮವಾಸ 471 


286. 39 12 ಆಗಸ್ಟ್‌ 1970 ಮನೆಯಲ್ಲಿ ಅದ್ಯಾತ್ಮವಿದ್ಯಾಭ್ಯಾಸ 474 
281.40 1 ಸೆಪ್ಟಂಬರ್‌ 1970 ತತ್ವವಿಚಾರ ಸಾಧನಾನುಷ್ಠಾನ 475 


288. 40 2 ಅಕ್ಟೋಬರ್‌ 1970 ವಾಸನೆ ಅಥವಾ ಸಂಸ್ಕಾರ 477 
289. 40 3 ನವೆಂಬರ್‌ 1970 ಭಕ್ತಿಯೂ, ಜ್ಞಾನವೂ 478 
290.40 4 ಡಿಸೆಂಬರ್‌ 1970 ಈಶ್ವರನ ವಿಷಯಕ್ಕೆ ಶಂಕೆಗಳ 

ಸುರಿಮಳೆ 479 


291.40 5 ಜನವರಿ 1971 ಪರಮಾತ್ಮ ಸಾಧನೆಯಲ್ಲಿ 
ಅಹಂಕಾರವು ಸಲ್ಲದು 480 

292.40 6 ಫೆಬ್ರವರಿ 1971 ಬ್ರಾಹ್ಮಣ್ಯ 481 
293. 40 7 ಮಾರ್ಚ್‌ 1971 ಉಪನಯನ 483 
294.40 8 ಏಪ್ರಿಲ್‌ 1971 ಬ್ರಹ್ಮಚರ್ಯ 485 
295.40 9 ಮೇ 1971 ಸಂನ್ಯಾಸಾಶ್ರಮ 488 
296. 40 10 ಜೂನ್‌ 1971 ಗುರು ಸೇವೆ 490 
297. 40 11 ಜುಲೈ 1971 ಭಾವನೆಯ ಆವಶ್ಯಕತೆ 491 
298. 40 12 ಆಗಸ್ಟ್‌ 1971 ಭೋಗ, ಭಯ, ಕ್ರೋಧ 493 
299. 41 1 ಸೆಪ್ಟಂಬರ್‌ 1971 ಸಂನ್ಯಾಸಾಶ್ರಮ 495 
300. 41 2 ಅಕ್ಟೋಬರ್‌ 1971 ಸಾಧನಗಳ ಸ್ಥಾನ 497 
301. 41 3 ನವೆಂಬರ್‌ 1971 ತಪಸ್ಸಿನಲ್ಲಿ ಮಿತಿ 498 
302. 41 4 ಡಿಸೆಂಬರ್‌ 1971 ವೇಷ , ಭಾಷೆ 500 
303.41 5 ಜನವರಿ 1972 ಯಜ್ಞದಾನ ತಪಸ್ಸುಗಳು 502 
304. 41 6 ಫೆಬ್ರವರಿ 1972 ಭಗವವದ್ದಕ್ತಿ 505 
305.41 7 ಮಾರ್ಚ್‌ 1972 ಸಂನ್ಯಾಸಾಶ್ರಮ 507 
306.41 8 ಏಪ್ರಿಲ್‌ 1972 ಭಜನೆ 509 
307.41 9 ಮೇ 1972 ಗೀತಾರ್ಥ ಪ್ರಚಾರ 511 
308. 41 10 ಜೂನ್‌ 1972 ಸರ್ವತ್ರ ಭಗವದ್ಭಾವನೆ 512 


309.41 11 ಜುಲೈ 1972 ಧ್ಯಾನಯೋಗಕ್ಕೆ ಅಣಿಯಾಗುವುದು 513 


310.41 12 ಆಗಸ್ಟ್‌ 1972 ಅಧಿಕಾರವಾದ 515 


311. 42 1 ಸೆಪ್ಟಂಬರ್‌ 1972 ಬ್ರಹ್ಮವಿದ್ಯೆಯ ಈಗಿನ ದುರವಸ್ಥೆ 516 


312.42 2 ಅಕ್ಟೋಬರ್‌ 1972 ಸಾಧನೆಯ ಕ್ರಮ 517 
313. 42 3 ನವೆಂಬರ್‌ 1972  ಚಾತುರ್ಮಾಸ್ಯವೂ ಮಹಾಲಯವೂ 518 
314. 42 4 ಡಿಸೆಂಬರ್‌ 1972 ಪರಮಹಂಸಪರಿವ್ರಾಜ್ಯ 519 
315.42 5 ಜನವರಿ 1973 ಪತಿಭಕ್ತಿ 521 
316.42 6 ಫೆಬ್ರವರಿ 1973 ಉತ್ಸವಗಳು 523 
317.42 7 ಮಾರ್ಚ್‌ 1973 ಸಾಧುಗಳ ಅನುಕರಣೆ 526 
318.42 8 ಏಪ್ರಿಲ್‌ 1973 ಸಂನ್ಯಾಸದ ತತ್ವ 527 

319. 42 9 ಮೇ 1973 ಜಪದ ಮರ್ಮ 528 
320. 42 10 ಜೂನ್‌ 1973 ಆತ್ಮನಿಶ್ಚಯ 529 
321. 42 11 ಜುಲೈ 1973 ಅಧ್ಯಾತ್ಮವಿದ್ಯೆಯು ಯಾರಿಗಾಗಿ 

ಹೇಳಿದ್ದು? 530 


322.42 12 ಆಗಸ್ಟ್‌ 1973 ಇನ್ನಾದರೂ ಕಾಲವನ್ನು 
ಸದುಪಯೋಗಮಾಡಿಕೊಳ್ಳಬಾರದೆ? 531 


323.43 4 ಡಿಸೆಂಬರ್‌ 1973 ಪರಮಹಂಸನ ನಿಷ್ಠೆ 532 
324.43 5 ಜನವರಿ 1974 ಭಗವಂತನಲ್ಲಿ ಮೊರೆಯಿಡುವುದು 533 
325. 43 6 ಫೆಬ್ರವರಿ 1974 ಅನುಭವ 534 
326.43 7 ಮಾರ್ಚ್‌ 1974 ಆತ್ಮನ ಸರ್ವವ್ಯಾಪ್ತಿ 535 
327.43 8 ಏಪ್ರಿಲ್‌ 1974 ಅಧ್ಯಾತ್ಮಶಾಸ್ತ್ರದ ಸದುಪಯೋಗ 537 
328.43 9 ಮೇ 1974 ಆತ್ಮೈಕತ್ವವಿದ್ಯೆಯಲ್ಲಿ ನಿಷ್ಠೆ 538 
329. 43 10 ಜೂನ್‌ 1974 ಯಜುಭಾವ 538 
330. 43 11 ಜುಲೈ 1974 ಮಹಾವಾಕ್ಯಜಪ 540 
331. 43 12 ಆಗಸ್ಟ್‌ 1974 ಮೋಕ್ತವೆಂಬುದು ನಿತ್ಯಸಿದ 541 
332. 4 1 ಸೆಪ್ಟಂಬರ್‌ 1974 ಪಾರಿವ್ರಾಜ್ಯವು ವಿಹಿತವೆ? 542 
333. 44 2 ಅಕ್ಟೋಬರ್‌ 1974 ಎಲ್ಲಕ್ಕೂ ಹೆಚ್ಚಿನ ಓದು 544 
334. 44 3 ನವೆಂಬರ್‌ 1974 ಭಕ್ತಿಯೂ ಅನುಭವವೂ 546 
335. 44 4 ಡಿಸೆಂಬರ್‌ 1974 ವ್ಯವಹಾರವನ್ನು ಪರೀಕ್ಷೆ 

ಮಾಡುವುದು ಹೇಗೆ? 547 


336. 44 5 ಜನವರಿ 1975 ಗುರುಗಳಾಗುವ ಹವಣಿಕೆಯೇಕೆ ? 549 
337. 44 6 ಫೆಬ್ರವರಿ 1975 ಅಹಂಕಾರ, ಮಮಕಾರಗಳ 


ತ್ಯಾಗವೇ ಉತ್ತಮ ಸಾಧನ 550 





286 


ವೇದಾಂತ ಸಂದೇಶಗಳು-ಸಂಪುಟ 5 
ಭಾಗ-3 


157. ಭೌತಿಕವಿಜ್ಞಾನವೂ ತತ್ತ್ವಜ್ಞಾನವೂ 
(ಸೆಪ್ಟೆಂಬರ್‌ 1959) 


"ನಿಮ್ಮ ಪತ್ರವು ತಲುಪಿತು. ತತ್ವ್ವಜ್ಞಾನದತ್ತ ಹೆಚ್ಚಾಗಿ ಮನಸ್ಸನ್ನು ಹೊರಳಿಸಿದರೆ 
ಭೌತಿಕಪ್ರಪಂಚದ ವಿಜ್ಞಾನವನ್ನು ಕಡೆಗಾಣಿಸಬೇಕಾಗುತ್ತದೆ. ನಮ್ಮ ನಿತ್ಯ ಜೀವನಕ್ಕೆ 
ಹಾಸುಗಲ್ಲನ್ಹೆಳೆದುಕೊಂಡಂತೆ ಆಗುತ್ತದೆ. ಆದ್ದರಿಂದ ಸದ್ಯಕ್ಕೆ ವೇದಾಂತವನ್ನು ನಮ್ಮ ದೇಶದವರು 
ಒಂದಿಷ್ಟು ಅತ್ತಸರಿಯಿಸಿಟ್ಟರೆ ಒಳ್ಳೆಯದು'-ಎಂದು ನಿಮ್ಮ ಅಭಿಪ್ರಾಯವನ್ನು ಬರೆದಿರುತ್ತೀರಿ. 
ಜೊತೆಯಲ್ಲಿಯೇ, "ನನ್ನ ಮನಸ್ಸು ಅದೇಕೊ, ತತ್ವ್ವವಿಚಾರವೂ ಬೇಕೆನಿಸುತ್ತಿದೆ. ಇದಕ್ಕೇನು 
ಮಾಡೋಣ?' ಎಂದೂ ಬರೆದಿದ್ದೀರಿ. 


ಈ ನಿಮ್ಮತೊಡಕನ್ನು ನೀವೇ ಕಲ್ಪಿಸಿಕೊಂಡಿರುತ್ತೀರೆಂದು ನನ್ನ ಭಾವನೆ. ಏಕೆಂದರೆ 
ಭೂತವಸ್ತುಗಳೂ ಭೌತಿಕವಸ್ತುಗಳೂ ಪರಮಾತ್ಮನಿಂದಲೇ ಉಂಟಾಗಿರುತ್ತವೆ-ಎಂದು 
ಉಪನಿಷತ್ತುಗಳು ಹೇಳುತ್ತಿವೆ. ಆದ್ದರಿಂದ ಭೌತಿಕವಿಚಾರವನ್ನು ಮಾಡುವಾಗ ನೀವು 
ಸ್ವತಂತ್ರವಾದ ಜಡವಸುಗಳ ವಿಚಾರವನ್ನೇನೂ ಮಾಡುತಿರುವದಿಲ್ಲ "ಬೆಳ್ಳಿಯ ಕಡೆಗೆ 
ಲಕ್ಷ್ಯವಿಟ್ಟರೆ, ಬೆಳ್ಳಿಯ ಒಡವೆ ಹೋದೀತು?' ಎನ್ನಬಹುದೆ? ಬೆಳ್ಳಿಯೇ ಅಲ್ಲವೆ, 
ಒಡವೆಯಾಗಿ ವ್ಯವಹಾರದಲ್ಲಿಕಾಣುತ್ತಿರುವದು? 


ತತ್ತ್ವವನ್ನು ವಿಚಾರಮಾಡಿದಂತೆಲ್ಲ ಅದರ ವಿಭೂತಿಯೇ ಈ ಜಗತು-ಎಂಬ 
ಭಾವವೂ ಬರಬಹುದು. ಬಾಹ್ಯ ಜಗತ್ತಿನ ಆಕಾರಗಳನ್ನೂ ಅದರಲ್ಲಿರುವ ವಸ್ತುಗಳ 
ಸ್ವಭಾವಗಳನ್ನೂ ತಿಳಿಸುವ ಪ್ರಾಕೃತಿಕನಿಯಮಗಳನ್ನೂ ಮನದಂದುಕೊಳ್ಳುವಾಗಲೆಲ್ಪ 
ಇದೆಲ್ಲ ಆ ಪರಮಾತ್ಮನ ಹೊರಮೈಯ ಮಹಿಮೆ. ಇದರ ತಿರುಳೇ ಆತನು- 
ಎಂದುಕೊಳ್ಳಿರಿ. ನಿಮ್ಮ ಜ್ಞಾನಕ್ಕೆಲ್ಲ ಮೆರುಗು ಬರುವದು. "ಏತಾವಾನಸ್ಯ ಮಹಿಮಾ 
ಅತೋ ಜ್ಯಾಯಾಂಶ್ಚ ಪೂರುಷಃ ಇದಿಷ್ಟೂ ಅವನ ಮಹಿಮೆ. ಇದಕ್ಕಿಂತಲೂ ಹೆಚ್ಚಿನವನು 
ಆ ಪುರುಷನು!-ಎಂಬ ಪುರುಷಸೂಕ್ತದ ವಚನವನ್ನು ಮನದಂದುಕೊಳ್ಳುತ್ತಿರಿ. 
ನಿತ್ಯಜೀವನಕ್ಕೂ ಪರಮಾರ್ಥವಿಚಾರಕ್ಕೂ ಯಾವ ವಿರೋದವೂಕಾಣಿಸುವದಿಲ್ಲ ನೀವು 
ತಿಳಿದಿರುವ ಜಗತ್ತುಮಿಥ್ಯೆ, ನಿಜವಾದ ಜಗತ್ತುಪರಮಾತ್ಮನ ವಿಭೂತಿಯೇ. 

158. ಮನಸ್ಸಿನ ದುಗುಡಕ್ಕೆ ಪ್ರತೀಕಾರ 


(ಅಕ್ಟೋಬರ್‌ 1959) 


ನಿಮ್ಮಪತ್ರವನ್ನು ಓದಿದೆ. ಅತ್ಯಂತಪ್ರಿಯನಾದ ಮಗನನ್ನು ಕಳೆದುಕೊಂಡು ಈ ಜೀವನದಲ್ಲಿ 
ಬಾಳುವದು ನರಕವಾಸಕ್ಕಿಂತ ಹೆಚ್ಚು ಅಸಹ್ಯವಾಗಿರುತ್ತದೆ. ನನ್ನ ಮನಸ್ಸಿನ ನೋವು ಎಂದೆಂದಿಗೂ 
ಮಾಯುವಹಾಗಿಲ್ಲವೆಂದು ಕಾಣಿಸುತ್ತಿದೆ. ನಾನು ನಿಂತಾಗ, ಕುಳಿತಾಗ, ಓಡಾಡುವಾಗ ಯಾವ 
ಕೆಲಸವನ್ನು ಮಾಡುತ್ತಿದ್ದರೂ ಅದನ್ನು ಮರೆಯಿಸಿ ಅವನ ಮೂರ್ತಿಯು ನನ್ನೆದುರಿಗೇ ಬಂದು 
ನಿಂತಂತೆ ಆಗುತ್ತಿದೆ. ಹಗಲೆಲ್ಲ ಅತ್ತೂಕರೆದು ಸಾಕಾಗಿ ರಾತ್ರೆ ಮಲಗಿಕೊಂಡರೆ ನಿದ್ರೆ ಹತ್ತುವದಿಲ್ಲ 
ಒಂದುವೇಳೆ ನಿದ್ರೆ ಬಂದರೆ ಕನಸಿನಲ್ಲಿ ಆ ವ್ಯಕ್ತಿಯು ನನ್ನ ಮುಂದೆ ಕಣ್ಣಿಗೆ ಕಟ್ಟೆ ದಂತೆ 
ಕಾಣಿಸಿಕೊಳ್ಳುವದು ಖಂಡಿತ! ಗ್ರಹಾವಿಷ್ಟನಾದವನಂತೆ ಆಗಿಬಿಟ್ಟಿರುತ್ತೇನೆ. ನನ್ನನ್ನು 
ನೋಡಿದವರೆಲ್ಲ "ಇವನಿಗೇನಾಗಿದೆ?' ಎಂದು ಬೆರಗಾಗಿ ನೋಡುತ್ತಿರುತ್ತಾರೆ. ದಯವಿಟ್ಟು ಈ 
ಕಟ್ಟಿನಿಂದ ಪಾರುಮಾಡಬೇಕು-ಎಂತ ಬರೆದಿದ್ದೀರಿ. 


ಇದಕ್ಕೆ ನನಗೆ ಯಾವ ಲೌಕಿಕ ಪ್ರತೀಕಾರವೂ ಕಾಣುವದಿಲ್ಲ ಕೆಲವರು ದುಃಖವನ್ನು 
ಮರೆಯುವದಕ್ಕೆ ಸ್ಥಲಾಂತರಕ್ಕೆ ಹೋಗುತ್ತಾರೆ. ಪವಿತ್ರಸ್ಥಾನಗಳ ನೆನಪು ಸ್ವಲ್ಪಮಟ್ಟಿಗೆ 
ಸಾತ್ತ್ವಿಕಸಂನಿವೇಶವನ್ನು ತಿರುಗಿಸಿಕೊಡಬಹುದಾದರೂ ಮನಸ್ಸು ನಮ್ಮದೇ 
ಆಗಿರುವದರಿಂದ ಅದರಲ್ಲಿ ದುಗುಡದುಮ್ಮಾನಗಳನ್ನು ತುಂಬಿಕೊಂಡು ಎಲ್ಲಿಗೆ 
ಹೋದರೂ ಅದರ ಸ್ವರೂಪವು ಮಾರ್ಪಡಲಾರದು. ನನಗೆ ಒಂದು ಉಪಾಯವು 
ಹೊಳೆಯುತ್ತಿದೆ. ಅದನ್ನು ಮಾಡಿನೋಡಿರಿ. ಭಗವಂತನ ಯಾವದಾದರೂ ಒಂದು 
ಸುಂದರವಿಗ್ರಹವನ್ನು ಇಟ್ಟುಕೊಂಡು ನೋಡುತ್ತಿರುವದು; ಆ ರೂಪಿನಿಂದ ಪರಮಾತ್ಮನು 
ಮಾಡಿದ ಲೀಲೆಗಳನ್ನು ಮನಸ್ಸಿನಲ್ಲಿ ಹೊರಳಾಡಿಸುತ್ತಾ ಆತನ ನಾಮವನ್ನು ಎಡೆಬಿಡದೆ 
ಉಚ್ಚರಿಸುವದು-ಇದನ್ನು ಮಾಡಿರಿ. ಮೊದಮೊದಲು ನಿಮಗೆ ಇದು ಕಷ್ಟವಾಗಿಯೇ 
ತೋರುತದೆ. ಏಕೆಂದರೆ ನಿಮ್ಮ ಪುತ್ರನ ಸ್ಮರಣೆಯಲ್ಲಿಯೇ ಮನಸ್ಸನ್ನು ಅದ್ದಿಬಿಟ್ಟಿದ್ದೀರಿ. 
ಆದರೆ ನಾಮಸ್ಮರಣೆಯು ಸತತವಾಗಿ ಭಗವಂತನ ದಿವ್ಯವಿಗ್ರಹದ ಧ್ಯಾನವನ್ನು 
ಬಲಪಡಿಸಿದಂತೆ ಆ ಸ್ಮರಣೆಯ ವೇಗವು ಕುಗ್ಗುವದು. ನಾಮಸ್ಮರಣೆಯನ್ನು 
ಅಭ್ಯಾಸಮಾಡುತ್ತಾನೀವು ಇಷ್ಟಪಟ್ಟರೆ ಯಾವದಾದರೊಂದು ಪವಿತ್ರಕ್ಷೇತ್ರಕ್ಕೂ ಹೋಗಿ 
ಬನ್ನಿರಿ. ಆದರೆ ಮನಸ್ಸಿಗೆ ಮಾತ್ರ ಸ್ವಲ್ಪವೂ ವಿರಾಮವನ್ನು ಕೊಡದೆ ನಾಮಸ್ಮರಣೆಯನ್ನು 
ಮಾಡುತ್ತಿರಿ. ಪ್ರತಿದಿನವೂ ಭಗವಂತನಲ್ಲಿ ಆತನ ಪಾದಾರವಿಂದದಲ್ಲಿ ಪ್ರೇಮವನ್ನು 
ನೀಡೆಂದು ಬೇಡಿಕೊಳ್ಳುತ್ತಿರಿ. ದೀನದಯಾಳುವಾದ ಆತನ ಅನುಗ್ರಹದಿಂದ ಎಲ್ಲವೂ 
ಸರಿಹೋಗುವದೆಂತ ನನಗೆ ಅನಿಸಿದೆ. 

159. ಮಿತಸಂತತಿಯೂ ಕುಟುಂಬಭರಣವೂ 
(ನವಂಬರ್‌ 1959) 


ನಮಗೆ ಬರುವ ಅಲ್ಪವಾದ ಆದಾಯದಲ್ಲಿ ಕುಟುಂಬವನ್ನು ನೋಡಿಕೊಳ್ಳುವದು 
ದಿನದಿನಕ್ಕೆ ಕಷ್ಟವಾಗುತ್ತಿದೆ. ಈಗಾಗಲೆ ಇರುವ ಮೂರುಮಕ್ಕಳನ್ನು ಪರೀಕ್ಷೆಗಳಿಗೆ ಓದಿಸಿ 
ಸಾಕಾಯಿತು; ಅದರಿಂದ ನನಗೆ ಆದ ಯಣಬಾಧೆಯನ್ನು ಆ ಮಕ್ಕಳು ತೀರಿಸುವ ಸ್ಥಿತಿಯಲ್ಲಿಲ್ಲ 
ಅವರು ಬೇರೆಬೇರೆಯ ಸ್ಥಲಗಳಿಗೆ ಹೋಗಿ ಬೇರೆಬೇರೆಯ ಉದ್ಯೋಗಗಳನ್ನು 
ಕೈಗೊಂಡಿರುತ್ತಾರೆ. ಅವರಿಗೆ ತಕ್ಕಮಟ್ಟಿಗೆ ಸಂಬಳವೇನೋ ಸಿಕ್ಕುತ್ತಿದೆ; ಆದರೆ ಈಗಿನ ದಿನಸಿಗಳ 
ಪೇಟೆಯಧಾರಣೆಯೂ ದಿನದಿನಕ್ಕೆ ಏರುತ್ತಿರುವದರಿಂದ ಅವರಿಗೆ ತಮ್ಮ ತಮ್ಮಸ್ಥಾನಮಾನಗಳಿಗೆ 
ತಕ್ಕಂತೆ ಜೀವನವನ್ನು ಸಾಗಿಸುವದೇ ಕಷ್ಟವಾಗಿರುತ್ತದೆ. ನನಗಂತೂ ಮನೆಯಲ್ಲಿರುವ ಕಿರಿಯ 
ಹುಡುಗನನ್ನು ನೋಡಿಕೊಳ್ಳುವಷ್ಟು ಚೈತನ್ಯವೂ ಇಲ್ಲವಾಗಿದೆ. ನನ್ನ ಮಿತ್ರರಾದ ಡಾಕ್ಟರುಗಳು 
ಮಿತಸಂತಾನದ ಆವಶ್ಯಕತೆಯನ್ನು ಬೋಧಿಸುತ್ತಿದಾರೆ. ಇನ್ನು ಮೇಲೆ ನೀವು ಮಕ್ಕಳನ್ನು ಹೆರದಂತೆ 
ಪ್ರಯತ್ನವನ್ನು ಕೈಗೊಳ್ಳಬೇಕು-ಎಂಬಿದು ಅವರ ಬೋಧನೆ. ಈ ವಿಷಯದಲ್ಲಿಮತ್ತೆಕೆಲವರಿಗೆ 
ಭಿನ್ನಾಭಿಪ್ರಾಯವಿದೆ. ತಾವು ಈ ವಿಷಯಕ್ಕೆ ಏನಾದರೂ ಬುದ್ಧಿವಾದವನ್ನು ಕೊಟ್ಟರೆ 
ಕೃತಜ್ಞನಾಗಿದ್ದೇನು. ಕುಟುಂಬದ ವಿಷಯಕ್ಕೆ ನನ್ನ ಮನಸ್ಸಿನ ಕಿರಿಕಿರಿಯನ್ನು ತಪ್ಪಿಸಿಕೊಳ್ಳುವದಕ್ಕೆ 
ಯಾವದಾದರು ಉಪಾಯವಿದ್ದರೆ ತಿಳಿಸಬೇಕು-ಎಂತ ಒಬ್ಬ ಗೃಹಸ್ಥರು ಬರೆಯುತ್ತಾರೆ. 


ಒಟ್ಟು ದೇಶದ ಬಹುಜನರಿಗೆ ಬಂದೊದಗಿರುವ ಈ ಕಷ್ಟವನ್ನು ಯಾವನೊಬ್ಬ 
ವ್ಯಕ್ತಿಯೂ ಪಾರುಗಾಣಿಸಲಾರನು. ಇದಕ್ಕೆ ನಾವೆಲ್ಲರೂ ಶ್ರೀಹರಿಗೇ ಶರಣುಹೋಗುವದು 
ಉತ್ತಮ ಉಪಾಯವೆಂದು ನನಗೆ ತೋರುತ್ತದೆ. ಬಡವರು ಸಾಲಸೋಲಮಾಡಿ 
ಮಕ್ಕಳನ್ನು ಕೆಲವು ಪರಿಕ್ಷೆಗಳಲ್ಲಿ ಉತ್ತೀರ್ಣರನ್ನಾಗಿ ಮಾಡಿದರೆ ಕೃತಕೃತ್ಯರಾದೇವೆಂಬ 
ಭ್ರಾಂತಿಗೆ ಪಕ್ಕಾಗಿರುತ್ತಾರೆ. ಈಗ್ಗೆ ಬೇಕಾಗುವ ಇಂಜನಿಯರ್‌, ಡಾಕ್ಟರ್‌, ಲಾಯರು- 
ಮುಂತದ ಉದ್ಯೋಗಗಳು ನಮ್ಮಮಕ್ಕಳಿಗೆ ಒಂದಿಷ್ಟು ಉಸಿರೆಳೆಯುವಷ್ಟು ವಿರಾಮವನ್ನು 
ಕೊಡಬಹುದು; ಆದರೆ ಈ ಇಂಜನಿಯರ್‌, ಡಾಕ್ಟರ್‌ ಮುಂತಾದ ಪರೀಕ್ಷೆಗಳಿಗಾಗಿ ನಾವು 
ಮಾಡಿರುವ ಯಣಬಾಧೆಗೂ ಮುಂದೆ ಅವರ ಮಕ್ಕಳು ಎಷ್ಟು ಜನ ಇಂಜನಿಯರು 
ಡಾಕ್ಟರುಗಳಾಗುವರೋ ಅವರ ಉದ್ಯೋಗಗಳಿಗೂ ಯಾರು ಹೊಣೆಯೋ ಶ್ರೀಹರಿಯೇ 
ಬಲ್ಯ ಇದ್ದ ಬದ್ದ ಜಮೀನುಗಳನ್ನು ಮಾರಿ ಅಥವಾ ಅಡವಿಟ್ಟು ಓದಿಸಿದ ಹುಡುಗರಿಗೆ 
ವ್ಯವಸಾಯದಲ್ಲಿ ಅಭಿರುಚಿಯಿಲ್ಲ ಬೇರೊಂದು ಉದ್ಯೋಗವು ಸಿಕ್ಕಲಿಲ್ಲ ಹೀಗೆ 
ತ್ರಿಶಂಕುಗಳಾಗುತ್ತಿದಾರೆ, ಅವರು! ಇನ್ನು ಮಿತಸಂತಾನಕ್ರಮಾನುಷ್ಠಾನದಿಂದ ಆಗುವ 
ಭ್ರೂಣಹತ್ಯಾದಿ ದೋಷಗಳು, ಶರೀರದ ಅನಾರೋಗ್ಯಾದಿಗಳು, ನೀತಿಯ ಕಟ್ಟು 
ಸಡಿಲವಾಗುವದು-ಇವಕ್ಕೆಲ್ಲಯಾರು ಹೊಣೆ? 

ಇಂದ್ರಿಯಸಂಯಮ, ಭಗವದ್ಬಜನೆ, ಇರುವಷ್ಟರಲ್ಲಿ ಅಳವಡುವ ಸಾಧಾರಣ 
ಉದ್ಯೋಗಗಳ ಅವಲಂಬನೆ-ಇವುಗಳನ್ನು ಈ ಲೇಖಕರು ಅವಲಂಬಿಸಿ 
ನೋಡಲಿ!-ಎಂದು ನನ್ನ ಸೂಚನೆ. 


160. ದೀಪಾವಳಿಯಲ್ಲಿಮಾಡತಕ್ಕದ್ದೇನು? 
(ಡಿಸೆಂಬರ್‌ 1959) 


ನಿಮ್ಮ ಪತ್ರವ ತಲುಪಿತು. ಬೀದಿಯಲ್ಲಿ ತಿರುಗಾಡುವವರಿಗೆ ದಾರಿಯು ಕಾಣುವಂತೆ 
ಮನೆಯಮುಂದೆ ಮಿನುಗುವ ಹಣತೆಯ ದೀಪಗಳನ್ನು ಸಾಲು ಸಾಲಾಗಿಡುವದು, ದೂರಕ್ಕೆ ಜನರಿಗೆ 
ಬೆಳಕು ಕಾಣುವಂತೆ ದೀಪದ ಕಂಬಗಳನ್ನು ಇಡಿಸುವದು-ಮುಂತಾದ ಕರ್ಮಗಳನ್ನು ಈಗಲೂ 
ಕೆಲವರು ನಡೆಯಿಸಿಕೊಂಡು ಬಂದಿರುವದು ಕಾಲಾನುಗುಣವೆ? ಎಲ್ಲೆಲ್ಲಿಯೂ ವಿದ್ಯುದ್ದೀಪಗಳ 
ಕಂಬಗಳ ಸಾಲು ಕಾಣಿಸುತ್ತಿರುವ ಈ ಕಾಲಕ್ಕೆ ಆ ದೀಪಗಳಿಂದ ಆಗತಕ್ಕದ್ದೇನು? ರಾಜರುಗಳ 
ಆಡಳಿತವು ಬಲುವಟ್ಟೆಗೆ ಮಾಯವಾಗಿರುವ ಈ ಭೂಲೋಕಕ್ಕೆ ಬಲಿಚಕ್ರವರ್ತಿಯ ಸ್ಮಾರಕವಾಗಿ 
ಹಬ್ಬವನ್ನು ಮಾಡುವದರಿಂದ ಏನಾದೀತು? ಈಗಿನ ಕಾಲಕ್ಕೆ ತಕ್ಕಂತೆ ಈ ಹಬ್ಬಗಳನ್ನು 
ಮಾರ್ಪಡಿಸುವದಕ್ಕೆ ಏನಾದರೂ ಏರ್ಪಾಡು ಮಾಡಬಹುದೆ? ಸೂಚಿಸಿರಿ-ಎಂದು ಬರೆದಿದ್ದೀರಿ. 


ಈಗಿನ ಕಾಲದಲ್ಲಿಎಲ್ಲರೂ ವಿಚಾರಪರರೇ ಆಗಿರುವದರಿಂದ ಹಳೆಯ ಪದ್ಧತಿಗಳು 
ಆಚಾರಗಳೂ ಅವರಿಗೆ ಕಾಲಾನುಗುಣವಲ್ಲವೆಂದು ತೋರುವದು ಸಹಜವಾಗಿದೆ. 
ಆದರೂ ವಿದ್ಯುದ್ದೀಪಗಳು ಇನ್ನೂ ಎಲ್ಲಾ ಕಡೆಯಲ್ಲಿಯೂ ಬಂದಿಲ್ಲ ಬಂದಿರುವ 
ಕಡೆಗಳಲ್ಲಿಯ ಅವು ಥಳಾರೆಂದು ಹೊಳೆದು ಆಗಾಗ್ಗೆ ಮಾಯವಾಗುತ್ತಿರುವದು ಎಲ್ಲರ 
ಅನುಭವದಲ್ಲಿದೆ. ಆಗ್ಲೆಹಳೆಯ ದೀಪಗಳ ಆವಶ್ಯಕತೆಗೆ ಇನ್ನೂ ಇದೆ ಎಂಬ ಯೋಚನೆ 
ಹೊಳೆಯುತ್ತಿರುವದು. ಆಧುನಿಕ ವಿಜ್ಞಾನದ ಬೆಳಕು ಬಹುಕಾಲ ಬಾಳಲಾರದು. ಸನಾತನ 
ಶಾಸ್ತ್ರದೃಷ್ಟಿಯ ಬೆಳಕನ್ನು ಸಂಪಾದಿಸಿಕೊಳ್ಳುವದು ಎಂದೆಂದಿಗೂ ಅವಶ್ಯವಾಗಿರುತ್ತದೆ 
ಎಂಬುದನ್ನಾದರೂ ಈ ದೀಪಾವಳಿ ನೆನಪಿಗೆ ಕೊಟ್ಟೀತಲ್ಲವೆ? ನರಕಾಸುರನನ್ನು 
ಕೊಂದದ್ದರ ಸ್ಮಾರಕವಾಗಿ ಅಂಧಂತಮಸ್ಸಿಗೆ ಪರಿಹಾರಕವಾದ ಜ್ಞಾನದೀಪವನ್ನು 
ಸಂಪಾದಿಸಿಕೊಳ್ಳುವದು, ತತ್ತ್ವಜ್ಞಾನದಾನವನ್ನು ಮಾಡುವದು ಇನ್ನೂ ಉಳಿದಿದೆ- 
ಎಂಬುದನ್ನೂ ಈ ದೀಪಾವಳಿಯು ಜ್ಞಾಪಿಸಲಾರದೆ? 


ಬಲಿಚರ್ಕವರ್ತಿಯು ಚಕ್ರವರ್ತಿಯೆಂಬುದರ ಮೇಲಿಂದಲ್ಲ ಪೂಜ್ಯನಾಗಿರು 
ವದು. ಮೂರುಲೋಕದ ಆಧಿಪತ್ಯವೇ ತನ್ನದಾಗುವಂತಿದ್ದರೂ ನಿರ್ಮಮತೆಯಿಂದ 

ಯೋಗ್ಯಪಾತ್ರದಲ್ಲಿ ಸರ್ವಸ್ವವನ್ನೂ ದಾನಮಾಡಿದವನ ಯಶಸ್ಸು ಎಂದೆಂದಿಗೂ 
ನಿಲ್ಲುವದು-ಎಂಬುದು ಮಹಾಬಲಿಚಕ್ರವರ್ತಿಯಿಂದ ನಾವು ಕಲಿತುಕೊಳ್ಳಬೇಕಾಗಿರುವ 
ಪಾಠ. ಇಂದ್ರಾದಿಗಳಿಗೆ ತತ್ಕಾಲಕದ ಸ್ವರ್ಗಾಧಿಪತ್ಯವು ವಿಷ್ಣುವಿನಂದ ರಕ್ಷಿತವಾಯಿತು 
ಎಂಬುದಲ್ಲಿ ವಾಮನಾವತಾರದ ಕಥೆಯಿಂದ ಮುಖ್ಯವಾಗಿ ತಿಳಿದುಕೊಳ್ಳಬೇಕಾದದ್ದು 
ಭಗವಂತನು ನಿಷ್ಕಾಮರಾದ ತನ್ನ ಭಕ್ತರ ದ್ವಾರಪಾಲಕನಾಗಿದ್ದು ಅವರ ಯೋಗಕ್ಷೇಮ 
ಗಳನ್ನು ನೋಡಿಕೊಳ್ಳುತ್ತಿರುವದು ಎಂಬುದೇ ಇಲ್ಲಿಮುಖ್ಯವಾದದ್ದು 


161. ವಿದ್ಯಾಭ್ಯಾಸವೂ ಪರಮಾರ್ಥದ ಒಲವೂ 


(ಜನವರಿ 1960) 


ನಿಮ್ಮಪತ್ರವನ್ನು ಓದಿದೆನು. ನಿಮ್ಮವಿದ್ಯಾಭ್ಯಾಸಕ್ಕೆ ಕೆಲವ ವಿಷ್ಣಗಳು ಒದಗಿದ್ದರೂ ನೀವ 
ಅದನ್ನು ಎದುರಿಸಿ ಮುಂದುವರಿಯುತ್ತಿರುವದು ಹೊಗಳತಕ್ಕದ್ದಾಗಿದೆ. ಆದರೆ ನೀವು ಪರಮಾತ್ಮನಲ್ಲಿ 
ಭಕ್ತಿಯಿಟ್ಟುಕೊಂಡಿರಬೇಕೆಂದು ಮನಸ್ಸು ಮಾಡಿರುವದಕ್ಕೂ ಈಗ ನಿಮಗೆ ಒದಗಿರುವ ಕಷ್ಟಕ್ಕೂ 
ಯಾವ ಸಂಬಂಧವನ್ನಾದರೂ ಗಂಟು ಹಾಕಿಕೊಳ್ಳಬೇಡಿರಿ. ನಿಮಗೆ ಈಶ್ವರನ ಕಡೆಗೆ ಒಲವ 
ಇರಬಹುದು. ಅದನ್ನು ವಿರಾಮವ ದೊರೆತಾಗಲೆಲ್ಲನಾಮಸ್ಥರಣೆಯೇ ಮುಂತಾದ ಸಾಧನಗಳಿಂದ 
ಬಲಪಡಿಸಿಕೊಳ್ಳುವದಕ್ಕೆ ಪ್ರಯತ್ನಿಸಿರಿ. ಅದರಿಂದ ನಿಮಗೆ ಜೀವನದಲ್ಲಿಯೂ ಶ್ರೇಯಸ್ಸಾಗುವದು. 


ನಿಮ್ಮ ಜೇಬಿನಲ್ಲಿದ್ದ ರೂಪಾಯಿಗಳನ್ನು ಯಾರೋ ಅಪಹರಿಸಿದ್ದು ನಿಮ್ಮ 
ಅಜಾಗರೂಕತೆಯಿಂದಲೇ ಹೊರತು, ನೀವು ದೇವರನ್ನು ಭಜಿಸಿದ್ದರಿಂದಲ ದೇವರು 
ನಿಮಗೆ ಈಗ ಒಂದು ತಿಳಿವಳಿಕೆಯನ್ನು ಕೊಟ್ಟಿರುತ್ತಾನೆ. ವ್ಯವಹಾರದಲ್ಲಿಕುಶಲರಾಗಿದ್ದು 
ಸೋಮಾರಿತನವನ್ನು ಬಿಟ್ಟು, ವಿದ್ಯಾಭ್ಯಾಸವನ್ನು ಮುಂದುವರಿಸಿದರೆ ನಿಮಗೆ ಒಳ್ಳೆಯದೇ 
ಆಗುವದು-ಎಂಬ ಎಚ್ಚರಿಕೆಯನ್ನು ಕೊಟ್ಟರುತ್ತಾನೆ. ಈ ಕಾರಣದಿಂದ ನೀವು ವಿದ್ಯಾಭ್ಯಾಸ 
ವನ್ನು ಬಿಟ್ಟಿದ್ದರೆ ನಿಮಗೆ ಅಕೀರ್ತಿಯೂ ಜೀವನದಲ್ಲಿಹೇಡಿತನದ ವರ್ತನವೂ ಕಟ್ಟಿಟ್ಟ 
ಬುತ್ತಿಯಾಗಿರುತಿತ್ತು 


ನಾನು ಪ್ಯಾಸಾಗುವೆನೊ ಇಲ್ಲವೊ? -ಎಂದು ಕೇಳಿರುವ ಪ್ರಶ್ನೆ ಅವಿವೇಕದ್ದು 
ನೀವು ಚೆನ್ನಾಗಿ ಅಭ್ಯಾಸ ಮಾಡಿದ್ದರೆ ಅವಶ್ಯವಾಗಿ ತೇರ್ಗಡೆಯನ್ನು ಹೊಂದುವಿರಿ. 
ಪ್ರಶ್ನೆಗಳು, ಜ್ಯೋತಿಷ, ಶಕುನ-ಇಂತವುಗಳನ್ನು ನಂಬಿ ನಿಮ್ಮ ಕಾರ್ಯತತ್ಪರತೆಯನ್ನು 
ಬಿಡಬೇಡಿರಿ. 

ನಿಮ್ಮ ಪಾಠಗಳನ್ನು ಓದುವದರ ಜೊತೆಗೆ ವಿರಾಮವು ದೊರಕಿದಂತೆ 
ಅಧ್ಯಾತ್ಮವಿಚಾರದ ಸಣ್ಣಪುಟ್ಟ ಗ್ರಂಥಗಳನ್ನು ಓದಿರಿ. ಸತ್ಪುರುಷರ ಬೋಧೆಯನ್ನು ಶ್ರವಣ 
ಮಾಡಿರಿ. ಈಶ್ವರನ ನಾಮವನ್ನು ಆಗಾಗ ಜಪಿಸುತ್ತಿರಿ. ಇದರಿಂದ ನಿಮ್ಮ ಚಿತಕ್ಕೆ ಶಾಂತಿ 
ಬರುತದೆ, ಮನಸ್ಸಿಗೆ ಧೈರ್ಯವು ಕೂಡಿ ಬರುತ್ತದೆ. ಪಾಠಗಳನ್ನು ಅಭ್ಯಾಸ ಮಾಡುವದಕ್ಕೆ 
ಉತ್ಸಾಹವು ತುಂಬಿಕೊಳ್ಳುತ್ತದೆ. 


ಯಾರೋ ಹೇಳಿದ ಮಾತುಗಳನ್ನು ಕೇಳಿ ಹುಸಿವೈರಾಗ್ಯವನ್ನು 
ಅವಲಂಬಿಸಬೇಡಿರಿ. ಈಗ ನಿಮ್ಮ ಮನಸ್ಸಿನಲ್ಲಿ ಮೊಳೆತುಕೊಂಡಿದ್ದು ವೈರಾಗ್ಯವಲ್ಲ 
ಮನಸ್ಸಿನ ದೌರ್ಬಲ್ಯ. ಅದರಿಂದ ನಿಮಗೆ ಯಾವ ಅಧ್ಯಾತ್ಮಿಕಲಾಭವೂ ಆಗುವದಿಲ್ಲ 
ಇಹಜೀವನಕ್ಕೆ ಸಹಾಯವೂ ದೊರೆಯುವದಿಲ್ಲ ಪರಮೇಶ್ವರನಲ್ಲಿ ಶ್ರದ್ದಾಭಕಿಗಳನ್ನು 
ಬೆಳೆಯಿಸಿಕೊಳ್ಳುತ್ತಾಕಾರ್ಯತತ್ಪರರಾಗುವದೇ ನಿಮಗೆ ಶ್ರೇಯಸ್ಕರವೆಂದು ನಂಬಿರಿ. 


162. ವೇದಾಂತವಿಚಾರದಲ್ಲಿಮುಂದುವರಿಯುವದು ಹೇಗೆ? ' 


(ಫೆಬ್ರವರಿ 1960) 


ನಿಮ್ಮ ಪತ್ರವ ತಲುಪಿರುತ್ತದೆ. ನಿಮಗೆ ಚಿಕ್ಕ ವಯಸ್ಸಿನಲ್ಲಿಯೇ ವೇದಾಂತಶ್ರವಣದಲ್ಲಿ 
ಅಭಿರುಚಿಯುಂಟಾಗಿರುವದು ಪರಮೇಶ್ವರನ ಅನುಗ್ರಹದಿಂದಲೇ ಸರಿ. ನೀವು ಈ ವಿಚಾರದಲ್ಲಿ 
ಹೇಗೆ ಮುಂದುವರಿಯಬೇಕೆಂದು ಕೇಳಿರುವದಕ್ಕೆ ನನ್ನ ಅಭಿಪ್ರಾಯವನ್ನು ಇಲ್ಲಿ ಬರೆದಿರುತ್ತೇನೆ. 
ಇದನ್ನು ಗುಣಗ್ರಹಣದೃಷ್ಟಿಯಿಂದ ಓದಿ ಲಾಭವನ್ನು ಪಡೆಯುವಿರೆಂದು ನಂಬಿರುತ್ತೇನೆ. 


ವೇದಾಂತವೆಂಬ ಶಬ್ದಶ್ರವಣಮಾತ್ರಕ್ಕೆ ಮರುಳಾಗಿ ಕಂಡ ಕಂಡವರಲ್ಲಿ 
ಯಾವದಾದರೊಂದು ಗ್ರಂಥವನ್ನು ಓದುವ ಹುಚ್ಚಿಗೆ ಸಿಕ್ಕಿಕೊಳ್ಳಬೇಡಿರಿ. ವೇದಾಂತ 
ವೆಂಬುದು ಉಪನಿಷತುಗಳಲ್ಲಿರುವ ತತ್ತೋಪದೇಶಕ್ರಮವು. ನೀವು ಬ್ರಾಹ್ಮಣರಾಗಿದ್ದು 
ವೈದಿಕಾಚಾರವನ್ನೇಕೆ ಕೈಬಿಟ್ಟಿರಿ? ಆಚಾರವು ಪ್ರಥಮಧರ್ಮವೆಂದೂ ಧರ್ಮಕ್ಕೆ 
ಅಚ್ಯುತನೇ ಪ್ರಭುವೆಂದೂ ವಿಷ್ಣುಸಹಸ್ರನಾಮದ ಫಲಶ್ರುತಿಯಲ್ಲಿರುವದನ್ನು 
ಲಕ್ಷ್ಯದಲ್ಲಿಟ್ಟುಕೊಂಡಿರಿ. ಕೂಡಲೆ ನೀವು ಪಶ್ಚಾತ್ತಾಪದಿಂದ ಶುದ್ಧಾಚಾರವನ್ನು ಕೈಕೊಳ್ಳಿರಿ. 
ಸಂಧ್ಯಾದಿಕರ್ಮಗಳನ್ನು ಶ್ರದ್ದೆಯಿಂದ ಮಾಡಿ ಅದನ್ನು ಭಗವಂತನ ಆರಾಧನೆಯೆಂಬ 
ಭಾವನೆಯನ್ನು ಬೆಳೆಯಿಸಿಕೊಳ್ಳಿರಿ. 


ಬೇಗನೆ ಸಂನ್ಯಾಸವನ್ನು ಕೈಗೊಂಡು-ಎಂದರೆ ಕಾವಿಬಟ್ಟೆಯನ್ನುಟ್ಟು-ಒಂದು 
ಆಶ್ರಮಚಿಹ್ನೆಯ ಹೆಸರನ್ನು ಇಟ್ಟುಕೊಂಡು ಬಹಿರಂಗವಾಗಿ ಉಪನ್ಯಾಸಮಾಡುತ್ತಾ 

ಮಹಾಜ್ಞಾನಿಗಳೆಂಬ ಕೀರ್ತಿಯನ್ನು ಸಂಪಾದಿಸಿಕೊಳ್ಳುವದು ಎಂದಿಗೂ ವೇದಾಂತ 
ವಿಚಾರವಲ್ಲ ಅದು ಅಹಂಕಾರವನ್ನು ಬೆಳೆಯಿಸಿಕೊಳ್ಳುವ ಹಾದಿ. ಅಷ್ಟೆ. ಅಂತಃಕರಣದಲ್ಲಿ 
ಗೀತೆಯಲ್ಲಿ ಹೇಳಿರುವ ಅಮಾನಿತ್ವಾದಿಧರ್ಮಗಳನ್ನು ಅಳವಡಿಸಿಕೊಂಡು, ವಿರಕದಾಗಿ 
ಬ್ರಹ್ಮನಿಷ್ಠ್ಕರಾಗಿರುವ ಗುರುಗಳ ಸೇವೆಯಿಂದ ತತ್ತ್ವವನ್ನು ವಿಚಾರಮಾಡುತ್ತಾಬನ್ನಿರಿ. ನಿಮ್ಮ 
ಅಂತಃಕರಣವು ಎಷ್ಟರಮಟ್ಟಿಗೆ ಹೊರಗಿನ ವಿಷಯಗಳಿಂದ ಹಿಮ್ಮೆಟ್ಟಿ ಅಂತರ್ಮುಖ 
ವಾಗುವದೋ, ಎಷ್ಟರಮಟ್ಟಿಗೆ ಸರ್ವರ ಆತ್ಮನಾದ ಪರಮೇಶ್ವರನ ತತ್ತ್ವವನ್ನು 
ಕಂಡುಕೊಳ್ಳಬೇಕೆಂದು ಹಾತುವರಿಯುವದೋ ಅಷ್ಟರಮಟ್ಟಿಗೆ ನಿಮ್ಮ ವಿಚಾರವು 
ಮುಂದುವರಿದಂತೆ. 


ಎಲ್ಲರಲ್ಲಿಯೂ ಭಗವದ್ಭಾವನೆಯನ್ನು ಮಾಡುವದು, ಪರಮಾರ್ಥತತ್ವವನ್ನು 
ನಿಮ್ಮೊಳಗೇ ಧ್ಯಾನದಿಂದ ಕಂಡುಕೊಳ್ಳುವದಕ್ಕೆ ಪ್ರಯತ್ನಿಸುವದು, ಲಾಭಪೂಜಾ 
ಕೀರ್ತಿಗಳಿಗೆ ಮನಸ್ಸನ್ನು ಜೋಲಿಸದೆ ಇರುವದು-ಇವೇ ವೇದಾಂತವಿಚಾರವು 
ಬಲಿಯುವದಕ್ಕೆ ಸಹಕಾರಿಸಾಧನಗಳು. ಯಾರು ಏನಾದರೂ ಅನ್ನಲಿ, ಅದಕ್ಕೆ ಅಂಜದೆ 
ಪರಿಶುದ್ಧಾಚಾರವನ್ನೇ ಕೈಕೊಳ್ಳಿರಿ. ಧರ್ಮದೊಡೆಯನಾದ ಭಗವಂತನನ್ನೇ ಶರಣು 
ಹೋಗಿರಿ. ಈ ಎರಡು ಸಾಧನಗಳಿಂದ ನಿಮ್ಮ ವೇದಾಂತವಿಚಾರಕ್ಕೆ ಹೆಚ್ಚಿನ ಪುಷ್ಟಿಯು 
ದೊರಕುವದೆಂದು ನಾನು ಪ್ರತಿಜ್ಞೆಮಾಡಿ ಹೇಳುತ್ತೇನೆ. 


163. ವೈದ್ಯವಿದ್ಯೆ 
(ಮಾರ್ಚ್‌ 1960) 


ನಿಮ್ಮ ಪತ್ರವ ತಲುಪಿ ಅಭಿಪ್ರಾಯವಾಯಿತು. ನೀವ ವೈದ್ಯರ ಕೆಲಸದಲ್ಲಿರುವದರಿಂದ 
ಎಷ್ಟೋ ಜನರ ಹಲವು ಬಗೆಯ ರೋಗಗಳಿಗೆ ಚಿಕಿತ್ಸಮಾಡುವದು ನಿಮ್ಮ ಜೀವನ 
ಕ್ರಮವಾಗಿರುತ್ತದೆ. ಭೂತದಯೆ ಎಂಬುದೊಂದು ಸಾಧನವಾದರೆ ವೈದ್ಯನ ಉದ್ಯೋಗದಲ್ಲಿ ಅದು 
ನಿತ್ಯವೂ ನಡೆದಿರುತ್ತದೆ. ಹೀಗಿದ್ದರೂ ಈ ಉದ್ಯೋಗದ ಅಭ್ಯಾಸದಿಂದ ನನ್ನ ಮನಸ್ಸಿಗೆ ಶಾಂತಿಯು 
ದೊರಕಿಲ್ಲವಲ್ಲ! ನಾನು ಉದ್ಯೋಗವನ್ನು ಹೇಗೆ ನಡೆಯಿಸಿಕೊಂಡುಹೋದರೆ ಇದೊಂದು 
ಸಾಧನವೆನಿಸೀತು?- ಎಂದು ಕೇಳಿರುತ್ತೀರಿ. 


ಜನರ ದುಃಖವನ್ನು ಕಡಿಮೆ ಮಾಡುವುದಕ್ಕೆ ಪ್ರಯತ್ನಿಸುವದೊಂದು 
ಲೋಕೋಪಕಾರದ ಕೆಲಸವೇ ಸರಿ. ಅದರಲ್ಲಿಯೂ ದಯಾದೃಷ್ಟಿಯಿಂದ ಚಿಕಿತ್ಸಾಕಾರ್ಯ 
ವನ್ನು ಕೈಗೊಳ್ಳುವದು ಮನಸ್ಸಿಗೆ ಸಮಾಧಾನವನ್ನು ಕೊಡುವ ಉಪಾಯವೆಂಬುದಕ್ಕೆ 

ಯಾವ ಸಂಶಯವೂ ಇಲ್ಲ ಆದರೆ ರೋಗಿಗಳೆಲ್ಲರೂ ಬರಿಯ ಶರೀರ ಎಂಬ ಬುದ್ದಿಯು 
ನಿಮ್ಮ ಮನಸ್ಸಿನಲ್ಲಿ ಹೆಚ್ಚಾಗಿ ಇರುವಂತೆ ತೋರುತ್ತದೆ. ರೋಗಿಗಳು ಜೀವರಾದ್ದರಿಂದ 
ಅವರ ಶಾರೀರಕಾಪರಾಧಗಳಿಂದ ಎಷ್ಟರಮಟ್ಟಿಗೆ ಅವರಿಗೆ ರೋಗಗಳುಂಟಾಗುವವೋ 
ಮಾನಸಾಪರಾಧಗಳಿಂದಲೂ ಅಷ್ಟರಮಟ್ಟಿಗೇ ರೋಗಗಳು ಬರುತವೆ. ಇದನ್ನು ನೀವು 
ಮೊದಲು ಲಕ್ಷ್ಯದಲ್ಲಿಡಬೇಕು. 


ರೋಗಿಗಳಲ್ಲರೂ ನನ್ನಿಂದ ಉಪಕೃತರಾಗುತ್ತಿದಾರೆ ಎಂಬ ಬುದ್ದಿಯನ್ನು ತ್ಯಜಿಸಿ 
ಬಿಡಿರಿ. ಪರಮೇಶ್ವರನು ರೋಗಿಗಳಿಗೆ ಸಂಕಟವಿಲ್ಲದಂತೆ ಮಾಡುವದಕ್ಕೆ ನನ್ನನ್ನು 
ನಿಮಿತ್ತವಾಗಿ ಉಪಯೋಗಿಸಿಕೊಳ್ಳುತ್ತಿದಾನೆ ಎಂಬ ಭಾವನೆಯು ನಿಮ್ಮ ಉದ್ಯೋಗದಲ್ಲಿ 
ತುಂಬಲಿ. ಇವರೆಲ್ಲರೂ ಪರಮೇಶ್ವರನ ಮಕ್ಕಳು, ಪರಮೇಶ್ವರಾಂಶರೇ; ಈ 
ಉದ್ಯೋಗದಮೂಲಕ ಪರಮೇಶ್ವರನ ಆರಾಧನೆಯನ್ನು ಮಾಡುತ್ತಿರುವೆವು-ಎಂದು 
ದಿನದಿನವೂ ಮನಸ್ಸಿಗೆ ತಂದುಕೊಳ್ಳಿರಿ. ಈ ಕಾರ್ಯದಿಂದ ನಿಮಗೆ ಐಹಿಕಫಲವು 
ದೊರಕಲಿ ದೊರಕದಿರಲಿ, ಮನಸ್ಸಿಗೆ ಶಾಂತಿಯಂತೂ ದೊರಕುತದೆ. "ಎಲ್ಲರೂ 
ಸುಖಿಗಳಾಗಲಿ!' ಎಂಬ ಉತಮಭಾವನೆಯು ತಪ್ಪದೆ ನಿಮ್ಮ ಅಂತಃಕರಣದಲ್ಲಿ 
ತುಂಬಿಕೊಳ್ಳಲಿ. 


ನನ್ನ ಈ ಉದ್ಯೋಗವು ಪರಮೇಶ್ವರನ ಆರಾಧನೆಯೇ ಎಂಬ ಭಾವನೆಯು 
ಬಂದಹಾಗೆಲ್ಲ ರೋಗಿಗಳ ಮನಸ್ಸಿಗೆ ಹರ್ಷವನ್ನುಂಟುಮಾಡುವದೊಂದು ದೈನಂದಿನ 
ಪೂಜೆಯಾಗಿ ಪರಿಣಮಿಸುವದು. ಮನಸ್ಸಿನಲ್ಲಿ ಈ ಕೃತಿಯಿಂದ ಪರಮೇಶ್ವರನು 
ತೃಪ್ತನಾಗಲಿ!-ಎಂದು ಪ್ರಾರ್ಥನೆ ಎದ್ದುಕೊಳ್ಳುವದು. ಅದರಿಂದ ಅವಶ್ಯವಾಗಿ ಶಾಂತಿಯು 
ದೊರಕುವದು. 


164. ಇಂಗ್ಲೀಷು, ಸಂಸ್ಕೃತ 
(ಏಪ್ರಿಲ್‌ 1960) 


ನಿಮ್ಮಪತ್ರವ ಬಂದು ತಲುಪಿತು. ನಿಮ್ಮ ಹುಡುಗರಿಗೆ ಹಿಂದೀ ಭಾಷೆಗಿಂತಲೂ ಇಂಗ್ಲಿಷ್‌ 
ಕಲಿಸುವುದೇ ಮೇಲು ಎಂತ ನಿಮ್ಮ ಭಾವನೆಯಿರುವದಾಗಿ ಬರೆದಿರುತ್ತೀರಿ. ಇಂಗ್ಲಿಷು 
ಭಾಷಾಜ್ಞಾನದಿಂದ ನಮ್ಮ ದೇಶದ ಜನರಿಗೆ ದೇಶಾಭಿಮಾನ, ಒಗ್ಗಟ್ಟು, ಕಾರ್ಯದಕ್ಷತೆ- 
ಮುಂತಾದವುಗಳು ಬಂದಿರುತ್ತವೆ. ಇಂಗ್ಲಿಷುಭಾಷೆಯಷ್ಟು ವಿಸ್ತಾರವಾದ ಮತ್ತು ಅನೇಕ 
ಜನಾಂಗಗಳಿಗೆ ಪರಿಚಯವಿರುವ ವ್ಯಾವಹಾರಿಕ ಭಾಷೆಯು ದುರ್ಲಭವೇ. ಪರದೇಶದವರ 
ಮೇಲಿನ ಅಸೂಯೆಯಿಂದ ಆ ಭಾಷೆಯನ್ನು ಮೂಲೆಗೊತ್ತುವುದು ಎಂದಿಗೂ ಸರಿಯಲ್ಲ-ಎಂದು 

ನಿಮ್ಮ ಅಭಿಪ್ರಾಯವನ್ನು ಸೂಚಿಸಿ "ಮಕ್ಕಳ ಪುರೋಭಿವೃದ್ದಿಯ ದೃಷ್ಟಿಯಿಂದ ತಮ್ಮನಿಶ್ಚಿತವಾದ 
ಮನೋಗತವನ್ನು ತಿಳಿಸಬೇಕು' ಎಂತ ಕೇಳಿರುತ್ತೀರಿ. ನನ್ನಲ್ಲಿ ವಿಶ್ವಾಸವಿಟ್ಟು ನೀವು ಕೇಳಿರುವದ 
ರಿಂದ ನನ್ನ ಮನಸ್ಸಿನಲ್ಲಿರುವದನ್ನು ಬಿಚ್ಚಿ ತಿಳಿಸಿರುತ್ತೇನೆ. 


ಇಂಗ್ಲೀಷುಭಾಷೆಯ ಜ್ಞಾನದಿಂದ ನಮ್ಮ ದೇಶದವರಿಗೆ ದೇಶಾಭಿಮಾನವು 
ಮೊಳೆಯಿತೆಂಬ ತಪ್ಪುತಿಳಿವಳಿಕೆಯನ್ನು ನೀವು ಬಿಟ್ಟುಬಿಡಬೇಕು. ಏಕೆಂದರೆ ಆ 
ಭಾಷೆಯನ್ನು ಬಲ್ಲವರು ನಮ್ಮ ದೇಶದಲ್ಲಿ ಎಲ್ಲಿಯೋ ಕೆಲವರು ಮಾತ್ರ; ನೂರಕ್ಕೆ 
ತೊಂಬತ್ತೈದು ಮಂದಿಗೆ ಇಂಗ್ಲೀಷು ಈಗಲೂ ತಿಳಿಯದು. ಇಂಗ್ಲೀಷನ್ನು ಓದಿ 
ಪಾಶ್ಚಾತ್ರ್ಯದೇಶಗಳಲ್ಲಿನಡೆಯಿಸುತ್ತಿರುವ ಮತ್ತುನಡೆಯುತ್ತಿರುವ ಕ್ರಾಂತಿಗಳ ವಿಷಯವಾಗಿ 
ಇತಿಹಾಸಗಳಿಂದಲೂ ವೃತ್ತಾಂತಪತ್ರಿಕೆಗಳಿಂದಲೂ ತಿಳಿದ ಕೆಲವರು ತರುಣರು ಇಲ್ಲಿಂದ 
ಬ್ರಿಟಿಷರನ್ನು ಹೊರಗೆ ಹಾಕುವ ವಿಷಯಕ್ಕೆ ಕಾಲಕರ್ಮಸಂಯೋಗದಿಂದ ಒಗ್ಗಟ್ಟಾಗಿರ 
ಬಹುದು. ಆದರೆ ಹಿಮಾಲಯದಿಂದ ಕನ್ಯಾಕುಮಾರಿಯವರೆಗೂ ಕಾಶ್ಮೀರದಿಂದ 
ಅಸ್ಸಾಮಿನವರೆಗೂ ಇರುವ ದೇಶವು ಒಂದೇ ಒಂದು; ಅದು ಆರ್ಯಧರ್ಮದವರ 
ವಾಸಸ್ನಲ ಎಂಬುದು ನಮ್ಮದೇಶದವರಿಗೆಲ್ಲಗೊತ್ತಾಗಿರುವದು ಸಂಸ್ಕೃತಭಾಷೆಯಿಂದ. 
ಸಂಸ್ಕೃತದಲ್ಲಿರುವ ಪುರಾಣಗಳನ್ನು ಕೇಳುವದು, ಈ ಭಾರತಭೂಮಿಯಲ್ಲಿರುವ ಶೈವ, 
ವೈಷ್ಣವ, ಶಾಕ್ಷೇಯಾದಿ ಕ್ಷೇತ್ರಗಳಿಗೆ ಯಾತ್ರೆಹೋಗಿ ಅಲ್ಲಿರುವ ತೀರ್ಥಗಳಲ್ಲಿ ಮಿಂದು 
ನದಿಗಳಲ್ಲಿ ಬೆಟ್ಟಗಳಮೇಲೆ, ಗವಿಗಳೊಳಗೆ ಇರುವ ದೇವತೆಗಳ ಅಥವಾ ಮಹಾತ್ಮರ 
ಸಮಾಧಿಗಳ ಸಂದರ್ಶನವನ್ನು ಮಾಡಿಕೊಂಡು ಬರುವದು- ಈ ಅಭ್ಯಾಸವು ಸಾವಿರಾರು 
ವರ್ಷಗಳಿಂದ ನಮ್ಮ ದೇಶದಲ್ಲಿದೆ. ತೀರ್ಥಗಳಲ್ಲಿ ಸ್ನಾನಮಾಡುವಾಗ, ಪಿತೃಗಳಿಗೆ 
ತರ್ಪಣವನ್ನು ಕೊಡುವಾಗ, ಅಥವಾ ಆಯಾ ದೇವತೆಗಳ ಪೂಜೆಯನ್ನು ಮಾಡುವಾಗ 
ಈ ದೇಶದಲ್ಲಿ ಎಲ್ಲಿದ್ದರೂ ಪುರೋಹಿತರು ಸಂಸ್ಕೃತದಲ್ಲಿಯೇ ಸಂಕಲ್ಪಮಂತ್ರವನ್ನೂ 
ಪೂಜಾಮಂತ್ರವನ್ನೂ ಹೇಳಿಸುತ್ತಿದಾರೆ. ಇದರಿಂದ ಭರತಖಂಡವೆಂಬ ಇಡಿಯ ದೇಶವೇ 
ನಮ್ಮಧರ್ಮಕಾರ್ಯಗಳಿಗೆ ನೆಲೆಬೀಡಾಗಿರುವ ಖಷಿಗಳ, ಸಾಧುಗಳ ಅಥವಾ ಸಂನ್ಯಾಸಿ 
ಗಳ ನಿವಾಸ ಭೂಮಿಯು, ಇಲ್ಲಿರುವ ಜನರ ವೇಷಭಾಷಾದಿಗಳು ಎಷ್ಟು ವಿಧವಾಗಿದ್ದರೂ 
ನಮ್ಮ ದೇಶದ ಧರ್ಮವೂ ಸಂಸ್ಕೃತಿಯೂ ಒಂದೇ ಎಂಬ ದೃಢವಿಶ್ವಾಸವು ಈ 
ದೇಶದವರಿಗೆ ಶಾಶ್ವತವಾಗಿದ್ದುಬಿಟ್ಟಿರುತ್ತದೆ. 


ಭಾರತ, ರಾಮಾಯಣ, ಪುರಾಣಗಳು-ಇವು ಸಂಸ್ಕೃತದಲ್ಲಿಯೇ ಮೊದಲು 
ಬರೆಯಲ್ಪಟ್ಟಿವೆ. ಅವನ್ನು ಓದಿ ಜನಸಾಮಾನ್ಯಕ್ಕೆ ಶ್ರವಣಮಾಡಿಸುವ ಮಹನೀಯರು 
ಈಗಲೂಣಇರುತ್ತಾರೆ. ದೇಶಭಾಷೆಗಳಲ್ಲಿಯೂ ಆ ಪವಿತ್ರಗ್ರಂಥಗಳು ಗದ್ಯಪದ್ಯಗ್ರಂಥಗಳ 

ರೂಪದಲ್ಲಿಯೂ ಹಾಡುಗಳು ಲಾವಣಿಗಳು ಮುಂತಾದವುಗಳ ರೂಪದಲ್ಲಿಯೂ 
ಕಂಗೊಳಿಸುತ್ತಿರುವವು. ವರ್ಷದ ಪ್ರತಿಯೊಂದು ಮಾಸದಲ್ಲಿಯೂ ಮಾಡಬೇಕಾದ 
ವ್ರತಗಳು, ದಾನಧರ್ಮಗಳು-ಮುಂತಾದವುಗಳನ್ನು ತತದಂಗವಾಗಿ ಬರೆದಿರುವ 
ಮಾಸಮಾಹಾತ್ಮ್ಯದ ಕಥೆಗಳು ಭರತಖಂಡದ ವಿವಿಧದೇಶಗಳ ಇತಿಹಾಸವನ್ನು ಜನರಿಗೆ 
ಶ್ರವಣಮಾಡಿಸುತಿರುವವು. ಇದೆಲ್ಲಸಂಸ್ಕೃತಭಾಷೆಯಲ್ಲಿಯೇ ಇರುವದು, ಇಂಗ್ಲೀಷಿನಲ್ಲಲ್ಲ 


ಇಂಗ್ಲೀಷುಭಾಷೆಯಲ್ಲಿ ಭೌತಿಕವಿಜ್ಞಾನದ ಗ್ರಂಥಗಳು, ವಾಣಿಜ್ಯ, ಸಾಮಾಜಿಕ 
ಮತ್ತು ರಾಜಕಾರಣವಿಚಾರಗಳು ತುಂಬಿತುಳುಕುವ ಗ್ರಂಥಗಳು ಇರುವದು ನಿಜ. ಆ 
ಕಾರಣದಿಂದ ಐಹಿಕಭೋಗಗಳಿಗೆ ಮರುಳಾಗಿರುವ ದೇಶಗಳಲ್ಲೆಲ್ಲ ಆ ಭಾಷೆಯು 
ಹಬ್ಬಿಕೊಂಡಿರುವದರಿಂದ ವ್ಯವಹಾರಕ್ಕೆ ಆ ಭಾಷೆಯ ಪರಿಚಯವು ಅವಶ್ಯವೆಂಬುದೂ 
ನಿಜ. ಅದಕ್ಕಿಂತಲೂ ಆ ಭಾಷೆಯಲ್ಲಿ ವಿವಿಧಧರ್ಮಗ್ರಂಥಗಳನ್ನೂ ಆಚಾರ್ಯರು, 
ಮಹಾತ್ಮರು-ಮುಂತಾದವರ ಜೀವನಚರಿತ್ರೆಗಳನ್ನೂ ಸೂಕಿಗಳನ್ನೂ ಪರಿವರ್ತನೆ 
ಮಾಡುವದು ಹೆಚ್ಚು ಮುಖ್ಯ. ಧರ್ಮ, ಜ್ಞಾನ, ವೈರಾಗ್ಯ, ಭಕ್ತಿ ಯೋಗ, 
ಶಾಂತಿದಾಂತ್ಯಾದಿಸಾಧನಗಳು-ಇವುಗಳ ವಿಷಯದಲ್ಲಿಬೇರೆ ಬೇರೆಯ ಮಹಾತ್ಮರು ಏನು 
ಹೇಳಿರುತ್ತಾರೆಂಬುದನ್ನು ಇಂಗ್ಲೀಷು ಭಾಷಾಂತರಗಳ ಮೂಲಕವಾಗಿ ತಿಳಿದು 
ಕೊಳ್ಳಬಹುದು. ಅಷ್ಟರಮಟ್ಟಿಗೆ ಆ ಭಾಷೆಯ ಪರಿಚಯವು ಸೌಕರ್ಯವೇ ಸರಿ; ಮಿಕ್ಕ 
ಭಾಗಗಳನ್ನು ಪರಿವರ್ಜನೆ ಮಾಡಬೇಕಾದ ಅಧರ್ಮಾದಿಗಳ ತಿಳಿವಳಿಕೆಗಾಗಿ 
ಓದಬಹುದೇ ಹೊರತು ಮತ್ತೇತಕ್ಕೂ ಅಲ್ಲ 

ಸಂಸ್ಕೃತಭಾಷೆಯ ಅಭ್ಯಾಸವು-ಇಂಗ್ಲೀಷಿನಲ್ಲಿ ತಿಳಿವಳಿಕೆಯಿಲ್ಲದಿದ್ದರೂ 
ಚಿಂತೆಯಿಲ್ಲ-ನಮ್ಮದೇಶದ ಸಂಸ್ಕೃತಿಯನ್ನೂ ದೇಶಾಭಿಮಾನವನ್ನೂ ಇಹಪರಸುಖಗಳಿಗೆ 
ಬೇಕಾದ ವಿಶಾಲದೃಷ್ಟಿಯನ್ನೂ ಕೊಡುವಂಥದ್ದು ಈಗಿನ ವ್ಯವಹಾರದ ತಿಳಿವಳಿಕೆಗೆ 
ಇಂಗ್ಲೀಷು ಅವಶ್ಯವೇ ಸರಿ. ಯುಕ್ತಾಯುಕ್ತವಿವೇಚನೆಯಿಂದ ನಿಮ್ಮ ಮಕ್ಕಳಿಗೆ ಸರಿಯಾದ 
ವಿದ್ಯಾಭ್ಯಾಸವನ್ನು ಹೇಗೆ ಮಾಡಿಸಬೇಕೆಂಬುದನ್ನು ನೀವೇ ನಿರ್ಣಯಿಸಿಕೊಳ್ಳಿರಿ. 


165. ವಿವಾಹದ ಪಾವಿತ್ರ್ಯ 
(ಮೇ 1960) 


ನೀವು ಬರೆದ ಪತ್ರವ ತಲುಪಿತು. ವಿವಾಹವು ಶಾಸ್ತ್ರೀಯವಾಗಿ ನಡೆಯಬೇಕೆಂಬ 
ನಿರ್ಬಂಧವು ಅನೇಕರ ದಾಂಪತ್ಯಸುಖಕ್ಕೆ ಅಡಚಣೆಯಾಗಿರುತ್ತದೆ. ಪ್ರೇಮದಿಂದ ಸ್ತ್ರೀಪುರುಷರು 

ಪರಸ್ಪರವಾಗಿ ಮದುವೆಮಾಡಿಕೊಳ್ಳುವ ಸ್ವಾತಂತ್ರ್ಯವು ಜನರಿಗೆ ಇರುವದು ಯುಕ್ತವಲ್ಲವೆ? 
ಮನುಷ್ಯನು ತನ್ನ ಸುಖಸಾಮಗ್ರಿಯನ್ನು ಮತ್ತೊಬ್ಬರ ಅನುಮತಿಯಿಂದ ಆರಿಸಿಕೊಳ್ಳಬೇಕೆಂಬ 
ನಿರ್ಬಂಧವು ಸರಿಯೆ? ಗೋತ್ರಕುಲಾದಿಗಳ ನಿರ್ಬಂಧವನ್ನು ಬಿಟ್ಟು ಸ್ವತಂತ್ರವಾಗಿ 
ಮದುವೆಯಾಗುವದಾದರೆ ವರದಕ್ಷಿಣೆಯ ಸಮಸ್ಯೆ ತಾನೇ ಬಿಚ್ಚಿಕೊಳ್ಳುವದು; ಜನರಲ್ಲಿ 
ಜಾತಿನಿಮಿತ್ತದ ರಾಗದ್ವೇಷಗಳು ಕಣ್ಮರೆಯಾಗುವವು; ಮನುಷ್ಯರೆಲ್ಲರೂ ಒಂದೇ ಕುಲದವರೆಂಬ 
ಕಾರಣದಿಂದ ಒಗ್ಗಟ್ಟು ಹೆಚ್ಚುವದು ಎಂದು ನನ್ನ ನಂಬಿಕೆ. ವಿವಾಹಕ್ಕೂ ಶಾಸ್ತ್ರಕ್ಕೂ 
ಗಂಟುಹಾಕುವದು ಯುಕ್ತವೆ, ಅಲ್ಲವೆ?- ಎಂಬುದಕ್ಕೆ ತಮ್ಮ ಅಭಿಪ್ರಾಯವನ್ನು ಕೊಡಬೇಕೆಂದು 
ಬರೆದಿರುತ್ತೀರಿ. 


ಸ್ವತಂತ್ರವಿಚಾರವು ಪ್ರಬಲವಾಗುತ್ತಿರುವ ಈ ಕಾಲದಲ್ಲಿ ಈ ವಿಷಯಕ್ಕೆ 
ಒಬ್ಬರಿಗೊಬ್ಬರು ಅಭಿಪ್ರಾಯವನ್ನು ಕೊಡುವದರಿಂದ ಪ್ರಯೋಜನವೇನೂ ನನಗೆ 
ಕಾಣಿಸುವದಿಲ್ಲ "ಲೋಕೋ ಭಿನ್ನರುಚಿ? ಆದರೂ ನಿಮ್ಮ ಪ್ರಶ್ನೆಗೆ ಉತರವನ್ನು 
ತಿಳಿದಮಟ್ಟಿಗೆ ಬರೆದಿರುತ್ತೇನೆ. ನಮ್ಮ ದೇಶದಲ್ಲಿರುವ ಜಾತಿಪ್ರಭೇದಗಳು ಹಲವು 
ಇರುತವೆ. ಪ್ರಚಲಿತ ವಿದ್ಯಾಭ್ಯಾಸದ ಫಲವಾಗಿಯೂ ಜೀವನದ ಸಮಸ್ಯೆಗಳ 
ಕಾರಣದಿಂದಲೂ ಜಾತಿಯ ಕಟ್ಟಳೆಗಳನ್ನು ಕೆಲವರು ಪಾಲಿಸುತ್ತಿಲ್ಲ ವಿದ್ಯಾವಂತರ ನಿಂದೆಗೆ 
ಅಂಜಿ, ಅಥವಾ ಜನನಾಯಕರ ಪ್ರೋತ್ಸಾಹಕ್ಕೆ ಮರುಳಾಗಿ ಜಾತಿಯ ನಿಯಮಗಳನ್ನು 
ಮೀರಿ ಸ್ವೇಚ್ಛಾಪ್ರವೃತ್ತಿಯಿಂದ ನಡೆಯುವವರನ್ನು ಬಿಟ್ಟರೆ ಈಗಲೂ ಹಳೆಯ 
ಸಂಪ್ರದಾಯಕ್ಕೆ ಅಂಟಿಕೊಂಡಿರುವವರು ಬಹಳ ಜನರಿರುತಾರೆ. ಅಂಥವರು ನಿಮ್ಮ 
ಸೂಚನೆಯಂತೆ ಯಾವ ಕಟ್ಟೂ ಇಲ್ಲದೆ ಮನಬಂದಂತೆ ಮದುವೆಮಾಡಿಕೊಂಡರೆ ನಮ್ಮ 
ದೇಶದ ಜನರ ಆಚಾರಸಂಕರ, ಸಂಸ್ಕೃತಿವಿನಾಶ, ಹೊಸ ಆರ್ಥಿಕಸಮಸ್ಯೆಗಳು- 
ಮುಂತಾದವು ತಲೆದೋರುವದು ನಿಶ್ಚಯ. ದಾಂಪತ್ಯಸುಖವು ಹೆಚ್ಚುವದೆಂದೇನೂ ನನಗೆ 
ತೋರುವದಿಲ್ಲ 


ವಯಸ್ಸಾದ ಮೇಲೆ ಮದುವೆಮಾಡಿಕೊಳ್ಳುವ ಪದ್ಧತಿಯು ನಮ್ಮದೇಶದಲ್ಲಿಯೂ 
ಅನೇಕರಲ್ಲಿತ್ತು ಈಗ ಅದು ಸುಸಂಸ್ಕೃತರಲ್ಲಿಯೂ ಹೆಚ್ಚಿಕೊಳ್ಳುತ್ತಿದೆ. ಇದು 
ಪರದೇಶದವರ ಅಂಧಾನುಕರಣೆಯ ಫಲವೆಂಬುದಕ್ಕೆ ಸಂಶಯವಿಲ್ಲ ಬೇಕಾದವರನ್ನು 
ಬೇಕಾದಾಗ ಮದುವೆಯಾಗಿ ಬೇಡವಾದಾಗ ಕೈ ಬಿಡುವ ಪದ್ಧತಿಯು ಸುಸಂಸ್ಕೃತರ 
ಲಕ್ಷಣವೋ, ಕಾಡುಜನರ ಅಥವಾ ಪಶ್ವಾದಿಗಳ ಲಕ್ಷಣವೋ ನೀವೇ ಆಲೋಚಿಸಿರಿ. 
ಪಶ್ಚಾದಿಗಳಲ್ಲಿನಿಯಮಿತಕಾಲದಲ್ಲಿಮಾತ್ರ ಸ್ತ್ರೀಪುರುಷಸಂಭೋಗವಾಗುತ್ತದೆ. ಆದರೆ 
ಮನುಷ್ಯನು ತನ್ನ ಬುದ್ಧಿವಂತಿಕೆಯ ದುರುಪಯೋಗವನ್ನು ಮಾಡಿಕೊಂಡಿರುವದರಿಂದ 

ವರ್ಣಸಂಕರ, ಆಚಾರಸಂಕರ, ಸಂಸ್ಕೃತಿವಿಲೋಪಾದಿಗಳು ಮಾತ್ರವೇ ಅಲ್ಲ ಅವನ 
ಆರೋಗ್ಯಕ್ಕೂ ಹಾನಿ ತಟ್ಟುತ್ತಿದೆ. ಭ್ರೂಣಸಂಖ್ಯೆ ಹೆಚ್ಚಿತೆಂದು ಕಳವಳಪಡುತ್ತಿರುವ 
ದೇಶಗಳಿಗೇನೂ ಕಡಿಮೆಯಿಲ್ಲ ಅದನ್ನು ತಡೆಗಟ್ಟುವದಕ್ಕಾಗಿ ಮಿತಸಂತಾನದ ಕ್ರಮವನ್ನು 
ಕೈಗೊಳ್ಳಬೇಕೆಂದು ಆಹಾರಸಮಸ್ಯೆಯನ್ನು ಬಿಡಿಸಲಾರದ ಸರಕಾರಗಳು ಕೂಗೆಬ್ಬಿಸುತ್ತಿವೆ. 
ಆ ಕ್ರಮದಿಂದ ಜನರು ನೀತಿಬ್ರಷ್ಟರಾಗಿ ಆರೋಗ್ಯವನ್ನು ಕಳೆದುಕೊಳ್ಳುತ್ತಿದಾರೆ. 
ಫ್ರಾನ್ಸುದೇಶದಂಥ ರಾಜ್ಯಗಳು ಆ ಕ್ರಮವನ್ನು ಬಿರುಸಿನಿಂದ ಕೈಗೊಂಡು ಬಹಳ 
ನಷ್ಟವನ್ನು ಅನುಭವಿಸಿರುತವೆ. 


ವಿವಾಹವಿಚ್ಛೇದದ ಪದ್ಧತಿಯನ್ನು ಆಚರಣೆಗೆ ತಂದುಕೊಂಡಿರುವ ಕೆಲವು 
ದೇಶಗಳಲ್ಲಿಮಕ್ಕಳು ಯಾವ ತಂದೆತಾಯಿಗಳಿಂದ ಹುಟ್ಟಿದವು, ಅವುಗಳ ಕುಲಗೋತ್ರವು 
ಯಾವದು?-ಎಂಬುದರ ನಿರ್ಣಯವಿಲ್ಲದೆ ಪೇಚಾಡುತಿದಾರೆ. ಹುಡುಗಿಯರು 
ಮದುವೆಗಿಂತ-ಮುಂಚಿತವಾಗಿ ಗರ್ಭಿಣಿಯರಾಗುವದರಿಂದ ಅವರ ಮಕ್ಕಳನ್ನು 
ಕಾಪಾಡುವ, ಮತ್ತು ಅವರ ವ್ಯಭಿಚಾರವನ್ನು ಗುಪ್ಪವಾಗಿರಿಸುವ ಹೊಣೆಗಾರಿಕೆಯನ್ನು 
ಸರಕಾರದವರು ವಹಿಸಬೇಕಾಗಿ ಬಂದಿರುತ್ತದೆ. ನಮ್ಮ ದೇಶದಲ್ಲಿಯೂ ಆಗಲೇ ಈ 
ಸಂಕಷ್ಟವು ತಲೆದೋರಿಕೊಂಡಿದೆ. ಹೆರಾಡ್‌, ಕಂಸ-ಮುಂತಾದವರಂತೆ ಚಿಕ್ಕ ಮಕ್ಕಳನ್ನು 
ಕೊಲ್ಲಿಸುವದೂ ಜನಸಂಖ್ಯೆಯನ್ನು ಮಿತಿಯಲ್ಲಿಟ್ಟುಕೊಳ್ಳುವದಕ್ಕೆ ಒಂದು ಉಪಾಯವೇ 
ಎಂದು ಹೇಳುವವರು ಕೂಡ ಹುಟ್ಟಿಕೊಳ್ಳುತ್ತಿದಾರೆ! 


ಈವರೆಗಿನ ವಿವರಣೆಯು ಶಾಸ್ತ್ರವನ್ನು ಕೈಬಿಟ್ಟು ಲೌಕಿಕದೃಷ್ಟಿ 
ಯನ್ನವಲಂಬಿಸಿಯೇ ಕೊಟ್ಟಿದ್ದಾಗಿದೆ. ಶಾಸ್ತ್ರವನ್ನು ನೋಡಿದರೆ ಮನುಷ್ಯನು ಬರಿಯ 
ಕಾಮರಾಗಬಲದಿಂದ ಜೀವಿಸುವದಕ್ಕೆ ಹುಟ್ಟಿರುವದಿಲ್ಲ ಧರ್ಮಕ್ಕೆ ಅವಿರುದ್ಧವಾಗಿ 
ಅರ್ಥಕಾಮಗಳನ್ನು ಅನುಭವಿಸಬೇಕು; ಕ್ರಮಕ್ರಮವಾಗಿ ಚಿತ್ರಶುದ್ಧಿಯಿಂದ 
ತತ್ವಜ್ಞಾನವನ್ನು ಪಡೆದುಕೊಂಡು ಸರ್ವರ ಆತ್ಮನಾಗಿರುವ ಪರಬ್ರಹ್ಮದಲ್ಲಿ 
ಒಂದಾಗಬೇಕು-ಇದೇ ಮಾನವ ಜನ್ಮದ ಸಾಫಲ್ಯವೆಂದು ಶಾಸ್ತ್ರಗಳು ಹೇಳುತ್ತವೆ. ಆ 
ಕಣ್ಣಿನಿಂದ ನೋಡಿದರೆ ಕಾಮ, ಚೌರ್ಯ, ಹಿಂಸೆ-ಮುಂತಾದ ಆಸುರಭಾವವನ್ನು 
ತಗ್ಗಿಸಿಕೊಂಡು ಬ್ರಹ್ಮಚರ್ಯ, ಅಸೇಯ, ಅಹಿಂಸೆ-ಮುಂತಾದ ಉತ್ತಮಸಾಧನಗಳನ್ನು 
ಪಡೆದು ಧರ್ಮದಿಂದ ಪ್ರಜೆಯನ್ನೂ ಧನವನ್ನೂ ಸಂಪಾದಿಸಿಕೊಳ್ಳುವದೂ, 
ವೈರಾಗ್ಯವನ್ನು ಸಂಪಾದಿಸಿಕೊಂಡು ಪರಮಪುರುಷಾರ್ಥವನ್ನು ಪಡೆದುಕೊಳ್ಳುವದೂ 
ವಿವೇಕಿಗಳ ಕರ್ತವ್ಯವೆನಿಸುತ್ತದೆ. ಈ ದೃಷ್ಟಿಯು ಮನುಷ್ಯನಿಗೆ ಹಿತಕರವೋ ಅಲ್ಲವೋ 
ನೀವೇ ಯೋಚಿಸಿ ನೋಡಿ. 

166. ಪ್ರಾರ್ಥನೆಯ ಆವಶ್ಯಕತೆ 


(ಜೂನ್‌ 1960) 


ನಿಮ್ಮ ಪ್ರಶ್ನೆಗೆ ಇಲ್ಲಿ ಸಂಕ್ಷೇಪವಾಗಿ ಉತ್ತರವನ್ನು ಬರೆಯುವೆನು. ಮನುಷ್ಯನು ತನ್ನ ಈಗಿನ 
ಸ್ಥಿತಿಯಲ್ಲಿ ಕಾಮಮಯನಾಗಿರುತ್ತಾನೆ. ಏನಾದರೊಂದನ್ನು ಮಾಡಿ ಯಾವದಾದರೊಂದು 
ಫಲವನ್ನು ಪಡೆಯಬೇಕೆಂಬುದು ಅವನ ಜೀವನ ಸೂತ್ರ. ಆದ್ದರಿಂದ ತಂದೆತಾಯಿಗಳಲ್ಲಿ ತಮಗೆ 
ಬೇಕಾದದ್ದನ್ನು ಕೇಳಿಕೊಳ್ಳುವದು, ಹಿರಿಯರಲ್ಲಿ ಏನಾದರೂ ಬೇಡುವದು, ಅಧಿಕಾರಿಗಳಿಗೆ 
ಅರ್ಜಿಹಾಕುವದು-ಇವೆಲ್ಲಪ್ರಾರ್ಥನೆಯ ರೂಪಗಳೆ. 


ಐಹಿಕಫಲಗಳಿಗಾಗಿ ಲೌಕಿಕಜನರನ್ನು ಬೇಡುವಂತೆ ಅದೃಷ್ಟಫಲಗಳಿಗಾಗಿ 
ದೇವರಲ್ಲಿ ಬೇಡುವದೂ ಸ್ವಾಭಾವಿಕವೇ. ಅನಿಯತಫಲವುಳ್ಳ ರೋಗಚಿಕಿತ್ಸೆಯೇ 
ಮುಂತಾದವುಗಳಲ್ಲಿ ಲೌಕಿಕ ಪ್ರಾರ್ಥನೆಯ ಜೊತೆಗೆ ದೇವರನ್ನೂ ಬೇಡುವದು 
ತಪ್ಪಲ್ಲವೆಂಬುದಿಷ್ಟೇ ಅಲ್ಲ ಅದು ಒಳ್ಳೆಯದೂ ಆಗಿರುತ್ತದೆ. ವೈದ್ಯರೇ ಮುಂತಾದವರಿಗೆ 
ಬುದ್ದಿಯನ್ನು ಅನುಗ್ರಹಿಸುವವನೂ ಈಶ್ವರನೇ. 


ನಾವು ಮಾಡುವ ಪ್ರಯತ್ನವು ನೆರವೇರುವಂತೆ ಅನುಗ್ರಹಿಸಬೇಕೆಂದು 
ದೇವರನ್ನು ಬೇಡುವದೂ ಸರಿಯೇ ಆಗಿದೆ. "ಯಾಂತ್ರಿಕ'ವಾಗಿ ಪ್ರಾರ್ಥನೆ ಮಾಡುವದು 
ನಿಷ್ಪಲವಲ್ಲ ಏಕೆಂದರೆ ಅದರಿಂದ ಪ್ರಾರ್ಥನೆಮಾಡುವ ಪದ್ಧತಿಗೆ ಹೊಂದಿಕೊಳ್ಳುತ್ತೇವೆ. 
ಯಾಂತ್ರಿಕವಾಗಿ ಮಾಡುವ ಕಾರ್ಯಗಳೇ ಅಲ್ಲವೆ, ಕಾಲಕ್ರಮದಲ್ಲಿ ಬುದ್ದಿಪೂರ್ವಕ 
ಕಾರ್ಯಗಳಾಗುವವು? 


ಶಿಶುಗಳೂ ಪಶುಗಳೂ ಪ್ರಾರ್ಥನೆ ಮಾಡುವದಿಲ್ಲ; ಅವಕ್ಕೆ ಅಳುವದು 
ಕೂಗಿಕೊಳ್ಳುವದು-ಅಷ್ಟೇ ಲಭಿಸಿರುವ ಉಪಾಯ. ನಾವು ಬೇಡದಿದ್ದರೂ ಹಿರಿಯರು 
ನಮ್ಮ ಪ್ರಾರ್ಥನೆಯನ್ನು ನೆರವೇರಿಸುವರು, ನಿಜ; ಆದರೆ ಅಷ್ಟರಿಂದ ಯಾರುತಾನೆ 
ಪ್ರಾರ್ಥನೆಮಾಡದೆ ಇರುತಾರೆ? ಕರ್ಮಫಲವನ್ನು ಭೋಗಿಸಿಯೇ ತೀರಬೇಕು- ಎಂಬುದು 
ಸರಿಯಾದ ತಿಳಿವಳಿಕೆಯಲ್ಲಿ ಪುರುಷಕಾರವಿಲ್ಲದಿದ್ದರೆ ಮಾತ್ರ ಅದನ್ನು ಅನುಭವಿಸ 
ಬೇಕಾಗುವದು. ಈಶ್ವರನನ್ನು ಪ್ರಾರ್ಥಿಸುವ ಪುರುಷಕಾರಕ್ಕೆ ಇಲ್ಲಿಯೂ ಸ್ಥಾನವಿದೆ. 


ಸರ್ವರೂ ಸುಖಿಗಳಾಗಿರಲಿ!-ಎಂಬ ಪ್ರಾರ್ಥನೆ ತಪ್ಪೆನ್ನಲಾಗದು. ಏಕೆಂದರೆ 
ಎಲ್ಲರಿಗೂ ಸುಖರೂಪನಾದ ಪರಮಾತ್ಮನಲ್ಲಿಸೇರಿಕೊಳ್ಳುವ ಹಕ್ಕೂ ಇರುತ್ತದೆ. ಅದಕ್ಕಾಗಿ 
ಪ್ರಯತ್ನಮಾಡುವ ಬುದ್ದಿಯನ್ನು ಪ್ರೇರಿಸೆಂದು ಏತಕ್ಕೆ ಪ್ರಾರ್ಥನೆ ಮಾಡಬಾರದು? 


ಆಚಾರದ ಆವಶ್ಯಕತೆ 299 


ಪ್ರಾರ್ಥನೆಯು ಪ್ರಕೃತಿಯ ನಿಯಮಗಳನ್ನು ಸಡಿಲಿಸಲಾರದು. ಈಶ್ವರನ 
ನಿಯಮಗಳನ್ನು ಪಾಲಿಸಿ ನೆಮ್ಮದಿಯಾಗಿರುವ ದಾರಿಯಲ್ಲಿ ನಡೆಯುವದಕ್ಕೆ ಆಶಿಸುವ 
ಸತ್ತಯತ್ನವದು. ಅಂತೂ ಮನುಷ್ಯನಿಗೆ ಪ್ರಾರ್ಥನೆಯನ್ನು ಬಿಡುವದು ಶಕ್ಕವಿಲ ಆದರಿಂದ 
ಲು ಲ ಸ್ಟ್‌ ಎ 
ಈಶ್ವರನ ಪ್ರಾರ್ಥನೆಯನ್ನು ಮಾಡಿದರೆ ಉತ್ತಮ. 


167. ಆಚಾರದ ಆವಶ್ಯಕತೆ 
(ಜುಲೈ 1960) 


ನಿಮ್ಮ ಪತ್ರವ ಬಂದು ತಲುಪಿದೆ. ಆಚಾರದ ವಿಷಯದಲ್ಲಿ ವಿಚಾರ ಮಾಡಿದಷ್ಟೂ, 
ಈಗಿನ ಕಾಲಕ್ಕೆ ಅದರ ಗೋಜಿಗೆ ಹೋಗದೆ ಇರುವದೇ ಒಳ್ಳೆಯದು ಎನಿಸುತ್ತದೆ. ಮನುಷ್ಠ್ಯನ 
ಉನ್ನತಿಗೆ ಮನಸ್ಸಿನ ಮೇಲುಮಟ್ಟವನ್ನು ಕಂಡುಕೊಳ್ಳುವದೇ ದಾರಿ-ಎಂದು ಹಲವರು 
ಹೇಳುತ್ತಿದಾರೆ. ಹೊಟ್ಟೆಯಪಾಡನ್ನು ನೋಡಿಕೊಳ್ಳುವದಕ್ಕೆ ಹಗಲೂ ಇರುಳೂ 
ದುಡಿಯಬೇಕಾಗಿರುವ ಸ್ಥಿತಿಯಲ್ಲಿರುವ ನಮಗೆ ಲೌಕಿಕವಿಚಾರಗಳಿಗೂ ಕಾಲವು ಸಾಲದೆ ಇದೆ. 
ಇನ್ನು "ಆಚಾರ'ವನ್ನೂ ಗಂಟು ಹಾಕಿಕೊಂಡರೆ ಹೇಗೆ? ಎಂಬ ಪ್ರಶ್ನೆಯನ್ನು ಸ್ನೇಹಿತರು ಹಾಕುತ್ತಾರೆ; 
ಅವರಿಗೇನು ಉತ್ತರವನ್ನು ಹೇಳೋಣ? - ಎಂದು ಕೇಳಿರುತ್ತೀರಿ. 


ಆಚಾರಪ್ರಿಯರಾದ ನಿಮಗೆ ಈ ಚಿಂತೆಯು ಹತಿಕೊಂಡದ್ದು ಸಹಜವಾಗಿದೆ. 
"ಶುಚಿತ್ವವಾಗಲಿ, ಆಚಾರವಾಗಲಿ, ಸತ್ಯವಾಗಲಿ ಅಸುರರಲ್ಲಿ ಇರುವದಿಲ್ಲ ಎಂದು 
ಭಗವಂತನು ಅರ್ಜುನನಿಗೆ ಹೇಳಿರುವದನ್ನು ನೆನಪಿನಲ್ಲಿಡಿರಿ. ಅಸುರರೆಂದರೆ ಅಸುಗಳಲ್ವಿ 
ಪ್ರಾಣಗಳಲ್ಲಿಮಾತ್ರವೇ ರತನಾಗಿರುವವರು. ಯಾರು ಹೇಗಾದರೂ ಮಾಡಿ ಹೊಟ್ಟೆಯನ್ನು 
ಹೊರೆದುಕೊಂಡು ಪ್ರಾಣಸಹಿತವಾಗಿ ಉಳಿದುಕೊಂಡರೆ ಸಾಕೆನ್ನುವರೋ ಅಂಥವರಿಗೆ 
ಇಂಥ ಪ್ರಶ್ನೆಗಳು ಆಗಾಗ್ಗೆ ಹೊಳೆಯುತ್ತಲೇ ಇರುವವು. ಆಸುರಸಂಪತ್ರಿನ ಜನರು 
ಸಂಕುಚಿತಬುದ್ದಿಯವರಾದ್ದರಿಂದ ಅವರಿಗೆ ಹೊಟ್ಟೆಹೊರೆಯುವದೊಂದೇ ಜೀವನದ 
ಗುರಿ ಎಂದು ತೋರುವದು ಸ್ವಾಭಾವಿಕವಾಗಿದೆ. ಅವರಿಗೆ ಅಸತ್ಯವೇ ವೇದ, 
ಧರ್ಮಾಧರ್ಮಗಳನ್ನು ಕಡೆಗಣಿಸುವದೇ ನೀತಿ, ಈಶ್ವರನನ್ನಾಗಲಿ ಜಗಚ್ಚಕ್ರವನ್ನು 
ನಡೆಯಿಸುವದಕ್ಕೆ ಅಧಿಕೃತರಾಗಿರುವ ದೇವರನ್ನಾಗಲಿ ಅವರು ನಂಬುವದಿಲ್ವ ಅವರಿಗೆ 
ಪ್ರತ್ಯಕ್ಷವೇ ಪ್ರಮಾಣವಾಗಿರುವದರಿಂದ ಧರ್ಮಾಧರ್ಮಾದಿಗಳಲ್ಲಿನಂಬಿಕೆ ತಪ್ಪುವದೂ 
ಸಹಜವಾಗಿರುತ್ತದೆ. ಕಾಮವನ್ನು ಪರಿಪೂರ್ತಿಗೊಳಿಸಿಕೊಳ್ಳುವದೇ ಅವರ ಪುರುಷಾರ್ಥ. 
ಆದರೆ ಆಸುರಸಂಪತ್ರಿನವರಿಗೆ ಅವರು ಕೋರುವಷ್ಟು ಸ್ಥೂಲವಾದ ಸುಖವೂ 
ದೊರಕಬಾರದೆಂಬುದೇ ಈಶ್ವರನ ನಿಯಮವಾಗಿದೆ. ಆದ್ದರಿಂದ ಈಗಿನ ಕಷ್ಟ 

ಪರಂಪರೆಗಳಿಗೆ ಆಸುರದೃಷ್ಟಿಯೇ ಕಾರಣವಾಗಿದೆ. ಇಡಿಯ ಜಗತ್ತೇ ಕ್ಷಯವಾದರೂ 
ಚಿಂತೆಯಿಲ್ಲ ನಮ್ಮ ಆಶಾಪ್ರತೀಕ್ಷೆಗಳ ಪರಿಪೂರ್ತಿಯಾಗಬೇಕು ಎಂಬುದು ಅವರ 
ಸಂಕಲ್ಪ; ಆದ್ದರಿಂದಲೇ ಈಗ ಮಾನವಜಾತಿಯನ್ನೇ ನಾಶಮಾಡುವ ಘಾತುಕ 
ಸಾಧನಗಳನ್ನು ಸಂಕುಚಿತಬುದ್ದಿಯ ಜನರು ಶೋಧಿಸುತ್ತಲಿದಾರೆ. ಹೀಗಿರುವದರಿಂದ 
ಆಸುರದೃಷ್ಟಿಯವರಿಗೆ ನೀವು ಉತ್ತರವನ್ನು ಹೇಳಿ ಸಮಾಧಾನಪಡಿಸುವೆನೆಂಬ ಆಶೆಯನ್ನು 
ಇಟ್ಟುಕೊಳ್ಳಬೇಡಿರಿ. ಯಾರಿಗೆ ಭಗವತ್ವಾಪ್ಪಿಯಾಗಲಿ, ಭಗವತ್ತಾಪಿಗೆ ಬೇಕಾದ 
ಶ್ರದ್ಧಾಭಕಿಗಳಾಗಲಿ, ದೊರಕುವಹಾಗಿಲ್ಲವೋ ಅವರಿಗೆ ಅತ್ಯಂತ ಅಧೋಗತಿಯ ಕಟ್ಟಿಟ್ಟ 
ಬುತ್ತಿಯಾಗಿರುತದೆ. 


ಮಾನವನು ಶರೀರಮಾತ್ರವಾಗಿಲ್ವ ಅವನಿಗೆ ಇಂದ್ರಿಯಗಳಿವೆ, ಪ್ರಾಣವಿದೆ, 
ಮನಸ್ಸಿದೆ, ಬುದ್ದಿಯಿದೆ, ಎಲ್ಲಕ್ಕೂ ಮಿಗಿಲಾಗಿ ಸರ್ವರಿಗೂ ಆತ್ಮನಾಗಿದ್ದುಕೊಂಡಿರುವ 
ಭಗವಂತನೇ ಅವನ ಆತ್ಮನಾಗಿರುತ್ತಾನೆ. ಮನುಷ್ಯನಿಗೆ ತನ್ನ ಪರಮಾರ್ಥಸ್ವರೂಪವನ್ನು 
ಕಂಡುಕೊಂಡು ನಿತ್ಯಾನಂದದಲ್ಲಿ ನೆಲೆನಿಲ್ಲುವದೇ ಪರಮಪುರುಷಾರ್ಥವಾಗಿರುತದೆ. 
ಆದ್ದರಿಂದ ಅವನಿಗೆ ಅನಿತ್ಯವೂ ಅಶುಚಿಯೂ ದುಃಖಾಸ್ಪದವೂ ಆಗಿರುವ 
ಶರೀರಾದಿಗಳಲ್ಲಿರುವ ಆತ್ಮಬುದ್ದಿಯನ್ನು ಎಷ್ಟುಬೇಗನೆ ತೊಲಗಿಸಿಕೊಂಡರೆ ಅಷ್ಟು 
ಒಳ್ಳೆಯದು. ಈ ಅನಿಷ್ಟನಿವೃತ್ತಿಯೂ ಇಷ್ಟಪ್ರಾಪ್ತಿಯೊ ದೊರಕುವದಕ್ಕಾಗಿಯೇ ಶೌಚ, 
ಆಚಾರ, ಸತ್ಯ, ಅಹಿಂಸೆ-ಮುಂತಾದ ಸಾಧನಗಳನ್ನು ಶಾಸ್ತ್ರದಲ್ಲಿ ಹೇಳಿರುತ್ತದೆ ಎಂದು 
ತಿಳಿಯಿರಿ. 


ಶರೀರವು ಕ್ಷಣಕ್ಷಣಕ್ಕೂ ತನ್ನ ಅಶುಚಿತ್ವವನ್ನು ಹೊರತೋರಿಸಿಕೊಳ್ಳುತ್ತಿರುವದು. 
ಅದರ ದ್ವಾರಗಳಿಂದೆಲ್ಲಅಶುಚಿಪದಾರ್ಥಗಳು ಜಿನುಗಿ ಹೊರಸೂಸುತ್ತಲೇ ಇರುವವು. 
ಆದ್ದರಿಂದ ಅದನ್ನು ಪರಿಶುದ್ಧವಾದ ಮೃತಿಕೆ, ನೀರು-ಇವುಗಳಿಂದ ಆಗಾಗ್ಗೆ 
ತೊಳೆದುಕೊಳ್ಳುತ್ತಾ ಸ್ನಾನಾದಿಗಳನ್ನು ಮಾಡುತ್ತಿರಬೇಕು; ಪರಿಶುದ್ಧವಾದ ವಸ್ತ್ರಗಳನ್ನು 
ಧರಿಸುತ್ತಿರಬೇಕು; ಸಾತ್ತ್ವಿಕವಾದ ಆಹಾರವನ್ನು ಸೇವಿಸುತ್ತಿರಬೇಕು. ಇಂದ್ರಿಯಗಳು 
ಆಗಾಗ್ಗೆರಾಗದ್ವೇಷಗಳ ಹೊಡೆತಕ್ಕೆ ಸಿಕ್ಕಿ ಅಶುಚಿಯಾದ ದೃಶ್ಯಗಳನ್ನು ನೋಡುವದಕ್ಕೂ 
ಕೇಳುವದಕ್ಕೂ ಮುಟ್ಟುವದಕ್ಕೂ ಮೂಸುವದಕ್ಕೂ, ಸವಿಯುವದಕ್ಕೂ 
ಹಾತುವರಿಯುತ್ತಿರುವವು. ಆದ್ದರಿಂದ ಅವನ್ನು- ವಿವೇಕಿಯಾದ ಸವಾರನು ತುಂಟಕುದುರೆ 
ಯನ್ನು ಪಳಗಿಸಿ ಸರಿಯಾದ ನಡೆಯನ್ನು ಕಲಿಸುವಂತೆ-ಪರಿಶುದ್ಧವಿಷಯಗಳ ಸೇವನೆಗೆ 
ಹತ್ತಿಸಬೇಕು. ಮನಸ್ಸು ಕಾಮೋದ್ದೀಪಕವಸ್ತುಗಳನ್ನು ಮತ್ತೆಮತ್ತೆ ವಿಕಲ್ಪಿಸಿ 
ಕೊಳ್ಳುತ್ತಿರುವದರಿಂದ ಇಂದ್ರಿಯಗಳು ಹತೋಟಿಗೆ ಸಿಕ್ಕದೆ ಇರುವವು. ಆದ್ದರಿಂದ 

ಭಗವದ್ವಿಭೂತಿಗಳನ್ನು ಕುರಿತು ಚಿಂತಿಸುವದಕ್ಕೆ ಅದನ್ನು ಉಪಯೋಗಿಸಿಕೊಳ್ಳಬೇಕು. 
ಅದರಿಂದ ಇಂದ್ರಿಯಗಳೂ ಶುಚಿಯಾಗುವವು. ಮನಸ್ಸು ವಿಕಲ್ಪಿಸುವದನ್ನೇ ಬುದ್ಧಿಯು 
ನಿಶ್ಚಯಿಸುತ್ತದೆ. ಆದ್ದರಿಂದ ಪರಿಶುದ್ಧವಾದ ಆಚಾರದ ಮಹಿಮೆಯನ್ನು 
ವಿಚಾರಪೂರ್ವಕವಾಗಿ ತಿಳಿದುಕೊಂಡು ಸತ್ಯವಚನ, ಅಹಿಂಸೆ, ಧರ್ಮಾಚರಣೆ- 
ಇವುಗಳಲ್ಲಿಯೇ ನಿಲ್ಲುವಂತೆ ಏರ್ಪಡಿಸಿಕೊಳ್ಳಬೇಕು. ಇಂಥ ಸಾಧನವನ್ನು 
ಕೈಕೊಳ್ಳುವವನಿಗೆ ಐಹಿಕಸುಖವೂ ತಪ್ಪಿಹೋಗಬಹುದೆಂಬ ಬ್ರಾಂತಿಯನ್ನು ಬಿಡಿರಿ. 
ಇಹದಲ್ಲಿಯೂ ಪರದಲ್ಲಿಯೂ ಸುಖವು ದೊರೆಯುವದಕ್ಕೂ ನಮ್ಮಪರಮಾರ್ಥಸ್ವರೂಪ 
ವನ್ನು ಅರಿತುಕೊಂಡು ನಿತ್ಯಶಾಂತಿಸುಖಗಳನ್ನು ಪಡೆದುಕೊಳ್ಳುವದಕ್ಕೂ ಇದು ಹೇಗೆ 
ಸಾಧನವಾಗಬಲ್ಲದೆಂಬುದನ್ನು ಇನ್ನೊಂದು ಲೇಖನದಲ್ಲಿನಿಮಗೆ ತಿಳಿಯಪಡಿಸುವೆನು. 


168. ಆಚಾರವಿಶೇಷಗಳು 
(ಆಗಸ್ಟ್‌ 1960) 


ನಾನು ಹಿಂದೆ ಬರೆದ ಪತ್ರದ ಅಭಿಪ್ರಾಯವನ್ನು ನೀವು ಮನನಮಾಡಿರುವಿರೆಂದು 
ನಂಬಿದೇನೆ. ಆಚಾರದ ಆವಶ್ಯಕತೆಯನ್ನು ಕುರಿತು ಸಾಮಾನ್ಯವಾಗಿ ಆ ಪತ್ರದಲ್ಲಿ ಬರೆದಿರುತ್ತೇನೆ. 
ಅದನ್ನು ಇನ್ನೊಮ್ಮೆ ಓದಿರಿ; ಹಾಗಾದರೆ ಈ ಪತ್ರದ ಆಶಯವು ನಿಮಗೆ ಹೆಚ್ಚು ಸ್ಫುಟವಾಗುತ್ತದೆ. 


ಶರೀರವನ್ನು ಶುಚಿಯಾಗಿಟ್ಟುಕೊಳ್ಳುವದು ಆರೋಗ್ಯಕ್ಕೆ ಎಂದು ಭಾವಿಸಿರುವವರು 
ಹಲವರು ಇರುತ್ತಾರೆ. ಆದ್ದರಿಂದ ಅವರಿಗೆ ತಣ್ಣೀರಿನಿಂದ ಅಥವಾ ಬಿಸಿನೀರಿನಿಂದ 
ಮೈಯನ್ನು ತೊಳೆದುಕೊಳ್ಳುವದು; ಬಗೆಬಗೆಯ ಸಾಬೂನುಗಳಿಂದ ಚರ್ಮವನ್ನು 
ಸ್ವಚ್ಛವಾಗಿಟ್ಟುಕೊಳ್ಳುವದು, ಅಗಸರು ಒಗೆದು ಮಡಿಮಾಡಿ ತರುವ ಶುಭ್ರವಾದ 
ಬಟ್ಟೆಗಳನ್ನು ಧರಿಸುವದು, ಆದಷ್ಟು ಬೇಗಬೇಗನೆ ಕ್ಷೌರವನ್ನು ಮಾಡಿಕೊಳ್ಳುವದು, 
ಆಹಾರವನ್ನು ಕೈಯಿಂದ ಮುಟ್ಟದೆ ಚಮಚಗಳಿಂದ ತೆಗೆದುಕೊಂಡು ತಿನ್ನುವದು-ಇವೇ 
ಶರೀರಶುಚಿತ್ವಪಾಲನದ ನಿಯಮಗಳು- ಎಂದು ಒಬ್ಬ ಸ್ನೇಹಿತರು ನನಗೆ ಹೇಳಿದರು. 
ಸಾಬೂನುಗಳಲ್ಲಿ ಪ್ರಾಣಿಸಂಬಂಧವಾದ ಪದಾರ್ಥಗಳು ಸೇರಿರುವವೆಂಬುದೂ, 
ಅಗಸರು ಮಡಿ ಮಾಡಿ ತಂದ ಬಟ್ಟೆಗಳನ್ನು ಒಗೆದರೆ ಅವುಗಳಲ್ಲಿ ಕಶ್ಮಲವು 
ಕಾಣುವದೆಂಬುದೂ, ಅರ್ಧಕ್ಟೌರದಿಂದಲೂ ಮತ್ತೆಮತ್ತೆ ಕ್ಷೌರವನ್ನು ಮಾಡಿಸಿ 
ಕೊಳ್ಳುವದರಿಂದಲೂ ಮುಖವು ಅಂದವಾಗಿ ಕಾಣಬಹುದಾದರೂ ಕಶ್ಮಲ 
ನಿವಾರಣೆಯಾಗುವದಿಲ್ಲವೆಂಬುದೂ, ಚಮಚಗಳ ಲೋಹಗಳ ಸ್ಥಿತಿಯನ್ನು ಲೆಕ್ಕಕ್ಕೆ ತಾರದೆ 

ಇರುವದರಿಂದ ಅನ್ನದಲ್ಲಿ ಅದು ಬೆರಕೆಯಾಗಬಹುದೆಂಬುದೂ ಅವರಿಗೆ ತಿಳಿದಿರಲಿಲ್ಲ 
ಮನಸ್ಸೂ ದೇಹವೂ ಎಲ್ಲಾ ಬಗೆಯಿಂದಲೂ ಶುಚಿಯಾಗಿರುವದಕ್ಕೆ ಬರಿಯ 
ಆರೋಗ್ಯದೃಷ್ಟಿಯೇ ಅಲ್ಲದೆ ಚಿತ್ರಶುದ್ಧಿಯೂ ಅತ್ಯವಶ್ಯವೆಂಬುದನ್ನು ಅವರು 
ಲಕ್ಷ್ಯದಲ್ಲಿಟ್ಟೇ ಇರಲಿಲ್ಲ ಹಲ್ಲುಜ್ಜುವದಕ್ಕೆ ಕಾಡುಹಂದಿಯ ಕೂದಲಿನಿಂದ ಮಾಡಿದ 
ಬ್ರಷ್‌ಗಳನ್ನುಪಯೋಗಿಸುವದು, ಹಿಂಸೆಗೆ ಪ್ರೋತ್ಸಾಹ, ಅನಾರೋಗ್ಯಕರವಾದ 
ಅಶುದ್ದಾಚಾರವೆಂಬುದೂ ಅವರಿಗೆ ಮನವರಿಕೆಯಾಗಿರಲಿಲ್ಲ ಬೇವು ಮುಂತಾದ 
ವನಸ್ಪತಿಗಳ ಕಡ್ಡಿಗಳು ದಂತಧಾವನಕ್ಕೆ "ಟೂತ್‌ ಪೇಸ್ಟ್‌' ಮುಂತಾದ ಸಾಧನಗಳಿಗಿಂತ 
ಧಾರ್ಮಿಕದೃಷ್ಟಿಯಿಂದಲೂ ದೇಹಪರಿಶುದ್ದಿಯ ದೃಷ್ಟಿಯಿಂದಲೂ ಹೆಚ್ಚು 
ಉಪಾದೇಯವಾದ ಸಾಧನವೆಂಬುದು, ಅವರಿಗೆ ತಿಳಿದೇ ಇರಲಿಲ್ಲ ಸ್ನಾನ, ವಸ್ತ್ರಧಾರಣ, 
ಊಟ, ಸಂಚಾರ-ಮುಂತಾದ ಕ್ರಿಯೆಗಳಲ್ಲಿಯೂ ಭಗವಚ್ಚಿಂತನಾಪೂರ್ವಕವಾಗಿ 
ನಡೆದರೆ ದೇಹಾದಿಗಳ ಪರಿಶುದ್ದಿಯೂ ಹೆಚ್ಚುವದೆಂಬುದು, ಪಾಪ! ಅವರಿಗೆ ಹೇಗೆ 
ತಿಳಿಯಬೇಕು? 


ಹೊರಗಿನ ವಸ್ತುಗಳನ್ನೂ ಮನಸ್ಸಿನ ವೃತ್ತಿಗಳನ್ನೂ ಸಾತ್ತ್ವಿಕ, ರಾಜಸ, ತಾಮಸ- 
ಎಂದು ಮೂರು ವಿಧವಾಗಿ ನಮ್ಮ ಪೂರ್ವಜರು ವಿಂಗಡಿಸಿರುತ್ತಾರೆ. ತಮ್ಮ 
ಆಹಾರವಿಹಾರಗಳು ಸಾತ್ತ್ವಿಕವಾಗಿದ್ದಷ್ಟೂ ನಮಗೆ ಹರ್ಷವೂ, ಉತ್ಸಾಹವೂ, 
ಕಾರ್ಯದಕ್ಷತೆಯೂ ಉಂಟಾಗುವವೆಂಬುದನ್ನೂ ಲಕ್ಷ್ಯದಲ್ಲಿಟ್ಟರೆ ಆಚಾರದಿಂದ 
ಇಹಸುಖಕ್ಕೆ ಎಂಥ ಪ್ರಯೋಜನವಾಗುವದೆಂಬುದು ಸ್ಪಷ್ಟವಾಗುತ್ತದೆ. 


ಸಾತ್ತ್ವಿಕಾಚಾರವು ಪರಗತಿಗೂ ಅನುಕೂಲವಾಗಿರುವದೆಂಬುದನ್ನು 
ಹೇಳಬೇಕಾಗಿಯೇ ಇಲ್ಲ ಏಕೆಂದರೆ "ಆಚಾರವು ಮೊದಲನೆಯ ಧರ್ಮವು, ಧರ್ಮಕ್ಕೆ 
ಅಚ್ಯುತನೇ ಪ್ರಭು' ಎಂದು ಸ್ಮೃತಿವಚನವಿದೆ. ನಾವು ಶಾಸ್ತ್ರೀಯವಾದ ಆಚಾರವನ್ನು 
ಎಷ್ಟರಮಟ್ಟಿಗೆ ಅನುಸರಿಸುವೆವೋ ಅಷ್ಟರಮಟ್ಟಿಗೆ ನಮಗೆ ಧರ್ಮಬುದ್ದಿಯುಂಟಾಗು 
ವದು. ಧರ್ಮಬುದ್ದಿಯು ಅಂಕುರಿಸಿದರೆ ಭಗವಂತನ ಅಸಿತ್ವದಲ್ಲಿ ನಂಬಿಕೆಯು 
ಹೆಚ್ಚುವದು; ಭಗವಂತನಲ್ಲಿ ಶ್ರದ್ಧಾಭಕ್ತಿಗಳು ಬೆಳೆದುಕೊಳ್ಳುವವು. ಆದ್ದರಿಂದ ನಾವು 
ಸಾತ್ತ್ವಿಕಾಚಾರವನ್ನು ಎಂದಿಗೂ ಕಡೆಗಣಿಸತಕ್ಕದ್ದಲ್ಲ 


ವಿದ್ಯಾಭ್ಯಾಸ, ವಿಹಾರಾದಿಗಳು, ವ್ಯವಹಾರ, ಕೃಷಿ, ವ್ಯಾಪಾರ-ಮುಂತಾದ 
ವೃತ್ತಿಗಳು, ವಿನೋದಗಳು ಎಲ್ಲವನ್ನೂ ಸಾತ್ತ್ವಿಕವಾಗುವಂತೆ ಮಾಡಿಕೊಳ್ಳಬೇಕು. 
ಇಲ್ಲದಿದ್ದರೆ ನಮಗೆ ಗೊತ್ತಿಲ್ಲದೆ ನಮ್ಮ ಶರೀರವೂ ಇಂದ್ರಿಯಗಳೂ ಮನಸ್ಸೂ 
ಅಶುಚಿಯಾಗಿಬಿಡುವವು. ಶ್ರದ್ದಾಭಕ್ತಿವಿಚಾರವಿಲ್ಲದೆ ಅಸಭ್ಯವಾದ ಅಥವಾ ಪರನಿಂದೆಯ 

ಮಾತುಗಳು ಹೆಚ್ಚಾಗಿರುವ ಕಾದಂಬರಿಗಳೇ ಮುಂತಾದ ಗ್ರಂಥಗಳನ್ನು 
ಓದುವದರಿಂದಲೂ ಪಕ್ಷಪಾತದಿಂದುಂಟಾದ ರಾಗದ್ವೇಷಾದಿಗಳನ್ನು ಬೆಳೆಯಿಸುವ 
ವೃತ್ತಾಂತಪತ್ರಿಕೆಗಳನ್ನು ಓದುವದರಿಂದಲೂ ನಮ್ಮ ಮನೋವಾಕ್ಕಾಯಗಳು ನಮ್ಮ 
ಅರಿವಿಲ್ಲದೆಯೇ ಕೊಳೆಯಾಗುವವು. ಕಾಮಪ್ರಧಾನವಾದ ಸಿನೆಮಾ, ನಾಟಕ, ಅಶ್ಲೀಲವಾದ 
ಕ್ರೀಡೆಗಳು- ಇವುಗಳನ್ನು ನೋಡುವದರಿಂದ ಇಂದ್ರಿಯಗಳೂ ಮನಸ್ಸೂ ಕೆಳಮಟ್ಟಕ್ಕೆ 
ಇಳಿಯುವವು. ಸಮಾಜಕೂಟಗಳ ಹೆಸರಿನಲ್ಲಿ ಯಾರೋ ಮಾಡಿದ ಆಹಾರಗಳನ್ನು 
ಸೇವಿಸುವದರಿಂದ ಸಾತ್ತ್ವಿಕರಿಗೆ ಹಾನಿ ತಟ್ಟುವದು, ಶರೀರದ ಆರೋಗ್ಯವು 
ತಪ್ಪಿಹೋಗುವದು. ರೋಗನಿವಾರಣೆಗೆಂದು ಕಂಡ ಕಂಡವರು ತಂದ ಅಶುಚಿಯಾದ 
ನೀರು- ಮುಂತಾದವುಗಳನ್ನು ಸೇರಿಸಿದ ಅಥವಾ ಪ್ರಾಣಿಸಂಬಂಧವಾದ ವಸ್ತುಗಳ 
ಮಿಶ್ರಣವಿರುವ ಔಷಧಿಗಳನ್ನು ಸೇವಿಸುವದರಿಂದ ಆರೋಗ್ಯವೂ ತಪ್ಪುವದು; ಅಥವಾ 
ಶರೀರ ವಾಕ್ಕಾಯಗಳಿಗೆ ರಾಜಸತಾಮಸಸ್ವಭಾವವು ಕೂಡಿಕೊಳ್ಳುವದು. ರೈಲು, 
ಮೋಟಾರು, ಏರೋಪ್ಲೇನು-ಮುಂತಾದ ವೇಗವಾದ ವಾಹನಗಳನ್ನು ಅತಿಯಾಗಿ 
ಉಪಯೋಗಿಸುವದರಿಂದ ಆಹಾರ, ವಿವಿಧಜನಸಂಸರ್ಗ, ನಿದ್ರಾದಿಗಳ 
ಅಕ್ರಮ-ಇವುಗಳು ಹೆಚ್ಚಿ ಆಚಾರಕ್ಕೂ ಧರ್ಮಕ್ಕೂ ಹಾನಿ ತಟ್ಟುವದು; ದುರಾಚಾರವೇ 
ಸದಾಚಾರವೆಂಬ ದುರ್ಬುದ್ಧಿಯು ಬೇರುಬಿಟ್ಟುಕೊಳ್ಳುವದು. ಸ್ವಜನಗಳಲ್ಲಿ 
ಪ್ರೇಮಾದರಗಳು ತಪ್ಪಿಹೋಗುವವು. ಈಶ್ವರಭಕ್ತಿಯು ತಲೆದೋರುವದಕ್ಕೆ 
ಅಡ್ಡಿಯಾಗುವದು. ಇನ್ನು ಮನಃಶಾಂತಿ ಎಲ್ಲಿಂದ ಬರಬೇಕು? ಇವನ್ನೆಲ್ಲ ನೀವು 
ಸಾವಧಾನವಾಗಿ ಆಲೋಚಿಸಿರಿ. 


169. ಚಿತಶುದಿ 
ಲ್‌" 


(ಸೆಪ್ಟೆಂಬರ್‌ 1960) 


""ಕರ್ಮವನ್ನು ಮಾಡಿದರೆ ಚಿತ್ರಶುದ್ಧಿಯಾಗುತ್ತದೆ ಎನ್ನುತ್ತಾರೆ. ಆದರೆ ಎಷ್ಟೋ 
ವರ್ಷಗಳಿಂದ ನಾನು, ಸ್ನಾನ, ಸಂಧ್ಯೊ ೇಪಾಸನೆ, ದೇವತಾರ್ಚನೆ- ಮುಂತಾದವುಗಳನ್ನು 
ಮಾಡುತ್ತಲೇ ಇರುತ್ತೇನೆ. ಆದರೂ ನನಗೆ ಜ್ಞಾನದಲ್ಲಿ ಈವರೆಗೂ ಪ್ರವೇಶವಾಗಿಲ್ಲ ಇದಕ್ಕೆ 
ಕಾರಣವೇನು?''- ಎಂದು ನೀವ ಕೇಳಿರುವ ಪತ್ರವನ್ನು ಓದಿಕೊಂಡಿರುತ್ತೇನೆ. 


ಕರ್ಮವನ್ನು ಮಾಡುವದೆಂದರೆ ಗಾಣದ ಎತಿನಂತೆ ಸುಮ್ಮನೆ ಕರ್ಮದ ವೃತ್ತದಲ್ಲಿ 
ತೊಳಲುತ್ತಿರುವದಲ್ಲ "ದೂರೇಣ ಹ್ಯವರಂ ಕರ್ಮ ಬುದ್ಧಿಯೋಗಾದ್ದನಂಜಯ' ಎಂಬ 
ಶ್ರೀಕೃಷ್ಣಭಗವಂತನ ವಚನದ ಅಭಿಪ್ರಾಯವನ್ನು ತಿಳಿದುಕೊಳ್ಳಿರಿ. ಯಾವದಾದರೊಂದು 

ಫಲದ ಆಶೆಯಿಂದ ಮಾಡಿದ ಕರ್ಮವೇ ಚಿತ್ತಶುದ್ದಿಗೆ ಕಾರಣವಾಗುವದಿಲ್ಲ ಇನ್ನು 
ಮಂತ್ರದ ಅಭಿಪ್ರಾಯ, ಇದನ್ನು ಪರಮೇಶ್ವರನಿಗಾಗಿ ಮಾಡುತ್ತಿದೇನೆ ಎಂಬ ಭಾವನೆ, 
ಮನಸ್ಸಿನಲ್ಲಿ ಸಮತೆ-ಇವುಗಳಿಲ್ಲದಿದ್ದರೆ ಅದರಿಂದ ಚಿತ್ತಶುದ್ದಿಯು ಎಂದಿಗೂ 
ಆಗಲಾರದೆಂದು ಹೇಳತಕ್ಕದ್ದೇನಿದೆ? 


ಯಾವ ಕರ್ಮವನ್ನು ಮಾಡಿದರೂ "ಇಲ್ಲಿಭಗವಂತನು ಇರುತ್ತಾನೆ; ಅವನಿಗಾಗಿ 
ಈ ಕರ್ಮವನ್ನು ಮಾಡುತ್ತಿದೇನೆ, ಅವನಿಗೆ ಇದು ಸಂಪ್ರೀತಿಯನ್ನುಂಟು ಮಾಡಲಿ' ಎಂದು 
ಬಲವಾದ ಭಾವನೆಯನ್ನು ಮಾಡಿಕೊಳ್ಳಿರಿ. ಲೌಕಿಕ ಕರ್ಮಗಳನ್ನು ಮಾಡುವಾಗಲೂ ಈ 
ಭಾವನೆಯನ್ನು ಬೆಳೆಯಿಸಿಕೊಳ್ಳುತ್ತಾಬನ್ನಿರಿ. ನಿಮ್ಮಸುತ್ತಲೂ ವ್ಯವಹಾರದಲ್ಲಿಕಾಣಬರುವ 
ಜನರಲ್ಲಿಯೂ ಪ್ರಾಣಿಗಳಲ್ಲಿಯೂ ಪರಮಾತ್ಮನು ಇರುತಾನೆಂಬುದನ್ನು 
ಮನದಂದುಕೊಂಡೇ ವ್ಯವಹಾರವನ್ನು ಮಾಡುವದಕ್ಕೆ ಪ್ರಾರಂಭಿಸಿರಿ. ನಿಮ್ಮ ಕಾರ್ಯ 
ಗಳಿಗೆ ಬೇರೆ ಯಾವದೊಂದು ಫಲವು ಉಂಟಾಗಲಿ ಆಗದೆ ಇರಲಿ, ಮನಸ್ಸಿನ 
ಸಮತೆಯನ್ನು ಕಳದುಕೊಳ್ಳದೆ ಇರಿ. ಇದರಿಂದ ಬೇಗನೆ ಚಿತ್ರಶುದ್ಧಿಯಾಗುವದು. 


ಸತ್ಸಂಗವನ್ನು ಮಾಡಬೇಕು, ಸತ್ಪುರುಷರ ನಡೆನುಡಿಗಳನ್ನು ಚಿತ್ರವಿಟ್ಟು ನೋಡಿ 
ಅನುಕರಿಸುತ್ತಿರಬೇಕು. ಯಾರು ಯಾವಾಗಲೂ ಪರಮಾತ್ಮನ ಚಿಂತೆಯನ್ನೇ ಮಾಡುತ್ತಿರು 
ವರೋ, ಪರಮಾತ್ಮನ ಮಾತನ್ನೇ ಆಡುತ್ತಿರುವರೋ, ಪರಮಾತ್ಮ ವಿಷಯಕವಾದ 
ಗ್ರಂಥವನ್ನು ಓದುವದು, ಜನರಿಗೆ ಹೇಳುವದು-ಇಂಥ ವ್ಯವಹಾರವನ್ನೇ 
ಇಟ್ಟುಕೊಂಡಿರುವರೋ ಅವರೇ ಸತ್ಪುರುಷರು, ಅಥವಾ ಸಾಧುಗಳು. ಅವರ 
ಸಂಗದಿಂದಲೂ ಅನುಕರಣೆಯಿಂದಲೂ ಸಮತ್ವದ ಆನಂದವು ದೊರಕುವದು; ನಾವು 
ಮಾಡುತ್ತಿರುವ ಕರ್ಮಗಳಿಗೆ ಕಳೆಕಟ್ಟುವದು, ಚಿತವ ಬೇಗನೆ ಶುದ್ಧವಾಗುವದು; 
ಪರಮೇಶ್ವರನೂ ನಮ್ಮಲ್ಲಿ ಪ್ರಸನ್ನನಾಗುವನು. 


170. ಹನುಮಂತನ ಭಾಷೆ 
(ಅಕ್ಟೋಬರ್‌ 1960) 


ನಿಮ್ಮ ಪತ್ರವು ತಲುಪಿರುತ್ತದೆ. ಮನುಷ್ಯನನ್ನು ರಾಗದ್ವೇಷಗಳಿಂದ ಬಿಡಿಸುವದಕ್ಕೆ 
ಪ್ರಯತ್ವಿಸುವ ಇತಿಹಾಸಪುರಾಣಾದಿಗಳಲ್ಲಿಯೂ ರಾಗದ್ದೇಷಗಳ ಬೀಜವನ್ನು ಕಾಣುವ ಈಗಿನವರ 
ಕಣ್ಣು ನಿಜವಾಗಿಯೂ ಯಾವದೋ ದೋಷದಿಂದ ಗ್ರಸ್ತವಾಗಿರಬೇಕು. ಕಾಮಾಲೆಯಿಂದ 
ನೋಡಿದವನಿಗೆ ಎಲ್ಲವೂ ಹಳದಿಯ ಬಣ್ಣದ್ದಾಗಿ ಕಂಡರೆ ಆಶ್ಚರ್ಯವೇನು? 


ಅದ್ಧಾತಸಾದನೆಗೆ ಅಡಚಣೆ 

ಶ್ರೀರಾಮನು ಆರ್ಯವಂಶದವನು; ಹನುಮಂತನು ದ್ರಾವಿಡಕುಲದವನು. 
ಕನ್ನಡಿಗನು-ಹೀಗೆಂಬ ಕಲಹದ ಬೀಜವನ್ನು ನಿಮ್ಮ ಮನಸ್ಸಿನಲ್ಲಿ ಯಾರು ಬಿತಿದರೋ 
ನಾನರಿಯೆ. ನಮ್ಮ ಸನಾತನಧರ್ಮದವರ ಅಭಿಪ್ರಾಯದಲ್ಲಿ ಶ್ರೀರಾಮನು 
ಸಾಕ್ಷಾದ್ವಿಷ್ಣುವಿನ ಅವತಾರವು. ಹನುಮಂತನು ವಾಯುದೇವರ ಮಗನು. ಹೀಗೆಂದು 
ಪುರಾಣಗಳಲ್ಲಿ ಬರೆದಿದೆ, ರಾಮಾಯಣದಲ್ಲಿಯೂ ಇದು ಸಿಕ್ಕುತ್ತದೆ. ಪರಮಾತ್ಮನೂ 
ಅವನ ಮಾನುಷಲೀಲೆಗೆ ಪರಿಕರವಾಗಿ ಅವತರಿಸಿದ ದೇವತೆಗಳು ನಮಗೆ ಸಮಾನವಾಗಿ 
ಪೂಜ್ಯರು. ಅವರಲ್ಲಿ ಆರ್ಯ, ದ್ರಾವಿಡ ಭೇದವನ್ನು ಕಲ್ಪಿಸಿ ಜಗಳವನ್ನು ತೆಗೆಯು 
ವವರನ್ನು ನೋಡಿ ನಗಬೇಕೋ, ಮರುಕವನ್ನು ತೋರಿಸಬೇಕೋ? 


ಸಂಸ್ಕೃತವನ್ನು ದ್ರಾವಿಡಭಾಷೆಗಳನ್ನಾಡುವ ಜನರೇಕೆ ಕಲಿಯಬೇಕು? ಅದು 
ಕಲಿಯುವದಕ್ಕೆ ಕಷ್ಟವಾದ ಮಾತೃಭಾಷೆಯಲ್ಲವೆ?- ಎಂಬ ನಿಮ್ಮಪ್ರಶ್ನೆಯು ಕುಹಕಿಗಳು 
ಯಾರೋ ನಿಮ್ಮ ಮನಸ್ಸಿನಲ್ಲಿ ಎಬ್ಬಿಸಿದ ಅಲೆಯ ಪ್ರಾಭಾವವು. ಹನುಮಂತನು ಆಡಿದ 
ಭಾಷೆ ಯಾವದೆಂದು ವಾಲ್ಮೀಕರು ಬರೆದಿದ್ದಾರೆಯೋ ನೋಡಿ. ಬೇಕೆಂದ ರೂಪವನ್ನು 
ಇಚ್ಛಾಮಾತ್ರದಿಂದ ಧರಿಸಬಲ್ಲವನಾಗಿದ್ದಹನುಮಂತನು ಭಿಕ್ಷುರೂಪದಿಂದ ರಾಮಲಕ್ಷ್ಮಣ 
ರನ್ನು ಮೊದಲು ಕಂಡಾಗ "ನೀವು ಯಾರು? ನಿಮ್ಮ ಮೈಕಟ್ಟೂ ರೂಪವೂ ತೇಜಸ್ಸೂ 
ದಿವ್ಯವಾಗಿವೆ; ನೀವು ಈ ಕಾಡಿಗೆ ಏತಕ್ಕೆ ಬಂದಿರಿ?' ಎಂದು ಅವರನ್ನು ಬಗೆಬಗೆಯಾಗಿ 
ಪ್ರಶ್ನೆ ಮಾಡಿರುತ್ತಾನೆ. ಆ ಸಂದರ್ಭದಲ್ಲಿಶ್ರೀರಾಮನು ""ಈತನು ವ್ಯಾಕರಣವನ್ನು ಚೆನ್ನಾಗಿ 
ಬಲ್ಲವನಾಗಿರಬೇಕು; ಇಷ್ಟು ಮಾತನಾಡಿದರೂ ಒಂದು ಅಪಶಬ್ದವನ್ನು ಆಡಿಲ್ಲವಲ್ಲ 
ಉಚ್ಚಾರಣೆಯ ಕ್ರಮವು ಎಷ್ಟು ಶುದ್ಧವಾಗಿದೆ?'' ಎಂದು ಲಕ್ಷ್ಮಣನಿಗೆ ಹೇಳಿರುತ್ತಾನೆ. 
ಹೀಗೆಯೇ ಹನುಮಂತನು ಸೀತಾದೇವಿಯನ್ನು ಮೊದಲು ಕಂಡಾಗ "ಮನುಷ್ಯರ 
ಭಾಷೆಯಂತೆ ಸಂಸ್ಕೃತವನ್ನೇ ಆಡುವೆನು'-ಎಂದಿರುತ್ತಾನೆ. ಸಂಸ್ಕೃತವನ್ನು ಆಗಿನ ನರರೂ 
ಕುಶಲರಾದ ವಾನರರೂ ಆಡುತ್ತಿದ್ದರೆಂದು ಇದರಿಂದ ನಿಶ್ಚಯವಾಯಿತಪ್ಟೆ? 


ಪುರಾಣಗಳನ್ನು ಪೂಜ್ಯ ಬುದ್ಧಿಯಿಂದ ನೋಡುವ ಅಭ್ಯಾಸವನ್ನು ಇನ್ನು ಮೇಲೆ 
ಇಟ್ಟುಕೊಳ್ಳಿರಿ. ನಿಮಗೆ ಅದರಿಂದ ಕಲ್ಯಾಣವಾಗುವದು. 
171. ಅಧ್ಯಾತ್ಮಸಾಧನೆಗೆ ಅಡಚಣೆ 


(ನವೆಂಬರ್‌ 1960) 


ನಿಮ್ಮಪತ್ರವ ತಲುಪಿರುತ್ತದೆ. ಅಧ್ಯಾತ್ಮಸಾಧನೆಯನ್ನು ಮಾಡುವಾಗ ಅದರಿಂದಾಗುವ 
ಫಲವು ಸ್ಥೂಲವಾಗಿಯೇ ನಮಗೆ ಕಾಣಬೇಕೆಂಬ ನಿಯಮವೇನೂ ಇಲ್ಲ ಗೃಹಕೃತ್ಯದ ವಿಚಾರವ 

ಸುಖಮಯವಾಗುವದು, ಮಕ್ಕಳ ಆರೋಗ್ಯ ಭಾಗ್ಯವು ಉತ್ತಮವಾಗುವದು, ಧನದ ಕೊರತೆಯು 
ನೀಗುವದು-ಇಂಥ ಫಲಗಳೂ ಅದರಿಂದ ಆಗಬಹುದು. ಆದರೆ ಅವಕ್ಕಿಂತ ಅಂತಃಕರಣದ 
ಶುದ್ಧಿಯಾಗಿ ಮನಸ್ಸಿಗೆ ಸುಖಶಾಂತಿಗಳು ದೊರಕುವದೇ ಹೆಚ್ಚಿನ ಪ್ರಯೋಜನವೆಂದು 
ಎಣಿಸಬೇಕು. 


ಅಧ್ಯಾತ್ಮಸಾಧನೆಯು ಎಂದಿಗೂ ವ್ಯರ್ಥವಾಗುವದಿಲ್ಲ ನೀವು ಮಾಡುತ್ತಿರುವ 
ಜಪ, ಅಭಿಷೇಕ, ಅರ್ಚನೆ- ಮುಂತಾದವುಗಳು ಯಾವ ಪ್ರಯೋಜನವನ್ನೂ 
ಕೊಟ್ಟಿಲ್ಲವೆಂದುಎಂದಿಗೂ ನಿಟ್ಟುಸಿರುಬಿಡಬೇಡಿ. ಅವುಗಳನ್ನು ಕೈಗೊಂಡ ಮೇಲೆ ನಿಮ್ಮ 
ಮನಸ್ಸಿನಲ್ಲಿ ಅಷ್ಟಷ್ಟು ಹೊತ್ತು ಭಗವಂತನು ನೆಲೆಸಿರುವದು ಮನವರಿಕೆಯಾಗುತ್ತದೆ. 
"ಈಗ ನಾನು ಭಗವಂತನ ಸೇವೆಯಲ್ಲಿದೇನೆ; ವ್ಯರ್ಥವಾಗಿ ಕಳೆಯುತ್ತಿರುವ ಕಾಲದಲ್ಲಿ 
ಇಷ್ಟಾದರೂ ಸದ್ದ್ವಿನಿಯೋಗವಾಯಿತಲ್ಲ!'- ಎಂಬ ಸಮಾಧಾನವೂ ಇರುತ್ತದೆ. 


ಆದರೆ ಸಾಧನೆಯನ್ನು ಮಾಡುವಾಗ, ನಾನು ಮಾಡುತೇನೆಂಬ ಅಹಂಕಾರ, 
ಜನರಿಗೆ ಅದನ್ನು ತೋರ್ಪಡಿಸಿಕೊಳ್ಳಬೇಕೆಂಬ ಹಂಬಲು, ಪೂಜಾಸಾಮಗ್ರಿಗಳನ್ನು-ಏನು 
ಅನ್ಯಾಯ ಮಾಡಿದರೂ ಚಿಂತೆಯಿಲ್ಲ-ಹೇಗೋ ಒದಗಿಸಿಕೊಳ್ಳುವದು-ಇವೇ ಮುಂತಾದ 
ಅಡಚಣೆಗಳು ತಲೆಹಾಕದಂತೆ ನೋಡಿಕೊಳ್ಳುವದು ಅವಶ್ಯ. ಹಾಲು ಎಷ್ಟೇ 
ರುಚಿಯಾಗಿದ್ದರೂ ಅದರಲ್ಲಿ ನಿಂಬೆಹುಳಿ ಬಿದ್ದರೆ ಹೇಗೆ ಅದರ ಸ್ವರೂಪವೇ 
ಬದಲಾಯಿಸುವದೋ, ಹಾಗೆಯೇ ನೀವು ಮಾಡುತಿರುವ ಸಾಧನೆಗಳಿಗೆ ಇಂಥ 
ಅಡ್ಡಿಗಳಿದ್ದರೆ ಅವುಗಳ ಬೆಲೆಯು ಬಹಳ ಕಡಿಮೆಯಾಗಿಬಿಡುತ್ತದೆ. 


ಸಾಧನವೆಂಬುದು ಅಂತಃಕರಣವನ್ನು ಸರಿಪಡಿಸಿಕೊಳ್ಳುವದಕ್ಕೆ ಮಾಡ 
ಬೇಕಾಗಿರುವ ಪ್ರಯತ್ನ. ಅದು ನಮ್ಮನಮ್ಮ ಅಂತಃಕರಣದಲ್ಲಿ ನಮಗೆ ಮಾತ್ರ 
ಗೋಚರವಾಗತಕ್ಕದ್ದು ಸಾಧಕನು, ಭಗವಂತ-ಇಬ್ಬರು ಹೊರತು ಮತ್ತೊಬ್ಬರಿಗೆ ಅದರ 
ವಿಷಯದಲ್ಲಿ ಮತವನ್ನು ಕೊಡುವ ಹಕ್ಕಿಲ್ಲ ನಿಮ್ಮ ಸಾಧನಗಳು ಭಗವಂತನಿಗೆ ಎಲ್ಲಾ 
ವಿಧದಿಂದಲೂ ಮೆಚ್ಚಾಗಲಿ!-ಎಂದು ಹಾರೈಸುತ್ತೇನೆ. 


172. ಜನಾಂಗದ ಒಗ್ಗಟ್ಟಿಗೆ ಉಪಾಯ 
(ಜನವರಿ 1961) 


ನಿಮ್ಮಪತ್ರವ ತಲುಪಿದೆ. ಜನಾಂಗದ ಐಕ್ಕವ ಭದ್ರವಾದಲ್ಲದೆ ಕೇವಲ ಬಾಹ್ಯಸಂಪತ್ತಿದಲ್ಲಿ 
ಎಷ್ಟು ಅಭಿವೃ ದ್ಧಿಯಾದರೂ ಅದು ಕಾರ್ಯಕಾರಿಯಾಗದೆ ಹೋಗುವದೆಂದು ಈಗ 
ಜನನಾಯಕರು ಮನವರಿಕೆ ಮಾಡಿಕೊಂಡಿರುತ್ತಾರೆಂಬುದೊಂದು ಸಂತೋಷದ ಸುದ್ದಿ 

ಇದಕ್ಕಾಗಿ ಪ್ರತಿದಿನವೂ ವಿದ್ಯಾಶಾಲೆಗಳಲ್ಲಿಸ್ಟೋತ್ರಾದಿಗಳನ್ನು ವಿದ್ಯಾರ್ಥಿಗಳಿಂದ 
ಮಾಡಿಸಬೇಕೆಂದು ನೀವು ತಿಳಿಸಿರುವದು ಶ್ಲಾಘ್ಯವಾಗಿದೆಯಾದರೂ ಜನಾಂಗದ ನೀತಿಯ 
ಕಟ್ಟಡಕ್ಕೆ ಬೇಕಾದ ತಳಹದಿ ಮತ್ತೊಂದಿದೆ: ಮನೆಯಲ್ಲಿರುವ ವಿದ್ಯಾರ್ಥಿಗಳ 
ತಾಯಿತಂದೆಗಳೂ ಪೋಷಕರೂ ಮೊಟ್ಟಮೊದಲು ಅಧ್ಯಾತ್ಮವಿದ್ಯಾಪ್ರಿಯರಾಗಬೇಕು. 
ಅವರಿಗೆ ಶುಚಿಯಾಗಿರುವದು, ದೇವತಾಭಕ್ತಿ ನೀತಿಪ್ರಿಯತೆ-ಇವೆಲ್ಲವೂ ಮೆಚ್ಚಾಗಿವೆ 
ಎಂಬುದು ಅವರ ನಡೆನುಡಿಗಳಿಂದ ಹುಡುಗರಿಗೆ ಮನವರಿಕೆಯಾಗಬೇಕು. ಸಂಸ್ಕೃತವು 
ನಮ್ಮ ದೇಶದವರನ್ನೆಲ್ಲ ಒಗ್ಗಟ್ಟು ಮಾಡುವದಕ್ಕೊಂದು ಉತ್ತಮ ಸಾಧನವೆಂಬುದನ್ನು 
ಹಿಂದುಗಳು, ಅದರಲ್ಲಿಯೂ ಬ್ರಾಹ್ಮಣರು, ಮೊದಲು ಮನಗಾಣಬೇಕು. ಹೀಗೆ 
ಮನೆಯಲ್ಲಿ ದೈವಭಕ್ತಿಯೂ ಸಂಸ್ಕೃತಭಾಷಾಭಕ್ತಿಯೂ ಹೆಚ್ಚಿದರೆ ಮಕ್ಕಳು ಅವಶ್ಯವಾಗಿ 
ನೀತಿವಂತರಾಗುವರು. 


ಎರಡನೆಯದಾಗಿ ಸ್ಕೂಲುಗಳಲ್ಲಿಯೂ ಕಾಲೇಜುಗಳಲ್ಲಿಯೂ ಇತರ 
ವಿದ್ಯಾಶಾಲೆಗಳಲ್ಲಿಯೂ ಬೋಧಕರಾಗಿರುವವರು ಆಚಾರವಿಚಾರಗಳಿಂದ 
ಶುದ್ಧರಾಗಿದ್ದು ದೈವಭಕಿವಂತರಾಗಿರಬೇಕೆಂಬುದನ್ನು ನಾವೆಲ್ಲರೂ ಮನಗಾಣಬೇಕು. 
ಕೆಲವು ಗದ್ಯಪದ್ಯಪುಸಕಗಳನ್ನೋದಿ ಚರಿತ್ರೆ, ಭೂಗೋಳ, ಗಣಿತ-ಮುಂತಾದವುಗಳನ್ನು 
ಬಲ್ಲವರೆಲ್ಲರೂ ಬೋಧಕರಾಗಬಹುದೆಂಬ ತಪ್ಪು ತಿಳಿವಳಿಕೆಯು ಮೊದಲು 
ಹೋಗಬೇಕು. 


ದೇಶದಲ್ಲಿರುವ ದೇವಸ್ಥಾನಗಳು ನಿಜವಾಗಿಯೂ ದೇವಸ್ಥಾನಗಳಾಗಬೇಕು. 
ಅಲ್ಲಿರುವ ಪೂಜಾರಿಗಳೂ ಸೇವೆಗೆ ಬರುವ ಭಕ್ತರೂ ನಿಜವಾಗಿ ತಮ್ಮ ಆದರ್ಶವಾದ 
ಭಕ್ತಿಯಿಂದ ಜನರಿಗೆ ಆಸಿಕ್ಕದ ಬೆಲೆಯನ್ನು ತಿಳಿಸಿಕೊಡಬೇಕು. 


ಇವು ಮೂರಾದರೆ ಜನಸಾಮಾನ್ಯರಲ್ಲಿ ಕೆಲವರಾದರೂ ಈಶ್ವರಾರ್ಥವಾಗಿ 
ಸ್ವಧರ್ಮವನ್ನು ಮಾಡುವ ಕರ್ಮಯೋಗಿಗಳಾದಾರು. ಆಗ ಬಡತನ, ಬೇನೆ, ಅಜ್ಞಾನ 
ಇವುಗಳನ್ನು ಕಡಿಮೆಮಾಡುವದಕ್ಕೆ ಜನನಾಯಕರೂ ಸರಕಾರದವರೂ ಮಾಡುತ್ತಿರುವ 
ಪ್ರಯತ್ನವು ನಿಜವಾಗಿ ಸಫಲವಾದೀತು. ಈಗ ಇರುವಂತೆ ಹೊಟ್ಟೆಬಟ್ಟೆಗಳ 
ಕೊರತೆಯೊಂದನ್ನೇ ಲೆಕ್ಕದಲ್ಲಿಟ್ಟುಕೊಂಡು ಅವುಗಳ ಸಂಪಾದನೆಗಾಗಿ ಯಾವ 
ಅನ್ಯಾಯವನ್ನಾದರೂ ಮಾಡಬಹುದೆಂಬ ತಿಳಿವಳಿಕೆ ಇರುವವರೆಗೆ ಬರಿಯ 
ದೇವರಸ್ರೋತ್ರಗಳನ್ನು ಹೇಳುವ ಗೊಂಬೆಗಳನ್ನು ವಿದ್ಯಾಶಾಲೆಗಳಲ್ಲಿಡುವದು ಈಶ್ವರನನ್ನು 
ಅಪಹಾಸ್ಯಮಾಡಿದಂತೆ ಆದೀತೆಂದು ನನಗೆ ತೋರುತ್ತಿದೆ. ನೀವೂ ಆಲೋಚನೆ ಮಾಡಿ 
ನೋಡಿ. 

173. ವಿಶ್ರಾಂತಿ 
(ಫೆಬ್ರವರಿ 1961) 


ತಮ್ಮ ಪತ್ರವು ತಲುಪಿತು. ಮಕ್ಕಳೆಲ್ಲ ಒಂದೊಂದು ಕೆಲಸದಲ್ಲಿ ನಿಲುಗಡೆಯನ್ನು 
ಹೊಂದುತ್ತಿದಾರೆ. ಇನ್ನುಮೇಲೆ ವಿಶ್ರಾಂತಿಯನ್ನು ತೆಗೆದುಕೊಳ್ಳಬೇಕೆಂದಿದೇನೆ-ಎಂದು 
ಬರೆದಿರುತ್ತೀರಿ. ಇದೊಂದು ಅಭಿನಂದನೆಗೆ ತಕ್ಕ ಸಂಕಲ್ಪವೇ ಸರಿ. 


ನೀವು ಈಗಾಗಲೇ ವಯಸ್ಸಾಗಿದ್ದರೂ, ಹಿಂದಿನ ಉಪಾಧ್ಯಾಯವೃತ್ತಿಯಿಂದ 
ನಿವೃತ್ತರಾಗಿದ್ದರೂ, ಇನ್ನೂ ದೊಡ್ಡವರ ಮಕ್ಕಳಿಗೆ ಪಾಠಹೇಳಿಕೊಟ್ಟು ಉಪಜೀವನ 
ಮಾಡಬೇಕಾಗಿದೆ ಎಂದು ಬರೆದಿರುವುದನ್ನು ಕೇಳಿ ವ್ಯಥೆಯಾಯಿತು. ನಿಮ್ಮ 
ಬಂಧುಗಳೊಬ್ಬರು ವಯಸ್ಸು ಮೀರಿದ್ದರೂ ಪ್ಲೀಡರ್‌ ಕೆಲಸವನ್ನು ಮಾಡುತ್ತಲೇ 
ಇದಾರೆಂತಲೂ ಕುಟುಂಬಿಗರಿಗೆ ಹೀಗೆ ಮಾಡುವದು ಅನಿವಾರ್ಯವೆಂತಲೂ 
ಬರೆದಿದ್ದೀರಿ. ಉಪಾಧ್ಯಾಯ ವೃತ್ತಿಯು ಹೇಗೂ ಪ್ಲೀಡರ್‌ ವೃತ್ತಿಗಿಂತ ಉತ್ತಮವಲ್ಲವೆ?- 
ಎಂತ ಕೇಳಿರುತ್ತೀರಿ. ಇದಕ್ಕೆ ಉತ್ತರಕೊಡುವದು ನನಗೆ ಕಷ್ಟವಾಗಿದೆ. ಏಕೆಂದರೆ ಯಾವ 
ವೃತ್ತಿಯೇ ಆಗಲಿ, ಶರೀರಯಾತ್ರೆಗೆ ಮಾತ್ರ ಉಪಯೋಗಕ್ಕೆ ಬಂದೀತೇ ಹೊರತು 
ಇಳಿವಯಸ್ಸಿನಲ್ಲಿ ವಿಶ್ರಾಂತಿಕೊಡುವ ಯೋಗ್ಯತೆ ಅದಕ್ಕೆ ಇರುವದಿಲ್ಲ ದುಡ್ಡಿಗಾಗಿ 
ಶರೀರವನ್ನೂ ಮನಸ್ಸನ್ನೂ ಆಯಾಸಗೊಳಿಸುವದೇ ಜೀವನದ ಗುರಿ ಎಂದು ಯಾವನು 
ತಾನೆ ಹೇಳಿಯಾನು? ಮನುಷ್ಯನಿಗೆ ಸುಖಶಾಂತಿಗಳು ಬೇಡವೆ? 


ವಯಸ್ಸಾದ ಮೇಲೆ ವಿಶ್ರಾಂತಿ ತೆಗೆದುಕೊಳ್ಳಬೇಕು, ಮಕ್ಕಳೆಲ್ಲರೂ 
ಜೀವನೋಪಾಯವನ್ನು ಹುಡುಕಿಕೊಂಡ ಮೇಲೆಯೇ ವಿಶ್ರಾಂತಿ ತೆಗೆದುಕೊಳ್ಳಬೇಕು- 
ಎಂಬೀ ಎರಡೂ ತಪ್ಪುಕಲ್ಪನೆಗಳಾಗಿವೆ. ಏಕೆಂದರೆ ಮಾನವನು-ಪರಮಾತ್ಮಸ್ವರೂಪನೇ 
ಆಗಿದ್ದು ಅದನ್ನು ಮರೆತಿರುತಾನೆ. ಎಲ್ಲಾ ಪ್ರಾಣಿಗಳೂ ಪರಮಾತ್ಮಸ್ವರೂಪರೇ 
ಆಗಿರುತ್ತಾರಾದರೂ ಮಾನವನಿಗೆ- ಅದರಲ್ಲಿಯೂ ಬ್ರಾಹ್ಮಣನಿಗೆ-ಈ ತತ್ತ್ವವನ್ನು 
ಮನಗಂಡು ವಿಶ್ರಾಂತಿಯನ್ನು ಪಡೆದುಕೊಳ್ಳುವ ಸೌಕರ್ಯಗಳು ಹೆಚ್ಚಾಗಿರುತ್ತವೆ. ಇಂಥ 
ಸದವಕಾಶವಿರುವಾಗಲೂ ಶರೀರವೇ ನಾನೆಂಬ ಬುದ್ದಿಯನ್ನು ಬೆಳೆಸುತ್ತಲೇ ಇದ್ದು 
ಎಂದೋ ಒಂದು ದಿನ ವಿಶ್ರಾಂತನಾಗುವೆನೆಂದು ಬಗೆಯುವದು ಎಂಥ ಮೂಢತನ! 


ನೀವು ಈ ಜನ್ಮದಲ್ಲಿ ಕುಟುಂಬಪೋಷಣೆಗಾಗಿ ಯಾವ ವೃತ್ತಿಯನ್ನು 
ಅವಲಂಬಿಸಿದ್ದರೂ ಜನನಮರಣರಹಿತವಾಗಿರುವ ನಿಮ್ಮ ಪರಮಾತ್ಮ ಸ್ವರೂಪವನ್ನು 
ಕಂಡುಕೊಳ್ಳುವದಕ್ಕೆ ಪ್ರಯತ್ನಿಸದೆ ಇರುವದು ದೊಡ್ಡ ತಪ್ಪಾಗಿದೆ. ಈ ಕೂಡಲೆ ನಿಮ್ಮ 


ಸಂನ್ಯಾಸ 309 


ಪುರುಷಾರ್ಥಕ್ಕೆ ಬೇಕಾದ ಸಾಧನವನ್ನು ಕೈಕೊಂಡು ಅದಕ್ಕೆ ಅವಿರೋಧವಾಗಿಯೇ 
ಕುಟುಂಬಕ್ಕಾಗಿ ದುಡಿಯುವೆನೆಂದು ಸಂಕಲ್ಪಮಾಡಿಕೊಳ್ಳಿರಿ. ಅದರಿಂದ ನಿಮ್ಮೆಲ್ಲರಿಗೂ 
ಕ್ಷೇಮವುಂಟು. 


174. ಸಂನ್ಯಾಸ 
(ಮಾರ್ಚ್‌ 1961) 


ನಿಮ್ಮ ಪತ್ರವನ್ನು ಓದಿದೆನು. ಸಂನ್ಯಾಸವು ಕಲಿವರ್ಜ್ಯವೆಂಬ ಸ್ಮೃತಿಗಳ ವಿಷಯವಾಗಿ 
ಕೇಳಿರುತ್ತೀರಿ. ಸಂನ್ಯಾಸದ ವೇಷವನ್ನು ಮಾತ್ರ ಧರಿಸಿ ಜೀವನಮಾಡುವವರನ್ನು ಕುರಿತು ಆ 
ವಾಕ್ಯಗಳು ಬಂದಿವೆ ಎಂದು ನನ್ನ ಅಭಿಪ್ರಾಯ. ವೇದಾಧ್ಯಯನ, ವೇದೋಕ್ರಕರ್ಮ, 
ಕರ್ಮಯೋಗ ಚಿತ್ರಶುದ್ಧಿ ಧ್ಯಾನಯೋಗ- ಈ ಕ್ರಮದಿಂದಲೇ ಪರಮಾರ್ಥವಾದ ಸಂನ್ಯಾಸವ 
ಸಾಧಕರಿಗೆ ದಕ್ಕಿತೇ ಹೊರತು ಕಾವಿಬಟ್ಟೆ, ದಂಡ, ಕಮಂಡಲು-ಮುಂತಾದ ವೇಷದಿಂದ 
ದಕ್ಕಲಾರದು. ಕಲಿಯುಗದಲ್ಲಿ ಜನರಿಗೆ ಇಂದ್ರಿಯನಿಗ್ರಹವು ಬಹಳ ಕಷ್ಟದಿಂದ ಸಾಧ್ಯವಾದೀತು. 
ಅಥವಾ "ಕಲಿಯುಗದಲ್ಲಿ' ಎಂದೇಕೆ ಹೇಳಬೇಕು? ಯಾವಾಗ ಇಂದ್ರಿಯಪರವಶತೆಯು 
ಬರುವದೋ ಆಗಾಗ ಸಾಧಕನಲ್ಲಿಕಲಿಯ ಪ್ರವೇಶವಿರುವದು. ಆಗ ಪರಮಾರ್ಥಸಂನ್ಯಾಸಿಗಳ 
ವೇಷವನ್ನು ಮಾತ್ರ ಹಾಕಿಕೊಳ್ಳುವದು ಆತ್ಮವಂಚನೆ, ಪರವಂಚನೆ, ದಾಂಭಿಕತನ, 
ದೈವದ್ರೋಹ-ಮುಂತಾದ ಪಾಪಗಳಿಗೆ ತವರುಮನೆಯಾಗುವದು. 


ವೇದವನ್ನು ಸಂನ್ಯಾಸ ಮಾಡಿದರೆ ಶೂದ್ರನಾಗುವನು-ಎಂಬ ವಾಕ್ಯಕ್ಕೆ 
ಸಂನ್ಯಾಸವು ವಿರುದ್ಧವಲ್ಲವೆ? ಎಂದರೆ ನಿಜ. ವೇಷದ ಸಂನ್ಯಾಸವು ಅದಕ್ಕೆ ವಿರುದ್ಧವೇ. 
ಆದರೆ ವಿಧಿವತ್ತಾಗಿ ತೆಗೆದುಕೊಂಡ ಸಂನ್ಯಾಸದಲ್ಲಿಸರ್ವವೇದಮಯವಾದ ಪ್ರಣವವನ್ನು 
ಸ್ವೀಕರಿಸಲಾಗಿರುತ್ತದೆ. ವೇದಗಳು, ಗಾಯತ್ರಿ, ವ್ಯಾಹೃತಿಗಳು-ಎಲ್ಲವನ್ನೂ ಪ್ರಣವದಲ್ಲಿ 
ಪ್ರವೇಶಮಾಡಿಸಿ, ಪ್ರಣವದ ತತ್ತ್ವವು ಪರಮಾತ್ಮನೇ ಎಂಬುದನ್ನು ತಿಳಿದು ತನ್ನ 
ಸ್ವರೂಪವನ್ನು ಅದರಲ್ಲಿಪ್ರವೇಶಮಾಡಿಕೊಂಡಿರುವ ಮಹಾತ್ಮನು ತಾನೇವೇದಸ್ವರೂಪ 
ನಾಗಿರುತ್ತಾನೆ. ಅಂಥವನು ವೇದಸಂನ್ಯಾಸವನ್ನು ಮಾಡಿರುತ್ತಾನೆಂದು ಹೇಳುವದು ಹೇಗೆ 
ತಾನೆ ಸಾಧ್ಯ? 


ಸಂನ್ಯಾಸಶಬ್ದಕ್ಕೆ ಸಮ್ಯಗ್ಗರ್ಶನವೆಂದೇ ಅರ್ಥ. ಯಾವಾಗ ಸರಿಯಾದ ಅರಿವನ್ನು 
ಸಂಪಾದಿಸಿಕೊಂಡು ಯಾವ ಕರ್ಮವೂ ತನ್ನ ಆತ್ಮನಲ್ಲಿಲ್ಲವೆಂಬುದನ್ನು ಕಂಡು 
ಕೊಳ್ಳುವನೋ ಆಗಲೇ ನಿಜವಾದ ಕರ್ಮಸಂನ್ಯಾಸವು ದಕ್ಕುವದು. ಇಂಥ 
ನೈಷ್ಯರ್ಮ್ಯಸಿದ್ದಿಯನ್ನು ಪಡೆದಾತನು ಎಂದೆಂದಿಗೂ ನಿತ್ಯಸಿದ್ದವಾಗಿರುವ ಪರಬ್ರಹ್ಮ 
ರೂಪದಿಂದಲೇ ಇರುವನು. 

ಸಾಧಕರಾದವರು ಇಂಥ ಪರಮಸಂನ್ಯಾಸವನ್ನು ಪಡೆದುಕೊಳ್ಳುವದಕ್ಕಾಗಿ 
ಚಿತ್ರಶುದ್ದಿಯನ್ನು ಪಡೆದುಕೊಂಡು ಗಾರ್ಹಸ್ಥ್ಯ ಕರ್ಮಗಳನ್ನು ವಿಧಿವತ್ತಾಗಿ ಬಿಡುವದೂ 
ಗೌಣವೃತ್ತಿಯಿಂದ "ಸಂನ್ಯಾಸ' ವೆನಿಸುತ್ತದೆ. ಈ ವಿವಿದಿಷಾಸಂನ್ಯಾಸವನ್ನು 
ಪಡೆದುಕೊಂಡವರು ಲೌಕಿಕವ್ಯವಹಾರದಲ್ಲಿ ಎಂದಿಗೂ ತೊಡಗಬಾರದು. 
ಶ್ರವಣಮನನಗಳನ್ನೇ ಮಾಡುತ್ತಾ ಕ್ರಮಕ್ರಮವಾಗಿ ಅಮಾನಿತ್ವಾದಿ ಸಾಧನಗಳಲ್ಲಿಯೇ 
ನಿರತರಾಗಿರಬೇಕು. ಅದು ಕಲಿವರ್ಜ್ಯಸಂನ್ಯಾಸವಾಗುವದಿಲ್ಲ 


175. ಸ್ವಾಮಿಭೃತ್ಯ ಸಂಬಂಧ 
(ಏಪ್ರಿಲ್‌ 1961) 

ನಿಮ್ಮ ಪತ್ರವನ್ನು ಓದಿ ನೋಡಿಕೊಂಡಿರುತ್ತೇನೆ. ಆಳಿಗೂ ಕೆಲಸವನ್ನು ಮಾಡಿಸುವ 
ಯಜಮಾನನಿಗೂ ಇರಬೇಕಾದ ಸಂಬಂಧವನ್ನು ಕುರಿತು ಪಕ್ಷಪಾತವಿಲ್ಲದೆ ವಿಚಾರಮಾಡಿದ 
ಹೊರತು ಈಗಿನ ಕಾಲದ ದುರವಸ್ಥೆಯನ್ನು ತಪ್ಪಿಸುವದು ಅಸಾಧ್ಯವೆಂತ ನನಗೆ ತೋರುತ್ತದೆ. ತಾನೇ 
ತನ್ನ ಕೆಲಸವನ್ನು ಮಾಡಿಕೊಳ್ಳಲಾರದೆ ಇರುವವನು ಆ ಕೆಲಸಕ್ಕೆ ನೆರವಾಗುವಂತೆ ಮತ್ತೊಬ್ಬನನ್ನು 
ಕೇಳಿಕೊಳ್ಳುವದೂ, ಹಾಗೆ ಕೆಲಸಮಾಡಿಕೊಟ್ಟವರಿಗೆ ಶ್ರಮಕ್ಕೆ ತಕ್ಕಂತೆ ಪ್ರತಿಯಾಗಿ ಧನ, ಧಾನ್ಯ- 
ಮುಂತಾಗಿ ಏನನ್ನಾದರೂ ಕೊಡುವದೂ ನ್ಯಾ ಯಪ್ರಾಪ್ತವಾಗಿದೆಯಷ್ಟೆ? ಯಾವನು ಕೆಲಸ 
ಮಾಡಿಕೊಟ್ಟು ಆ ಕೆಲಸಕ್ಕೆ ಪ್ರತಿಯಾಗಿ ಇಷ್ಟೆಂದು ಗೊತ್ತುಮಾಡಿಕೊಂಡು ಏನಾದರೂ ಪ್ರತಿಯಾಗಿ 
ತೆಗೆದುಕೊಂಡರೆ ಅದು "ಭೃತಿ', "ಭೃತಕ' ಎನಿಸುವದು. ಹಾಗೆ ಭೃತಿಯನ್ನು ತೆಗೆದುಕೊಳ್ಳುವವನು 
ಭೃತ್ಯನು; ಅದನ್ನು ಕೊಡುವದಕ್ಕೆ ಒಪ್ಪುವವನು ಸ್ವಾಮಿಯು. 


ಹಿಂದಕ್ಕೆ ಧರ್ಮದ ದೃಷ್ಟಿಯಿಂದ ಸ್ವಾಮಿಭೃತ್ಯರು ನಡೆದುಕೊಳ್ಳುತ್ತಿದ್ದದ್ದರಿಂದ 
ಈ ವ್ಯವಸ್ಥೆಯಲ್ಲಿ ಯಾವ ತೊಡಕೂ ಉಂಟಾಗುತ್ತಿರಲಿಲ್ಲ ಕೆಲಸವನ್ನು ಮಾಡಿದವನು 
ಇಷ್ಟು ಕೊಟ್ಟರೆ ಸಾಕೆಂದು ಒಪ್ಪಿರುತಿದ್ದನು; ಆದರೆ ಧಣಿಯು ಅವನಿಗೆ ಶ್ರಮಕ್ಕೆ ತಕ್ಕಷ್ಟು, 
ಅಥವಾ ಅವನಿಗೆ ಪ್ರಯೋಜನವಾಗುವಷ್ಟು, ಪ್ರತಿಧನವನ್ನು ಕೊಟ್ಟುಬಿಡುತ್ತಿದ್ದನು. 
ಧನ, ಧಾನ್ಯ, ವಸ್ತ್ರ, ವಿದ್ಯೆ, ಅಥವಾ ಮತ್ತೆ ಯಾವದಾದರೊಂದು ಪ್ರತ್ಯುಪಕಾರ- 
ಇವುಗಳನ್ನು ಕೊಟ್ಟು ಕೆಲಸಕ್ಕೆ ನೆರವಾದವನಿಗೆ ಸಹಾಯಮಾಡುವದು ತನ್ನ ಧರ್ಮವೆಂದು 
ಸ್ವಾಮಿಯಾದವನು ಭಾವಿಸುತ್ತಿರುವವರೆಗೆ ಯಾವ ತಂಟೆತಕರಾರುಗಳೂ 
ಉಂಟಾಗುತ್ತಿರಲಿಲ್ಲ ಏಕೆಂದರೆ ಧರ್ಮಕ್ಕೆ ಕಟ್ಟುಬಿದ್ದವರನ್ನು ಈಶ್ವರನು ಕಾಪಾಡುತ್ತಾನೆ. 


ಈಗ್ಗೆ ಕೆಲಸಮಾಡುವ ಧಣಿಯು ಹೆಚ್ಚಿನ ಕೆಲಸವನ್ನು ಆದಷ್ಟು ಕಡಿಮೆಯ 
ಕೂಲಿಯನ್ನು ಕೊಟ್ಟು ಮಾಡಿಸಿಕೊಳ್ಳಬೇಕೆಂದೂ ಹಾಗೆ ಅನ್ಯಾಯವಾಗಿ ಸಂಪಾದಿಸಿಕೊಂಡ 


ರಾಮನಾಮ 311 


ಕೆಲಸದ ಫಲವನ್ನು ಆದಷ್ಟು ಹೆಚ್ಚಿನ ಲಾಭಸಂಪಾದನೆಗೆ ಸಾಧನವಾಗಿ ಉಪಯೋಗಿಸಿ 
ಕೊಳ್ಳಬೇಕೆಂದೂ ಹವಣಿಸುತ್ತಿರುತಾನೆ. ಕೆಲಸಮಾಡುವವನು ಆದಷ್ಟು ಕಡಿಮೆ 
ಕೆಲಸಮಾಡಿ ಸಿಕ್ಕಿದಷ್ಟು ಹೆಚ್ಚಿನ ಸಂಪಾದನೆಯನ್ನು ಮಾಡಿಕೊಳ್ಳಬೇಕೆಂದು 
ಬಯಸುತಿರುತ್ತಾನೆ. ಇದು ಅತ್ಯಾಸೆಯ ಫಲವಾಗಿ ಮಾಡುವ ಪರಸ್ಪರದ್ರೋಹವಲ್ಲದೆ 
ಮತ್ತೇನು? ಈ ದ್ರೋಹದಿಂದುಂಟಾದ ಒಳಜಗಳವನ್ನು ತಪ್ಪಿಸುವದಕ್ಕೆ ಸರಕಾರದವರು 
ಕಾನೂನುಗಳನ್ನುಮಾಡಿ "ಇಂತಿಷ್ಟು ಕೂಲಿಕೊಡುವದು ನ್ಯಾಯ' ಎಂದು 
ತೀರ್ಮಾನಿಸುತ್ತಾರೆ! ಧರ್ಮವನ್ನು ಬಿಟ್ಟು ನ್ಯಾಯವನ್ನು ಅವಲಂಬಿಸುವ ಅತ್ಯಾಸೆಗೆ 
ದುಃಖವೊಂದೇ ಫಲವೆಂದು ಹೇಳಬೇಕಾಗಿಲ್ಲವಷ್ಟೆ?. 


176. ರಾಮನಾಮ 
(ಮೇ 1961) 

ನಿಮ್ಮ ಪ್ರಶ್ನೆಗಳನ್ನು ಓದಿದೆನು. ರಾಮನೆಂಬುವನು ದಶರಥರಾಯನ ಮಗನಲ್ಲವೆ? ಅವನ 
ನಾಮವನ್ನು ಸ್ಮರಿಸುವದರಿಂದ ಪಾಪವು ಹೇಗೆ ನಾಶವಾದೀತು? ಎಂತ ಕೇಳಿರುತ್ತೀರಿ. ರಾಮನು 
ಈ ಕಾಲದಲ್ಲಿದಾನೆಯೇ?- ಎಂಬುದು ಇನ್ನೊಂದು ಪ್ರಶ್ನೆ. 

ಶ್ರೀಮಹಾವಿಷ್ಣುವೇ ರಾಮನಾಗಿ ಅವತರಿಸಿದನೆಂಬುದು ಶ್ರದ್ಧಾವಂತರಾದ 
ಜನರೆಲ್ಲರ ನಂಬಿಕೆ. ವಾಲ್ಮೀಕರು ಹಾಗೆಂದೇ ಬರೆದಿರುತ್ತಾರೆ. ದಶರಥನ ಮಗನಾದ 
ರಾಮನು ಮನುಷ್ಯನೆಂದರೂ ಧರ್ಮ, ಸತ್ಯ, ದುಷ್ಟನಿಗ್ರಹ, ಶಿಷ್ಟಪರಿಪಾಲನೆ-ಇವುಗಳಿಗೆ 
ಆದರ್ಶಪುರುಷನವನು. ಶ್ರೀರಾಮನಲ್ಲಿ ವಾಲ್ಮೀಕರು ಹೇಳಿರುವ ಗುಣಗಳು ಒಬ್ಬ 
ವಿಭೂತಿಪುರುಷನಲ್ಲಿ ಮಾತ್ರವೇ ಇರುವದು ಸಾಧ್ಯ. ಆದ್ದರಿಂದ ರಾಮನಾಮವನ್ನು 
ಉಚ್ಚರಿಸುತ್ತಾಆತನ ಗುಣಗಳನ್ನು ಸ್ಕರಿಸಿಕೊಳ್ಳುತ್ತಿದ್ದರೆ ಪಾಪನಾಶವಾಗುವದು ಖಂಡಿತ. 


ಭಗವಂತನೇ ರಾಮನಾಗಿ ಅವತರಿಸಿದನೆಂದು ನಂಬುವವರಿಗೆ ಈಗಲೂ 
ಶ್ರೀರಾಮನು ಇದಾನೆ. ಅವನನ್ನು ಪೂಜಿಸುವದು, ಅವನ ಸ್ತೋತ್ರಗಳನ್ನು ಹೇಳುವದು, 
ನಾಮಜಪವನ್ನು ಮಾಡುವದು-ಇಂಥ ಸತ್ಕರ್ಮಗಳಿಂದ ಆತನು ಸಂತುಷ್ಟನಾಗಿ ಭಕರನ್ನು 
ಸಂಸಾರದಿಂದ ಉದ್ದಾರಮಾಡುತ್ತಾನೆ. 


ಇನ್ನು ಪರಮಾತ್ಮನು ನಿರ್ಗುಣನು, ಸಚ್ಚಿದಾನಂದಸ್ವರೂಪನು, ನಾಮ ರೂಪಗಳೇ 
ಇಲ್ಲದಾತನು-ಎಂದು ನಂಬುವವರೂ ಇದಾರೆ. ಅವರ ಮತದಲ್ಲಿ ರಾಮನೆಂದರೆ 
ನಮ್ಮೆಲ್ಲರ ಆತ್ಮನು. ರಾಮನೆಂಬ ನಾಮವು ಆ ಸರ್ವಾತ್ಮನಿಗೇ ಸಲ್ಲತಕ್ಕದ್ದು ಇಷ್ಟೇಕೆ? 
ಸರ್ವನಾಮಗಳೂ ಸರ್ವರೂಪಗಳೂ ಆ ರಾಮನಿಂದಲೇ ಹೊರಹೊಮ್ಮಿ 

ತೋರಿಕೊಳ್ಳುತ್ತಿರುವವು. ಆದ್ದರಿಂದ ರಾಮನಾಮವನ್ನುಚ್ಚರಿಸುವದು ಆ ನಮ್ಮಆತ್ಮನಾದ 
ಪರಮಾತ್ಮನನ್ನೇ ಸ್ಮರಿಸಿಕೊಂಡಂತೆ. ಪರಮಾತ್ಮನ ಸ್ಮರಣೆಯಿಂದ ಸಕಲ 
ಪುರುಷಾರ್ಥಗಳೂ ದೊರಕುವವು. 


ರಾಮನೆಂಬುದು ರಾಮನೆಂಬ ನಾಮ, ರಾಮನೆಂಬ ರೂಪ- ಈ ಎರಡರ ತಿರುಳು; 
ಅದು ಸಕಲವಾಜ್ಮನಸ್ಸುಗಳನ್ನೂ ಮೀರಿದ ಪರತತ್ವವು ಎಂಬುದು ಜ್ಞಾನಿಗಳ ಅನುಭವವು. 
ರಾಮನಾಮವನ್ನು ಕೇಳಿದಾಗಲೆಲ್ಲಾ ಅವರಿಗೆ ಆ ತತ್ವ್ವವೇ ಕಾಣಿಸಿಕೊಳ್ಳುವದು. 


177. ದೇವತಾರ್ಚನೆ 
(ಜೂನ್‌ 1961) 


ವಿಗ್ರಹಗಳನ್ನು ಪೂಜಿಸುವದು ಪಾಪವೊ, ಪುಣ್ಯವೊ?-ಎಂಬ ವಿಷಯದಲ್ಲಿ ನೀವು 
ಬರೆದಿರುವ ಪತ್ರವನ್ನು ಓದಿದೆನು. "ಅದು ಪುಣ್ಯವಾದರೂ ಈಗಿನ ವ್ಯವಹಾರನಿಮಿತ್ತದಿಂದ ಅದಕ್ಕೆ 
ಅವಕಾಶವಿಲ್ಲದವರು ಮಾನಸಪೂಜೆ ಮಾಡಿದರೆ, ಅಥವಾ ಧ್ಯಾನಾದಿಗಳನ್ನು ಮಾಡಿದರೆ, 
ಅಷ್ಟರಿಂದಲೇ ಮನುಷ್ಯನು ಕೃತಾರ್ಥನಾಗಲಾರನೆ?'' ಎಂತ ಕೇಳಿರುತ್ತೀರಿ. 


ಇಂಥ ಪ್ರಶ್ನೆಗಳು ಈಗಿನ ವಿದ್ಯಾಭ್ಯಾಸದ ಫಲವಾಗಿರುತ್ತದೆ. ಪರಮೇಶ್ವರನನ್ನು 
ಸಂಪೂರ್ಣವಾಗಿ ಮರೆತು ವ್ಯವಹಾರದಲ್ಲಿ ಇಲ್ಲದ ಸಂಕಷ್ಟಗಳನ್ನು ತಂದುಕೊಂಡು, 
"ಈಗಿನ ಸ್ಥಿತಿಯಲ್ಲಿ ಈ ಮತಾಚಾರಗಳಿಗೆ ಅವಕಾಶವೆಲ್ಲಿದೆ?' ಎಂದು ಕೇಳುವದೊಂದು 
ವಿಲಕ್ಷಣವಾದ ತರ್ಕ. ಈಗಿನ ವ್ಯವಹಾರದ ಕಷ್ಟಗಳು ಅತ್ಯಾಶೆಯಿಂದ ಮಾನವನೇ ಸೃಷ್ಟಿ 
ಮಾಡಿಕೊಂಡವುಗಳಾಗಿವೆ. ಮನುಷ್ಯನಿಗೆ ಅತ್ಯಾಶೆಯಿರುವವರೆಗೆ ಅವನು ಎಷ್ಟು ಹಣ 
ಗಳಿಸಲಿ, ಎಂಥ ಮೆರುಗಿನ ನಾಗರಿಕತೆಯನ್ನು ವಿಕಾಸಗೊಳಿಸಿಕೊಳ್ಳಲಿ, ಅವನಿಗೆ ಕಷ್ಟಗಳು 
ತಪ್ಪಿದ್ದಲ್ಲ ಆಹಾರನಿದ್ರಾವಿನೋದಗಳಿಗೆ ಕೂಡ ಅವಕಾಶವನ್ನು ಕೊಡದ ವ್ಯವಹಾರವು 
ಹೇಗೆ ತಾನೆ ಸದ್ವ್ಯವಹಾರವೆನಿಸೀತು? ಸರ್ವಕ್ಕೂ ಮೂಲಗನಿಯಾದ ಭಗವಂತನನ್ನು 
ಕಡೆಗಣಿಸಿದರೆ ವ್ಯವಹಾರವೂ ಸಲೀಸಾಗಿ ಸಾಗುವ ಹಾಗಿಲ್ಲ ಇನ್ನು ಸುಖಶಾಂತಿಗಳ 
ಮಾತೆಲ್ಲಿ? 


ವಿಗ್ರಹವನ್ನು ಪೂಜಿಸುವದು ಪುಣ್ಯವೇ ಸರಿ. ಈಗಿನವರು ದೇವರ 
ವಿಗ್ರಹಗಳನ್ನು ಅರ್ಚಿಸದಿದ್ದರೂ, ಭೋಗ್ಯಪದಾರ್ಥಗಳು, ಸಿನೆಮನಟಿಯರು, 
ರಾಜಕೀಯದ ಜನನಾಯಕರು- ಮುಂತಾದವುಗಳ ವಿಗ್ರಹವನ್ನು ಅರ್ಚಿಸುತ್ತಲೇ ಇದಾರೆ. 
ಭಗವಂತನ ಅವತಾರಗಳನ್ನೂ ಗುಣಕರ್ಮಗಳನ್ನೂ ನೆನಪುಕೊಡುವ ವಿಗ್ರಹಗಳಾಗಲಿ, 


ನಮ್ಮಕರ್ಮಕ್ಕೆ ಯಾರು ಹೊಣೆ? ls 


ಚಿತ್ರಪಟಗಳಾಗಲಿ, ಮತ್ತೆಯಾವ ಪ್ರತೀಕಗಳಾಗಲಿ ಅರ್ಚನೆಗೆ ಅತ್ಯವಶ್ಯ. ಅವುಗಳನ್ನು 
ಪೂಜಿಸುವದೆಂದರೆ ಭಗವಂತನನ್ನೇ ಪೂಜಿಸಿದಂತೆ. ವಿಭೂತಿಯುಕವಾದ, 
ಸಂಪದ್ಯುಕ್ತವಾದ, ಕಾಂತಿಯುಕ್ತವಾದ, ಸೌಂದರ್ಯಯುಕ್ತವಾದ ಯಾವ ವಸುವನ್ನಾದರೂ 
ಭಗವಂತನ ತೇಜಸ್ಸಿನ ಅಂಶವೆಂದು ಅರ್ಚನೆ ಮಾಡಬೇಕು. ಅದರಿಂದ ಮನಸ್ಸಿಗೆ 
ಶುದ್ದಿಯುಂಟಾಗುವದು, ಸಾತ್ತ್ವಿಕವಾದ ಆಚಾರವಿಚಾರಗಳು ಒಗ್ಗುವವು. ಅಧ್ಯಾತ್ಮ 
ಜ್ಞಾನಕ್ಕೆ ಸಾಧನವಾಗುವದು. 


ಮಾನಸಪೂಜೆ, ಧ್ಯಾನ-ಮುಂತಾದ ಅಂತರಂಗಸಾಧನಗಳು ಹೆಚ್ಚಿನ ಅಂತಸ್ತಿನ 
ಚಿತ್ರವಿರುವವರಿಗೆ ಮಾತ್ರ ಸಾಧ್ಯ. ಅಂಥ ಯೋಗ್ಯತೆಯಿಲ್ಲದವರು-ಅಥವಾ ಇದ್ದರೂ 
ಅದರಲ್ಲಿ ಸ್ಟಿರತ್ವವನ್ನು ಇನ್ನೂ ಪಡೆಯದವರು- ಬಾಹ್ಯಾರ್ಚನೆಮಾಡುವದು ತಪ್ಪಲ್ಲ 
ವೆಂಬುದು ಹಾಗಿರಲಿ, ಅತ್ಯವಶ್ಯವೆಂದು ತಿಳಿಯಬೇಕು. 


178. ನಮ್ಮಕರ್ಮಕ್ಕೆ ಯಾರು ಹೊಣೆ? 
(ಜುಲೈ 1961) 

ನಾನು ಮಾಡುವ ಕರ್ಮವ ದೇಹಕ್ಕೆ ಸೇರಿದ್ದೆ ನನ್ನ ಆತ್ಮಕ್ಕೆ ಸೇರಿದ್ದೆ? ನಮ್ಮ ಕರ್ಮಗಳಿಗೆಲ್ಲ 
ಹೊಣೆ ಯಾರು? ಎಲ್ಲಕ್ಕೂ ಪರಮಾತ್ಮನೇ ಕಾರಣನೆಂದರೆ ಕೆಟ್ಟ ಕರ್ಮಗಳನ್ನು ಮಾಡಿಸುವಾತನೂ 
ಅವನೇ ಎನ್ನಬೇಕೆ? "ನಾವೇ ಕರ್ಮಕ್ಕೆ ಹೊಣೆ, ಅದರಂತೆ ಅವನು ಫಲವನ್ನು ಕೊಡುತ್ತಾನೆ-ಎಂದರೆ 
ಕರ್ಮವೇ ಈಶ್ವರನಿಗಿಂತ ಹೆಚ್ಚಾಯಿತಲ್ಲ!'-ಎಂದು ಬರೆದಿರುವ ನಿಮ್ಮ ಪತ್ರವನ್ನು 
ಓದಿಕೊಂಡಿರುತ್ತೇನೆ. 

ವ್ಯವಹಾರದಲ್ಲಿ ಕರ್ಮಗಳನ್ನು ಮಾಡುವಾಗ ಇಂಥ ಪ್ರಶ್ನೆಗಳನ್ನು ಜನರು 
ಯಾರಿಗೂ ಹಾಕುವದಿಲ್ವ ಅಥವಾ ತಮ್ಮಲ್ಲಿ ತಾವೂ ವಿಚಾರಿಸುವದಿಲ್ಲ ಬಹಳ ಜನರು 
ನಾನು ಕೆಲಸ ಮಾಡಿದರೆ ನನಗೆ ಫಲವು ದೊರೆಯುತ್ತದೆ, ನಾನು ತಪ್ಪು ಮಾಡಿದರೆ ನನಗೆ 
ತೊಂದರೆಯಾಗುತದೆ-ಎಂದೇ ನಂಬಿಕೊಂಡು ಕೆಲಸಮಾಡುತ್ತಿದ್ದಾರಲ್ಲ? ಆದ್ದರಿಂದ 
ಸಾಮಾನ್ಯದೃಷ್ಟಿಯಿಂದ ನೋಡಿದಾಗ ಕರ್ಮವನ್ನು ಮಾಡುವದು, ಬಿಡುವದು, ಅಥವಾ 
ಬೇರೆಯಾಗಿಯೇ ಮಾಡುವದು-ಇವೆಲ್ಲ ಮನುಷ್ಯನ ಅಧೀನವಾಗಿದೆ ಎಂದು 
ಸ್ಪಷ್ಟವಾಗಿದೆ. 

ದೇಹಕ್ಕಿಂತ ಬೇರೆಯಾಗಿ ಆತ್ಮನಿದಾನೆ ಎಂಬ ವಿಶ್ವಾಸವುಳ್ಳವರಿಗೆ, ನಾನು 
ದೇಹಾದಿಗಳನ್ನು ಉಪಯೋಗಿಸಿಕೊಂಡು ಕೆಲಸ ಮಾಡುತ್ತೇನೆ ಎಂಬ ನಂಬಿಕೆಯಿರುತ್ತದೆ. 
ಕೋಲಿನಿಂದ ಒಬ್ಬನನ್ನು ಹೊಡೆದಾಗ, ಅಥವಾ ಬಾವಿಯಲ್ಲಿ ಮುಳುಗುತ್ತಿರುವವನನ್ನು 

ಹಗ್ಗವನ್ನು ಇಳಿಯಬಿಟ್ಟು ಮೇಲಕ್ಕೆತಿದಾಗ "ನಾನೇ ಹೊಡೆದೆ, ನಾನೇ ಅವನನ್ನು ಎತಿದೆ' 
ಎಂಬ ನಂಬಿಕೆ ಸ್ವಭಾವವಾಗಿ ಉಂಟಾಗುತ್ತದೆಯಲ್ಲವೆ? ಹಾಗೆಯೇ ದೇಹಾದಿಗಳಿಂದ 
ಮಾಡಿದ ಕರ್ಮವು ಜೀವಾತ್ಮನಿಗೇ ಆಗುತ್ತದೆ ಎಂಬುದು ಯುಕಿಯುಕವಾಗಿರುತುದೆ. 
ಶಾಸ್ತ್ರವೂ ಹಾಗೆಂದೇ ಹೇಳುತ್ತಿದೆ. 


ಇಲ್ಲೊಂದು ವಿಶೇಷ. ದೇಹಾದಿಗಳನ್ನು ಹೀಗೆಹೀಗೆ ಉಪಯೋಗಿಸಿದರೆ 
ಇಂಧಿಂಥ ಕರ್ಮವಾಗಬೇಕು, ಇಂಧಿಂಥ ಕರ್ಮ ಪಾಪ ಅಥವಾ ಪುಣ್ಯ, ಈ ಕರ್ಮಕ್ಕೆ 
ಇಂಥ ಫಲ-ಎಂಬ ನಿಯಮವನ್ನು ನಾವು ಮಾಡಿಲ್ವ ಅದು ಸ್ವತಂತ್ರವಾಗಿಯೇ 
ಇದ್ದುಕೊಂಡುಬಿಟ್ಟಿದೆ. ಬೆಂಕಿಯು ಸುಡಬೇಕು, ನೀರು ನೆನೆಯಿಸಬೇಕು-ಎಂಬ ನಿಯಮವು 
ನಾವು ಮಾಡಿಕೊಂಡದ್ದೆಂದು ಯಾರೂ ಹೇಳುವದಿಲ್ಲವಷ್ಟೆ- ಈ ದೃಷ್ಟಿಯಿಂದ 
ನೋಡಿದಾಗ ಕರ್ಮವು ಏರ್ಪಡುವುದಕ್ಕೆ ನಮ್ಮ ದೇಹಾದಿಸಾಮಗ್ರಿಗಳನ್ನು 
ಕೊಟ್ಟಿರುವದೂ ಅವುಗಳಿಗೆ ತಕ್ಕ ಫಲವನ್ನು ಏರ್ಪಡಿಸಿರುವದೂ ಈಶ್ವರನಿಗೆ 
ಸೇರಿದ್ದೆಂದು ತಿಳಿಯಬೇಕು. ದೇಶಕಾಲನಿಮಿತಗಳಿಗೆ ಕಟ್ಟುಬೀಳುವಂತೆ ಕ್ರಿಯೆಗಳೂ 
ಅವುಗಳ ಫಲವೂ ಆಗಬೇಕೆಂದು ಪರಮೇಶ್ವರನೇ ನಿಯಮಿಸಿದ್ದಾನೆ. ಈ ಅರ್ಥದಲ್ಲಿ 
ನಮ್ಮ ಕರ್ಮಾದಿಗಳೆಲ್ಲ ಆತನ ಅಧೀನವೇ. ಇದನ್ನು ತಿಳಿದ ಪರಮೇಶ್ವರನಲ್ಲಿ 
ಕೃತಜ್ಞತೆಯಿಂದ ವರ್ತಿಸುತ್ತಾ ಸತ್ಕರ್ಮವನ್ನು ಮಾಡಿ, ಸತ್ಸಲವನ್ನು ಪಡೆದು 
ಆನಂದಿಸಬೇಕು. 


179. ರಾಮಾಯಣ ಮಹಾಭಾರತಗಳು 
(ಆಗಸ್ಟ್‌ 1961) 


ನಿಮ್ಮ ಪತ್ರವು ಬಂದು ತಲುಪಿರುತ್ತದೆ. ನೀವು ಅನೇಕ ಪ್ರಶ್ನೆಗಳನ್ನು ಹಾಕಿ ಪತ್ರವನ್ನು 
ಬರೆದಿರುತ್ತೀರಿ. ಅವುಗಳಲ್ಲಿ ಅಧ್ಯಾತ್ಮಸಾಧನಕ್ಕೆ ಅಡ್ಡಿಯಾಗಿರುವ ಶಂಕೆಗಳಾಗಲಿ, ಅವನ್ನು 
ತಿಳಿದುಕಂಡು ನೀವು ಮುಂದೆ ಜೀವನದಲ್ಲಿ ಹೇಗೆ ಉಪಯೋಗಿಸಿಕೊಳ್ಳಬೇಕೆಂಬ ಚಿಂತೆಯಾಗಲಿ 
ನಿಮ್ಮ ಪತ್ರದಲ್ಲಿ ಕಾಣಬರುತ್ತಿಲ್ಲ ಈ ಪತ್ರಿಕೆಯನ್ನು ಆಸ್ತಿಕರಾಗಿ ಅಧ್ಯಾತ್ಮಮಾರ್ಗದಲ್ಲಿ 
ಮುನ್ನಡೆಯುವವರ ಸಲುವಾಗಿಯೇ ಹೊರಡಿಸಿರುತ್ತದೆಯಾದ್ದರಿದ ಬರಿಯ ಚರ್ಚಾಕೂಟದ 
ಪ್ರಶ್ನೆಗಳಿಗೆ ಇಲ್ಲಿಸ್ಠಲವಿಲ್ಲ 

ಆದರೂ ಇವುಗಳಲ್ಲಿ ಯೋಗ್ಯವಾದ ಪ್ರಶ್ನೆಯನ್ನು ಆರಿಸಿಕೊಂಡು ಉತ್ತರವನ್ನು 
ಕೊಡಬೇಕೆಂತ ನೀವು ಕೇಳಿರುವದರಿಂದ ನನಗೆ ತಿಳಿದಮಟ್ಟಿಗೆ ಇಲ್ಲಿ ಉತರವನ್ನು 
ಬರೆಯುವೆನು. ರಾಮಾಯಣ ಮಹಾಭಾರತಗಳು ನಮ್ಮ ದೇಶದವರ ದೊಡ್ಡದೊಂದು 

ಪಿತ್ರಾರ್ಜಿತ ಆಸ್ತಿ ಇಂಥ ಅಮೋಘವಾದ ಕಾವ್ಯಗಳು ಭೂಮಂಡಲದಲ್ಲಿಯೇ ಹುಟ್ಟಿಲ್ಲ 

ದೇಶಾಂತರದಲ್ಲಿರುವವರು ಇವುಗಳನ್ನು ನೋಡಿ ಮೂಗಿನ ಮೇಲೆ ಬೆರಳಿಟ್ಟು ಬೆರಗಾಗಿ 

ನೋಡುತ್ತಿದಾರೆ. ಇವುಗಳೊಳಗಿರುವ ಆಗಾಧವಿಷಯಗಳಿಗೆ ಮನಸೋತು ಇವನ್ನು ತಮ್ಮ 
ಭಾಷೆಗಳಿಗೆ ತಿರುಗಿಸಿಕೊಳ್ಳುವ ಪ್ರಯತ್ನ ಮಾಡುತ್ತಿದಾರೆ. ಆದ್ದರಿಂದ ನೀವು-ಅಥವಾ 

ನಿಮ್ಮಪರಿಚಯದವರು-ಇದನ್ನೊಂದು ಕಲ್ಪನಾಕಥೆಯೆಂದು ಭಾವಿಸಿದ್ದರೂ ಮಾನವನ 

ಸಂಸ್ಕೃತಿಗೆ ಮೆರುಗನ್ನು ಕೊಡುವ ಕಾವ್ಯಗಳಿವೆಂದು ಅವಶ್ಯವಾಗಿ ನಂಬಿರಿ. ಅದರಿಂದ 

ನಿಮಗೆ ಇಹಪರಗಳು ಸುಖಮಯವಾಗುವವು. 


ರಾಮಾಯಣಮಹಾಭಾರತಗಳು ನಮ್ಮ ದೇಶದಲ್ಲಿ ಎಲ್ಲಾ ಅಂತಸಿನ ಜನರ 
ಮನಸ್ಸಿನಲ್ಲಿಯೂ ಆಬಾಲವೃದ್ಧರಿಗೂ ಮೆಚ್ಚಾಗಿರುವ ಧರ್ಮಾರ್ಥಕಾಮಮೋಕ್ಷಗಳ 
ಗಹನವಿಚಾರಗಳನ್ನು ನಮ್ಮ ಮುಂದಿಟ್ಟಿರುವ ಧರ್ಮಗ್ರಂಥಗಳು, ರಾಮಾಯಣದಲ್ಲಿ 
ನಾಯಕನಾಗಿರುವ ಶ್ರೀರಾಮನೂ ಮಹಾಭಾರತಕಥೆಗೆ ಸೂತ್ರಧಾರನಂತಿರುವ 
ಶ್ರೀಕೃಷ್ಣನೂ ಅವತಾರಪುರುಷರೆಂದು ಈ ದೇಶದ ಸನಾತನಧರ್ಮಿಗಳೆಲ್ಲರ 
ದೃಢವಿಶ್ವಾಸವಿರುತ್ತದೆ. ಧರ್ಮಾಚರಣೆಯಲ್ಲಿಅವರು ಹಾಕಿಕೊಟ್ಟಿರುವ ಮೇಲುಪಜ್ಜೆ 
ಗಳನ್ನೂ ಅವರು ಮಾಡಿರುವ ಉತಮವಾದ ಉಪದೇಶಗಳನ್ನೂ ಜನರು ಎಂದಿಗೂ 
ಮರೆಯುವಂತಿಲ್ಲ 


(ಶ್ರೀರಾಮ, ಶ್ರೀಕೃಷ್ಣ-ಎಂಬ ಹೆಸರುಗಳಿಗೆ ಆಸ್ತಿಕರು ಕೊಟ್ಟಿರುವ ಅರ್ಥಗಳು 
ಭಕರ ಹೃದಯಕ್ಕೆ ಶಾಂತಿಸುಖಗಳನ್ನು ಕೊಡುವದಕ್ಕೆ ತಕ್ಕವಾಗಿರುತ್ತದೆ. ಕುಹಕಿಗಳು 
ಅವರನ್ನು ಕೇವಲ ಮನುಷ್ಯರೆಂದು ತಿಳಿದು ಮಾಡುವ ಕುತರ್ಕಗಳಿಗೆ ಮರುಳಾಗದಿರಿ. 
ಚಿತ್ರವನ್ನು ಮೂಸಿ ನೋಡಿದರೆ ಅದರ ಸೌಂದರ್ಯವು ಹೇಗೆ ತಿಳಿಯಲಾರದೋ ಹಾಗೆ 
ತರ್ಕಕ್ಕೆ ಶ್ರೀರಾಮಕೃಷ್ಣಾವತಾರಗಳ ರಹಸ್ಯವು ನಿಲುಕದು. ಈ ಗ್ರಂಥಗಳನ್ನು 
ಶ್ರದ್ಧಾಭಕಿಗಳಿಂದ ನೀವೂ ಓದಿ ಅವುಗಳ ರಹಸ್ಯಾರ್ಥಗಳನ್ನು ಹೇಳಬಲ್ಲವರಿಂದ ಕೇಳಿ 
ನಿಮ್ಮ ಬುದ್ದಿಗೆ ಶಾಂತಿಯನ್ನು ತಂದುಕೊಳ್ಳಿರಿ. ಶ್ರೀಮನ್ನಾರಾಯಣನು ನಿಮಗೆ ಆ 
ಬುದ್ಧಿಯನ್ನು ಕೊಡಲಿ! 


180. ಶ್ರೀಕೃಷ್ಣಭಗವಂತ 
(ಸಪ್ಟೆಂಬರ್‌ 1961) 


ಶ್ರೀಕೃಷ್ಣಭಗವಂತನ ವಿಷಯಕ್ಕೆ ನಿಮ್ಮ ಜೊತೆಗೆ ಇನ್ನೊಬ್ಬರು ಪ್ರಶ್ನೆಯನ್ನು ಬರೆದು 
ಕೇಳಿರುತ್ತಾರೆ. ಇಬ್ಬರ ಪ್ರಶ್ನೆಗಳಿಗೂ ಸಂಗ್ರಹವಾಗಿ ಇಲ್ಲಿ ಉತ್ತರವನ್ನು ಬರೆಯುತ್ತೇನೆ. 

ಶ್ರೀಕೃಷ್ಣಭಗವಂತನು 5134 ವರ್ಷಗಳ ಹಿಂದೆ ಶ್ರಾವಣ ಕೃಷ್ಣಾಷ್ಟಮಿಯ ದಿನ 
ಅವತರಿಸಿದನೆಂದು ಕಲಕತ್ತೆಯ ಒಬ್ಬ ಸಿದ್ದಾಂತಿಗಳು ನಮಗೆ ಬರೆದಿರುತ್ತಾರೆ. 
ಜ್ಯೋತಿಃಶಾಸ್ತ್ರದಂತೆ ಈ ಲೆಕ್ಕವು ಅವರಿಗೆ ತಿಳಿದಿರಬೇಕು. ಆದರೆ ಭಗವಂತನು 
ಕಾಲಾತೀತನು; ಕಾಲವು ಅತನ ಒಂದು ವಿಭೂತಿಯು, ಲೋಕಕ್ಷಯಕ್ಕಾಗಿ ಕಾಲನಾಗಿ 
ತೋರಿಕೊಂಡಿದೇನೆಂದು ಭಗವಂತನು ವಿಶ್ವರೂಪವನ್ನು ತೋರಿಸಿದಾಗ ಹೇಳಿ 
ಕೊಂಡಿರುತಾನೆ. "ಭಗವಂತನು ದೇವಕಿಯರಲ್ಲಿವಸುದೇವನಿಂದ ತನ್ನೊಂದಂಶದಿಂದ 
ಹುಟ್ಟಿದನು; ಜನ್ಮರಹಿತನೂ ಅವ್ಯಯನೂ ಸರ್ವಭೂತಗಳಿಗೂ ಒಡೆಯನೂ ಆಗಿದ್ದರೂ 
ದೇಹವುಳ್ಳವನಾಗಿ ಹುಟ್ಟಿದಂತೆ ಲೋಕಾನುಗ್ರಹ ಮಾಡುವವನಾಗಿ ಕಾಣಿಸಿ 
ಕೊಂಡಿರುತಾನೆ'' ಎಂದು ಶಂಕರಾಚಾರ್ಯರು ಬರೆದಿರುತ್ತಾರೆ. ಆ ಭಗವಂತನು ಈಗಲೂ 
ತನ್ನ ಆ ದಿವ್ಯಸ್ವರೂಪದಿಂದ ಎಲ್ಲೆಲ್ಲಿಯೂ ವ್ಯಾಪಿಸಿಕೊಂಡಿರುತ್ತಾನೆ; ಭಕ್ತರಿಗೆ ಅವರವರಿಗೆ 
ಅಭೀಷ್ಟವಾದ ರೂಪದಿಂದ ದರ್ಶನವನ್ನು ಕೊಡುತ್ತಾನೆ-ಎಂದು ದೊಡ್ಡವರು 
ಹೇಳುತಾರೆ. 


ಕೃಷ್ಣಾಪ್ಪಮಿಯಲ್ಲಿರಾತ್ರೆ ಸರಿಹೊತಿನಲ್ಲಿ ಹುಟ್ಟಿದ ಶ್ರೀಕೃಷ್ಣಭಗವಂತನು ದೇವಕೀ 
ವಸುದೇವರುಗಳ ಬಂಧನವನ್ನು ಕಳಚಿದನು, ಅವರಿದ್ದಕಾರಾಗಾರವನ್ನೆಲ್ಲಬೆಳಗುವಂತೆ 
ಮಾಡಿದನು, ಮುಂದೆ ನಂದಗೋಕುಲದಲ್ಲಿ ಗೋವೃಂದಕ್ಕೆಲ್ಲ ಆನಂದವನ್ನು 
ತಂದುಕೊಟ್ಟನು. ಭಾರತಯುದ್ಧಕಾಲದಲ್ಲಿಅರ್ಜುನನಿಗೆ ಮನಃಶಾಂತಿಯನ್ನು ಕೊಡುವ 
ಗೀತೆಯನ್ನುಪದೇಶಿಸಿ ಲೋಕಕ್ಕೆಲ್ಲಉಪನಿಷತ್ಸಾರಾಮೃತವನ್ನು ಅನುಗ್ರಹಿಸಿದನು. 


ಭಗವಂತನು "ನಿನ್ನ ಹೊರತು ಮತ್ತೆ ಯಾರಿಗೂ ಈ ವಿಶ್ವರೂಪವನ್ನು 
ನೋಡುವದು ಆಗಲಾರದು' ಎಂದು ಹೇಳಿರುವದು ನಿಜ; ಆದರೆ ಅನನ್ಯ ಭಕ್ತಿಯಿಂದ 
ಈ ರೂಪವನ್ನು ನೋಡಬಹುದು, ಅರಿತು ತನ್ನಲ್ಲಿಯೇ ಸೇರಿ ಮುಕ್ತನಾಗಬಹುದು ಎಂದು 
(11-54ರಲ್ಲಿ ಹೇಳಿರುತಾನೆ. ಆದ್ದರಿಂದ ಅರ್ಜುನನಂಥ ಭಕ್ತರಿಗೆ ಭಗವಂತನ 
ದರ್ಶನವು ಆಗುತ್ತದೆ-ಎಂದಾಯಿತು. 


ಕಲಿಮಹಿಮೆಯಿಂದ ನಮ್ಮ ಹೃದಯದಲ್ಲಿ ಕಲ್ಮಷದ ವಾಸನೆಗಳು ಸೇರಿ 
ಕೊಂಡಿರುತವೆಯೆಂಬುದು ನಿಜ. ಆದರೆ ದಯಾಘನನಾದ ಆ ವಾಸುದೇವನು, 
ಶರಣುಹೊಕ್ಕವರು ಎಂಥ ದುರಾಚಾರಿಗಳಾದರೂ, ಮನಃಪೂರ್ವಕವಾಗಿ ಭಜಿಸಿದವರಿಗೆ 
ಸನ್ಮಾರ್ಗವನ್ನು ತೋರಿಸುವೆನು ಎಂದು ವಾಗ್ದಾನಮಾಡಿರುತ್ತಾನೆ. ಇದನ್ನು ನಾವು 
ನೆನಪಿನಲ್ಲಿಡಬೇಕು. 

181. ಸರ್ವಸಹಾನುಭೂತಿ 
(ಅಕ್ಟೋಬರ್‌ 1961) 


ಶ್ರೆಸ್ತಿಯನ್ಹರು ಪರದೇಶಗಳಿಗೆ ಹೋಗಿ ಧರ್ಮ, ಪ್ರೇಮ, ಸರ್ವಮಾನವರ ಭ್ರಾತೃ ಭಾವ- 
ಇವುಗಳನ್ನು ಕ್ರೈಸ್ತನ ಹೆಸರಿನಲ್ಲಿ ಉಪದೇಶಿಸುತ್ತಾರೆ. ಮುಸಲ್ಮಾನರಲ್ಲಿ ಒಗ್ಗಟ್ಟೆ ರುವದು ಸುಪ್ರಖ್ಯಾತ 
ವಾಗಿದೆ. ನಮ್ಮಹಿಂದುಗಳಲ್ಲೇಕಿಲ್ಲ?-ಎಂಬ ನಿಮ್ಮ ಪ್ರಶ್ನೆ ವಿಚಾರವನ್ನು ಕೆರಳಿಸುವಂತಿದೆ. ಇದಕ್ಕೆ 
ನನ್ನ ಸಂಕ್ಷಿಪ್ತವಾದ ಉತ್ತರವೇನೆಂದರೆ, ಹಿಂದುಗಳು-ನಿಜವಾಗಿ ಅವರ ಹೆಸರು ಸನಾತನ 
ಧರ್ಮಿಗಳು ತಮ್ಮಸಂಸ್ಕೃತಿಯ ಅಭಿಮಾನವನ್ನು ಮರೆತುಬಿಟ್ಟೆದಾರೆ. ಪರದೇಶದವರ ಅನುಕರಣೆಗೆ 
ಬಿದ್ದು "ಇತೋ ಭ್ರಷ್ಟಃ ತತೋತಪಿ ಭ್ರಷ್ಟಃ'- ಎಂದಾಗಿರುತ್ತಾರೆ. 


ಮುಸಲ್ಮಾನಮತದವರಾಗಲಿ, ಕ್ರಿಸಿಯನ್ನರಾಗಲಿ ಹೊಸದಾಗಿ ಜನರ ಒಗ್ಗಟ್ಟನ್ನು 
ಅಥವಾ ಮಾನವಪ್ರೇಮವನ್ನು ನಮ್ಮದೇಶಕ್ಕೆ ತಂದುಕೊಟ್ಟಿಲ್ವ ನಾನು ಹಳೆಯ ಶಾಸ್ತ್ರಗಳ 
ಆಧಾರವನ್ನೇ ಕೊಡುವದಕ್ಕಿಂತ, ಈಗಿನ ಕಾಲದ ಐತಿಹಾಸಿಕ ದೃಷ್ಟಿಯುಳ್ಳವರಿಗೆ 
ಮನದಟ್ಟಾಗುವಂತೆ ಪ್ರಸಿದ್ಧವಾಗಿರುವ ಒಂದು ಲೇಖನದ ಆಧಾರವನ್ನು! ಇಲ್ಲಿ 
ಕೊಟ್ಟಿರುತ್ತೇನೆ. ಯೇಸುಕ್ರೆ ಸ್ತನೂ, ಹಜರತ್‌ಮಹಮ್ಮದನೂ ಉಪದೇಶಕ್ಕೆ 
ಪ್ರಾರಂಭಿಸುವ ಮುಂಚೆ ಹ್ಯೂಯಂತ್ಸಾಂಗನು ನಮ್ಮ ದೇಶಕ್ಕೆ ಬಂದಿದ್ದನೆಂದು ಈಗ 
ಗೊತ್ತಾಗಿದೆ. ಬೌದ್ಧಮತಾವಲಂಬಿ ಹರ್ಷವರ್ಧನ ಕಾಲಕ್ಕೆ 500 ಬ್ರಾಹ್ಮಣವಿದ್ವಾಂಸರನ್ನು 
ಗಡೀಪಾರುಮಾಡಿದನೆಂದೂ ಹ್ಯೂಯಂತ್ಸಾಂಗನ ಒಂದು ಗ್ರಂಥದಿಂದ ತಿಳಿಯಬಂದಿದೆ. 
ಹೀಗೆ ಪರದೇಶದವರಿಗೂ ಸನಾತನಮತದವರಿಗೂ ಸಂಬಂಧವಾಗಿರುವಾಗ ಯಾರು 
ಯಾರಿಂದ ಸಹಾನುಭೂತಿಯನ್ನು ಕಲಿತಿರಬೇಕು, ನೀವೇ ಯೋಚಿಸಿರಿ. 


"ಪರೋಪಕಾರಃ ಪುಣ್ಯಾಯ ಪಾಪಾಯ ಪರಪೀಡನಮ್‌', "ಅಪಕಾರಿಷು 
ಯಃ ಸಾಧುಃ ಸ ಸಾಧುಃ ಸದ್ಭಿರುಚ್ಯತೇ'-ಇಂಥ ಮಾತುಗಳು ಗಾದೆಗಳಾಗಿ ನಮ್ಮ 
ದೇಶದಲ್ಲೆಲ್ಲ ಹರಡಿರುವಷ್ಟು ಮತೆಲ್ಲಿ ಹರಡಿವೆ? ಸರ್ವಮಾನವಪ್ರೇಮವಂತಿರಲಿ, 
ಸರ್ವಭೂತದಯೆಯೂ ನಮ್ಮ ದೇಶದಲ್ಲಿಯೇ ಮೊದಲು ಉಪದಿಷ್ಟವಾಯಿತು. 
"ಗೋಬ್ರಾಹ್ಮಣೇಭ್ಯಃ ಶುಭಮಸ್ತು ನಿತ್ಯಮ್‌', "ಸರ್ವೇ ಜನಾಃ ಸುಖಿನೋ 
ಭವನು'-ಎಂಬ ಪ್ರಾರ್ಥನೆಗಳು ಪ್ರಸಿದ್ಧವಾಗಿವೆ. ಇವಕ್ಕೆಲ್ಲ ನಿಮಗೆ ಅರ್ಥವಾಗಿಯೇ 
ಆಗುತ್ತದೆ ಎಂಬ ನಂಬಿಕೆಯಿಂದ ನಾನು ಕನ್ನಡದಲ್ಲಿ ಅರ್ಥವನ್ನು ಬರೆದಿಲ್ವ ತರ್ಪಣವನ್ನು 
ಕೊಡುವಾಗ "ಆಬ್ರಹ್ಮಸಮೃಪರ್ಯನಮ್‌' (ಬ್ರಹ್ಮನಿಂದ ಸ್ಥಾವರಪ್ರಾಣಿಯವರೆಗೆ) 


ಎಂದು ಹೇಳುವ ಪದ್ಧತಿಯನ್ನು ನೀವು ಕೇಳಿದ್ದೀರಾ? 
1. "ಪ್ರಾಚೀನಭಾರತೀಯ ಸಂಸ್ಕೃತಿ' ಎಂಬ ಲೇಖನದ ಒಂದು ಭಾಗ. "Truth"June 1961. 

ಈ ಎಲ್ಲಾ ಕಾರಣಗಳಿಂದ ನಮ್ಮ ಸನಾತನಧರ್ಮದ ಮೂಲಸೂತ್ರಗಳನ್ನು 
ನೋಡಿದರೆ, ಮಿಕ್ಕ ಮತಗಳಲ್ಲಿರುವ ಅಸಾಧಾರಣಧರ್ಮಗಳೆಂಬಿವು ಯಾವವೂ ನಮಗೆ 
ಹೊಸವಲ್ಲ-ಎಂದು ಒಪ್ಪಬೇಕಾಗುತದೆ. ನಮ್ಮ ದೇಶದಲ್ಲಿ ಮಾತ್ರವೇ ಇಡಿಯ 
ಬ್ರಹ್ಮಾಂಡಕ್ಕೆಲ್ಲ ಒಂದೇ ಒಂದು ಪರಮಾರ್ಥ ತತ್ತ್ವವು ಆತ್ಮವಾಗಿದೆ ಎಂಬ ಸಿದ್ಧಾಂತವು 
ಹೊರಕ್ಕೆ ಬಂದಿದೆ. ಮಾನವನು ಮಾತ್ರವೇ ಅಲ್ಲ ಎಲ್ಲ ಪ್ರಾಣಿಗಳಿಗೂ, ಅದೇ 
ಆತ್ಮನು-ಎಂದು ಇಲ್ಲಿ ಮಾತ್ರವೇ ಉಪದೇಶಿಸಿದೆ. ಪರಮೇಶ್ವರನು ಒಬ್ಬನೇ, ವಿವಿಧ 
ಆಕಾರಗಳಿಂದಲೂ ಗುಣಗಳಿಂದಲೂ ಅವನನ್ನೇ ಜನರು ಉಪಾಸಿಸುತ್ತಾರೆ; ಯಾರು 
ಯಾವ ಹೆಸರಿನಿಂದ ಉಪಾಸನೆ ಮಾಡಿದರೂ ಆ ಪರಮೇಶ್ವರನಿಗೇ ಸಲ್ಲುತದೆ-ಎಂಬ 
ಉದಾತ್ರಭಾವನೆಯು ಮತ್ತೆಯಾವ ಧರ್ಮದಲ್ಲಿದೆ? ಪಂಚಭೂತಗಳನ್ನು ಪರಮಾತ್ಮನ 
ವಿಭೂತಿ ಎಂದು ಪೂಜೆ ಮಾಡಿದರೂ ಆತನು ಸಂತುಷ್ಟನಾಗುತಾನೆ; ಭಕ್ತರ ಅಭೀಷ್ಟವನ್ನು 
ನೆರವೇರಿಸುತ್ತಾನೆ-ಎಂಬ ತತ್ತ್ವವು ನಮ್ಮ ದೇಶದಲ್ಲಿಮಾತ್ರವೇ ಇದೆ. 


ನೀವು ನಮ್ಮ ದೇಶದ ಸಂಸ್ಕೃತಿಯಲ್ಲಿ ಅಭಿಮಾನವನ್ನು ಕಾಪಾಡಿಕೊಳ್ಳಿರಿ. 
ಸಂಸ್ಕೃತಭಾಷೆಯಲ್ಲಿ ಅಭಿಮಾನವನ್ನು ಇಟ್ಟುಕೊಂಡು ಅದನ್ನು ಅಭ್ಯಾಸಿಸಿನೋಡಿರಿ. 
ಹಳೆಯ ಆಚಾರಗಳನ್ನು ಅನುಷ್ಠಾನಕ್ಕೆ ತಂದುಕೊಂಡು, ಅವುಗಳಲ್ಲಡಗಿರುವ 
ಸಾರವೇನೆಂಬುದನ್ನು ತಿಳಿದುಕೊಳ್ಳುವದಕ್ಕೆ ಪ್ರಯತ್ನಿಸಿರಿ. ಅದರಿಂದ ನಿಮಗೆ ಶ್ರುತಿಸ್ಮೃತಿ 
ಪುರಾಣಗಳ ಆಧಾರದಮೇಲೆ ನಿಂತಿರುವ ಸನಾತನಧರ್ಮದ ಹೆಚ್ಚುಗಾರಿಕೆಯು 
ಮನವರಿಕೆಯಾಗುವದು. 


182. ಪರಮಾತ್ಮನ ಸಾಕ್ಷಾತ್ಕಾರ 
(ನವೆಂಬರ್‌ 1961) 


ನಿಮ್ಮ ಪತ್ರವ ತಲುಪಿದೆ. ಅದರಲ್ಲಿ "ನನಗೆ ಈ ಜನ್ಮದಲ್ಲಿಯೇ ಪರಮಾತ್ಮನ 
ಸಾಕ್ಷಾತ್ಕಾರವನ್ನು ಮಾಡಿಕೊಳ್ಳಬೇಕೆಂದು ಬಹಳ ಹಂಬಲವಿದೆ. ಅದು ಸಾಧ್ಯವೆ?' ಎಂದು 
ಕೇಳಿರುತ್ತೀರಿ. ಪರಮೇಶ್ವರನ ಅಂಶವೇ ಆಗಿರುವ ಮನುಷ್ಯ ಜೀವನಿಗೆ ಯಾವದು ತಾನೆ 
ಅಸಾಧ್ಯವಿದ್ದೀತು? ಕೌಶಿಕನೆಂಬ ಬ್ರಾಹ್ಮಣನಿಗೆ ಮಹಾತಪಸ್ಸಿನಿಂದಲೂ ದೊರಕದೆ ಇದ್ದಸಿದ್ದಿಯು 
ಪತಿವ್ರತೆಯಾದ ಬ್ರಾಹ್ಮಣಿಗೂ ಮಾತಾಪಿತೃಗಳನ್ನು ಸೇವಿಸುತ್ತಿದ್ದ ಧರ್ಮವ್ಯಾಧನಿಗೂ 
ಸಿದ್ಧಿಸಲಿಲ್ಲವೆ? 


ನೀವು ಬರೆದಿರುವಂತೆ ಯಾವ ಕರ್ತವ್ಯವನ್ನೂ ಬಿಡದೆ, ಮನಸ್ಸನ್ನು 
ಕಾಮಕ್ರೋಧಾದಿಗಳಿಗೆ ವಶಮಾಡದೆ ಸಾಧ್ಯವಾದಷ್ಟು ಸಾತ್ತ್ವಿಕಭಾವನೆಗಳನ್ನು 


ತುಂಬಿಕೊಂಡು ಪರಮಾತ್ಮಚಿಂತನೆಯಲ್ಲಿ ಕಾಲವನ್ನು ಕಳೆಯುತಿರುವವರಿಗೆ 
ಪರಮೇಶ್ವರನ ಅನುಗ್ರಹವು ಅವಶ್ಯವಾಗಿ ಆಗುವದು. ಗುರುವಿನ ಅನುಗ್ರಹವು 
ಇರಬೇಕೆಂದು ಇತಿಹಾಸಪುರಾಣಗಳಲ್ಲಿಹೇಳಿರುವದೂ ದೊಡ್ಡವರು ಹೇಳುತ್ತಿರುವದೂ 
ನಿಜ. ಆ ಗುರುವಿನ ಅನುಗ್ರಹವೂ ಪರಮೇಶ್ವರನ ಅನುಗ್ರಹದಿಂದಲೇ ಆಗಬೇಕು. 
ಪರಮೇಶ್ವರನ ಅನುಗ್ರಹವಿಲ್ಲದೆ ಸದ್ಗುರುವಿನ ದರ್ಶನವಾಗಲಿ, ಸಚ್ಛಾಸ್ತ್ರದ 
ಉಪದೇಶವಾಗಲಿ, ಎಂದಿಗೂ ದೊರೆಯಲಾರದು. 


ನೀವು ತ್ರಯೋದಶಾಕ್ಷರೀಮಂತ್ರವನ್ನು ಬೆಳಗ್ಗೆ ಮಡಿಯಲ್ಲಿ ಮಾಡುತಿರುವದು 
ಒಳ್ಳೆಯ ಅಭ್ಯಾಸವೇ ಸರಿ. ಕಲಿಗಾಲಕ್ಕೆ ಭಗವನ್ನಾಮಸ್ಮರಣೆಯಷ್ಟು ಬೇಗನೆ 
ಫಲಕಾರಿಯಾಗುವ ಸಾಧನವು ಮತ್ತೊಂದಿಲ್ಲ ಈ ಮಂತ್ರಜಪವನ್ನು ಮಿಕ್ಕ 
ಹೊತ್ತಿನಲ್ಲಿಯೂ ವಿರಾಮವು ದೊರಕಿದಾಗಲೆಲ್ಲ ಮಾಡುತ್ತಲೇ ಬರಬೇಕು. ಅದರಿಂದ 
ಚಿತ್ರಶುದ್ದಿಯೂ, ಸತ್ಸಂಗವೂ, ಭಗವದ್ಭಕ್ತಿಯೂ ದೊರಕುವವು; ಭಗವಂತನನ್ನು 
ಉಪಾಸನೆಮಾಡುವ ಮಾರ್ಗವೂ ಮನವರಿಕೆಯಾಗುವದು. ಭಕಿಯಿಲ್ಲದ ಒಣವಿಚಾರಕ್ಕೆ 
ಎಂದಿಗೂ ಮರುಳಾಗಬೇಡಿರಿ. ನಾಮಸ್ಕರಣೆಯು ಅಲ್ಪಸಾಧನವೆಂದೂ ತೀರ ಕೆಳಮಟ್ಟದ 
ಬುದ್ದಿಯವರಿಗೆ ಹೇಳಿದ್ದೆಂದೂ ವಾದಿಸುವವರ ಉಪದೇಶಕ್ಕೆ ಕಿವಿಗೊಡಬೇಡಿರಿ. 


ಸತ್ಕರ್ಮ, ನಾಮ, ಜಪ, ಭಗವದ್ಬಕ್ರಿ-ಇವುಗಳನ್ನು ಸಂಪಾದಿಸಿಕೊಳ್ಳುವವರಿಗೆ 
ಅವಶ್ಯವಾಗಿ ಸದ್ವಿಚಾರದ ಮಾರ್ಗವು ಕಾಣಿಸುವದು. ಇಹಲೋಕದ ಜೀವನ 
ಯಾತ್ರೆಯು ಸುಪಥವಾಗುವದು. ಇತರ ಆನುಕೂಲ್ಯಗಳು ಇರಲಿ, ಇಲ್ಲದಿರಲಿ ಮನಸ್ಸಿಗೆ 
ಶಾಂತಿಯೂ ಸಾತ್ತ್ವಿಕವ್ಯವಹಾರದಲ್ಲಿ ಆಸಕ್ತಿಯೂ ನಿರಾತಂಕವಾದ ಭಗವದ್ಭಕ್ತಿಯೂ 
ದೊರಕುವದೇ ಎಲ್ಲಕ್ಕಿಂತಲೂ ಹೆಚ್ಚಿನ ಸುಪಥವಾದ ಬಾಳು ದೊರೆತದ್ದಕ್ತ್ಕೆ ಗುರುತು. 


ಭಗವಂತನ ಕೃಪೆಯಿಂದ ನಿಮಗೆ ಈಗ ಬಂದಿರುವ ಅಧ್ಯಾತ್ಮವಿಚಾರಾಭಿರುಚಿಯು 
ಹೆಚ್ಚಲಿ! ವ್ಯವಹಾರದಲ್ಲಿಯೂ ಆತನ ಚಿಂತನೆಯು ಎಡೆಬಿಡದೆ ನಿಮ್ಮ ಚಿತ್ತದಲ್ಲಿ 
ಉದಯಿಸಲಿ!. 


183. ಹೊರಗಿನ ವೇಷದ ಬೆಲೆ 
(ಡಿಸೆಂಬರ್‌ 1961) 


ನಿಮ್ಮಪತ್ರವ ತಲುಪಿದೆ. ಅಧ್ಯಾತ್ಮಸಾಧನವನ್ನು ಮಾಡುವವರು ಹೊರಗಿನ ವೇಷದಲ್ಲಿ 
ಹೀಗಿರಬೇಕೆಂಬ ನಿಯಮವಂಟೆ? ಅದಿಲ್ಲದಿದ್ದರೇನು?- ಎಂದು ನೀವು ಕೇಳಿರುವ ಪ್ರಶ್ನೆಗೆ ನನಗೆ 
ತಿಳಿದ ಉತ್ತರವನ್ನು ಬರೆದಿರುತ್ತೇನೆ. ಸಾರವನ್ನು ಗ್ರಹಿಸಿ, ನಿಮಗೆ ಯುಕ್ತವಾಗಿ ಕಂಡರೀತಿಯಲ್ಲಿ 
ನಡೆಯಿರಿ. 

ಎಲ್ಲಕ್ಕೂ ಒಳಗಿರುವ ಸಾರವೇ ಪರಮಾತ್ಮ, ಅದನ್ನು ಅರಿತುಕೊಂಡೇ ನಾವು 
ಕೃತಕೃತ್ಯರಾಗಬೇಕು. "ತತ್‌ ತ್ವಮ್‌ ಅಸಿ' (ಅದೇ ನೀನಾಗಿರುವೆ) ಎಂದು ಶ್ರುತಿಯಲ್ಲಿ 
ಸಾರಿಸಾರಿ ಹೇಳಿರುವ ತತ್ತ್ವವಿದು. ಹೊರಗೆ ತೋರಿಕೊಳ್ಳುತ್ತಿರುವದು ಹುಸಿ, ಅದಕ್ಕೆ 
ಅದರ ರೂಪದಿಂದ ಯಾವ ಬೆಲೆಯೂಇಲ್ಲ ಆದರೆ ಒಳಗಿನ ತತ್ತ್ವಕ್ಕಾಗಿಯೇ ಹೊರಗಿನ 
ತೋರಿಕೆಗೆ ಬೆಲೆಯಿದೆ. ಹಣ್ಣಿನ ಸಿಪ್ಪೆಗೆ ಏನು ಬೆಲೆ? ಹಣ್ಣನ್ನು ಕಾಪಾಡುವದು, ಅದಕ್ಕೆ 
ಸವಿಬಿಡುವವರೆಗೂ ಅದನ್ನು ರಕ್ಷಿಸಿಕೊಂಡು ಬರುವದು. ಒಂದು ವಾಕ್ಯವನ್ನು ಬರೆದಿರುವ 
ಪುಸಕಕ್ಕೆ ಏನು ಬೆಲೆ? ಅದು ಬರಿಯ ಕಾಗದ. ಮಷಿಯಗೆರೆಗಳು ಅಷ್ಟೇ. ಆದರೆ ಆ 
ಕಾಗದವಾಗಲಿ ಮಷಿಯಾಗಲಿ ಇಲ್ಲದಿದ್ದರೆ, ನಿಮಗೆ ಕವಿಯ ಹೃದಯದಲ್ಲಿ 
ಹುದುಗಿಕೊಂಡಿದ್ದ ಭಾವಗಳು ಹೇಗೆ ಹೊಳೆಯುತ್ತಿದ್ದವು? ಗುಡಿಗೆ ದೇವರ 
ಮನೆಯಾಗಿರುವದರಿಂದಲೇ ಹೇಗೆ ಬೆಲೆಯಿರುವದೋ ಹಾಗೆಯೇ ನಿಮ್ಮ ದೇಹಕ್ಕೆ 
ನಿಮ್ಮೊಳಗಿನ ಆತ್ಮನನ್ನು ಕಾಣುವ ದ್ವಾರವಾಗಿರುವದರಿಂದಲೇ ಬೆಲೆಯಿದೆ. 


ದೇಹವನ್ನು ಶುಚಿಯಾಗಿಟ್ಟುಕೊಳ್ಳುವದು, ಮಡಿಯಾದ ಬಟ್ಟೆಯನ್ನು ಹಾಕಿ 
ಕೊಳ್ಳುವದು, ಇಷ್ಟದೇವತೆಯ ನೆನಪನ್ನು ತರುವ ಲಲಾಟ ಚಿಹ್ನೆಯನ್ನು ಇಟ್ಟುಕೊಳ್ಳುವದು, 
ಜಪಮಾಲಿಕೆಯನ್ನು ಕೊರಳಲ್ಲಿ ಹಾಕಿಕೊಳ್ಳುವದು, ಏಕಾಂತವಾದ ಸ್ಥಳದಲ್ಲಿ ವಾಸ 
ಮಾಡುವದು, ನಾಮಸಂಕೀರ್ತನೆ ಮಾಡುವದು, ಸತ್ಸಂಗವನ್ನು ಮಾಡುವದು- ಇವಕ್ಕೆಲ್ಲ 
ಏನು ಬೆಲೆ? ಹೊರಗಿನ ದೃಷ್ಟಿಯಿಂದ ನೋಡಿದಾಗ ಅದಕ್ಕೇನೂ ಬೆಲೆಯಿಲ್ಲವೇ ಇಲ್ವ 
ಆದ್ದರಿಂದ ಯಾವ ಭಗವಂತನ ಭಕ್ತಿಯನ್ನು ಸಂಪಾದಿಸುವದಕ್ಕೆಂದು -ಇವನ್ನೆಲ್ಲ 
ಮಾಡುವೆವೋ, ಆತನ ನೆನಪನ್ನು ತರುವದರಿಂದ ಇವಕ್ಕೆ ಬಹಳ ಹೆಚ್ಚಿನ ಬೆಲೆಯಿದೆ. 


ನಮ್ಮದೇಶದ ಆಚಾರ, ಮಡಿಮೈಲಿಗೆ, ಪೂಜಾದಿಗಳ ಕ್ರಮ, ತೀರ್ಥಯಾತ್ರೆಗಳು, 
ಉಪವಾಸಾದಿಗಳು, ಗ್ರಂಥಪಾರಾಯಣ, ಉತ್ಸವಗಳ ಆಚರಣೆ-ಇವೆಲ್ಲ ಹೊರಗಿನ 
ವೇಷವೇ ಸರಿ. ಇವನ್ನು ಇವಕ್ಕಾಗಿಯೇ ಮಾಡುವ ದಾಂಭಿಕರಿಗೆ ಇವುಗಳಿಂದ 
ಲಾಭವೇನೂಇಲ್ಲ ಆದರೆ ಇವನ್ನು ಹೃದಯವು ಅರಳುವದಕ್ಕೂ ಭಗವಂತನಲ್ಲಿಭಕ್ತಿಯು 
ತಳವೂರಿ ನಿಲ್ಲುವದಕ್ಕೂ ಸಹಕಾರಿಯಾಗಿ ಆಚರಿಸಿದಾಗ ಬಹಳ ಅಮೂಲ್ಯವಾಗಿರುವವು. 
ಆದ್ದರಿಂದ ತಿರುಳಿಗಾಗಿ ಕರಟವೂ ಇರಲಿ; ತಿರುಳನ್ನು ಬಿಸುಟು ಕರಟವನ್ನು ಮಾತ್ರ 
ಇಟ್ಟುಕೊಳ್ಳಬೇಡಿ. 

184. ವೇದಾಂತಾಭ್ಯಾಸ 
(ಜನವರಿ 1962) 


ವೇದಾಂತವೆಂದರೇನೆಂಬುದನ್ನು ಮನಸ್ಸಿಗೆ ತಂದುಕೊಳ್ಳದೆ ಕೆಲವರು ವೇದಾಂತವನ್ನು 
ಅಭ್ಯಾಸ ಮಾಡುತ್ತಿದ್ದೇವೆಯೆಂದು ಹೇಳುತ್ತಾರೆ. "ವೇದಾಂತದ ಅಭ್ಯಾಸದಲ್ಲಿ ನನಗೆ ಯಾವ 
ರುಚಿಯೂ ಹತ್ತಿಲ್ಲ' ಎಂದು ನೀವು ಬರೆದಿರುವದಕ್ಕೂ ವೇದಾಂತಶಬ್ದದ ಅರ್ಥವನ್ನು 
ತಿಳಿದುಕೊಳ್ಳದಿರುವದೇ ಕಾರಣವಾಗಿದೆ ಎಂದು ನನ್ನ ಅಭಿಪ್ರಾಯ. 


ವೇದಾಂತಗಳು ಎಂದರೆ ಉಪನಿಷತುಗಳು. ಅವುಗಳಲ್ಲಿ ಬ್ರಹ್ಮಜ್ಞಾನದ ಫಲವನ್ನು 
ಕುರಿತು ಹೇಳಿರುತ್ತದೆ. ಬ್ರಹ್ಮವು ನಮ್ಮೆಲ್ಲರ ಹೃದಯದಲ್ಲಿಯೇ ಇದ್ದುಕೊಂಡಿರುವ ಸರ್ವ 
ಸಾಕ್ಷಿಯಾದ ಆತ್ಮನಾಗಿದೆ. ಅದನ್ನು ಅರಿತುಕೊಳ್ಳುವದರಿಂದ ಪರಮಪುರುಷಾರ್ಥವಾದ 
ಮೋಕ್ಷವು ದೊರಕುತದೆ-ಎಂಬುದು ಉಪನಿಷತುಗಳ ಉಪದೇಶ. 


ಬ್ರಹ್ಮಜ್ಞಾನವೆಂದರೆ ಬುದ್ಧಿಶಕ್ತಿಯಿಂದ ಸಂಪಾದಿಸಿಕೊಳ್ಳುವ ಒಂದಾನೊಂದು 
ತಿಳಿವಳಿಕೆಯಲ್ಲ ನಮ್ಮ ಆತ್ಮನು ನಮಗಿಂತ ಬೇರೆಯಲ್ಲವಾದರೂ ಅದನ್ನು ಬೇರೊಂದು 
ವಸ್ತುವೆಂದು ಭಾವಿಸಿಕೊಂಡು ನಾವು ಹೊರಗೇ ಅದನ್ನು ಹುಡುಕುತ್ತಿರುತ್ತೇವೆ. ಹೊರಗಿನ 
ಸಾಧ್ಯಸಾಧನಗಳ ಪ್ರಪಂಚದಲ್ಲಿವಿರಕ್ತಿಯಿಂದ ಯಾವನು ಪ್ರತ್ಯಗ್ಹೃಷ್ಟಿ ಎಂಬ-ತನ್ನೊಳಗೆ 
ನೋಡಿಕೊಳ್ಳುವ- ಒಳನೋಟವನ್ನು ಅಳವಡಿಸಿಕೊಂಡು ಗುರುಗಳ ಬೋಧೆಯಂತೆ 
ತನ್ನಲ್ಲಿ ತಾನು ನೋಡಿಕೊಳ್ಳುತ್ತಾನೋ ಅವನಿಗೆ ಮಾತ್ರವೇ ಅನುಭವರೂಪವಾದ 
ಬ್ರಹ್ಮಜ್ಞಾನವ ಆಗುತ್ತದೆ. 


ವೇದಾಂತಜ್ಞಾನವು ಪುಸಕಜ್ಞಾನವಲ್ಲ ಒಬ್ಬರೊಡನೆ ಮಾಡುವ ಒಣ 
ಚರ್ಚೆಯಿಂದ ಸಿಕ್ಕುವದಲ್ವ ಶಾಂತಿ, ದಾಂತಿ, ಉಪರತಿ, ತಿತಿಕ್ಷೆ ಶ್ರದ್ಧೆ ಸಮಾಧಾನ- ಎಂಬ 
ಆರು ಸಾಧನಗಳಿಂದ ತನ್ನಲ್ಲಿಯೇ ಪರಮಾತ್ಮನನ್ನು ಕಂಡುಕೊಳ್ಳುವ ವಿದ್ಯೆ, ಅದು. 
ವೇದಾಂತವಿಚಾರವನ್ನು ಮಾಡುವ ಶಕ್ತಿ ಸಾಲದೆ ಇರುವವರು ಸರ್ವಾತ್ಮನಾದ ಆ 
ಭಗವಂತನನ್ನು ಉಪಾಸನೆಮಾಡುವದನ್ನಾದರೂ ಅಭ್ಯಾಸಮಾಡಬೇಕು. ಅದಕ್ಕೂ 
ಶಕ್ತಿಯಿಲ್ಲದವರು ಮೊದಲು ಶ್ರದ್ಧೆಯಿಂದ ಕರ್ಮಯೋಗವನ್ನು ಆಚರಣೆ ಮಾಡಬೇಕು. 
ನೀವು ಕೇಳಿರುವ ಪ್ರಶ್ನೆ ಬಲು ದೊಡ್ಡದು. ಬಹಳ ಸಂಕ್ಷೇಪವಾಗಿ ಉತ್ತರವನ್ನು 
ಬರೆದಿರುತ್ತೇನೆ. ಭಕ್ತಿಯಿಂದ ಭಗವನ್ನಾಮವನ್ನು ಜಪಿಸಿರಿ, ಸತ್ಸಂಗವನ್ನು ಮಾಡಿರಿ; ಆಗ 
ನಿಮಗೆ ಸರಿಯಾದ ವೇದಾಂತ ವಿಚಾರದ ಹಾದಿ ಗೋಚರವಾಗುವದು. 

185. ಸತ್ಸಂಗವೂ ಪರಮಾತ್ಮನ ಧ್ಯಾನವೂ 
(ಫೆಬ್ರವರಿ 1962) 


ತಾಯೀ, ನಿಮ್ಮ ಪತ್ರವ ತಲುಪಿರುತ್ತದೆ. ಸತ್ಸಂಗವೆಂದರೆ ಸತ್ಪುರುಷರ ಹತ್ತಿರವೇ 
ಇರುವದೆಂದು ಅರ್ಥವಲ್ಲ ಹತ್ತಿರವಿರುವವರಲ್ಲಿಯೂ ಕೆಲವರಿಗೆ ಅವರಲ್ಲಿಗೌರವವ ಹುಟ್ಟದೆ 
ಇರಬಹುದು. ನೀವು ಇದ್ದಲ್ಲಿಯೇ ಇದ್ದು ಏನು ಕೇಳಬೇಕೆಂದಿರುವಿರೋ ಅದನ್ನು ಮನಸ್ಸಿನಲ್ಲಿ 
ದೃಢವಿಶ್ವಾಸದಿಂದ ಮಾಡಿಕೊಳ್ಳಿರಿ. ಭಗವಂತನ ಕೃಪೆಯಿಂದ ನಿಮಗೆ ಇದ್ದಲ್ಲಿಯೇ ಉತ್ತರವು 
ದೊರಕುವದು. ಸತ್ರುರುಷರಿಗೂ ಭಗವಂತನಿಗೂ ಭೇದವಿರುವದಿಲ್ಲ 


ನಿಮಗೆ ಭಗವಂತನಲ್ಲಿಯೇ ಮನಸ್ಸು ಲೀನವಾಗಿರಲೆಂಬ ಇಚ್ಛೆಯಾಗಿರವದು 
ಒಳ್ಳೆಯದೇ ಸರಿ. ಭಗವನ್ನಾಮವನ್ನು ಜಪಿಸುತ್ತಾ ಆತನ ಗುಣಕರ್ಮಲೀಲೆಗಳನ್ನು 
ಸ್ಮರಿಸುತಿದ್ದರೆ, ಕ್ರಮಕ್ರಮವಾಗಿ ಆತನಲ್ಲಿಯೇ ಮನಸ್ಸು ನಿಂತುಬಿಡುತ್ತದೆ. ಮೊದಲು 
ಪ್ರತಿದಿನವೂ ಭಗವಂತನ ಮಾನಸಪೂಜೆಯನ್ನು ಮಾಡುವ ಅಭ್ಯಾಸವನ್ನು ಇಟ್ಟುಕೊಳ್ಳಿರಿ. 
ಇದು ನಿಮ್ಮ ಇಷ್ಟಾರ್ಥವು ನೆರವೇರುವದಕ್ಕೆ ಸಹಾಯವಾಗುವದು. ನಾಮಜಪ, 
ನಾಮಸ್ಮರಣೆ, ನಾಮದಲ್ಲಿಯೇ ಒಂದಾಗುವದು-ಇವು ಸಾಧನಸೋಪಾನದ 
ಮೆಟ್ಟಿಲುಗಳು. ಶ್ರೀರಾಮನ ಕೃಪೆಯಿಂದ ನಿಮಗೆ ಇವು ಸಿದ್ದಿಸಲಿ ! 


ಧ್ಯಾನಕಾಲದಲ್ಲಿಕಾಣುವ ಬೆಳಕು 


ಶೀಯುತರೆ, ನಿಮ್ಮಪತ್ರವ ತಲುಪಿದೆ. 1956ರಿಂದಲೂ ಶಿವಮಂತ್ರವನ್ನು ಜಪಿಸುತ್ತಾ 
ಬಂದಿರುವದು ಅದರಿಂದ ನಿಮಗೆ ಮನಸ್ಸೃಪ್ತಿ ದೊರಕಿರುವದೂ ಆನಂದದ ಸಂಗತಿ ನಿಮಗೆ 
ಧ್ಯಾನಕಾಲದಲ್ಲಿ ಗುಲಾಬಿ, ಹಳದಿ, ನೀಲವರ್ಣ ವೃತ್ತಗಳಿಂದೊಡಗೂಡಿದ ಗೋಲಾಕಾರವು 
ಕಾಣಿಸುತ್ತದೆ ಎಂದು ಬರೆಯುತ್ತೀರಿ. ಇಂಥ ಅನುಭವವು ನನಗೆ ಇಲ್ಲವಾದರೂ ಧ್ಯಾನಕಾಲದಲ್ಲಿ 
ಈ ಬಗೆಯ ದೃಶ್ಯಗಳು ತೋರುವವೆಂದು ಕೇಳಿರುತ್ತೇನೆ. ಇದೊಂದು ಶುಭಚಿಹ್ನೆಯೇ ಸರಿ. 


ಊರ ಮುಂದಿನ ತೋಪನ್ನು ಕಂಡರೆ ಊರಿಗೆ ಬಂದೆವೆಂಬ ಹರ್ಷವು ತಾನೇ 
ಉಂಟಾಗುವಂತೆ ಇದನ್ನು ತಿಳಿಯಬೇಕು. ಈ ದೃಶ್ಯಕ್ಕೆ ಹೆಚ್ಚಿನ ಮಹತ್ತ್ವವನ್ನೇನೂ 
ಕೊಡದೆ ಇದಕ್ಕೆ ಆಧಾರವಾಗಿರುವ ಶಿವನನ್ನು ಮನಸ್ಸಿನಲ್ಲಿ ನಿಲ್ಲಿಸಬೇಕು. 
ನೀಲಲೋಹಿತನೂ ಪಿಂಗಲವರ್ಣನೂ ಆಗಿರುವ ಶಿವನ ಸಾಕಾರದರ್ಶನಕ್ಕೆ ಇದು 
ಮೊದಲಾಗಿರಬಹುದು. ಆದರೆ ಸರ್ವಜ್ಞನೂ ಸರ್ವೇಶ್ವರನೂ ಸಕಲರ 
ಅಂತರ್ಯಾಮಿಯೂ ಸರ್ವಜಗತ್ಕಾರಣನೂ ಆಗಿರುವ ಆ ಪರಮೇಶ್ವರನಲ್ಲಿ ನಿಮ್ಮ 
'ಮನಸ್ಸು ಅಚಲವಾಗಿ ನಿಂತರೆ, ಆಗ ನಿಮಗೆ ಶಿವನ ಅನುಗ್ರಹವು ಪೂರ್ಣವಾದಂತೆ. 
ಆತನ ಸಗುಣರೂಪದಲ್ಲಿಚಿತವನ್ನು ನೆಲೆ ನಿಲ್ಲಿಸೆಂದು ನಮ್ರತೆಯಿಂದ ಪ್ರಾರ್ಥಿಸಿಕೊಳ್ಳಿರಿ. 

186. ವೃತ್ತಾಂತಪತ್ರಿಕೆಗಳನ್ನು ಓದುವದು 
(ಮಾರ್ಚ್‌ 1962) 


ನಿಮ್ಮಪತ್ರವನ್ನು ಓದಿದೆನು. "ಈಗ ಕೆಲವ ದಿನಗಳಿಂದ ಮತದಾರರಿಗೆ ತಿಳಿವಳಿಕೆಕೊಡುವ 
ವಿಚಾರವೇ ಪತ್ರಿಕೆಗಳಲ್ಲಿ ಬರುತ್ತಿದೆ. ಯಾವ ಪತ್ರಿಕೆಯನ್ನು ಓದಿದರೂ ಬಗೆಬಗೆಯ ಪಕ್ಷಗಳ 
ದೂಷಣೆ, ಅಥವಾ ಸ್ತೋತ್ರ-ಇವುಗಳೇ ತುಂಬಿರುತ್ತವೆ. ಅವುಗಳನ್ನು ಓದಿ 
ದಿಕ್ಕಕಾಣದವನಾಗಿರುತ್ತೇನೆ. ಈ ಬುದ್ದಿಯ ವಿಭ್ರಮಣೆಗೆ ಏನು ಮಾಡಬೇಕು? ತಿಳಿಸಿರಿ'-ಎಂತ 
ಬರೆದಿದ್ದೀರಿ. 


ಕಲಿಗಾಲದ ರಾಷ್ಟ್ರದಾಡಳಿತದ ಪದ್ಧತಿಯೇ ಹೀಗೆ. ಹಿಂದೆ ಜನರು ತಮ್ಮನ್ನು 
ನೆಮ್ಮದಿಯಾಗಿಡುವ ಒಬ್ಬ ರಾಜನು ಸಿಕ್ಕಿದರೆ ಸಾಕೆಂದು ಹುಡುಕಿದರೂ ಒಬ್ಬರೂ ಆ 
ಕೆಲಸಕ್ಕೆ ಒಪ್ಪಲಿಲ್ಲ ರಾಜ್ಯವಾಳುವದರಲ್ಲಿ ಆಗುವ ಪಾಪಗಳಿಗೆ ತಾವು 
ಹೊಣೆಯಾಗಬೇಕಾದೀತಲ್ಲ|- ಎಂಬ ಅಂಜಿಕೆಯಿಂದ ದೊಡ್ಡದೊಡ್ಡ ಧಾರ್ಮಿಕರೂ 
ಶೂರರೂ ಆದವರುಕೂಡ ಹಿಂಜರಿಯುತ್ತಿದ್ದರಂತೆ. ಕೊನೆಗೆ ರಾಜ್ಯಭಾರವನ್ನು 
ಧರ್ಮಕ್ಕನುಗುಣವಾಗಿ ಹೀಗೆ ಆಳಿದರೆ ರಾಜನಿಗೆ ಪಾಪವಿಲ್ಲ ಎಂದು ಬ್ರಹ್ಮದೇವರು 
ಕಟ್ಟಲೆಗಳನ್ನು ಮಾಡಿಕೊಟ್ಟರಂತೆ. ಶಾಸನ ಕ್ರಮವನ್ನು ಅನುಸರಿಸುವದೂ ಕಷ್ಟವೇ 
ಎಂದು ದಕ್ಷರಾದವರೂ ಈ ಕೆಲಸಕ್ಕೆ ಒಪ್ಪಲಿಲ್ಲವಂತೆ. ಕೊನೆಗೆ ಪ್ರಜೆಗಳು "ನೀವು 
ಸ್ವಪ್ರಯತ್ನದಿಂದ ಕೂಡಿದಮಟ್ಟಿಗೂ ನಮ್ಮ ಯೋಗಕ್ಷೇಮ ನೋಡಿಕೊಳ್ಳಿರಿ; ನಾವು 
ಮಾಡಿದ ಪುಣ್ಯದಲ್ಲಿ ಕಾಲುಪಾಲನ್ನು ನಿಮಗೆ ಧಾರೆಯೆರೆಯುತ್ತೇವೆ; ಪಾಪಕ್ಕೆ ನಿಮ್ಮ 
ಹೊಣೆಗಾರಿಕೆಯೇನೂ ಇರುವದಿಲ್ಲ ಎಂದು ಒಬ್ಬ ಮಹಾರಾಯನನ್ನು ಒಪ್ಪಿಸಿದರಂತೆ! 


ಇದಂತಿರಲಿ. ನೀವು ಈ ವೃತಾಂತಪತ್ರಿಕೆಗಳನ್ನು- ವೃತ್ತಾಂತ ಎಂದರೆ ನಡೆದದ್ದು 
ನಡೆದ ಸುದ್ದಿಯನ್ನು ತಿಳಿಯಿಸುವದನ್ನು ಬಿಟ್ಟು ಏನೇನೋ ಹರಡುತ್ತಿರುವ 
ಪತ್ರಿಕೆಗಳನ್ನು-ಓದಿ ನಿಮ್ಮ ಮನಸ್ಸನ್ನು ಹೊಲೆಗೆಡಿಸಿಕೊಳ್ಳುವದರಲ್ಲಿಯೇ ಏತಕ್ಕೆ 
ಕಾಲವನ್ನು ಹಾಕುತ್ತಿದ್ದೀರಿ? ಪರಮಾತ್ಮನ ಅಂಶದಿಂದ ಅವತರಿಸಿದ ಮಹಾತ್ಮರ 
ಗುಣಗಳನ್ನೂ ಅದ್ಭುತಲೀಲೆಗಳನ್ನೂ ಓದಿ ಮನಸ್ಸಿಗೆ ಏತಕ್ಕೆ ಶಾಂತಿಯನ್ನು 
ತಂದುಕೊಳ್ಳಬಾರದು? ಭಗವಂತನ ಅವತಾರಗಳಲ್ಲಿ ನಿಮಗೆ ಯಾವದು 
ಮೆಚ್ಚಾಗುವದೋ ಆ ಅವತಾರದ ನಾಮವನ್ನು ಅಡಿಗಡಿಗೆ ಸ್ಮರಿಸುತ್ತಿರಿ; ಆತನ ರೂಪವನ್ನು 
ಮನಸ್ಸಿನಲ್ಲಿಚಿಂತಿಸುತ್ತಿರಿ; ಆತನ ಲೀಲೆಗಳನ್ನು ಮನದಂದುಕೊಳ್ಳುತ್ತಾಇರಿ. ಇವುಗಳನ್ನು 
ಕುರಿತು ನಿಮ್ಮ ಮಿತ್ರರಿಗೂ ತಿಳಿಸುತ್ತಾ ಬನ್ನಿರಿ. ನಿಮ್ಮ ಸಂನಿವೇಶವು ಶಾಂತವಾಗುವದು. 

ಸುಳ್ಳು, ಮೋಸ, ಕಪಟ, ಆಸೆ, ಸಿಟ್ಟು, ಅಭಿಮಾನ, ಜಂಭ-ಮುಂತಾದ ದೋಷಗಳು 
ನಿಮ್ಮ ಹತ್ತಿರಕ್ಕೆ ಬಂದ ಮಾತ್ರಕ್ಕೆ ಸೂರ್ಯನ ಬಿಸಿಲಿಗೆ ಕರಗುವ ಮಂಜಿನಂತೆ 
ಮಾಯವಾಗುವವು. 


187. ಹಣೆಯಲ್ಲಿಧರ್ಮದ ಲಾಂಛನವನ್ನು ಧರಿಸುವ ಪದ್ಧತಿ 
(ಏಪ್ರಿಲ್‌ 1962) 
ನಿಮ್ಮ ಪತ್ರವ ತಲುಪಿದೆ. ಜನರು ಬೇರೆ ಬೇರೆಯ ಹೆಸರುಗಳಿಂದ ದೇವರನ್ನು ಆರಾಧಿ 
ಸುತ್ತಾತಮ್ಮ ಧರ್ಮದ ಗುರುತಾಗಿ ಬೇರೆ ಬೇರೆಯ ಲಾಂಛನಗಳನ್ನು ಧರಿಸುವದರಿಂದ ಜನರ 
ಭಿನ್ನಾಭಿಪ್ರಯಗಳಿಂದ ಒಬ್ಬರನ್ನೊಬ್ಬರು ದ್ವೇಷಿಸಬಹುದು; ಇದರಿಂದ ಅನರ್ಥವೂ 
ಸಂಭವಿಸಬಹುದು. ಈ ಲಾಂಛನಧಾರಣೆಯ ಆವಶ್ಯಕತೆ ಇದೆಯೆ? ದೇವರು ಒಬ್ಬನೇ ಎಂದು 
ಏಕತ್ವವನ್ನು ತೋರಿಸುವ ಲಾಂಛನವು ಯಾವದಾದರೂ ಇದೆಯೆ?-ಎಂತ ಕೇಳಿರುತ್ತೀರಿ. 


ದೇವರು ಒಬ್ಬನೇ. ಅವನನ್ನೇ ಬಗೆಬಗೆಯ ಹೆಸರುಗಳಿಂದ ಪೂಜಿಸುತಾರೆ, 
ಅವನಲ್ಲಿಭಕ್ತಿಯನ್ನು ಬೆಳೆಯಿಸಿಕೊಂಡು ಸಂಸಾರದ ಮಾಯೆಯನ್ನು ದಾಟುವದಕ್ಕೆ ತಿಲಕ, 
ನಾಮ, ಗಂಧ, ವಿಭೂತಿ-ಮುಂತಾದವುಗಳನ್ನು ಧರಿಸುವದೂ ಒಂದು ಉಪಾಯ. ಈ 
ಮರ್ಮವನ್ನು ತಿಳಿದವರು "ಬೇರೆಬೇರೆಯ ಊರಿಗೆ ಒಂದೇ ರೈಲಿನಲ್ಲಿ 
ಹೋಗುವವರನೇಕರು ಬೇರೆ ಬೇರೆ ಬೆಲೆಯ ಟಿಕೆಟುಗಳನ್ನು ಕೊಳ್ಳುವಂತೆ ಜನರು ವೇಷ, 
ಭೂಷಣ, ಮಾತು, ಆಚಾರ-ಮುಂತಾದವುಗಳು ಬೇರೆಯಾಗಿದ್ದರೂ ಒಬ್ಬನೇ ಭಗವಂತನ 
ಮೂಲಕ ತಮ್ಮತಮ್ಮ ಇಷ್ಟಾರ್ಥವನ್ನು ಪಡೆಯುತ್ತಿದ್ದಾರೆ' ಎಂದು ತಿಳಿದುಕೊಂಡು 
ಸಂತೋಷವನ್ನೇ ಅನುಭವಿಸುತ್ತಾರೆ. ಧರ್ಮದ ಹೆಸರಿನಲ್ಲಿ ಆಗಿರುವ ದ್ವೇಷಗಳು 
ಮತಲಾಂಛನ, ದೇವಸ್ಥಾನ, ಮಸೀದಿ-ಮುಂತಾದವುಗಳಿಂದಲ್ಲ ಸ್ವಾರ್ಥಿಗಳಾದ 
ನಾಸಿಕರು ಇವುಗಳ ನೆಪದಿಂದ ಹೊಡೆದಾಡುತಿದಾರೆ, ಅಷ್ಟೆ. 


ಉತರಾಯಣಮಾರ್ಗ 


ಉತ್ತರಾಯಣವೆಂಬುದು ಕಾಲವಾಚಕವಲ್ಲ ಆಯಾ ದೇವತೆಗಳ ಹೆಸರು. 
ಭಗವಂತನ ಉಪಾಸಕರನ್ನು ಈ ದೇವತೆಗಳು "ಉತ್ತರಾಯಣ' ಮಾರ್ಗವೆಂಬ 
ದೇವಮಾರ್ಗದಿಂದ ಬ್ರಹ್ಮಲೋಕಕ್ಕೆ ಒಯ್ಯುತ್ತಾರೆ ಎಂದು ಶಾಸ್ತ್ರದಲ್ಲಿಹೇಳಿದೆ. ಗೀತೆಯ 
ಮೇಲಿನ ಭಾಷ್ಯವನ್ನು ನೋಡಿರಿ. ಆಗ ನಮ್ಮಸಂಶಯವು ದೂರವಾಗುವದು. 

ಸಾಯುವ ಕಾಲವು ಮುಖ್ಯವಲ್ಲ ಆಗ್ಗೆ ಮನಸ್ಸು ಭಗವಂತನ ಸ್ಮರಣೆಯಲ್ಲಿದ್ದರೆ 
ಉತ್ತಮಗತಿಯಾಗುವದು. ಇದು ಉಪಾಸಕರ ಮಾತಾಯಿತು. 


ಭಗವಂತನ ತತ್ತ್ವದ ಜ್ಞಾನವನ್ನು ಪಡೆದುಕೊಂಡು ಪರಭಕ್ತಿಯನ್ನು 
ಮಾಡುವವರಿಗೆ ಇಲ್ಲಿಯೇ ಆತನ ಸಾಯುಜ್ಯವು ದೊರೆತುಬಿಡುತ್ತದೆ. ಇದೇ ಸದ್ಯೋಮುಕ್ತಿ 
ಎಂಬುದು. ವಿವೇಕಿಗಳಾದವರು ಯಾವಾಗಲೂ ಸತ್ಕರ್ಮ, ಸತ್ಸಂಗ, ಭಗವದ್ಗಕ್ತಿ- 
ಇವುಗಳನ್ನು ಸಂಪಾದಿಸಿದರೆ ಅದೇ ಪರಗತಿಗೆ ಮಾರ್ಗವಾಗುವದೆನ್ನುವದರಲ್ಲಿ 
ಸಂಶಯವಿಲ್ಲ 


188. ಶಂಕರಜಯಂತಿ, ಶಂಕರಾರಾಧನೆ 


(ಮೇ 1962) 


ನಿಮ್ಮ ಪ್ರಶ್ನೆಗೆ ಉತ್ತರವನ್ನು ಬರೆಯುವುದು ಕಷ್ಟವಾಗಿದೆ. ಶೀಶಂಕರ 
ಭಗವತ್ಪಾದಾಚಾರ್ಯರುಎಲ್ಲಿಯಾವಾಗ ಅವತರಿಸಿದರು? ಅವರು ಕಾಲವಾದದ್ದು ಯಾವಾಗ? 
ಅವರ ಜಯಂತಿಯನ್ನೂ ಆರಾಧನೆಯನ್ನೂ ಹೇಗೆ ಮಾಡಬೇಕು?-ಎಂಬ ಪ್ರಶ್ನೆಗಳಿಗೆ 
ಮುಖ್ಯವಾಗಿ ಉತ್ತರವನ್ನು ಕೇಳಿರುತ್ತೀರಿ. ಆಚಾರ್ಯರು ಒಬ್ಬ ಐತಿಹಾಸಿಕ ವ್ಯಕ್ತಿ ಎಂಬ 
ದೃಷ್ಟಿಯಿಂದ ಈ ಪ್ರಶ್ನೆಗಳನ್ನು ಹಾಕಿದ್ದರೆ ಐತಿಹಾಸಿಕರೇ ಇದನ್ನು ನಿರ್ಣಯಿಸಬೇಕು. ನನಗಂತೂ 
ಇದರ ನಿರ್ಣಯವು ಇನ್ನೂ ಆಗಿಲ್ಲ ವೈಶಾಖ ಶುದ್ಧ5 ದಿನ ಜಯಂತಿ, ವೈಶಾಖ ಶುದ್ದ 12 ದಿನ 
ಆರಾಧನೆ- ಎಂದು ನಮ್ಮ ದೇಶದಲ್ಲಿ ಅನೇಕರು ಆಚರಿಸುತ್ತಿದಾರೆ; ದಶಮಿಯ ದಿನ 
ಜಯಂತಿಯನ್ನೂ ಹುಣ್ಣಿಮೆಯ ದಿನ ಆರಾಧನೆಯನ್ನೂ ಕೆಲವರು ಆಚರಿಸುತ್ತಿದಾರೆ. 


ಆಚಾರ್ಯರು ತಮ್ಮಭಾಷ್ಯಗಳಲ್ಲಿಉಪದೇಶಿಸಿರುವ ತತ್ತ್ವವು ದೇಶಕಾಲಗಳಿಗೆ 
ಮೀರಿದ್ದು ಆ ತತ್ತ್ವವನ್ನು "ಬ್ರಹ ಎಲ್ಲಕ್ಕೂ ದೊಡ್ಡದು ಎಂದು ಉಪನಿಷತ್ತುಗಳು 
ಕರೆಯುತವೆ. ಅದು ಎಲ್ಲಾಜೀವರುಗಳಿಗೂ ಆತ್ಮನು ಎಂದು ಸಾರುತಿವೆ. ಆ ದೃಷ್ಟಿಯಿಂದ 
ನೋಡುವಾಗ ಶಂಕರಾಚಾರ್ಯರು ವೈಶಾಖದಲ್ಲಿ ದೇಹಧಾರಿಗಳಾಗಿ ಕಾಲಟಿಯಲ್ಲಿ 
ಜನರಿಗೆ ಕಾಣಿಸಿಕೊಂಡು ಅನುಗ್ರಹಿಸಿದರೆಂಬುದು ಲೌಕಿಕದೃಷ್ಟಿ. ಅವರು "ಅಹಂ 
ಬ್ರಹ್ಮಾಸಿ ನಾನು ಬ್ರಹ್ಮವೇ ಎಂಬ ಅನುಭವದ ತುಟ್ಟ ತುದಿಯನ್ನು ಮುಟ್ಟಿದ್ದರು. 
"ತತ್ತ್ವಮಸಿ' (ನೀನು ಅದೇ ಆಗಿರುವೆ), "ಬ್ರಹ್ಮೈವೇದಂ ವಿಶ್ವಮ್‌' (ಈ ಜಗತ್ತೆಲ್ಲವೂ 
ಬ್ರಹ್ಮವೇ) ಎಂಬುದನ್ನು ತಮ್ಮ ಅಮೋಘ ಉಪದೇಶಗಳಿಂದ ತಿಳಿಯ ಹೇಳಿದರು. 


ನಿಮ್ಮ ದೇಶದಲ್ಲಿರುವ ಆಚಾರದಂತೆ ಒಂದೊಂದು ದಿನವನ್ನು ಆರಿಸಿಕೊಂಡು 
ಅವರ ಜಯಂತಿಯನ್ನೂ ಆರಾಧನೆಯನ್ನೂ ಆಚರಿಸುವದರಿಂದ ಪುಣ್ಯವುಂಟು. ಆದರೆ 

"ನ ಜಾಯತೇ ಮ್ರಿಯತೇ ವಾ' ನಮ್ಮೆಲ್ಲರ ಆತ್ಮನು ಹುಟ್ಟುವದಿಲ್ಲ ಸಾಯುವದೂ 
ಇಲ್ಲ-ಎಂಬ ಘನತತ್ತ್ವವನ್ನು ಮನದಂದುಕೊಂಡರೆ ಅದಕ್ಕಿಂತ ಹೆಚ್ಚಿನ ಜಯಂತಿಯಾಗಲಿ 
ಆರಾಧನೆಯಾಗಲಿ ಇರಲಾರದು. 


ಜಯಂತಿಯ ದಿನದಿಂದ ಆರಾಧನೆಯ ದಿನದವರೆಗೂ ಈ ತತ್ತ್ವವನ್ನು ಬಲ್ಲವರ 
ಉಪದೇಶದಿಂದ ಶ್ರವಣಮಾಡಿರಿ, ನಿಮಗೆ ತಿಳಿದ ಮಟ್ಟಿಗೆ ನಿಮ್ಮ ಮಿತ್ರರಿಗೂ 
ತಿಳಿಯಹೇಳಿರಿ. ಅದಕ್ಕಿಂತ ಹೆಚ್ಚಿನ ಶಂಕರ ಸೇವೆ ನಿಮಗೆ ಎಂದಿಗೂ ಲಭಿಸಲಾರದು. 


189. ಯಾವದಕ್ಕೆ ಎಷ್ಟು ಬೆಲೆ? 
(ಜೂನ್‌ 1962) 


ನಿಮ್ಮ ಪತ್ರವ ತಲುಪಿದೆ. ಪರಮಾರ್ಥಕ್ಕೆ ನನಗೆ ಕಾಲವ ಸಿಕ್ಕದೆ ಇರುತ್ತದೆ; ನಮ್ಮ 
ಕುಟುಂಬದವರು ಭಾಗಭಾಗವಾಗಿ ಹರಿದು ಹಂಚಿ ಬೇರೆ ಬೇರೆಯ ಕಡೆಗಳಲ್ಲಿ 
ವಾಸಮಾಡುತ್ತಿರುತ್ತಾರೆ. ದೊಡ್ಡಕುಟುಂಬವಾದ್ದರಿಂದ ಒಬ್ಬರಲ್ಲದಿದ್ದರೆ ಒಬ್ಬರಿಗೆ ಏನಾದರೊಂದು 
ತೊಂದರೆ ಇದ್ದೇ ಇರುತ್ತದೆ. ನಾನು ಬಿಡಿಯಾಗಿರುವವನೆಂದು ತಿಳಿದು ಎಲ್ಲರೂ ನನ್ನ ಸಹಾಯವನ್ನು 
ಕೋರುತ್ತಾ ಇರುತ್ತಾರೆ. ಹೀಗಾಗಿ ನನಗೆ ಬಿಡುವಿನ ಕಾಲವೇ ಇಲ್ಲವಾಗಿಬಿಟ್ಟಿದೆ. ಈ ಸ್ಥಿತಿಯಲ್ಲಿ 
ನಾನು ಪರಮಾರ್ಥಸಾಧನೆಯನ್ನು ಹೇಗೆ ಮಾಡಿಕೊಳ್ಳಲಿ? ದಯವಿಟ್ಟು ತಿಳಿಸೋಣಾಗಲಿ!- 
ಎಂದು ಬರೆದಿದೀರಿ. 


ಪರಮಾರ್ಥದ ಒಲವು ಬಹಳ ಜೋರಾಗಿದ್ದವರಿಗೆ ಈ ಶಂಕೆ ಹುಟ್ಟುವದಕ್ಕೆ 
ಕಾರಣವಿಲ್ಲ ಮಹಾಜ್ಞಾನಿಗಳಾದ ಯಾಜ್ಞವಲ್ಕ್ಯರು ಕೂಡ ತಮ್ಮ ಕುಟುಂಬವು 
ದೊಡ್ಡದಾಗಿದ್ದು- ರಾಜಾಶ್ರಯ, ವಿದ್ಯಾರ್ಥಿಗಳ ಸೇವೆ, ವಿದ್ಯಾಪ್ರಚಾರಕ್ಕೆ ಸೌಲಭ್ಯ ಇಂಥ- 
ಪರೋಪಕಾರಕ್ಕೆ ಉತ್ತಮ ಸಂನಿವೇಶವಿದ್ದಾಗಲೂ ಬ್ರಹ್ಮಚಿಂತನೆಗಾಗಿಯೇ 
ಮೀಸಲಾಗಿರುವ ಪಾರಮಹಂಸ್ಯವನ್ನು ಸ್ವೀಕರಿಸಿದರು- ಎಂಬುದನ್ನು ಮನಸ್ಸಿಗೆ 
ತಂದುಕೊಳ್ಳಿರಿ. ಆಗ ನಿಮಗೆ ಯೋಗ್ಯವಾದ ಉತ್ತರವು ದೊರಕುತದೆ. 


ಆಲಸ್ಯದಿಂದ ಕಾಲವನ್ನು ಕಳೆಯುವದಕ್ಕಿಂತ ಕರ್ತವ್ಯಪಾಲನೆಗೆ ಹೆಚ್ಚಿನ 
ಸ್ಥಾನವನ್ನು ಕೊಡಬೇಕು. ಕುಟುಂಬರಕ್ಷಣೆ, ಆಶ್ರಿತವಾತ್ಸಲ್ಯ, ಸ್ವದೇಶಪ್ರೇಮ- 
ಮುಂತಾದವುಗಳನ್ನು ಬಿಟ್ಟು ಹೇಗೊ ಹಾಗೆ ಕಾಲವನ್ನು ನೂಕುವ ಜೀವನವು 
ನಿಂದ್ಯವಾದದ್ದು ವ್ಯವಹಾರದಲ್ಲಿಯೂ ಸ್ವಾರ್ಥತ್ಯಾಗ, ಕುಟುಂಬ ರಕ್ಷಣೆ, ಅದಕ್ಕಿಂತ 
ಮಹಾಜನರ ಸೇವೆ, ದೇಶದ ಅಭ್ಯುದಯಕ್ಕಾಗಿ ದುಡಿಯುವದು-ಇವುಗಳು ಮೇಲಿನ 

ಅಂತಸ್ತಿಗೆ ಸೇರಿರುತ್ತವೆ. ಆದರೆ ವ್ಯವಹಾರದಲ್ಲಿ ವಿದ್ಯಾವಿನೋದ, ಕೀರ್ತಿಕರವಾದ 
ಸತ್ಕಾರ್ಯ-ಇವುಗಳಿಗಿಂತಲೂ ಸ್ವಧರ್ಮ ರಕ್ಷಣೆಯು ಹೆಚ್ಚಿನದೆನಿಸುವದು. 
ಧರ್ಮವಿರುದ್ಧವಾಗಿ ಮಾಡುವದು-ನಿಜವಾಗಿ ಸತ್ಕಾರ್ಯವೆನಿಸಲಾರದು. ಆದರೆ 
ಉತಮರೀತಿಯಿಂದ ಧರ್ಮಾರ್ಥಕಾಮಗಳನ್ನು ಸಂಪಾದಿಸಿಕೊಳ್ಳುವದಕ್ಕಿಂತಲೂ 
ಧರ್ಮದಿಂದ ಚಿತ್ರಶುದ್ದಿಯನ್ನು ಸಂಪಾದಿಸಿಕೊಂಡು ತನ್ನ ಪರಮಪುರುಷಾರ್ಥಕ್ಕೆ ಬೇಕಾದ 
ಸಾಧನದಲ್ಲಿಮುಳುಗಿಬಿಡುವದು ಎಲ್ಲಕ್ಕೂ ಹೆಚ್ಚಿನದೆನಿಸುವದು. 


ಈಗ ನಮಗೆ ಕುಟುಂಬಸೇವೆಗಿಂತ ಹೆಚ್ಚಿನ ಪರಮಪುರುಷಾರ್ಥದ ಒಲವು 
ಬಲವಾಗಿಲ್ಲದೆ ಇರಬಹುದು. ಆದ್ದರಿಂದ ನಿಮಗೆ ಆದಷ್ಟು ಬಿಡುವು ಸಿಕ್ಕುವ 
ಸ್ಥಲದಲ್ಲಿದ್ದುಕೊಂಡು ನಿಮ್ಮ ಕರ್ತವ್ಯವನ್ನು ಭಗವತ್ಸೇವೆ ಎಂಬ ದೃಷ್ಟಿಯಿಂದ ಮಾಡುತ್ತ 
ಭಗವನ್ನಾಮಜಪವನ್ನು ಬಿಡದೆ ಮಾಡುತ್ತಿರಿ. ಕಾಲಾನುಕಾಲಕ್ಕೆ ನಿಜವಾದ ಮುಮುಕ್ಷುತ್ವವು 
ದೊರಕುವದು. 


190. ಗುರುಪೂರ್ಣಿಮೆ 
(ಜುಲೈ1962) 


ಬರುವ ವ್ಯಾಸಪೂರ್ಣಿಮೆಯ ದಿನ ನಾವು ಏನು ಮಾಡಬೇಕು? ನಾವು ಏನು ಮಾಡಿದರೆ 
ಗುರುವಿನ ಅನುಗ್ರಹವಾದೀತು?-ಎಂದು ಪ್ರಶ್ನೆಮಾಡಿ ನೀವು ಬರೆದ ಪತ್ರವು ಬಂದಿತು. 


ವ್ಯಾಸರು ಸರ್ವಜ್ಞರು; ಶ್ರೀಮಹಾವಿಷ್ಣುವಿನ ಅಂಶದಿಂದ ಅವತರಿಸಿದ 
ಮಹಾತ್ಮರು. ಅವರನ್ನು ಶ್ರದ್ಧಾಭಕ್ತಿಗಳಿಂದ ಪೂರ್ಣಮೆಯಿಂದ ಪೂಜಿಸಿರಿ. ಸಾಕ್ಷಾತ್ತಾಗಿ 
ವ್ಯಾಸರ ದರ್ಶನವಂತೂ ನಮ್ಮಗಳಿಗೆ ಈಗ ಆಗಿಲ್ಲ ಆದ್ದರಿಂದ ಅವರು ಅನುಗ್ರಹಿಸಿರುವ 
ಮಹಾಭಾರತವೇ ಮುಂತಾದ ಗ್ರಂಥಗಳಲ್ಲಿಅವರನ್ನು ಆವಾಹನೆಮಾಡಿಕೊಂಡು ಭಕ್ತಿಯಿಂದ 
ಪೂಜಿಸಬೇಕು. ಮಹಾಭಾರತದಲ್ಲಿ ಅವರು ಬರೆದಿರುವ ಯಾವದಾದರೊಂದು 
ಸಾಧನಪರವಾದ ಉಪದೇಶದ ಭಾಗವನ್ನು ಓದಿ ಅಥವಾ ಬಲ್ಲವರಿಂದ ಓದಿಸಿ ಕೇಳಿ 
ಅರ್ಥವನ್ನು ಅನುಸಂಧಾನ ಮಾಡಬೇಕು. 


ನಿಮಗೆ ಗುರುಗಳು ಆಗಲೇ ದೊರೆತಿದ್ದರೆ ಅವರನ್ನೇ ವೇದವ್ಯಾಸರೆಂಬ 
ಸದ್ಭಾವನೆಯಿಂದ ಪೂಜಿಸಿರಿ. ಆಗ ಗುರುಪೂರ್ಣಿಮೆಯ ಫಲವು ದೊರಕುವದು. 
ಗುರುವಿನಿಂದ ನಿಮಗೆ ಆಗಬೇಕಾಗಿರುವ ಅನುಗ್ರಹವು ಯಾವದೆಂಬುದನ್ನು ಮೊದಲು 
ನಿಶ್ಚಯಿಸಿಕೊಳ್ಳಿರಿ. ಸದ್ಗುರುವು ಸಾಕ್ಷಾದ್ಧಗವಂತನೇ; ನಿಮ್ಮ ಹೃದಯದಲ್ಲಿರುವ ಭಕ್ತಿಯ 
ಆಳಕ್ಕೆ ತಕ್ಕಂತೆ ಅವನ ಅನುಗ್ರಹವಾಗುತದೆ. 

ಗುರುವು ನಮಗೆ ಸತ್ಪ್ರಜಾಸಂತಾನವನ್ನು ಕೊಡಬೇಕು, ಧನಸಂಪತ್ತನ್ನು 
ದೊರಕುವಂತೆ ಮಾಡಬೇಕು, ಆರೋಗ್ಯವನ್ನು ಕೊಡಬೇಕು, ಗ್ರಂಥಗಳನ್ನು ಓದುವ 
ಅಥವಾ ಉತ್ತಮಭಾಷಣಗಳನ್ನು ಮಾಡುವ ಬುದ್ದಿಯನ್ನು ಕೊಡಬೇಕು-ಎಂಬೀ ಬಗೆಯ 
ಆಸೆಗಳಿದ್ದವರೇ ಬಹಳ. ಆದರೆ "ಚಿತ್ರಶುದ್ದಿಯಾಗಬೇಕು, ಶಮದಮಾದಿಗಳು 
ಅಳವಡಬೇಕು, ಭಗವಂತನಲ್ಲಿ ಭಕ್ತಿಯು ನೆಲೆನಿಲ್ಲಬೇಕು'- ಎಂಬ ನಿಷ್ಕಾಮಭಕರಿಗೆ 
ಮಾತ್ರ ಗುರುವಿನ ಪೂರ್ಣಾನುಗ್ರಹವಾದೀತು. ಸಂನ್ಯಾಸಿಗಳಾದ ಗುರುಗಳಿಗೆ 
ಪಾದಪೂಜೆ, ಭಿಕ್ಷೆ, ಕಾಣಿಕೆ-ಇವುಗಳನ್ನು ಸಲ್ಲಿಸಿದ ಮಾತ್ರದಿಂದ ನಿಮಗೆ ಅವರ 
ಅನುಗ್ರಹವು ದೊರಕಿತೆಂದು ಭಾವಿಸಿಕೊಳ್ಳಬೇಡಿ. ಅವರ ಪೂಜೆ ಎಂದರೆ ಅಹಂಕಾರದ 
ಪೂಜೆಯನ್ನು ಬಿಡುವದು, ಭಿಕ್ಷೆ ಎಂದರೆ ನಿಮ್ಮ ಮುಮುಕ್ಷುತೆಯಿಂದ ತೃಪ್ತಿಯನ್ನು 
ಮಾಡುವದು, ಕಾಣಿಕೆ ಎಂದರೆ ನಿಮ್ಮ ಅಹಂತೆಯನ್ನು ಪೂರ್ಣವಾಗಿ ಬಿಟ್ಟು ಅವರ 
ಹೃದಯಕ್ಕೆ ಮೆಚ್ಚಾಗುವದು. 


191. ಸಾಧನದಲ್ಲಿ ಸ್ಥಿರತ್ವ 


ಇ 
(ಆಗಸ್ಟ್‌ 1962) 


ನೀವು ಬರೆದಿರುವ ಕಾಗದದಲ್ಲಿ ದೊಡ್ಡ ಸಾಧನವನ್ನು ಮಾಡುವವರಿಗೆ ಬೇಗನೆ 
ಸಿದ್ದಿಯಾಗುವದೆಂತ ತಿಳಿದುಕೊಂಡಿರುವಂತೆ ಇದೆ. ಅದು ತಪ್ಪು ಭಾವನೆ. ನಿಮ್ಮ ಯೋಗ್ಯತೆಗೆ ತಕ್ಕ 
ಸಾಧನವನ್ನು ಆರಿಸಿಕೊಳ್ಳಿ; ಅದರಲ್ಲಿಸ್ಥಿರವಾಗಿ ನಿಂತು ಅಭ್ಯಾಸಮಾಡಿರಿ. ಆಗ ಅವಶ್ಯವಾಗಿ ನಿಮ್ಮ 
ಪ್ರಯತ್ನವ ಸಫಲವಾಗುವದು. 


ಕೆಲವರು ವಿಚಾರಕ್ಕೆ ತಕ್ಕ ಸೂಕ್ಷ್ಮಬುದ್ದಿಯವರಾಗಿರುತಾದೆ. ಅವರು ಸದ್ಗುರುವನ್ನು 
ಸೇರಿ ಅನುಭವಾನುಸಾರವಾಗಿ ವಿಚಾರಮಾಡಬೇಕು. ಗುರುವು ತೋರಿಸಿದ ಮಾರ್ಗದಿಂದ 
ವಿಚಾರವನ್ನು ಮಾಡುತ್ತಾಹೋದರೆ, ಕೊನೆಗೆ ತತ್ತ್ವದ ಅನುಭವವು ಅವರಿಗೆ ಸಿಕ್ಕುತ್ತದೆ. 
ಮತ್ತೆ ಕೆಲವರು ಭಾವನಾಪ್ರಧಾನರಾಗಿರುತಾರೆ. ಅವರು ತಮ್ಮ ಅಂತಸಿಗೆ ತಕ್ಕಂತೆ 
ಗುರುಬೋದೆಯನ್ನು ಪಡೆದು ಸಗುಣ ಅಥವಾ ನಿರ್ಗುಣದ ಭಾವನೆಯನ್ನು ಮಾಡಬೇಕು. 
ಆ ಸಾಧನದಲ್ಲಿಯೇ ನೆಲೆಯಾಗಿ ನಿಂತು ಅಭ್ಯಾಸ ಮಾಡಿದರೆ ಅವರಿಗೂ ತತ್ವ್ವಸಾಕ್ಷಾತ್ಕಾರ 
ವಾಗುತ್ತದೆ. ಮತ್ತೆ ಕೆಲವರು ಪ್ರೇಮಪ್ರಧಾನರಾಗಿರುತಾರೆ; ಅವರು ಜಪ, 
ಭಜನೆ-ಮುಂತಾದವುಗಳಲ್ಲಿ ತಮ್ಮ ಅಂತಸಿಗೆ ತಕ್ಕ ಸಾಧನವನ್ನು ಗುರುವಿನಿಂದ 
ಉಪದೇಶವನ್ನು ಪಡೆದು ಸ್ಟೈರ್ಯದಿಂದ ಅಭ್ಯಾಸಮಾಡಬೇಕು. ಒಬ್ಬರಿಗೆ ತಕ್ಕದ್ದು 

ಇನ್ನೊಬ್ಬರಿಗೆ ತಕ್ಕದ್ದಲ್ಲ ಆದ್ದರಿಂದ ಇಂಥ ಸಾಧನೆಯೇ ನನಗೆ ಬೇಕೆಂಬ ಹಠ 
ಹಿಡಿಯಬೇಡಿ. ಒಂದು ಸಾಧನದಿಂದ ಮತ್ತೊಂದಕ್ಕೆ ಬೇಗ ಬೇಗನೆ ಹಾರಿಕೊಳ್ಳಲೂ ಬೇಡಿ. 


ನಿಮಗೆ ನಿಮ್ಮ ಯೋಗ್ಯತೆಯ ಅರಿವು ಇಲ್ಲದಿದ್ದರೆ, ಅಥವಾ ಸದ್ಗುರುವಿನ 
ದರ್ಶನವಾಗದೆ ಇದ್ದರೆ, ನಿಮ್ಮಇಷ್ಟದೇವರ ನಾಮವನ್ನು ಎಡೆಬಿಡದೆ ಸ್ಮರಣೆಮಾಡುತಿರಿ. 
ರಾಮ, ಕೃಷ್ಣ ಶಿವ- ಮುಂತಾದ ಯಾವ ನಾಮವನ್ನೇ ಆಗಲಿ ನಿರಂತರವಾಗಿ ಸ್ಕರಿಸುತ್ತಿದ್ದರೆ 
ನಿಮ್ಮ ಇಷ್ಟಾರ್ಥವು ಕೈಗೂಡುವದು. ಗುರುವಿನ ದರ್ಶನವೂ ನಿಮಗೆ ತಕ್ಕ ಸಾಧನದ 
ಲಾಭವೂ ದಕ್ಕುತದೆ. 


ಆದ್ದರಿಂದ ಯಾವದಾದರೊಂದು ಸಾಧನದಲ್ಲಿಸ್ಥಿರವಾಗಿ ನಿಲ್ಲುವದನ್ನು ಮೊದಲು 
ಕಲಿತುಕೊಳ್ಳಿರಿ. 


192. ಸದಾಚಾರ 
(ಸೆಪ್ಟೆಂಬರ್‌ 1962) 


ನಿಮ್ಮ ಪತ್ರವ ತಲುಪಿರುತ್ತದೆ. ಸಮಾಜಪು ಮುಂದುವರಿಯುತ್ತಿರುವ ಈ ಕಾಲದಲ್ಲಿ 
ಹಳೆಯ ಮಡಿಮೈಲಿಗೆ, ಜಾತಿಭೇದ-ಮುಂತಾದವುಗಳನ್ನು ಈಗಲೂ ಮೆಲುಕು ಹಾಕುತ್ತಿರುವವರ 
ಮೂಢವಿಶ್ವಾಸಗಳಿಂದ ಎಷ್ಟೋ ಕುಟುಂಬಗಳ ಜೀವನವ ಕಷ್ಟಮಯವಾಗುತ್ತಿದೆ-ಎಂದು ನೀವ 
ಬರೆದಿರುವದನ್ನು ನೋಡಿ ನನಗೆ ಆಶ್ಚರ್ಯವೂ ಆಯಿತು, ನಗೆಯೂ ಬಂದಿತು. ನಿಮಗೆ 
ಉತ್ತರವನ್ನು ಬರೆಯಬೇಕೋ, ಬೇಡವೋ ಎಂದು ಕೂಡ ನಾನು ಯೋಚಿಸಿದೆ. ತಿಳಿದದ್ದನ್ನು 
ಬರೆಯುವದೇ ಯುಕ್ತವೆಂದು ಭಾವಿಸಿ ಈ ಪತ್ರವನ್ನು ಬರೆದಿರುತ್ತೇನೆ. 


ಮಡಿಮೈಲಿಗೆ, ಜಾತಿಭೇದ-ಇವುಗಳನ್ನು ಮತೊಬ್ಬರ ತೊಂದರೆಯನ್ನು 
ಪರಿಗಣಿಸದೆ, ಜಂಭಕ್ಕಾಗಿ ಆಚಾರದಲ್ಲಿಟ್ಟುಕೊಳ್ಳುವವರು ನಿಂದನೀಯರೇ ಸರಿ. ಶಾಸ್ತ್ರವು 
ದಂಭ, ಮಾನ, ಮದ, ಹಿಂಸೆ -ಮುಂತಾದ ದೋಷಗಳನ್ನು ಯಾರಲ್ಲಿದ್ದರೂ ಪಾಪವೆಂದೇ 
ಪರಿಗಣಿಸುತ್ತದೆ. ಆದರೆ "ಸಮಾಜವು ಮುಂದುವರಿಯಲಿ” ಎಂದು ಸ್ವೇಚ್ಛಾಚಾರವನ್ನು 
ಪ್ರೋತ್ಸಾಹಿಸುವದು ಎಂದಿಗೂ ಸರಿಯಲ್ಲ ಶೌಚ, ಆಚಾರ, ಸತ್ಯ-ಇವುಗಳನ್ನು 
ಬಿಡುವದು ಎಂದಿಗೂ ಮುಂದುವರಿಯುವ ಗುರುತೆನಿಸಲಾರದು. 


ನಿಮ್ಮಕುಟುಂಬದ ಸ್ಥಿತಿಯನ್ನು ನೀವು ವರ್ಣಿಸಿರುವ ಬಗೆಯಿಂದ ನೋಡುವಲ್ಲಿ 
ನಿಮ್ಮ ಮನೆಗೆ ಆಳುಕಾಳುಗಳ ಆವಶ್ಯಕತೆ ಸ್ವಲ್ಪವೂ ಇರುವಂತೆ ಕಾಣಿಸುವದಿಲ್ಲ ಬೆಳಗ್ಗೆ 
ಮುಂಚಿತವಾಗಿ ಎದ್ದುನಿಮ್ಮನಿಮ್ಮಕೆಲಸಗಳನ್ನು ನೀವೇ ಮಾಡಿಕೊಳ್ಳುವದರಿಂದ ಶರೀರಕ್ಕೆ 

ಆರೋಗ್ಯವೂ ಅನವಶ್ಯವಾದ ದುಂದುವೆಚ್ಚದ ಮಿಗುತಾಯವೂ ಲಭಿಸುವದು. 
ಶುದ್ಧಾಚಾರವನ್ನು ಅನುಸರಿಸಿ ಶಾಸ್ಟ್ರೋಕ್ತವಾದ ಸಂಧ್ಯಾದಿಕರ್ಮಗಳನ್ನು ಮಾಡಿಕೊಂಡು 
ಈಶ್ವರನಿಗೆ ನಿವೇದನ ಮಾಡಿದ ಆಹಾರಶೇಷವನ್ನು ಭುಂಜಿಸಿರೆಂದು ನಿಮ್ಮ ತಂದೆಗಳು 
ಹೇಳುವದು ತಪ್ಪಲ್ಯ ನಿಮ್ಮಶ್ರೇಯಸ್ಸಿಗೇ ಕಾರಣ. ಗುರುಹಿರಿಯರನ್ನು ಗೌರವಿಸುವದು, 
ನಿಮ್ಮ ಉದ್ಯೋಗಕ್ಕೆ ಪ್ರತಿಕೂಲವಲ್ಲದ ಪೂರ್ವಾಚಾರಗಳನ್ನು ಉಳಿಸಿಕೊಂಡು 
ಬರುವದು-ಇವು ಇಹಪರಗತಿಗೆ ಕಾರಣವಾಗುವವು. 


ನನ್ನ ಅಭಿಪ್ರಾಯವನ್ನು ನೀವು ಕೇಳಿದ್ದರಿಂದ ಸ್ವಲ್ಪದರಲ್ಲಿ ನಿಮಗೆ ಇಷ್ಟನ್ನು 
ಹೇಳಬಯಸುತ್ತೇನೆ; ಆಧುನಿಕ ತಿಳಿವಳಿಕೆಯನ್ನೂ ಚೆನ್ನಾಗಿ ಸಂಪಾದಿಸಿಕೊಂಡು ನಮ್ಮ 
ದೇಶದ ಸಂಸ್ಕೃತಿಯನ್ನೂ ಕಾಪಾಡಿಕೊಂಡು ಬರುವದೇ ಶ್ರೇಯಸ್ಕರ. ಯಾವ 
ಪ್ರಯೋಜನವೂ ಇಲ್ಲದೆ ಪರದೇಶದ ಆಚಾರಗಳನ್ನು ಅನುಸರಿಸುವದು ನಿಷ್ಟಲ. 
ಮೂಢವಿಶ್ವಾಸಗಳು ಎಲ್ಲಿದ್ದರೂ ಅವುಗಳನ್ನು ಕಿತ್ತುಬಿಸುಡುವದೇ ಯುಕ್ತ; ಆದರೆ ನೀವು 
ಹೇಳಿದಂಥ ನಡೆವಳಿಕೆಗಳು ಮೂಡವಿಶ್ವಾಸದ ಫಲವೊ, ಅಥವಾ ಅನುಸರಿಸುವದು 
ಕಷ್ಟ, ಅಥವಾ ನಿಮ್ಮಗೌರವಕ್ಕೆ ಕಡಿಮೆ ಎಂಬ ಕಾರಣದಿಂದ ನೀವು ಅಸಡ್ಡೆಮಾಡುತ್ತಿರುವ 
ಸದಾಚಾರವೊ?-ಇದನ್ನು ಮನಸ್ಸಿನಲ್ಲಿ ಒಮ್ಮೆ ಹೊರಳಾಡಿಸಿ ನೋಡಿಯೇ 
ಯಾವದಾದರೊಂದು ಕಾರ್ಯಕ್ಕೆ ಕೈಹಾಕುವದು ಒಳ್ಳೆಯದು. 


193. ಪ್ರೇಮವಿವಾಹ 
(ಅಕ್ಟೋಬರ್‌ 1962) 


ನಿಮ್ಮ ಪತ್ರವು ತಲುಪಿರುತ್ತದೆ. ಧಾರ್ಮಿಕರಾದ ತಂದೆತಾಯಿಗಳು ಮಕ್ಕಳ 
ಚಿಕ್ಕವಯಸ್ಸಿನಲ್ಲಿ ಏರ್ಪಡಿಸುವ ವಿವಾಹಗಳು ಅವರ ಪುರೋಭಿವೃದ್ಧಿಗೆ ಕುಂದಕವನ್ನು ತರುತ್ತವೆ 
ಎಂದೂ: ಜಾತಿ, ಕುಲ, ಸಾಮಾಜಿಕಸ್ಥಿತಿ ಜಾತಕಗಳ ಕೂಟ ಮುಂತಾದ ಮೂಢವಿಶ್ವಾಸಗಳ 
ಫಲವಾಗಿ ನಡೆಯುವ ವಿವಾಹಗಳು ದಾಂಪತ್ಯಸುಖಕ್ಕೆ ಕಾರಣವಾಗಲಾರವೆಂದೂ ಆ 
ಕಾರಣದಿಂದ ತಂದೆತಾಯಿಗಳ ಆಜ್ಞೆಯನ್ನು ಮೀರಿ ಮಾಡಿಕೊಂಡ ಪ್ರೇಮವಿವಾಹಗಳಿಗೆ ಹೆಚ್ಚಿನ 
ಬೆಲೆಯನ್ನು ಕೊಡುವದು ತಪ್ಪೆ?-ಎಂದು ಪ್ರಶ್ನೆಯನ್ನು ಹಾಕಿ ಬರೆದಿದ್ದೀರಿ. 


ಸಾಮಾಜಿಕ ಪ್ರಶ್ನೆಗಳಿಗೆ ಉತ್ತರವನ್ನು ಕೊಡುವ ಒಲವು ನನಗಿಲ್ಲ ಏಕೆಂದರೆ 
ಇಂಥ ಪ್ರಶ್ನೆಗಳಲ್ಲಿವಾದ ವಿವಾದಗಳು ಬೆಳೆಯುತ್ತವೆ; ಅವುಗಳಿಗೂ ಅಧ್ಯಾತ್ಮವಿಚಾರಕ್ಕೂ 
ಯಾವ ಸಂಬಂಧವೂ ಇರುವದಿಲ್ಲ 

ಆದರೆ ನೀವು ಹೇಳಿರುವ ಮೂಢವಿಶ್ವಾಸಗಳು ಬಲವಾಗಿದ್ದು ನಮ್ಮ ದೇಶದಲ್ಲಿ 
ವಿವಾಹವಿಚ್ಛೇದಗಳು ಪ್ರಬಲವಾಗಿದ್ದವೆಂಬುದಕ್ಕಾಗಲಿ ದಾಂಪತ್ಯಸುಖವು ಜನರಿಗೆ 
ದೊರಕುತಿರಲಿಲ್ಲವೆಂಬುದಕ್ಕಾಗಲಿ ಅಧಾರವೇನೂ ಇಲ್ಲ ಈಗ ಪ್ರೇಮವಿವಾಹವೆಂಬ 
ಹೆಸರಿನಿಂದ ಪಾಶ್ಚಾತ್ಯದೇಶಗಳಲ್ಲಿ ಆಗುತ್ತಿರುವ ವಿವಾಹಗಳು ವಿದ್ಯುದ್ವೇಗದಿಂದ 
ವಿಚ್ಛೇದವಾಗುತ್ತಿವೆ ಎಂದು ಇಂಗ್ಲೆಂಡು, ಅಮೆರಿಕ-ಮುಂತಾದ ದೇಶಗಳಲ್ಲಿ 
ನಡೆಯುತ್ತಿರುವ ಸೆನ್ಸಸ್‌ (ಜನಸಂಖ್ಯಾಗಣನೆ), ಪರಿಶೋಧಗಳು-ಮುಂತಾದವುಗಳಿಂದ 
ಗೊತ್ತಾಗುತ್ತಿದೆ. ಅಂಥ ವಿವಾಹವಿಚ್ಛೇದವನ್ನು ಅನುಭವಿಸುವ ಹೆಂಗಸರು ಮತ್ತೆಮತ್ತೆ 
ಮದುವೆಯಾಗುತಲೇ ಇರುವರೆಂದೂ ತಿಳಿಯಬರುತ್ತಿದೆ. 


ತಂದೆತಾಯಿಗಳು ಏರ್ಪಡಿಸುವ ಧಾರ್ಮಿಕ ವಿವಾಹವು ಐಹಿಕಸುಖಕ್ಕೇ ಅಲ್ಲದೆ 
ಆಭ್ಯುದಯಕ್ಕೂ ಕಾರಣವಾಗುತ್ತದೆ. ದಂಪತಿಗಳು ಪರಸ್ಪರಸಹಕಾರದಿಂದ 
ಪರಲೋಕಸುಖಕ್ಕೂ ಮೋಕ್ಷಕ್ಕೆಕೂಡ ಸಾಧನಗಳನ್ನು ಸಂಪಾದಿಸಿಕೊಳ್ಳುವದಕ್ಕೆ 
ಅವಕಾಶವಿದೆ ಎಂಬುದು ಅನುಭವದಿಂದ ಗೊತಾಗುತದೆ. 


ಸ್ತ್ರೀಯರ ಪಾವಿತ್ರ್ಯ, ಸಂತತಿಯ ಪರಿಶುದ್ಧಿ ಧರ್ಮದ ಅಭಿವೃದ್ಧಿ , ಚಿತ್ತ 
ಶುದ್ಧಿಯಿಂದ ಅಧ್ಯಾತ್ಮವಿಚಾರಕ್ಕೆ ಯೊಗ್ಯತೆಯನ್ನು ಸಂಪಾದಿಸಿಕೊಳ್ಳುವದು-ಇವುಗಳು 
ಯಾವ ಬಗೆಯ ವಿವಾಹದಿಂದ ಹೆಚ್ಚಾಗಿ ಸಿಕ್ಕುವ ಸಂಭವವಿದೆ ಎಂಬುದನ್ನು ಶಾಂತವಾದ 
ಮನಸ್ಸಿನಿಂದ ನೀವೇ ಯೋಚಿಸಿನೋಡಿ. ಈ ವಿಷಯದಲ್ಲಿ ನಿಮಗೆ ಮತ್ತೊಮ್ಮೆ 
ಬರೆಯಬೇಕೆಂದಿರುತ್ತೇನೆ. 


194. ದೆವ್ವಗಳ ಕಾಟ 
(ನವಂಬರ್‌ 1962) 


ನಿಮ್ಮ ಪತ್ರವ ತಲುಪಿರುತ್ತದೆ. ದೆವ್ವಗಳಲ್ಲಿ ನಂಬಿಕೆಯಿರುವದು ಸರಿಯೆ, ಅಲ್ಲವೆ?- 
ಎಂಬುದನ್ನು ಇಲ್ಲಿ ನಾವು ಚರ್ಚಿಸುವದಿಲ್ಲ ದೆವ್ವದ ಕಾಟವೆಂಬುದು ಒಂದು ಮನೋರೋಗ 
ಮಾತ್ರ ಎಂದು ಕೆಲವರು ಅಭಿಪ್ರಾಯಪಡುತ್ತಾರೆ; ಆಶಾಗ್ರಸ್ತರಾದವರು ಹಲವ ಕಾರಣಗಳಿಂದ 
ಪಿಶಾಚಿಗಳಾಗಿ ಜನರನ್ನು ಕಾಡುತ್ತಾರೆ ಎಂದು ಜನ್ಮಾಂತರವನ್ನು ನಂಬುವವರು ಹೇಳುತ್ತಾರೆ. ಇದು 
ಪ್ರಕೃತವಲ್ಲ ಎಂಥವರ ಮನಸ್ಸು ಈ "ದೆವ್ವದ ಕಾಟಕ್ಕೆ' ವಶವಾಗುತ್ತದೆ? ಅದಕ್ಕೆ ಸಿಕ್ಕಿದವರು ಏನು 
ಮಾಡಬೇಕು? ಮಿಕ್ಕವರು ಅದಕ್ಕೆ ಸಿಕ್ಕದಂತೆ ಯಾವ ಎಚ್ಚರಿಕೆಯನ್ನು ತೆಗೆದುಕೊಳ್ಳಬೇಕು?- 
ಎಂಬುದೇ ಎಲ್ಲರಿಗೂ ಬೇಕಾದ ಪ್ರಶ್ನೆ. 

"ದೆವ್ವಹಿಡಿದವರನ್ನು' ಗದರಿಸುವದು, ಅವರ ಸಮೀಪದಲ್ಲಿ ಮನಸ್ಸಿಗೆ 
ವಿಕೋಭವನ್ನುಂಟುಮಾಡುವ ಮಾತುಗಳನ್ನಾಡುವದು, ಕಾರ್ಯಗಳನ್ನು ಮಾಡುವದು- 
ಇವುಗಳಿಂದ ಪ್ರಯೋಜನವಿಲ್ಲವೆಂಬುದಿಷ್ಟೇ ಅಲ್ಲ ಆ ಪಿಶಾಚಗ್ರಸರಿಗೆ ಹೆಚ್ಚಿನ 
ಅಪಕಾರವನ್ನೇ ಮಾಡಿದಂತೆ ಆಗುತ್ತದೆ. ಹೀಗೆ ಗ್ರಹಗ್ರಸರಾದವರಿರುವ 
ಮನೆಯವರೆಲ್ಲರೂ ಮನಸ್ಸನ್ನು ಅತ್ಯಂತ ಶುಚಿಯಾಗಿಟ್ಟುಕೊಂಡಿರಬೇಕು; ಅಸದ್ವಿಷಯ 
ಗಳ ಸಂಭಾಷಣೆಯನ್ನು ಎಂದಿಗೂ ಮಾಡಬಾರದು. ನಾಟಕ, ಸಿನೆಮ, ಕಾದಂಬರಿಗಳು- 
ಇವುಗಳಲ್ಲಿ ತಾವು ಕಂಡುಕೇಳಿರುವ ಅದ್ಭುತಚರಿತ್ರೆಗಳನ್ನು ಎಂದಿಗೂ ಮಾತಿನಲ್ಲಿ 
ಪ್ರಸ್ತಾವಿಸಬಾರದು. ಇವೆಲ್ಲವನ್ನೂ ಬಿಟ್ಟು ಶುಚಿಯಾಗಿ ತಮ್ಮತಮ್ಮ ಮತಾಚಾರಕ್ಕೆ ತಕ್ಕ 
ಕರ್ಮಗಳನ್ನು ಮಾಡಬೇಕು. ಭಗವಂತನ ನಾಮಸ್ಮರಣೆ, ಭಜನೆ, ಕೀರ್ತನೆ, ಪುರಾಣ 
ಶ್ರವಣ-ಮುಂತಾದವುಗಳನ್ನು ಅಂಥವರ ಸಮೀಪದಲ್ಲಿನಡೆಯಿಸಬೇಕು. 


ಅಂತಃಕರಣವೆಂಬುದು ಒಂದು ಬಹುಸೂಕ್ಷ್ಮ ರಚನೆಯುಳ್ಳ ಯಂತ್ರದಂತೆ 
ಇರುತ್ತದೆ. ಒಳಗಿನ ಅಥವಾ ಹೊರಗಿನ ದುರ್ವ್ಯ್ಯಾಪಾರಗಳಿಂದ ಅದಕ್ಕೆ ಒಮ್ಮೆ 
ಧಕ್ಕೆಯಾಗಿಬಿಟ್ಟರೆ, ಅದನ್ನು ಸರಿಪಡಿಸುವದು ಬಹಳ ಕಷ್ಟವಾಗುತ್ತದೆ. ಸದಾಚಾರ, 
ಸದ್ವಿಚಾರ, ಸಭ್ಯಭಾಷಣ- ಮುಂತಾದವುಗಳಿಂದ ಅದಕ್ಕೆ ಹೆಚ್ಚಿನ ಬಲವೂ ಧೈರ್ಯವೂ 
ಬರುತ್ತದೆ. ಮುಖ್ಯವಾಗಿ ಭಗವಂತನ ಸ್ಮರಣೆ, ಭಗವತ್ತತ್ತ್ವದ ವಿಚಾರ, ಭಗವನ್ನಾಮ 
ಕೀರ್ತನೆ-ಮುಂತಾದವುಗಳು ಇರುವಲ್ಲಿಯಾವ ಭೀತಿ ಶಂಕೆಯೂ ನಿಲ್ಲುವದಿಲ್ಲ 

ಆರ್ತರು, ವಿಷಣ್ಣರಾದವರು, ಶಿಧಿಲಮನಸ್ಸಿನಲ್ಲಿರುವವರು, ಭೀತಿಶಂಕೆಯವರು 
ನಾರಾಯಣ! ಕೃಷ್ಣೆ ಹರೇ! ರಾಮ! ಶಿವ!- ಮುಂತಾದ ನಾಮಗಳ ಕೀರ್ತನೆಯನ್ನು 


ಮಾಡಿದರೆ ಅವರಿಗೆ ಸುಖಶಾಂತಿಗಳು ದೊರಕುವವು. ಅವರ ಸಂಪರ್ಕದಲ್ಲಿರುವವರಿಗೂ 
ಇಹಪರಸುಖವು ಕಟ್ಟಿಟ್ಟಬುತ್ತಿಯಾಗುವದು. 


195. ನಾಸಿಕ್ಕ 


(ಡಿಸೆಂಬರ್‌ 1962) 


ಈಶ್ವರನಿಲ್ಲ ಪರಲೋಕವಿಲ್ಲ ಜನ್ಮಾಂತರಗಳೆಂಬುದು ಸುಳ್ಳು-ಎಂದು ಜನರಿಗೆ 
ಬೋಧೆಯನ್ನು ಮಾಡುವವರು ನಿಮ್ಮಪ್ರಾಂತದಲ್ಲಿಹೆಚ್ಚಾಗುತ್ತಿದಾರೆಂದು ಬರೆದಿದ್ದೀರಿ. ಕೆಲವರಿಗೆ 
ಈಗಿನ ವಿದ್ಯಾಭ್ಯಾಸದ ಫಲವಾಗಿ ಇಂಥ ಮನೋಭಾವವು ಬಂದಿರುತ್ತದೆ. ಮತ್ತೆ ಕೆಲವರಿಗೆ 

ಸರಿಯಾದ ತಿಳಿವಳಿಕೆಯನ್ನು ಹೇಳುವವರಿಲ್ಲದೆ ಸ್ವೇಚ್ಛಾಪ್ರವೃತ್ತಿಯೇ ಮೈ ಯುಂಡುಕೊಂಡು 
ಬಿಟ್ರಿರುತ್ತದೆ. ಅಂಥವರಿಗೆ ಮನಸ್ಸಿನಲ್ಲಿ ಆಗಾಗ್ಗೆ ಅಂಜಿಕೆಯು ತಲೆದೋರುತ್ತಿರುತ್ತದೆ. "ನಾನು 
ಈವರೆಗೆ ಹೇಗೋ ಕಾಲವನ್ನು ಹಾಕಿದೆನು; ನಿಜವಾಗಿಯೂ ಈಶ್ವರನಿದ್ದರೆ, ಲೋಕಾಂತರವೂ 
ಜನ್ಮಾಂತರವೂ ಇದ್ದರೆ, ನನ್ನ ಕರ್ಮಗಳಿಗೆ ಯಾವ ದುಷ್ಟ ಲವಾಗುವದೊ!' ಎಂಬ ಅಂಜಿಕೆಯು 
ಅವರನ್ನು ಬಾಧಿಸುತ್ತಿರುತ್ತದೆ. ಅವರು ತಮ್ಮ ನಿಜಸ್ಟಿತಿಯನ್ನು ಒಪ್ಪಿಕೊಳ್ಳಲಾರದೆ "ಈಶ್ವ ರನಿಲ್ವ 
ಲೋಕಾಂತರವಿಲ್ಲ ಜನ್ಮಾಂತರವಿಲ್ವ ಶಾಸ್ತ್ರಗಳನ್ನು ನಂಬಬಾರದು!' ಎಂಬ ಕೂಗನ್ನು ಎಬ್ಬಿಸಿ 
ತಮಗೆ ತಾವ ಧೈರ್ಯವನ್ನು ತಂದುಕೊಳ್ಳುವದಕ್ಕೂ ಮತ್ತೊಬ್ಬರು ತಮ್ಮನ್ನು ನೋಡಿ ಹಾಸ್ಯ ಮಾಡದೆ 
ಇರುವದಕ್ಕೂ ಆ ಕೂಗನ್ನು ಸಹಾಯವಾಗಿ ಉಪಯೋಗಿಸಿಕೊಳ್ಳುತ್ತಿರುತ್ತಾರೆ. 


ಆಸಿಕರಾದವರು ಇಂಥ ಜನರನ್ನು ನೋಡಿ ತಮ್ಮಶ್ರದ್ದೆಯನ್ನು ಸಡಿಲಿಸಬಾರದು; 
ಶಾಸ್ತ್ರದೃಷ್ಟಿಯ ಅವಲಂಬನೆ, ಈಶ್ವರನ ಅಸ್ತಿತ್ವದಲ್ಲಿ ನಂಬಿಕೆ-ಇವುಗಳಿಂದ ತಮಗೆ 
ಆಗುತ್ತಿರುವ ಲಾಭವನ್ನು ಕಳೆದುಕೊಳ್ಳಬಾರದು. ಮನುಷ್ಯನಿಗೆ ಅಭಯ, ಚಿತಶುದ್ದಿ 
ಈಶ್ವರಭಕ್ತಿ ಜ್ಞಾನವೈರಾಗ್ಯಗಳ ಬೆಂಬಲ-ಇವುಗಳಿಂದ ಆಗುವ ಫಲವು ಈ 
ಲೋಕದಲ್ಲಿಯೇ ಪ್ರತ್ಯಕ್ಷವಾಗಿ ಆಗುತ್ತಿರುವಾಗ, ಇವುಗಳನ್ನು ಕುತರ್ಕಕ್ಕೆ ಗುರಿಮಾಡಿ 
ಆತ್ಮವಂಚನೆಯನ್ನು ಮಾಡಿಕೊಳ್ಳಬಾರದು; ಹೃದಯಕ್ಕೆ ಶಾಂತಿಯನ್ನು ಕೊಡುವ 
ಅಧ್ಯಾತ್ಮಸಾಧನಗಳನ್ನು ತರ್ಕಕ್ಕೆ ವಿಷಯವಾಗಿ ಮಾಡಿಕೊಳ್ಳುವವರು, ಸುಂದರವಾದ 
ಚಿತ್ರದ ಸೊಬಗನ್ನು ತಿಳಿಯುವದಕ್ಕೆಂದು ಮೂಗಿನಿಂದ ಮೂಸಿನೋಡುವ 
ಮೂರ್ಹ್ಪರಾಗುವರು. ಆತ್ಮ, ಈಶ್ವರ-ಮುಂತಾದವುಗಳ ಸಿದ್ದಿಯು ಯುಕ್ತಿಯುಕವಾಗಿಲ್ಲ 
ವೆಂದೇನೂ ನನ್ನ ಅಭಿಪ್ರಾಯವಲ್ಲ ನಮ್ಮೆಲ್ಲರ ಆತ್ಮನೇ ಪರಮೇಶ್ವರನಾಗಿರುತ್ತಾನೆಂಬ 
ವೇದಾಂತಸಿದ್ದಾಂತವು ಉತ್ತಮತರ್ಕಕ್ಕೆ ಹೊಂದುಗೆಯಾಗಿಯೇ ಇದೆ. ಆದರೂ ನಮಗೆ 
ಯಾವ ತರ್ಕವೂ ಹೊಳೆಯದೆ ಇದ್ದಮಾತ್ರದಿಂದ ಶ್ರದ್ಧಾಭಕ್ತಿಗಳನ್ನೇಕೆ ಕೈಬಿಡಬೇಕು? 
ಭಗವಂತನ ಸಾಂನ್ನಿಧ್ಯವನ್ನು ಶ್ರದ್ಧಾಭಕ್ತಿದ್ಯಾನಗಳಿಂದ ಅರಿತುಕೊಳ್ಳಬಹುದು. ಅದರ 
ಫಲವನ್ನು ನೀವೂ ಅನುಭವಿಸಿ ನಿಮ್ಮಸುತ್ತಲಿರುವವರಿಗೂ ಹಂಚಬಹುದು. 


ಅಚಲಶ್ರದ್ಧೆಯಿಂದ ಸನ್ಮಾರ್ಗವನ್ನವಲಂಬಿಸಿರಿ. ಈಶ್ವರನ ಕೃಪೆಯಿಂದ ನಿಮ್ಮ 
ಸಾಧನವು ಕೈಗೂಡಿ ನಾಸಿಕರಮೇಲೂ ನಿಮ್ಮ ವರ್ಚಸ್ಸಿನ ಪ್ರಭಾವವು ಕಾಲಕ್ರಮದಲ್ಲಿ 
ಆಗುವದೆಂಬುದರಲ್ಲಿಸಂಶಯವಿಲ್ಲ 

196. ಆಪತ್ಕಾಲದಲ್ಲಿಏನು ಮಾಡಬೇಕು? 


(ಜನವರಿ 1963) 


ನಿಮ್ಮ ಪತ್ರವು ತಲುಪಿದೆ. ಚೀನದೇಶದವರ ದಂಡಯಾತ್ರೆಯಿಂದ ಭಾರತ 
ದೇಶದವರೆಲ್ಲರ ಮನಸ್ಸೂ ಈಗ ತಲ್ಲಣಿಸುತ್ತಿದೆ. "ದೇಶರಕ್ಷಣೆಗೆ ಸಹಾಯ ಮಾಡಿರಿ!' ಎಂದು 
ಸರಕಾರದವರೂ ಜನನಾಯಕರುಗಳೂ ಕರೆಯನ್ನು ಕೊಡುತ್ತಿದಾರೆ. ರಕ್ಷಣೆಗೆ ಧನ ಬೇಕು. ದಂಡಿನ 
ಸಹಾಯವು ಬೇಕು, ಶಸ್ತ್ರಾಸ್ತ್ರಗಳು ಬೇಕು, ದೇಶಭಕ್ತಿಯನ್ನು ಪ್ರೋತ್ಸಾಹಿಸುವ ಭಾಷಣಗಳೂ 
ಕವಿತೆಗಳೂ ಬೇಕು. ಆದರೆ ವಯಸ್ಸು ಮೀರಿರುವ ವೃದ್ಧರೂ, ಎಳೆಯ ಹುಡುಗರೂ ಈ 
ಕಾರ್ಯದಲ್ಲಿ ಯಾವ ಸಹಾಯವನ್ನು ಮಾಡಲಾದೀತು? ಸ್ತ್ರೀಯರು ಏನು ಮಾಡಲಾದೀತು? 
ವಿದ್ಯಾಭ್ಯಾಸದಲ್ಲಿಮುಂದುವರಿಯದೆ ಇರುವ ಜನರು ಏನು ಮಾಡಬೇಕು? ಈ ವಿಷಯಕ್ಕೆ ನಿಮ್ಮ 
ಅಭಿಪ್ರಾಯವನ್ನು ಕೊಡಿರಿ-ಎಂತ ಬರೆದಿರುತ್ತೀರಿ. 


ಈಗ ಎಲ್ಲರಿಗೂ ಆತ್ಮರಕ್ಷಣೆ ಅತ್ಯವಶ್ಯವಾಗಿದೆ. ಮತ್ತುಎಲ್ಲರಿಂದಲೂ ಅದನ್ನು 
ಮಾಡಿಕೊಳ್ಳುವದಕ್ಕೆ ಸಾಧ್ಯವಿದೆ. ಹಿತಮಿತವಾದ ಆಹಾರವಿಹಾರಗಳು, ಶರೀರವ್ಯಾಪಾರ, 
ನಿದ್ರೆ-ಇವುಗಳನ್ನು ಮೊದಲು ಅನುಸರಿಸಬೇಕು. ಅನವಶ್ಯವಾದ ವೆಚ್ಚವನ್ನು ಮಾಡದೆ, 
ಮೋಹಾದಿಗಳಿಗೆ ಎಡೆಗೊಡುವ ಕೆಲಸಗಳನ್ನು ಅನುಸರಿಸದೆಇರುವದು ಎಲ್ಲರಿಗೂ ಶಕ್ಯ. 
ಮನಸ್ಸಿಗೆ ಅಂಜಿಕೆಯನ್ನುಂಟುಮಾಡುವ ಮನೋವಾಕ್ಕಾಯಗಳ ವ್ಯಾಪಾರವನ್ನು ಬಿಟ್ಟು 
ಬಿಡಬೇಕು. ಕೈಯಲ್ಲಿ ಸಾಗುವವರು ಆಹಾರವನ್ನು ಬೆಳೆಯಬೇಕು. ವರ್ತಕರು 
ಧರ್ಮದಿಂದ ವಾಣಿಜ್ಯವನ್ನು ಮಾಡಬೇಕು, ಸರ್ವರೂ ಪಾಪಾಚರಣೆಯನ್ನು ಬಿಡಬೇಕು. 


ಇಂಥ ಒಳ್ಳೆಯ ನಡತೆಗೆ ಆಧಾರವಾದದ್ದು ಭಗವಂತನ ಅನುಗ್ರಹ, ಅಶಕ್ತರೂ 
ಸಶಕ್ತರೂ ವಿದ್ಯಾವಂತರೂ ಸಾಮಾನ್ಯವಾದ ತಿಳಿವಳಿಕೆಯವರೂ ಮುದುಕರೂ, 
ಹುಡುಗರೂ, ಗಂಡಸರೂ, ಹೆಂಗಸರೂ ಎಲ್ಲರೂ ಭಗವಂತನಕಡೆಗೆ ಮನಸ್ಸನ್ನು 
ಹೊರಳಿಸಬೇಕು. ತಾವು ಯಾವ ಕೆಲಸದಲ್ಲಿದ್ದರೂ ಸದ್ದುದ್ದಿಯನ್ನು ಕೊಡೆಂದು 
ಭಗವಂತನನ್ನು ಪ್ರಾರ್ಥಿಸಬೇಕು. ಭಗವಂತನ ನಾಮವನ್ನು ಸ್ಮರಿಸುತ್ತಿರುವದು ಎಲ್ಲರಿಗೂ 
ಸಾಧ್ಯ. ಬಿಡುವಾದಾಗ ಅನೇಕರುಸೇರಿ ಭಜನೆಯನ್ನು ಮಾಡಬೇಕು. ಸ್ತೋತ್ರಗಳನ್ನು 
ಕಂಠಪಾಠವಾಗಿರುವವರೂ ಓದಬಲ್ಲವರೂ ವಿಷ್ಣುಸಹಸ್ರನಾಮ, ಶಿವಸಹಸ್ರನಾಮ, 
ಶಿವಕವಚ, ನಾರಾಯಣಕವಚ, ರಾಮರಕ್ಷಾಸ್ತೋತ್ರ- ಇಂಥ ಸ್ತೋತ್ರಗಳನ್ನು 
ಹೇಳಿಕೊಳ್ಳುತ್ತಿರಬೇಕು. 


ಎಲ್ಲರಿಗೂ ಸದ್ಭುದ್ದಿಯನ್ನು ಕೊಡು-ಎಂದು ಆರ್ತರಾಗಿ ಬೇಡಿಕೊಳ್ಳಬೇಕು. 
ಭಗವಂತನು ಆಪತುಗಳನ್ನು ಪರಿಹರಿಸುವನು. ಸರ್ವಸಂಪತ್ತುಗಳನ್ನೂ ಕೊಡುವನು. 


ಸಂನ್ಯಾಸದ ತತ್ತ್ವ ಸ 


197. ಸಂನ್ಯಾಸದ ತತ್ತ್ವ 
(ಫೆಬ್ರವರಿ 1963) 
ನಿಮ್ಮಪತ್ರವ ತಲುಪಿರುತ್ತದೆ. ಅಧ್ಯಾತ್ಮವಿಚಾರದಲ್ಲಿಯೇ ಕಾಲವನ್ನು ಹೆಚ್ಚಾಗಿ ಕಳೆಯುತ್ತಾ 
ಬಂದಿರುವ ನಿಮಗೆ ಈ ಮುಪ್ರಿನಕಾಲದಲ್ಲಿ ಸಂನ್ಯಾಸದ ಕಡೆಗೆ ಮನಸ್ಸು ತಿರುಗಿರುವದೇನೂ 
ಆಶ್ಚರ್ಯವಲ್ಲ ಸಂಸಾರದ ಸುಖದುಃಖಗಳನ್ನು ಅನುಭವಿಸಿದ ಮೇಲೆ ನಮ್ಮಲ್ಲಿ ಪ್ರತಿಯೊಬ್ರನೂ 


ಸಂನ್ಯಾಸಿಯಾಗಿಯೇ ಶರೀರವನ್ನುಬಿಡುವ ಗುರಿಯನ್ನು ಇಟ್ಟುಕೊಂಡಿರಬೇಕು. ಇದು ನಮ್ಮ 
ಜನಾಂಗಕ್ಕೇಸೇರಿದ್ದು 


ಆದರೆ ಈ ಸಾಮಾನ್ಯ ನಿಯಮಕ್ಕೂ ಪ್ರತಿಷೇಧಗಳಿವೆ. ಯಾವನಿಗೆ ಪರಮ 
ವೈರಾಗ್ಯವು ಬಂದೊದಗಿಲ್ಲವೋ ಅವನು ಈ ತುರೀಯಾಶ್ರಮಕ್ಕೆ ಅರ್ಹನಲ್ಲ 
"ಯದಹರೇವ ವಿರಜೇತ್‌ ತದಹರೇವ ಪ್ರವ್ರಜೇತ್‌' ಎಂದಿನ ದಿನದಲ್ಲಿ ವೈರಾಗ್ಯ 
ವುಂಟಾಯಿತೋ ಅಂದಿನ ದಿನವೇ ಮನೆಯನ್ನು ಬಿಟ್ಟು ಹೋಗಬೇಕು-ಎಂದು ಶ್ರುತಿ 
ಹೇಳುತ್ತಿದೆ. ಕೊನೆಯವರೆಗೂ ವೈರಾಗ್ಯವು ಅಷ್ಟಕ್ಕಷ್ಟೇ ಇದ್ದು ಸಂನ್ಯಾಸದ 
ವಾಸನೆಯಿರುವವನು ಆತುರಸಂನ್ಯಾಸವನ್ನು ತೆಗೆದುಕೊಳ್ಳಬಹುದು. 


ಯಾವನಿಗೆ ಯಮನಿಯಮಾದಿಗಳನ್ನು ಪಾಲಿಸಿಕೊಂಡು ಸ್ವತಂತ್ರನಾಗಿ ಸಂಚರಿಸಿ 
ಭಿಕ್ಷಾವೃತ್ತಿಯಿಂದ ಜೀವಿಸುತ್ತಾ ಗುರುಗಳ ಸೇವೆಯಿಂದ ಶ್ರವಣ ಮನನಾದಿಗಳನ್ನು 
ಮಾಡುವ ಯೋಗ್ಯತೆಯಿಲ್ಲವೋ ಅವನಿಗೆ ಸಂನ್ಯಾಸಕ್ಕಿಂತ ಕರ್ಮಯೋಗವೇ 
ಹೆಚ್ಚಿನದು. ಕಾಲಕ್ರಮದಲ್ಲಿಸಂನ್ಯಾಸಕ್ಕೆ ಅವನೂ ಅರ್ಹನಾಗುತ್ತಾನೆ. 


ಗೃಹಸ್ಮನಾಗಿದ್ದರೂ ಶರೀರದ ಅಂಗಗಳು ಗಳಿತವಾಗಿ ಮತ್ತೊಬ್ಬರ 
ಸಹಾಯವಿಲ್ಲದೆ ಸಂನ್ಯಾಸಿಯಾಗಿ ಬಾಳುವದು ಕಷ್ಟವಾದವನಿಗೆ, ಆ ಆಶ್ರಮವು ತಕ್ಕದ್ದಲ್ಲ 
ಅವನಿಗೆ ಮಾನಸಸಂನ್ಯಾಸವೇ ಹೇಳಿದ್ದು ವಯಸ್ಸಾಗುತ್ತಾ ಬಂದಂತೆಲ್ಲ ಲೋಕದ 
ವ್ಯವಹಾರವನ್ನು ಆದಷ್ಟುಮಟ್ಟಿಗೂ ಕಡಿಮೆಮಾಡಿಕೊಂಡು ಅಧ್ಯಾತ್ಮಚಿಂತನೆಯಿಂದಲೇ 
ಕಾಲವನ್ನು ಹಾಕುತ್ತಿರುವವನಿಗೆ ಭಗವಂತನು ಅವಶ್ಯವಾಗಿ ಜ್ಞಾನವನ್ನು ಅನುಗ್ರಹಿಸುವನು. 
ಇದರಲ್ಲಿಸಂಶಯವಿಲ್ಲ 


ಒಂದು ಮಾತನ್ನು ನೆನಪಿನಲ್ಲಿಡಬೇಕು. ಯಾವ ಕಾರಣದಿಂದಲೂ ವೈರಾಗ್ಯದ 
ವೇಷಭಾಷೆಗಳನ್ನು ತಳೆದು ಧರ್ಮದ್ವಜಿಯಾಗಬಾರದು. ಅದರಿಂದ ಅಧ್ಯಾತ್ಮಜೀವನಕ್ಕೆ 
ಹೆಚ್ಚಿನ ಅಡ್ಡಿಯಾಗುತ್ತದೆ. ಭಗವಂತನು ಸಗುಣನೂ ನಿರ್ಗುಣನೂ ಆಗಿರುತ್ತಾನೆ. 
ಲೋಕವಾರ್ತೆಗೆ ಮನಸ್ಸನ್ನೇ ಹಾಕದೆ ನಿತ್ಯವೂ ತನ್ನ ಮನಸ್ಸಿನ ಒಲವಿಗೆ ತಕ್ಕಂತೆ 

ಭಗವಚ್ಚಿಂತನೆಯಲ್ಲಿಯೇ ನಿರತನಾಗಿರುವವನಿಗೆ ನಿಷ್ಕಿಯಾತ್ಮನಲ್ಲಿ ನೆಲೆನಿಲ್ಲುವ 
ಪರಮಾರ್ಥಸಂನ್ಯಾಸವು ಅವಶ್ಯವಾಗಿ ದಕ್ಕುವದು. ಅಂಥ ಮಹನೀಯನ ಮಟ್ಟಕ್ಕೆ 
ವೇಷದ ಸಂನ್ಯಾಸಿಗಳು ಎಂದಿಗೂ ಏರಲಾರರು. 


198. ಸಂನ್ಯಾಸಿಗಳ ಕರ್ತವ್ಯ 
(ಮಾರ್ಚ್‌ 1963) 


ತಮ್ಮ ಪತ್ರವ ತಲುಪಿರುತ್ತದೆ. ಈ ಕಷ್ಟಕಾಲದಲ್ಲಿಸಂನ್ಯಾಸಿಗಳಾಗಿರುವ ನಮ್ಮಂಥವರು 
ಏನು ಮಾಡುವದು ಸಾಧ್ಯ? ಐಶ್ವರ್ಯವಂತರು ಹಣವನ್ನು ಕೊಡಬಹುದು; ಬಲಿಷ್ಠರಾದವರು 
ಕಾದಾಡುವದಕ್ಕೆ ಹೋಗಬಹುದು; ಭಿಕ್ಷಾವೃತ್ತಿಯಿಂದ ಜೀವಿಸುವ ನಮ್ಮಂಥವರು ದೇಶದ 
ಸೇವೆಯನ್ನು ಹೇಗೆ ಮಾಡಬೇಕು? ಎಂತ ಬರೆದಿರುತ್ತೀರಿ. 


ಸಂನ್ಯಾಸಿಗಳು ಭಿಕ್ಷಾವೃತ್ತಿಯಿಂದ ದೇಹಯಾತ್ರೆಯನ್ನು ಮಾಡಿಕೊಳ್ಳ 
ಬೇಕೆಂಬುದೇನೋ, ಸರಿಯೆ, ಆದರೆ ಭಿಕ್ಷಾವೃತ್ತಿಯೇ ಅವರ ಗುರಿಯಲ್ಲ ಈ ಜಗತ್ತೆಲ್ಲವೂ 
ಪರಮಾತ್ಮನ ವಿಭೂತಿಯಾಗಿರುತದೆ; ಪರಮಾತ್ಮನೇ ಜಗತ್ತಿಗೆಲ್ಲ ಆತ್ಮನಾಗಿರುತಾನೆ, 
ಪರಮಾತ್ಮನೊಬ್ಬನೇ ಪರಮಾರ್ಥಸತ್ಯವು ಎಂಬುದನ್ನು ಮನಗಾಣುವದಕ್ಕೆ 
ಅನುಸರಿಸಬೇಕಾದ ನಿವೃತ್ತಿಧರ್ಮದಲ್ಲಿ ನಿಂತಿರುವದೇ ಸಂನ್ಯಾಸಿಗಳ ಕರ್ತವ್ಯ. ಈ 
ಕರ್ತವ್ಯವನ್ನು ಪಾಲಿಸಿದರೆ ನಿಮ್ಮಲ್ಲಿ ಜನರಿಗೆ ಪೂಜ್ಯ ಬುದ್ದಿ ಹುಟ್ಟುತ್ತದೆ. ಅವರೆಲ್ಲರೂ 
ನಿಮ್ಮಂತೆಯೇ ತಮ್ಮತಮ್ಮ ಕರ್ತವ್ಯವನ್ನು ಪಾಲಿಸುತ್ತಾರೆ. 


ಈಶ್ವರನ ಅರ್ಚನೆಯೆಂಬ ಬುದ್ಧಿಯಿಂದ ತಮ್ಮ ಕರ್ತವ್ಯವನ್ನು 
ಮಾಡಬೇಕೆಂಬುದನ್ನು ನಿಮ್ಮನಡೆನುಡಿಗಳಿಂದ ಜನರಿಗೆ ನೀವು ತಿಳಿಯಿಸಬೇಕು. ದೇಶಕ್ಕೆ 
ಒದಗಿರುವ "ಈ ಸಂಕಟಕಾಲದಲ್ಲಿ ನಿಮ್ಮನಿಮ್ಮ ತನುಮನೋಧನಗಳನ್ನು ತ್ಯಾಗ 
ಮಾಡಬೇಕು. ಮಹಾಜನರಿಗೆಲ್ಲ ಕಲ್ಯಾಣವಾಗಲಿ-ಎಂದು ಹಾರೈಸಬೇಕು' ಎಂಬ 
ಉದಾತ್ರತತ್ವ್ವವನ್ನು ನಿಮ್ಮಲ್ಲಿಗೆ ಬರುವ ಶಿಷ್ಯರಿಗೆ ಬೋಧಿಸಿರಿ. ಈಶ್ವರನು ಎಲ್ಲರ 
ಹೃದಯದಲ್ಲಿಯೂ ಇರುತಾನೆ-ಎಂಬ ತತ್ತ್ವವನ್ನು ಮನಸ್ಸಿಗೆ ತಂದುಕೊಳ್ಳುತ್ತಿರಿ. 
ಸರ್ವಪ್ರಾಣಿಗಳಲ್ಲಿಯೂ ಇರುವ ಪರಮಾತ್ಮನನ್ನು ಸರ್ವಭಾವಗಳಿಂದಲೂ ಉಪಾಸನೆ 
ಮಾಡಿರಿ. ನಿಮ್ಮಲ್ಲಿ ದುಂದುವೇಷದ ಬಟ್ಟೆಗಳಾಗಲಿ, ಸಾಮಗ್ರಿಗಳಾಗಲಿ ಇರಬಾರದು. 
""ಕೌಪೀನವನ್ತಃ ಖಲು ಭಾಗ್ಯವನ್ತ?' ಎಂಬ ಸೂಕ್ತಿಯನ್ನು ಮನಸ್ಸಿನಲ್ಲಿ ಹೊರಳಾಡಿಸಿರಿ. 
ಶಿಷ್ಯರು ನಿಮ್ಮ ಭಿಕ್ಷಾದಿಗಳಿಗೆ ಹೆಚ್ಚಿನ ವೆಚ್ಚವನ್ನು ಮಾಡದಂತೆ ನೋಡಿಕೊಳ್ಳಿರಿ. ಜನರಿಗೆ 
ಧರ್ಮ ಮಾರ್ಗವನ್ನು ಅನುಸರಿಸುತ್ತಾಅರ್ಥಸಂಪಾದನೆಯನ್ನು ಮಾಡುವ ಮಾರ್ಗವನ್ನು 

ಅನುಸರಿಸುವ ಬುದ್ದಿ ಬರುವಂತೆ ಮಾಡಿರಿ. ಪರಿವ್ರಾಜಕರಾದ ಮೇಲೆ ನಿಮ್ಮ ದೇಹದಲ್ಲಿ 
ದಾರ್ಡ್ಯವಿರುವವರೆಗೆ ದೇಶಸಂಚಾರಮಾಡುತ್ತಾ ಜನರಿಗೆ ಸನ್ಮಾರ್ಗಕ್ಕೆ 
ಆದರ್ಶಪ್ರಾಯರಾಗಿದ್ದುಕೊಂಡು" ಆತ್ಮೈವೇದಂ ಸರ್ವಮ್‌, ಅಹಂ ಬ್ರಹ್ಮಾಸಿ ಮುಂತಾದ 
ವೇದಾಂತವಾಕ್ಯಗಳ ಅರ್ಥವನ್ನು ಮನಸ್ಸಿನಲ್ಲಿ ಹೊರಳಾಡಿಸುತ್ತಿರಿ. ಇದೇ ದೇಶ ಸೇವೆ, 
ಈಶ ಸೇವೆ. 


199. ಅಪರಿಹಾರ್ಯರೋಗಗಳು 
(ಏಪ್ರಿಲ್‌ 1963) 


ನಿಮ್ಮ ಪ್ರಶ್ನೆಗೆ ಒಂದೇ ಒಂದು ಉತ್ತರವು ತೋರುತ್ತಿರುವದು. ವಿಶೇಷ ಸಂದರ್ಭಗಳಲ್ಲಿ 
ಹೊರತು ಸಾಮಾನ್ಯವಾಗಿ ಮನುಷ್ಯನಿಗೆ ವೈದ್ಯರ ಸಹಾಯವಿಲ್ಲದೆಯೇ ಹಿತಮಿತಮೇದ್ಯವಾದ 
ಆಹಾರ, ಶುಚಿಯಾದ ನಡೆನುಡಿಗಳು-ಇವುಗಳಿಂದಲೇ ಆರೋಗ್ಯವನ್ನು ಸಂಪಾದಿಸಿಕೊಳ್ಳುವದಕ್ಕೆ 
ಸಾಧ್ಯವಿದೆ. ಆದರೂ ಈಗಿನ ಕಾಲದಲ್ಲಿ ವಿಲಾಸಜೀವನದ ನಿಮಿತ್ತದಿಂದಲೂ ಮನಸ್ಸಿಗೆ ಇಲ್ಲದ 
ಕಿರಿಕಿರಿಯನ್ನು ಹತ್ತಿಸಿಕೊಳ್ಳುವದರಿಂದಲೂ ಹೊಸಹೊಸ ರೋಗಗಳು ಉತ್ಪನ್ನವಾಗುತ್ತಿರುವವ. 


ಇನ್ನು ನಿಮ್ಮ ವಿಷಯಕ್ಕೆ ಡಾಕ್ಟರುಗಳು ಇದು ಅಪರಿಹಾರ್ಯರೋಗವೆಂದೇ 
ಸ್ಪಷ್ಟವಾಗಿ ಹೇಳುತ್ತಿರುವದರಿಂದ, ಈಗ ಮಾಡತಕ್ಕದ್ದುಒಂದೇ ಉಳಿದಿರುತ್ತದೆ. ರೋಗವು 
ಯಾವ ಆಚಾರದಿಂದ ಮತ್ತು ಆಹಾರವಿಹಾರಗಳಿಂದ ಉಲ್ಬಣವಾಗುವದೆಂದು ನಮ್ಮ 
ಅನುಭವಕ್ಕೆ ಬಂದಿದೆಯೋ ಅದನ್ನು ಬಿಟ್ಟುಬಿಡುವದು. ರೋಗವು ಪಾಪದ ಫಲವೆಂದು 
ಶಾಸ್ತ್ರಗಳು ಹೇಳುತ್ತವೆ. ಪಾಪವು ಈ ಜನ್ಮದಲ್ಲಿಮಾಡಿದ್ದಾಗಿರಬಹುದು; ಹಿಂದಿನ ಜನ್ಮದಲ್ಲಿ 
ಮಾಡಿದ್ದಾದರೂ ಇರಬಹುದು. ಹೇಗೇ ಆಗಲಿ, ಭಗವಂತನಿಗೆ ಶರಣು ಹೋಗುವದರಿಂದ 
ಎಲ್ಲಾ ಪಾಪಗಳೂ ಸುಟ್ಟು ಬೂದಿಯಾಗಿವವೆಂಬುದಕ್ಕೆ ಸಂಶಯವಿಲ್ಲ ಆದ್ದರಿಂದ 
ಭಗವಂತನೊಬ್ಬನೇ ಶರಣು ಎಂದು ಗಟ್ಟಿಯಾಗಿ ನಂಬಿರಿ. 


ಶರೀರ, ಇಂದ್ರಿಯಗಳು, ಮನಸ್ಸು-ಇವುಗಳಿಗೆ ಯಾವ ಬಾಧೆಯುಂಟಾದರೂ 
ಆ ನೋವು ನಮಗೆ ಎಚ್ಚರಿಕೆಯನ್ನು ಕೊಡುವದಕ್ಕೆ ಬಂದಿದೆ ಎಂದು ತಿಳಿಯಬೇಕು. 
ರೋಗವು ಬಂದುಹೋಗುವಂತಿದ್ದರೆ ನಮ್ಮಕರ್ತವ್ಯವನ್ನು ಮರೆಯುವ ಸಂಭವವೂ ಇದೆ. 
ಆದರೆ ಹೀಗೆ ಮತೆಮತ್ತೆ ಅದು ಬರುತಲೇ ಇರುವದರಿಂದ ಅದು ನಮಗೆ 
ಬುದ್ದಿವಾದವನ್ನು ಹೇಳುತ್ತಿದೆ, "ಜನ್ಮವು ಶಾಶ್ವತವಲ್ಲ ಇಷ್ಟು ಮಟ್ಟಿಗಾದರೂ 
ಶರೀರಾದಿಗಳು ನಿನ್ನ ಸ್ವಾಧೀನವಾಗಿರುವಾಗ ಭಗವಂತನಲ್ಲಿಯೇ ಭರವಸೆಯನ್ನು 

ಇಟ್ಟುಕೊಳ್ಳುವದು ಒಳ್ಳೆಯದು' ಎಂದು ಮೇಲಿಂದ ಮೇಲೆ ಸೂಚಿಸುತ್ತಲೇ ಇದೆ ಎಂದು 
ತಿಳಿಯಬೇಕು. 


"ಇನ್ನು ಔಷಧಿಗಳ ಸೇವನೆಯು ಸಾಕು, ಭಗವಂತನ ಮತ್ತು ಭಗವದ್ಭಕ್ತರ 
ಪಾದತೀರ್ಥವೇ ಔಷಧವು; ಭಗವಂತನೇ ವೈದ್ಯನು' ಎಂಬ ಭಾವನೆಯನ್ನು 
ಬಲಪಡಿಸಿಕೊಳ್ಳಿರಿ. ಭಗವಂತನ ನಾಮವನ್ನು ಎಡೆಬಿಡದೆ ಜಪಿಸುತ್ತಾ ಪರಿಶುದ್ಧವಾದ 
ಭಾವನೆಗಳಿಂದ ಮನಸ್ಸನ್ನು ನಿರ್ಮಲಗೊಳಿಸಿಕೊಳ್ಳುವದಕ್ಕೆ ಯತ್ನಿಸಿರಿ. ನಿಮಗೆ 
ಸನ್ಮಂಗಲವಾಗುವದು. 


200. ಬದುಕು ನಿತ್ಯವಲ್ಲ 
(ಮೇ.1963) 


ನಿಮ್ಮ ಪತ್ರವು ತಲುಪಿದೆ. ನಿಮ್ಮ ಅಭಿಪ್ರಾಯವೇ ಬಹು ಜನರನ್ನು ಬಾಧಿಸುತ್ತಿದೆ. 
ಪರಮಾರ್ಥವೇನೋ ಬೇಕು, ಆದರೆ ಕರ್ತವ್ಯವು ನಮ್ಮನ್ನು ಬೆಂಬಿಡದಲ್ಲ!-ಎಂದೇ ಹಲವರು 
ಹಲುಬುತ್ತಿರುವರು. ಮನುಷ್ಯನಿಗೆ ಯಾವದಾದರೊಂದು ಕರ್ತವ್ಯವು ಅಂಟಿಕೊಂಡಿರುತ್ತದೆ. 
ಕರ್ತವ್ಯವ ಇಲ್ಲಿಗೆ ಮುಗಿಯಿತೆಂದು ಯಾರು ತಾನೆ ಹೇಳಬಲ್ಲರು? ಸಾಯುವಾಗ ಕೂಡ "ಅಯ್ಯೊ 6 
ನಾನು ಇದೊಂದು ಕರ್ತವ್ಯವನ್ನು ಮಾಡಲಿಲ್ಲವಲ್ಲ!' ಎಂದು ಕೊರಗುತ್ತಾಪ್ರಾಣವನ್ನು ಬಿಡುವದೇ 
ಈ ಕರ್ತವ್ಯ ಪರಾಯಣರ ಹಣೆಯ ಬರಹ! 


"ಆತ್ಮನಸ್ತು ಕಾಮಾಯ ಸರ್ವಂ ಪ್ರಿಯಂ ಭವತಿ' ತನಗಾಗಿ ಮತ್ತೆಲ್ಲವೂ 
ಪ್ರಿಯವಾಗಿರುತ್ತದೆ ಎಂಬ ಶ್ರುತಿಯ ಬೋಧೆಗೆ ಕಿವಿಗೊಡುವದು ಒಳ್ಳೆಯದು. ತನ್ನ 
ವಿಷಯದಲ್ಲಿರುವ ದೊಡ್ಡ ಕರ್ತವ್ಯವನ್ನು ಮರೆತು ಬೇರೆಯ ಕರ್ತವ್ಯಗಳನ್ನು ಕುರಿತು 
ಕನವರಿಸಿಕೊಳ್ಳುತ್ತಿರುವವನು ಎಂಥ ಮೂರ್ಬನು! "ನಾನು'-ಎಂದರೆ ಈ ಶರೀರದಲ್ಲಿರುವ 
ನನ್ನ ಸ್ವರೂಪವು-ಯಾವದು? ಯಾವ ಅಪರಾಧದಿಂದ ಹೀಗೆ ನಾನು ಸಂಸಾರದಲ್ಲಿ 
ತೊಳಲುತ್ರಿದೇನೆ?-ಎಂಬುದನ್ನು ವಿಚಾರಿಸುತ್ತಿರುವದು ನಮ್ಮ ಆದ್ಯ ಕರ್ತವ್ಯ' ಮಿಕ್ಕವು 
ಅದಕ್ಕೆ ಅಂಗವಾಗಿರಬೇಕಾದ ಕರ್ತವ್ಯಗಳು. 


ಆಯುಸ್ಸು ಸವೆಯುತಲೇ ಇದೆ, ಹರೆಯವು ಕುಗ್ಗಿಮುಪ್ಪು ಸಮೀಪಿಸುತ್ತಲೇ ಇದೆ, 
ಕಳೆದ ದಿನಗಳು ಹಿಂದಕ್ಕೆ ಎಂದಿಗೂ ಬರಲಾರವು. ನಮ್ಮ ಸಿರಿಸಂಪತ್ತು ಎಷ್ಟು 
ದಿನವಿದ್ದೀತು? ಶರೀರದಲ್ಲಿರುವ ರೋಗಾದಿಗಳಿಂದಾದರೂ ಎಚ್ಚರಿಕೆಯನ್ನು 
ತೆಗೆದುಕೊಂಡು ಈಗಲಾದರೂ ಸತ್ಸಂಗವನ್ನು ಮಾಡಿ ಕೃತಾರ್ಥರಾಗುವದಕ್ಕೆ ಯತ್ನಿಸದೆ 
ಇರುವದೆ? ಇದು ಎಂದಿಗೂ ಕರ್ತವ್ಯ ಪರಾಯಣತೆ ಎನಿಸದು. 

ನಿಮ್ಮ ಕರ್ತವ್ಯವನ್ನು ಪಾಲಿಸುತ್ತಿರಿ, ಅದನ್ನು ಈಶ್ವರನ ಆರಾಧನೆ ಎಂದು 
ಮಾಡುತ್ತಿರಿ. ಪರಮೇಶ್ವರನ ಚಿಂತೆಗೆ ಅಡ್ಡಿ ಬರುವದು ಮಾತ್ರ ಯಾವದೊಂದೂ 
ಕರ್ತವ್ಯವೆನಿಸಲಾರದೆಂಬುದನ್ನು ಮರೆಯದೆ ಇರಿ. ಅಖಂಡವಾಗಿ ಭಗವನ್ನಾಮವನ್ನು 
ಜಪಿಸುತ್ತಿರಿ. ಭಗವಂತನು ಮುಖ್ಯ ಕರ್ತವ್ಯವನ್ನು ಪಾಲಿಸುವ ಹಾದಿಯನ್ನು ನಿಮಗೆ ಬೇಗನೆ 
ತೋರಿಸುವನು. 


201. ಪ್ರಾರ್ಥನೆಯನ್ನು ಹೇಗೆ ಮಾಡಬೇಕು? 
(ಜೂನ್‌ 1963) 


ನಿಮ್ಮಪ್ರಶ್ನೆಗೆ ಬಹುಸಂಕ್ಷೇಪವಾಗಿ ಉತ್ತರವನ್ನು ಬರೆಯುತ್ತಿದೇನೆ. ಇದನ್ನು ಅನುಷ್ಠಾನಕ್ಕೆ 
ತಂದು ನಿಮ್ಮಸಂಶಯಗಳನ್ನು ತಿಳುಹಿಸಿದರೆ ಮತ್ತೆ ಬರೆಯುವೆನು. 


ಭಗವಂತನು ಎಲ್ಲೆಲ್ಲಿಯೂ ಇರುತ್ತಿದ್ದರೂ ಮೊಟ್ಟಮೊದಲು ಆತನನ್ನು ನಮ್ಮ 
ಹೃದಯದಲ್ಲಿಕಂಡುಕೊಳ್ಳಬೇಕಾಗಿರುತ್ತದೆ. ನಿಮಗೆ ಭಗವಂತನಲ್ಲಿ ಏನನ್ನು ಕೇಳಿಕೊಳ್ಳ 
ಬೇಕೆಂಬುದು ತಿಳಿಯದೆ ಇದ್ದರೆ "ದೇವ, ನನಗೆ ನಿನ್ನಲ್ಲಿ ಏನನ್ನು ಬೇಡಬೇಕೆಂಬುದೂ 
ತಿಳಿಯಲೊಲ್ಲದು. ಆದ್ದರಿಂದ ನೀನೇ ನನಗೆ ಅದನ್ನೂ ಹೇಳಿಕೊಡಬೇಕು. ಅಜ್ಜರಿಗೆ 
ಜ್ಞಾನವನ್ನು ನೀನೇ ಕೊಡುವೆಯಂತೆ; ಆದ್ದರಿಂದ ನೀನೇ ನನಗೆ ಹಿತವಾದದ್ದು 
ಯಾವುದು?-ಎಂಬುದರ ಅರಿವನ್ನು ಅನುಗ್ರಹಿಸಬೇಕು. 


ನನಗೆ ಏನು ಬೇಕಾಗಿದ್ದರೂ, ನನಗೆ ಯಾವ ತಿಳಿವಳಿಕೆ ಬೇಕಾಗಿದ್ದರೂ ಅದಕ್ಕಾಗಿ 
ನಿನ್ನಲ್ಲಿಯೇ ಮೊರೆಯಿಡುವಂತೆ ಕರುಣಿಸು. ಹಸುಮಗುವಿನಂತೆ ಇರುವ ನಾನು ಏನು ತಾನೆ 
ಬಲ್ಲೆನು? ನಾನು ನಿನ್ನ ಕಡೆಗೆ ತಿರುಗಬೇಕೆಂಬ ಬುದ್ದಿಯನ್ನು ಕೊಟ್ಟಿರುವೆಯಪ್ಪ? ಈ 
ಬುದ್ದಿಯ ನನ್ನನ್ನು ಬಿಟ್ಟು ಅಗಲದಿರಲಿ! ಹಸಿದ ಮಗುವಿಗೆ ಸನ್ಯವನ್ನು ಕೊಟ್ಟು ಸಂತೈಸುವ 
ತಾಯಿಯಂತೆ, ನೀನೇ ಮರುಕದಿಂದ ನನಗೆ ಬೇಕಾದ ಜ್ಞಾನವನ್ನೂ ಪುರುಷಾರ್ಥವನ್ನೂ 
ಕೊಟ್ಟು ಕಾಪಾಡಬೇಕು. ಇದಕ್ಕಿಂತ ಹೆಚ್ಚಿಗೆಯೇನೂ ನನಗೆ ತಿಳಿಯುವದಿಲ್ಲ' ಎಂದು 
ದಿನದಿನವೂ ಮನಸ್ಸಿನಲ್ಲಿಯೇ ಪ್ರಾರ್ಥಿಸುತ್ತಿರಿ. ನಿಮಗೆ ಕ್ಷೇಮವಾಗುವದು. 


202. ಈಶ್ವರನಲ್ಲಿ ಅಚಲಪಶ್ರದ್ದೆ 
Re 
(ಜುಲೈ 1963) 


ನಿಮ್ಮ ಪತ್ರವು ತಲುಪಿದೆ. ಪರಮೇಶ್ವರನನ್ನು ನಂಬುವದೆಂದರೆ ಹೇಗೆ? ಎಂದು 
ಕೇಳಿರುತ್ತೀರಿ. ಯಾವದಾದರೂ ಹೆಚ್ಚಿನ ನಿಯಮಗಳನ್ನು ಅನುಸರಿಸುವದು, ತೀರ್ಥ ಯಾತ್ರೆಯನ್ನು 

ಕೈಗೊಳ್ಳುವದು, ಅಸಾಧಾರಣವಾದ ದಾನಧರ್ಮಗಳನ್ನು ಮಾಡುವದು-ಮುಂತಾದವುಗಳನ್ನು 
ಅನುಷ್ಠಾನದಲ್ಲಿಟ್ಟುಕೊಂಡಾಗ ನಮಗೆ ಈಶ್ವರನಲ್ಲಿ ಶ್ರದ್ಧಾಭಕ್ತಿಗಳು ಹೆಚ್ಚಾದವೆಂದೂ ಕೆಲವರು 
ಭಾವಿಸುತ್ತಾರೆ. ಅವೂ ಶ್ರದ್ಧೆಗೆ ಮಾರ್ಗಗಳೇ ಸರಿ. ಆದರೆ ನಿಜವಾದ ಶ್ರದ್ಧೆ ಎಂಬುದು 
ಅಂತಃಕರಣಕ್ಕೆ ಸೇರಿದ್ದು ಅದರ ಅನುಷ್ಠಾನವ ಒಂದು ದೃಷ್ಟಿಯಿಂದ ಬಹು ಸುಲಭ; ಇನ್ನೊಂದು 
ದೃಷ್ಟಿಯಿಂದ ಬಹಳ ಕಷ್ಟ. 


"ನನ್ನ ಈ ರೋಗವು ವಾಸಿಯಾದರೆ, ಅವಶ್ಯವಾಗಿ ದೇವರಲ್ಲಿ ನಾನು 
ಎಂದೆಂದಿಗೂ ಶ್ರದ್ಧೆಯನ್ನಿಟ್ಟಿರುವೆನು', "ನನಗೆ ಈ ವ್ಯಾಪಾರದಲ್ಲಿಲಾಭವು ದೊರಕಿದರೆ 
ನಾನು ಎಂದೆಂದಿಗೂ ಈಶ್ವರನನ್ನೇ ನಂಬಿಬಿಡುತ್ತೇನೆ', "ನನಗೆ ಈ ಪರೀಕ್ಷೆಯಲ್ಲಿ 
ತೇರ್ಗಡೆಯಾದರೆ ನಾನು ಪರಮೇಶ್ವರನಲ್ಲಿಯೇ ಅಚಲಶ್ರದ್ದೆಯನ್ನಿಡುವೆನು'- ಎಂದು 
ಮುಂತಾದ ರೀತಿಯಲ್ಲಿ ಈಶ್ವರನಲ್ಲಿ ಕೆಲವು ಷರತ್ತುಗಳ ಮೇಲೆ ಶ್ರದ್ದೆಯನ್ನಿಡುವದಕ್ಕೆ 
ಸಿದ್ಧರಾಗಿರುವವರು ಕೆಲವರು ಇದಾರೆ. "ನನ್ನ ಮಕ್ಕಳು ಸ್ವತಂತ್ರರಾಗಿ ಬಾಳುವ 
ಹಾಗಾದಮೇಲೆ', ಅಥವಾ "ನಾನು ನೌಕರಿಯಿಂದ ವಿಶ್ರಾಂತನಾದ ಮೇಲೆ', "ನನ್ನ ಸಾಲವು 
ಪೂರ್ಣವಾಗಿ ತೀರುತಲೂ' ಭಕ್ತಿಮಾರ್ಗಕ್ಕೆ ತಿರುಗುವೆನು-ಎಂದು ಕಾಲಾವಧಿಯನ್ನು 
ಹಾಕಿಕೊಳ್ಳುವವರೂ ಇದಾರೆ. ಇಂಥವರ ಮಾರ್ಗವು ಸಂಪೂರ್ಣವಾಗಿ 
ಹೇಯವೆಂದೇನೂ ನನ್ನ ಅಭಿಪ್ರಾಯವಲ್ಲ ಆದರೆ ಅಚಲಶ್ರದ್ದೆಯ ಮಾರ್ಗವು ಇದಲ್ಲ 


"ಭಗವಂತನನ್ನು ನಂಬಿ ಕೆಟ್ಟವರಿಲ್ಲವೇ ಇಲ್ವ ಭಗವಂತನು ಕರುಣಾನಿಧಿ, 
ಪ್ರೇಮದ ಸಾಗರನು; ಅವನ ಇಚ್ಛೆಗೆ ಯಾವದೂ ತಡೆಯಾಗುವದಿಲ್ಲ ಅವನು ನನಗೆ 
ಯಾವದು ಹಿತವೆಂದು ಅನುಗ್ರಹಿಸುವನೋ ಅದು ಆಗಲಿ. ನಾನು ಆತನನ್ನೇ ಸ್ಮರಿಸುತ್ತಾ 
ನನ್ನ ಕರ್ಮಗಳನ್ನು ಆತನ ಆರಾಧನೆಯೆಂದೇ ಮಾಡುವೆನು' ಎಂದು ಸಂಪೂರ್ಣವಾಗಿ 
ನಂಬಿ ತನ್ನನ್ನು ಭಗವಂತನಿಗೇ ಅರ್ಪಿಸಿಕೊಳ್ಳುವದೇ ಪೂರ್ಣವಾದ ಶ್ರದ್ಧೆ ಆ 
ಅಚಲಶ್ರದ್ಧೆಯಲ್ಲಿರುವವನಿಗೆ ಯಾವ ಕೇಡೂ ಆಗುವ ಸಂಭವವಿಲ್ಲ 


ನಿಮ್ಮ ಲೌಕಿಕ ಪ್ರಯತ್ನಗಳು ಎಷ್ಟೋ ವಿಫಲವಾಗಿವೆ. ಶರೀರದ ಸ್ವಾಸ್ಕ್ಯವು 
ಪ್ರಯತ್ನವನ್ನು ಮಾಡಿದ ಮೇಲೂ ದೊರಕಿಲ್ವ ಅಲ್ಲವೆ? ಹಾಗಾದರೆ ದಯಾಘನನಾದ 
ಪರಮೇಶ್ವರನು ನನಗೆ ಹಿತವನ್ನೇ ಮಾಡುವನು ಎಂದು ಪೂರ್ಣವಾಗಿ ನಂಬಿ, ನಿಮ್ಮ 
ನಿತ್ಯಕರ್ಮದಲ್ಲಿತೊಡಗಿರಿ. ನಿಮಗೆ ಶ್ರೇಯಸ್ಸಾಗುವದು. 

203. ಅಧ್ಯಾತ್ಮವಿದ್ಯೆಯ ಮಾರ್ಗ 


(ಆಗಸ್ಟ್‌ 1963) 


ನಿಮ್ಮಪಶ್ಚೆಗೆ ಉತ್ತರವನ್ನು ಸಂಕ್ಷೇಪವಾಗಿ ಬರೆಯುತ್ತೇನೆ. ನನ್ನ ಅಭಿಪ್ರಾಯವೇನೆಂಬುದು 
ನಿಮಗೆ ಇಷ್ಟರಿಂದಲೇ ಮನಸ್ಸಿಗೆ ಬರುವದೆಂದು ನಂಬಿರುತ್ತೇನೆ. 

“ಅಧ್ಯಾತ್ಮವಿದ್ಯೆ' ಎಂದರೆ ಗ್ರಂಥಗಳ ತಿಳಿವಳಿಕೆ ಹೆಚ್ಚಾಗಿರುವದೆಂದು ಭಾವಿಸ 
ಬೇಡಿರಿ. ಯಾರಾದರೂ ಉತ್ತಮವಾದ ಕಥೆಗಳನ್ನೂ ದೃಷ್ಟಾಂತಗಳನ್ನೂ ಸೇರಿಸಿ 
ಮಾಡಿರುವ ಭಾಷಣಗಳನ್ನು ಮತ್ತೆಮತ್ತೆ ಓದುವದೂ ಅಥವಾ ಮತ್ತೊಬ್ಬರಿಗೆ 
ಒಪ್ಪಿಸುವದೂ ಅಧ್ಯಾತ್ಮವಿದ್ಯೆಯಲ್ಲ ಸ್ನಾನ, ಜಪ, ಪಾರಾಯಣ-ಮುಂತಾದವುಗಳನ್ನು 
ಪದ್ಧತಿಯಂತೆ ಮಾಡುವದು, ದೇವರನ್ನು ಧೂಪದೀಪನೈವೇದ್ಯಾದಿಗಳಿಂದ 
ಅರ್ಚಿಸುವದು-ಇವೂ ಅಧ್ಯಾತ್ಮವಿದ್ಯೆಯಲ್ಲ ತೆಂಗಿನಕಾಯಿಗೆ ಸಿಪ್ಪೆ, ಕರಟ- 
ಮುಂತಾದವುಗಳಿರುವಂತೆ ಇವು ಅಧ್ಯಾತ್ಮವಿದ್ಯಾ ಪ್ರಾಪ್ತಿಯ ಹೊರಮೈಮಾತ್ರವಾಗಿವೆ. 
ಇದೂ ಅಲ್ಲದೆ, ಈ ಸಾಧನಗಳನ್ನು ಪದ್ಧತಿಯಂತೆ ದಿನದಿನವೂ ಮಾಡಿಮುಗಿಸುತ್ತಾಬಂದರೆ 
ಅದೊಂದು ಯಾಂತ್ರಿಕದಿನಚರ್ಯೆಯಾಗಿಬಿಡುವದೆಂಬ ಅಂಜಿಕೆಯೂ ಉಂಟು. 


ಅಧ್ಯಾತ್ಮವೆಂದರೆ ನಮ್ಮ ಒಳಗಡೆಯಿಂದ ಅಂತಃಕರಣ ಮತ್ತು ಅದರಲ್ಲಿ 
ಕಂಡುಕೊಳ್ಳಬೇಕಾಗಿರುವ ಆತ್ಮತತ್ತ್ವ. ಹೊರಗಡೆಯ ಯೋಚನೆಯನ್ನು ಬಿಟ್ಟು ನಿಮ್ಮ 
ಒಳಗೇ ಇರುವ ಪರಮಾತ್ಮನನ್ನು ಕಾಣುವ ಹಂಬಲಿಕೆ ನಿಮಗೆ ಉಂಟಾಗಿದೆಯೆ? ಆ 
ಹಂಬಲಿಕೆಯನ್ನು ಸತ್ಸಂಗದಿಂದಲೂ ಸತತ ಚಿಂತನೆಯಿಂದಲೂ ಬೆಳೆಯಿಸಿಕೊಳ್ಳುವದಕ್ಕೆ 
ಪ್ರಯತ್ನಿಸುತ್ತಿದ್ದೀರ? ಹಾಗಾದರೆ ನೀವು ಅಧ್ಯಾತ್ಮವಿದ್ಯೆಯ ಮಾರ್ಗದಲ್ಲಿಇರುತ್ತೀರಿ. 


ನೀವು ಮಾಡುವ ಆಚಾರ, ಜಪಾದಿಸಾಧನಗಳು-ಇವುಗಳು ನಿಮ್ಮಹೃದಯದಲ್ಲಿ 
ಭಗವಂತನ ಸಾನ್ನಿಧ್ಯವನ್ನು ಅನುಭವಿಸುವದಕ್ಕೆ ಸಾಧನವಾಗಿವೆಯೆ? ನೀವು ಯಾವ 
ಬಾಹ್ಯವೃತ್ತಿಯಲ್ಲಿರಲಿ, ಗರ್ಭಿಣಿಯಾದವಳಿಗೆ ತನ್ನ ಹೊಟ್ಟೆಯಲ್ಲಿ ಮಗುವಿರುವದೆಂಬ 
ಅರಿವು ಎಡೆಬಿಡದೆ ಇರುವಂತೆ, ಹೃದಯದಲ್ಲಿರುವ ಭಗವಂತನ ಚಿಂತೆಯು ತಪ್ಪದೆ 
ಇದೆಯೆ? ಹಾಗಾದರೆ ಅಧ್ಯಾತ್ಮವಿದ್ಯೆಯ ಮಾರ್ಗವದು. 

204. ಕಷ್ಟಕಾಲ 
(ಸಪ್ಟೆಂಬರ್‌ 1963) 


ನಿಮ್ಮ ಪತ್ರವು ತಲುಪಿತು. "ಈಗ ನನಗೆ ಕಷ್ಟಕಾಲ, ಹಣಕಾಸಿನ ಮುಗ್ಗಟ್ಟು ಹೆಚ್ಚಾಗಿದೆ, 
ಆರೋಗ್ಯವ ತಪ್ಪುತ್ತಿದೆ; ಮನೆಯವರೂ ನೆಂಟರಿಷ್ಟರೂ ಮೊದಲಿನಂತೆ ನನ್ನನ್ನು ಆದರದಿಂದ 
ಕಾಣುವದಿಲ್ಲ; ಅವರಿಗೆಲ್ಲ ನನ್ನ ಸಹಾಯವೇನೋ ಬೇಕು, ಆದರೆ ನನ್ನ ಕಷ್ಟವನ್ನು ಕೇಳುವವರೇ 
ಇಲ್ಲ ಹೀಗಾಗಿ ಪರಮಾರ್ಥದತ್ತ ಮನಸ್ಸು ತಿರುಗುವದೇ ದುಸ್ತರವಾಗಿದೆ. ಅಧ್ಯಾತ್ಮವಿಚಾರವು 
ಈಗ ನನಗೆ ಯಾವ ಸಹಾಯವನ್ನು ಮಾಡೀತು? ನನ್ನ ಕರ್ಮದ ಫಲವನ್ನು ನಾನು 
ಅನುಭವಿಸಲೇಬೇಕಷ್ಟೆ?'-ಎಂದು ಮುಂತಾಗಿ ಬರೆದಿರುತ್ತೀರಿ. 


ಕಷ್ಟವೆಂಬುದು ಯಾರಿಗಾದರೂ ದುಃಸಹವೇ ಸರಿ. ಆದರೆ ಅದಕ್ಕೂ ಅಧ್ಯಾತ್ಮ 
ವಿಚಾರಕ್ಕೂ ಗಂಟುಹಾಕಿಕೊಂಡು ಈಗ್ಗೆ ನನಗೆ ಅದರ ಸಹಾಯವಾಗಲಾರದು ಎಂದು 
ಬಗೆಯುವದು ಮಾತ್ರ ತಪ್ಪು. 


ಅಧ್ಯಾತ್ಮ ವಿಚಾರವೆಂದರೆ, ನಮ್ಮ ಹೃದಯದಲ್ಲಿಯೇ ಇದ್ದುಕೊಂಡು ಅಭಯ 
ಹಸ್ತವನ್ನು ನೀಡುತ್ತಿರುವ ಪರಮಾತ್ಮನ ಚಿಂತೆ. ಮನುಷ್ಯನು ಮಿಕ್ಕದ್ದೆಲ್ಲವನ್ನೂ 
ಮಾಡಿಕೊಂಡಿದ್ದು ಅಧ್ಯಾತ್ಮಸಾಧನವನ್ನೂ ಅಧ್ಯಾತ್ಮವಿಚಾರವನ್ನೂ ದೂರಕ್ಕೆ ಹಾಕಿದರೆ 
ತನಗೆ ತಾನೇ ಕೇಡು ಮಾಡಿಕೊಂಡಂತಾಗುತ್ತದೆ. ಪರಮಾತ್ಮನು ಬ್ರಹ್ಮಾದಿಸಂಬಪರ್ಯಂತ 
ವಾಗಿರುವ ಪ್ರಾಣಿಗಳಿಗೆಲ್ಲ ಆತ್ಮನು. ಮನಸ್ಸನ್ನು ಆತ್ಮನಲ್ಲಿಟ್ಟುಕೊಳ್ಳದೆ 
ಹೊರಮುಖನಾಗಿರುವದರಿಂದಲೇ ನಮ್ಮ ಮನಸ್ಸಿನ ಸಮತೂಕವು ತಪ್ಪಿರುತದೆ. 
ಅನಾರೋಗ್ಯ, ಬಡತನ, ಜನರಿಂದ ಸಹಾಯವು ಆಗದೆ ಇರುವದು-ಇವುಗಳು 
ಹೆಚ್ಚುವದು ಅಧ್ಯಾತ್ಮವನ್ನು ಮರೆತದ್ದರಿಂದಲೇ ಎಂದು ತಿಳಿಯಬೇಕು. ರೋಗ, ಬಡತನ, 
ಸಹಾಯವಿಲ್ಲದಿರುವದು-ಇವೆಲ್ಲಕ್ಕೂ ಹೊರಗೆ ತೋರುವ ಕಾರಣಗಳು ಯಾವವೇ 
ಇರಲಿ, ಎಲ್ಲ ಕಷ್ಟಕ್ಕೂ ಪರಮ ಮೂಲವು ನಮ್ಮ ಸ್ವಾರ್ಥತೆಯೇ- ಎಂದರೆ 
ದೇಹಾಭಿಮಾನವೇ-ಎಂಬುದನ್ನು ಮರೆಯದೆ ಇರಬೇಕು. 


ನಿಮ್ಮ ಕಷ್ಟಗಳು ಯಾವವೇ ಇರಲಿ, ಎಷ್ಟೇ ತೀವ್ರ ವೇದನೆಯನ್ನು ತರುತ್ತಿರಲಿ, 
ಅದನ್ನು ಲಕ್ಷ್ಯದಲ್ಲಿಡಬೇಡಿರಿ. ಭಗವನ್ನಾಮವನ್ನುಚ್ಚರಿಸುವದು, ಸತ್ಸಂಗವನ್ನು ಮಾಡುವದು, 
ಅವರು ತೋರಿಸುವ ಸನ್ಮಾರ್ಗದಲ್ಲಿ ನಡೆಯುವದು-ಇವನ್ನು ಮೊದಲು ಕೈಗೊಳ್ಳಿರಿ. 
ಭಗವಂತನ ಸಂತತ ಚಿಂತೆಯು ಮನಸ್ಸಿನಲ್ಲಿಮೂಡಿದ ಮಾತ್ರದಿಂದ ಸೂರ್ಯೋದಯಕ್ಕೆ 
ಕರಗುವ ಕಾವಳದಂತೆ ಎಲ್ಲಾಕಷ್ಟಗಳೂ ಮೈಗರೆಯುವವು. ನಿಮ್ಮಮನಸ್ಸಿನಲ್ಲಿಶಾಂತಿಯು 
ನೆಲಸವುದು. 

205. ಜೀವನದ ಗುರಿ 
(ಅಕ್ಟೋಬರ್‌ 1963) 


ನಿಮ್ಮ ಪತ್ರವು ತಲುಪಿದೆ. ಅಧ್ಯಾತ್ಮವಿದ್ಯೆಯೂ ನನಗೆ ಬೇಕು-ಎನ್ನುವದು 
ಅಧ್ಯಾತ್ಮವಿದ್ಧೆಯ ಹಂಬಲು ಎನಿಸಿಕೊಳ್ಳುವದಕ್ಕೆ ತಕ್ಕದ್ದಲ್ಲ "ನನಗೆ ಪರಮಾತ್ಮನೇ ಬೇಕು. ಅವನನ್ನು 
ಕಾಣುವದಕ್ಕಾಗಿಯೇ ನಾನು ಪ್ರಯತ್ನಿಸುತ್ತಾ ಜೀವನವನ್ನು ಸಾಗಿಸುವೆನು' ಎಂಬ ದೃ ಢನಿಶ್ಚಯವೇ 
ನಿಮ್ಮನಿತ್ಯದ ನಡತೆಗೆ ಸೂತ್ರವನ್ನು ಕಲ್ಪಿಸಿಕೊಡುವದಾದರೆ ಅದು ಅಧ್ಯಾತ್ಮದ ಹಂಬಲು. 


ಆ ಪರೀಕ್ಷೆ, ಈ ಪರೀಕ್ಷೆ-ಯಾವದಾದರೊಂದರಲ್ಲಿ "ಪ್ಯಾಸ್‌' ಆದರೆ ನನ್ನ 
ಜೀವನದ ಗುರಿಯನ್ನು ಮುಟ್ಟಿದಂತೆ ಆಯಿತು-ಎಂಬ ಹುಚ್ಚನ್ನು ಬಿಡಿರಿ. ಅದರಲ್ಲಿಪ್ಯಾಸ್‌ 
ಆದ ಕೂಡಲೆ ಇನ್ನೊಂದು ಗುರಿಯು ನಿಮ್ಮ ಮುಂದೆ ಕಾಣಹತುವದು. ಅವರಿವರು 
ಹೇಳಿದ ಎಂಜಲು ಮಾತುಗಳನ್ನು ಆಡುತ್ತಾ "ನನ್ನ ತಂದೆ ತಾಯಿಗಳ ವಿಷಯಕ್ಕೆ ನನ್ನ 
ಕರ್ತವ್ಯವನ್ನು ನೆರವೇರಿಸುವದಕ್ಕಾಗಿ ಈ ಕೆಲಸವನ್ನು ಮಾಡುತ್ತಿದೇನೆ', "ದೇಶದ 
ಸೇವೆಗಾಗಿ ಈ ಕೆಲಸವನ್ನು ಕೈಗೊಂಡಿದೇನೆ' ಎಂದು ಕೊಚ್ಚಿಕೊಳ್ಳಬೇಡಿರಿ. ನಿಜವಾಗಿ 
ನಿಮ್ಮ ಹೃದಯದಲ್ಲಿ ಯಾವದಾದರೂ ಬೇಕಾಗಿದೆಯೆನಿಸುತ್ತದೆಯೆ? ಅದನ್ನು ನೀವೇ 
ನೋಡಿಕೊಂಡು ನಿಶ್ಚಯಿಸಿಕೊಳ್ಳಿರಿ. ಆಮೇಲೆ ನೀವು ಏನು ಮಾಡಬೇಕೆಂಬುದನ್ನು 
ವಿಚಾರಿಸುವದಕ್ಕೆ ಕಾಲವಾಗುತ್ತದೆ. 


"ಅನೇಕ ಜನ್ಮಗಳಲ್ಲಿ ಸಂಸಿದ್ದನಾಗಿ ಕೊನೆಗೆ ಪರಗತಿಯನ್ನು ಮುಟ್ಟುತಾನೆ' 
ಎಂದಿದೆ, ಗೀತಾವಾಕ್ಯ. ಆಧ್ಯಾತ್ಮಿಕ ಸಂಸ್ಕಾರಗಳನ್ನು ಅಂತಃಕರಣದಲ್ಲಿಕೂಡಿಹಾಕಿದಂತೆಲ್ಲ 
ಒಂದು ಹೊಸ ಅನುಭವವು ಬರುತದೆ. ಅದರ ಬೆಳಕಿನಲ್ಲಿ ನಿಮ್ಮ ಜೀವನವನ್ನು 
ಸಾಗಿಸಬಹುದು. ಸದಾಚಾರ, ಸತ್ಸಂಗತಿ, ಸದ್ವಿಚಾರ-ಇವೆಲ್ಲಮೊದಲಿನ ಮೆಟ್ಟಿಲುಗಳು. 
ಆ ಬಳಿಕ ನಿಜವಾದ ಅಧ್ಯಾತ್ಮಸಾಧನಕ್ಕೆ ಮೊದಲಾಗುತದೆ. ಈ ಮೊದಲನೆಯ 
ಮೆಟ್ಟಿಲುಗಳನ್ನು ತುಳಿಯುವದಕ್ಕಾದರೂ ಪ್ರಯತ್ನವನ್ನು ಮಾಡಿರುತ್ತೀರಾ? ನಿಮ್ಮಲ್ಲಿನೀವೇ 
ವಿಚಾರಿಸಿ ನೋಡಿಕೊಳ್ಳಿರಿ. ನಿಮಗೆ ಯಾವದಾದರೊಂದು ದಾರಿಯು ಸಿಕ್ಕುವವರೆ'ಗೆ 
ಭಗವಂತನ ನಾಮವನ್ನು ಎಡೆಬಿಡದೆ ಉಚ್ಚರಿಸುವದಕ್ಕೆ ಮೊದಲುಮಾಡಿರಿ. ಆಮೇಲೆ 
ನಿಮಗೆ ನಿಜವಾದ ಅಧ್ಯಾತ್ಮದ ಹಸಿವು ಉಂಟಾಗುತ್ತದೆ. ನಮ್ಮ ಜೀವನದ 
ವ್ಯವಹಾರವೆಂಬುದೊಂದು ದೊಡ್ಡ ಪರೀಕ್ಷೆ; ಇದರಲ್ಲಿ ಪ್ಯಾಸ್‌ ಆಗುವದಕ್ಕೆ ಒಂದು 
ನಿಶ್ಚಿತವಾದ ಗುರಿಯಿರಬೇಕು. ಭಗವಂತನು ನಿಮಗೆ ಅಂಥ ನಿಶ್ಚಯವನ್ನು ಅನುಗ್ರಹಿಸಲೆಂದು 
ಹಾರೈಸುತ್ತೇನೆ. 

206. ಸತ್ಸಂಗ 
(ನವೆಂಬರ್‌ 1963) 


ನಿಮ್ಮ ಪತ್ರವನ್ನು ಓದಿಕೊಂಡಿರುತ್ತೇನೆ. "ಸುತ್ತಮುತ್ತಲಿನ ಜನರು ಆಡುವ ಮಾತಿನಿಂದ 
ನನ್ನ ಮನಸ್ಸಿನಮೇಲೆ ಹೆಚ್ಚಿನ ಪರಿಣಾಮವಾಗುತ್ತದೆ. ಯುದ್ಧದ ಸುದ್ದಿ ನೆರೆಯವರ ಕೆಟ್ಟನಡತೆ, 
"ಇಂಥದ್ದು ಅಗ್ಗವಾಗಿ ಸಿಕ್ಕುತ್ತದೆ' ಅಥವಾ "ಆಹಾರಾದಿಗಳ ಬೆಲೆ ಏರಿದೆ' ಇಂಥ ಮಾತುಗಳನ್ನು 
ಕೇಳಿಕೇಳಿ ನನಗೆ ಬೇಸರವಾಗಿದೆ. ಇದರಿಂದ ಅಧ್ಯಾತ್ಮ ಚಿಂತನೆಗೆ ಅಡ್ಡಿಯಾಗಿದೆ. ಇದರಿಂದ 
ಪಾರಾಗುವದಕ್ಕೆ ತಾವು ಯಾವದಾದರೊಂದು ಉಪಾಯವನ್ನು ಹೇಳಿರಿ'' ಎಂದು 
ಕೇಳಿಕೊಂಡಿರುತ್ತೀರಿ. 


ಜನಸಾಮಾನ್ಯರಲ್ಲಿ ಇಂಥ ಮಾತುಗಳು ಸಂಭಾಷಣೆಯಲ್ಲಿ ಬರುವದು 
ಹ್ವಾಭಾವಿಕ; ಆದರೆ ನಿಮಗೆ ಅಧ್ಯಾತ್ಮದ ಚಿಂತನೆಯೇ ಬೇಕಾಗಿದ್ದರೆ ಆ ವಿಷಯವನ್ನು 
ಕುರಿತೇ ಜನರಲ್ಲಿ ಸಂಭಾಷಣೆಯನ್ನು ಮಾಡುವದಕ್ಕೆ ಏತಕ್ಕೆ ಮೊದಲುಮಾಡಬಾರದು? 
ನೀವು ಭಗವಂತನ ಮಹಿಮೆಯನ್ನು ಕುರಿತು ಅಥವಾ ಅಧ್ಯಾತ್ಮ ಸಾಧನಗಳನ್ನು ಕುರಿತು 
ಮಾತನಾಡುವದಕ್ಕೆ ಪ್ರಾರಂಭಿಸಿದರೆ ನಿಮ್ಮ ಮಿತ್ರರೂ ಅದೇ ರಾಗದಲ್ಲಿ ಹಾಡುವದಕ್ಕೆ 
ಮೊದಲುಮಾಡುವರು; ಅವರಿಗೆ ಅದು ಒಗ್ಗದಿದ್ದರೆ ನಿಮ್ಮ ಸಹವಾಸವನ್ನು ತಾವೇ 
ಬಿಟ್ಟುಬಿಡುತ್ತಾರೆ. ಇದನ್ನು ಪ್ರಯತ್ನಿಸಿ ನೋಡಿರಿ. 


ಇದಕ್ಕಿಂತಲೂ ಹೆಚ್ಚಿನ ಉಪಾಯವೊಂದುಂಟು; ಎಂಥವರಾದರೂ ನೀತಿ, 
ದೈವಭಕಿ- ಮುಂತಾದ ವಿಷಯದಲ್ಲಿ ಒಂದಿಷ್ಟು ಏನಾದರೂ ಆಡಿಕೊಳ್ಳುತ್ತಲೇ ಇರುತ್ತಾರೆ. 
ಅವರ ಸಂಭಾಷಣೆಯಲ್ಲಿರುವ ಈ ಬಗೆಯ ಒಳ್ಳೆಯ ವಿಷಯವನ್ನು ಆರಿಸಿಕೊಳ್ಳುವದಕ್ಕೆ 
ಹೊರಡಿರಿ. ಅಥವಾ ಭಗವಂತನ ಲೀಲೆಗಳನ್ನು ಕುರಿತು ಮಾತನಾಡುತ್ತಿರುವದು; ಪೂಜೆ, 
ಪಾರಾಯಣ, ಕೀರ್ತನೆ, ಜಪ, ಭಜನೆ- ಮುಂತಾದ ಸಾಧನಗಳಲ್ಲಿನಿರತರಾಗಿರುವದು- 
ಇವುಗಳಲ್ಲಿಯೇ ನಿರತರಾಗಿರುವ ಮಹಾತ್ಮರನ್ನು ಕುರಿತು ನೀವು ಕೇಳಿದ್ದರೆ- ಅವರು ಎಷ್ಟೇ 
ದೂರದಲ್ಲಿರಲಿ- ಅಂಥವರ ಸಂಗಕ್ಕಾಗಿ ಅವರಿರುವಲ್ಲಿಗೆ ಹೋಗಿ ಅವರ ಸಂಭಾಷಣೆಯ 
ತೀರ್ಥದಲ್ಲಿ ಆಗಾಗ್ಗೆ ಮಿಂದು ಬನ್ನಿರಿ. ನಿಮ್ಮ ಶರೀರದಲ್ಲಿ ಚಟುವಟಿಕೆ, ಇಂದ್ರಿಯಗಳಿಗೆ 
ಸಾತ್ತ್ವಿಕಬಲ, ಮನಸ್ಸಿಗೆ ಸದ್ವಿಚಾರದ ಹುರುಪು-ಎಲ್ಲವೂ ಲಭಿಸುವದು. ಶರೀರದ 
ಆರೋಗ್ಯಕ್ಕಾಗಿ ಜನರು ಉತ್ತಮವಾದ ವಾಯುಗುಣದ ಸ್ಥಲಗಳನ್ನು ಹುಡುಕಿಕೊಡು 
ಹೋಗಿ ಅಲ್ಲಿಸ್ವಲ್ಪಕಾಲ ವಾಸಮಾಡಿಬರುವಂತೆ ಸತ್ಸಂಗದ ವಾತಾವರಣದಲ್ಲಿರುವದಕ್ಕೆ 
ಮನಸ್ಸುಮಾಡಿರಿ. ಇದರಿಂದ ನಿಮಗೆ ವಿಷಯ ಸಂಗದ ಕಾಟವು ತಪ್ಪುವದು. ಅಧ್ಯಾತ್ಮ 
ಸಾಧನೆಯಲ್ಲಿಹೆಚ್ಚು ಹೆಚ್ಚಾಗಿ ಸವಿಯು ಕಾಣುವದಕ್ಕೆ ಮೊದಲಾಗುವದು. 

207. ತೀರ್ಥಕ್ಷೇತ್ರಗಳು 
(ಡಿಸೆಂಬರ್‌ 1963) 


ನಿಮ್ಮ ಪತ್ರವ ತಲುಪಿರುತ್ತದೆ. ನೀವ ಕೇಳಿರುವ ಪ್ರಶ್ನೆಯಲ್ಲಿ ಅರ್ಥವಿಲ್ಲದೆ ಇಲ್ಲ. ಈಗ್ಗೆ 
ಜನರಿಗೆ ಲೌಕಿಕಭಾವನೆಗಳು ಬಲವಾಗಿಬಿಟ್ಟಿವೆ. ಶಾಸ್ತ್ರೀಯವಿಚಾರಗಳನ್ನು ಲೌಕಿಕವ್ಯವಹಾರಕ್ಕೆ 
ತಿರುಗಿಸಿಕೊಂಡುಬಿಟ್ಟಿರುತ್ತಾರೆ. ದೇವಾಲಯಗಳೂ ತೀರ್ಥಕ್ಷೇತ್ರಗಳೂ ವ್ಯವಹಾರಕ್ಷೇತ್ರವಾಗಿ 
ಬಿಟ್ಟೆವೆ; ಅಲ್ಲಿಯೂ ವಾಣಿಜ್ಯವು ನಡೆಯುತ್ತಿದೆ; ಅಲ್ಲಿಗೂ ಜನರು ಸಾಮಾಜಿಕ, ರಾಜಕೀಯ 
ವಿಚಾರಗಳನ್ನು ತಂದುಬಿಟ್ಟೆರುತ್ತಾರೆ. ಆಸ್ತಿಕರು ಈಗೇನು ಮಾಡಬೇಕು?-ಎಂಬುದು ನಿಮ್ಮ ಪ್ರಶ್ನೆ. 


ಇದಕ್ಕೆ ನನ್ನ ಉತ್ತರವೇನೆಂದರೆ: ಹಿಂದಿನ ಕಾಲದಲ್ಲಿ ಜನರು ಲೌಕಿಕ 
ವ್ಯವಹಾರದಲ್ಲಿ ಮುಳುಗಿ ಭಗವಂತನನ್ನು ಮರೆತೇವೆಂಬ ಅಂಜಿಕೆಯಿಂದ ಮನೆಗಳಲ್ಲಿ 
ದೇವರಪೂಜೆ, ಅತಿಥಿಸತ್ಕಾರ, ಹಬ್ಬಹರಿದಿನಗಳು-ಮುಂತಾದವುಗಳಿಂದ 
ಭಗವಂತನನ್ನು ನೆನಪಿಗೆ ತಂದುಕೊಳ್ಳುತ್ತಿದ್ದರು. ಆಗಾಗ್ಗೆ ತೀರ್ಥಕ್ಷೇತ್ರಗಳಿಗೆ ಹೋಗಿ 
ಅಲ್ಲಿರುವ ಪಾವಿತ್ರ್ಯದ ಪ್ರಭಾವವನ್ನು ಮನಸ್ಸಿಗೆ ತಟ್ಟಿಸಿಕೊಂಡು ಬರುತ್ತಿದ್ದರು. ಈಗ 
ಎಲ್ಲೆಲ್ಲಿಯೂ ಲೌಕಿಕವ್ಯವಹಾರವೇ ಆಗಿದೆ ಎಂಬುದು ನಿಜ. ಆದರೂ ಆಸ್ತಿಕರು 
ಅಂಜಬೇಕಾದದ್ದೇನೂ ಇಲ್ಲ ಏಕೆಂದರೆ ಇರುವದೆಲ್ಲ ಒಂದೇ ಪ್ರಪಂಚ; ಅದರಲ್ಲಿ 
ಲೌಕಿಕಭಾವನೆಯನ್ನು ಸಾಮಾನ್ಯರು ಮಾಡಿಕೊಳ್ಳುವಂತೆ, ಆಸ್ತಿಕರು ಶ್ರದ್ಧಾಭಕ್ತಿಗಳಿಂದ 
ದೈವೀಭಾವನೆಯನ್ನು ಮಾಡಿಕೊಳ್ಳುವದಕ್ಕೆ ಯಾವ ಅಡ್ಡಿಯೂ ಇಲ್ವ 


ಸರಿಯಾಗಿ ನೋಡಿದರೆ ಜಗತ್ತೆಲ್ಲವೂ ಭಗವನ್ಮಯವಾಗಿಯೇ ಇದೆ. ಅಲ್ಲಿ 
ಭಗವದ್ಭಾವನೆಯನ್ನು ಮಾಡಿಕೊಂಢು ನಲಿಯಲಾರದೆ ಜನರು ತಮ್ಮ ವ್ಯವಹಾರದ 
ಭಾನೆಯನ್ನೇ  ಹೆಚ್ಚಿಸಿಕೊಳ್ಳುತ್ತದುಃಖಪಡುತ್ತಿದಾರೆ- ಅಷ್ಟೆ. ಆದ್ದರಿಂದ ಈ ವಿಶ್ವವೆಲ್ಲವೂ 
ವಾಸುದೇವಮಯವಾಗಿರುತ್ತದೆ. ಆ ಭಗವಂತನ ಮಹಿಮೆಯೇ ಎಲ್ಲಾಮನುಷ್ಯರಲ್ಲಿಯೂ 
ಎಲ್ಲಾ ಪ್ರಾಣಿಗಳಲ್ಲಿಯೂ ಎಲ್ಲಾ ಸ್ಥಳಗಳಲ್ಲಿಯೂ ಎಲ್ಲಾ ಕಾಲಗಳಲ್ಲಿಯೂ ತುಂಬಿ 
ತುಳುಕುತಿದೆ. ಇಲ್ಲಿ ನಮಗೆ ಕಾಣುತಿರುವ ನದಿಗಳೂ ಸರೋವರಗಳೂ ಪವಿತ್ರ 
ತೀರ್ಥಗಳು, ಈ ಎಲ್ಲಾ ಸ್ಥಳಗಳೂ ಪವಿತ್ರಕ್ಷೇತ್ರಗಳು-ಎಂಬ ದಿವ್ಯಭಾವನೆಯಿಂದ 
ಮನಸ್ಸನ್ನು ಊಡಿಸಿಕೊಳ್ಳಿರಿ, ಆಗ ನಿಮಗೆ ಎಲ್ಲೆಲ್ಲಿಯೂ ತೀರ್ಥಕ್ಷೇತ್ರಗಳ ದರ್ಶನದ ಫಲವೇ 
ಲಭಿಸುವದು. ಲೌಕಿಕವ್ಯವಹಾರದ ಕೋಟಲೆಯು ಮನಸ್ಸಿಗೆ ತಟ್ಟದೆ ಇರುವದು. ನಮ್ಮ 
ಸುತುವಳೆಯವು ಒಂದು ಮಹಾಪವಿತ್ರಕ್ಷೇತ್ರವಾಗಿ ನೆರೆಯವರನ್ನು ಪಾವನಗೈಯುವದು. 

208. ಗೀತಾಜಯಂತಿ 
(ಜನವರಿ 1964) 


ನಿಮ್ಮ ಪತ್ರವು ತಲುಪಿತು. ಗೀತಾಜಯಂತಿಯ ಆಚರಣೆಯನ್ನು ಪದ್ಧತಿಯಂತೆ 
ಮಾಡುವದು ಯುಕ್ತವೇ ಸರಿ. ಗೀತೆಯ ಪಾರಾಯಣ, ಗೀತಾಪುಸಕದ ಪೂಜೆ, ಗೀತೆಯ 
ಉಪದೇಶದ ಬಗ್ಗೆ ಉಪನ್ಯಾಸ, ಪಾರ್ಥಸಾರಥಿಯ ಉತ್ಸವ, ಹುಡುಗರನ್ನು ಗೀತಾಪಾಠದಲ್ಲಿ 
ಪರೀಕ್ಷಿಸಿ ಬಹುಮಾನವನ್ನು ಕೊಡುವದು-ಇವುಗಳೆಲ್ಲವೂ ಅವಶ್ಯವಾಗಿ ಆಗತಕ್ಕವೇ. ಆದರೆ 
ಇವೆಲ್ಲಕ್ಕಿಂತಲೂ ಹೆಚ್ಚು ಅವಶ್ಯವಾಗಿರುವ ಜಯಂತಿಯ ಕಾರ್ಯವೊಂದನ್ನು ನಿಮಗೆ 
ಸೂಚಿಸಬೇಕೆಂದಿದೇನೆ. 


ಭಗವಂತನು ಉಪದೇಶಿಸಿರುವ ಯೋಗಗಳಲ್ಲಿಕರ್ಮಯೋಗವೇ ಮೊಟ್ಟ 
ಮೊದಲಿನದು. ಕರ್ಮಯೋಗವು "ಸ್ವಕರ್ಮಣಾ ತಮಭ್ಯರ್ಚ್ಯ ಸಿದ್ದಿಂ ವಿನ್ನತಿ ಮಾನವಃ 
ಎಂಬ ಉಕ್ತಿಯಂತೆ ತನಗೆ ಹೇಳಿದ ಕರ್ಮವನ್ನು ಈಶ್ವರನ ಪೂಜೆ ಎಂದು 
ಮಾಡುವದರಿಂದ ಚಿತ್ರಶುದ್ಧಿಯನ್ನು ಪಡೆಯುವದು. ಶಾಸ್ತ್ರದಲ್ಲಿಹೇಳಿರುವ ಸ್ವಕರ್ಮವು 
ಯಾವದೆಂಬುದನ್ನು 18ನೆಯ ಅಧ್ಯಾಯದ 42ರಿಂದ 44ನೆಯ ಶ್ಲೋಕಗಳಲ್ಲಿಹೇಳಿದೆ. 


ಈಗ್ಗೆ ವರ್ಣಾಶ್ರಮವ್ಯವಸ್ಥೆಯು ಸಡಿಲವಾಗಿದ್ದರೂ ಶಮ, ದಮ, 
ತಪಸ್ಸು-ಮುಂತಾದ ಬ್ರಾಹ್ಮಣಕರ್ಮದಲ್ಲಿಯೂ ಶೌರ್ಯ, ತೇಜ, ಧೃತಿ-ಮುಂತಾದ 
ಕ್ಷಾತ್ರಕರ್ಮದಲ್ಲಿಯೂ ಕೃಷಿಗೌರಕ್ಷ್ಯವೇ ಮುಂತಾದ ವೈಶ್ಯಕರ್ಮದಲ್ಲಿಯೂ ಸಮಾಜ 
ಸೇವೆಯರೂಪವಾದ ಶೂದ್ರಕರ್ಮದಲ್ಲಿಯೂ ಒಲವಿರುವ ಸ್ವಭಾವದ ಜನರು 
ಸಮಾಜಕ್ಕೆ ಅತ್ಯವಶ್ಯವಾಗಿರುತ್ತಾರೆ. ಇವುಗಳೊಳಗೆ ಯಾವದು ನನ್ನ ಸ್ವಭಾವಕ್ಕೆ 
ಯಾವಾಗಲೂ ಒಲಿಯುತ್ತಿದೆ? ಅದನ್ನು ಬಿಟ್ಟು ಬೇರೊಂದು ಕರ್ಮದಲ್ಲಿ ನಾನು ಕೈ 
ಹಾಕುತ್ತಿದ್ದೇನೆಯೆ?-ಎಂಬ ಪ್ರಶ್ನೆಯನ್ನು ನಮಗೆ ನಾವೇ ಹಾಕಿಕೊಳ್ಳಬೇಕು. ಆದ ಮಟ್ಟಿಗೆ 
ನಮ್ಮನಮ್ಮ ಸ್ವಭಾವಕ್ಕೆ ಅನುಗುಣವಾದ ಕರ್ಮವನ್ನು ಕೈಕೊಂಡು ಈಶ್ವರನ 
ಅರ್ಚನೆಯನ್ನು ಮಾಡಬೇಕು. ಈ ಸಂಕಲ್ಪವನ್ನು "ನೆರವೇರಿಸಿಕೊಡು, ದೇವ!' ಎಂದು 
ಭಗವಂತನಲ್ಲಿಮೊರೆಯಿಡುವದಕ್ಕೆ ಗೀತಾಜಯಂತಿಯು ತಕ್ಕ ಕಾಲವಾಗಿರುತ್ತದೆ. 


ಸದ್ಯಕ್ಕೆ ನಾವುಗಳು ಆರಿಸಿಕೊಂಡಿರುವ ಉದ್ಯೋಗದಲ್ಲಿಪ್ರಾಮಾಣಿಕತನದಿಂದ 
ನಡೆಯುವದು, ಅದರಲ್ಲಿನಮಗಿರುವ ಹೊಣೆಗಾರಿಕೆಯನ್ನು "ಈಶ್ವರನ ಅರ್ಚನೆ' ಎಂಬ 
ಭಾವನೆಯಿಂದ ಮಾಡುವ ಅಭ್ಯಾಸವನ್ನು ಮಾಡುವ ಸಂಕಲ್ಪವನ್ನು ಕೈಕೊಂಡರೂ 
ಕರ್ಮಯೋಗದ ಮರ್ಮವು ನಮಗೆ ಸಿಕ್ಕುವಂತೆ ಆದೀತು. ನಮ್ಮ ಉದ್ಯೋಗಕ್ಕೆ 

ಪ್ರತಿಫಲವು ತೃಪಿಕರವಾಗಿ ದೊರಕಲಿ ದೊರಕದಿರಲಿ "ಸರ್ವರ ಹೃದಯದಲ್ಲಿರುವ 
ಪರಮಾತ್ಮನ ಸೇವೆಯಿದು' ಎಂಬ ಭಾವನೆಯಿಂದ ನಮ್ಮ ಕರ್ಮವನ್ನು ಮಾಡುವದಕ್ಕೆ 
ಕೆಲವರಾದರೂ ಹೊರಟರೆ ಸಮಾಜವು ಎಷ್ಟೋ ಪರಿಶುದ್ಧವಾದೀತು; ಹಾಗೆ 
ಕರ್ತವ್ಯವನ್ನು ಪಾಲಿಸುವವರಿಗೂ ಎಷ್ಟೋ ಮನಃಶಾಂತಿಯೂ ಸುಖವೂ ದೊರಕೀತು. 


209. ವೇದಾಂತಪ್ರಚಾರ 
(ಫೆಬ್ರವರಿ 1964) 


ನಿಮ್ಮ ಪತ್ರವು ಬಂದು ತಲುಪಿದೆ. ವೇದಾಂತಪ್ರಚಾರವೆಂದರೆ ಗ್ರಂಥಗಳಲ್ಲಿರುವ 
ವಿಷಯಗಳನ್ನು ಚರ್ಚೆಗೆ ಇಟ್ಟುಕೊಳ್ಳುವದು, ಅಥವಾ ಪಾಠಮಾಡಿಸುವದು-ಎಂದೇ ಈಗ್ಗೆ 
ಅರ್ಥವಾಗಿದೆ. ಆದರೆ ನಿಜವ ಹೀಗಿಲ್ಲ 


ಪರಮಾತ್ಮನ ವಿಷಯವಾದ ಶ್ರವಣವೂ ಚಿಂತನೆಯೂ ಧ್ಯಾನವೂ ನಮ್ಮನಮ್ಮ 
ವೈಯಕ್ತಿಕ ಪ್ರಯೋಜನಕ್ಕಾಗಿ ಮಾಡಿದಾಗಲೇ ಫಲಕಾರಿಯಾಗುವವು. ಶಾಸ್ತ್ರದಲ್ಲಿ 
ಹೇಳಿರುವಂತೆ ಪರಮಾತ್ಮಸ್ವರೂಪವನ್ನು ಬಲ್ಲವರಿಂದ ಕೇಳಿ ತಿಳಿದುಕೊಳ್ಳಬೇಕು; 
ಆಮೇಲೆ ಯುಕ್ತಿಗೂ ಅನುಭವಕ್ಕೂ ಹೊಂದಿಸಿಕೊಂಡು ಕೃತಕೃತ್ಯನಾಗಬೇಕು. ತತ್ತ್ವ 
ವಿಚಾರದಲ್ಲಿ ಆದರವುಳ್ಳವರೊಡನೆ ವಿಷಯನಿರ್ಧಾರಣೆಗೆಂದು ವಾದವನ್ನು 
ಮಾಡುವದೂ ಜ್ಞಾನೋತ್ರತಿಗೆ ಕಾರಣವೇ ಸರಿ; ಆದರೆ ವೇದಾಂತವು ತರ್ಕದಿಂದ 
ಚರ್ಚಿಸಿ ಮತ್ತೊಬ್ಬರನ್ನು ಗೆಲ್ಲುವದಕ್ಕಲ್ಲ ಇದನ್ನು ನೆನಪಿನಲ್ಲಿಡಬೇಕು. 


ಇನ್ನೊಂದು ವಿಷಯ, ತನ್ನ ಅನುಭವದಲ್ಲಿರುವದನ್ನು ತತ್ತ್ವಜಿಜ್ಞಾಸುಗಳಿಗೆ 
ತಿಳಿಯಪಡಿಸುವದೂ ಜ್ಞಾನಾಬಿವೃದ್ದಿಗೇ ಕಾರಣವಾಗುತ್ತದೆ. ಅನುಭವಿಗಳಾದವರು ಅಧಿ 
ಕಾರಿಗಳಾದವರಿಗೆ ಹೇಳಿಕೊಟ್ಟರೆ ಲೋಕಸಂಗ್ರಹವಾಗುತ್ತದೆ; ತತ್ತ್ವಾನುಸಂಧಾನದ 
ಆನಂದವೂ ಅವರಿಗೆ ದೊರಕುತ್ತದೆ. ಆದರೆ ಅಧಿಕಾರಿಗಳಲ್ಲದವರಿಗೆ ಅವರ ಬುದ್ದಿಗೆ 
ಎಟುಕದೆಇರುವ ಘನತತ್ತ್ವಗಳನ್ನು ಪ್ರತ್ಯುಪಕಾರದ ಆಶೆಯಿಂದ ಹೇಳಿಕೊಡುವದಕ್ಕೆ 
ಹವಣಿಸುವದು ಎಂದಿಗೂ ಯುಕವಲ್ಲ ಅದರಿಂದ ಬೋಧಕನಿಗೂ ಶ್ರೋತೃವಿಗೂ- 
ಇಬ್ಬರಿಗೂ ಹಾನಿಯೇ ಆಗುವದು. 


ಜ್ಞಾನೋತ್ಪತ್ತಿಗೆ ಅತ್ಯವಶ್ಯಕವಾಗಿರುವ ಕರ್ಮಯೋಗ, ಭಕ್ತಿಯೋಗ- 
ಇವುಗಳನ್ನು ಅನುಸರಿಸುವದೂ ಜನರನ್ನು ಅವುಗಳ ಅನುಷ್ಠಾನದಲ್ಲಿ ತೊಡಗಿಸುವದೂ 
ಮಹಾಪುಣ್ಯಕರವಾದದ್ದು ಜನರಲ್ಲಿ ಸತ್ಯ, ಆಚಾರ, ಶೌಚ-ಮುಂತಾದ ಸಾಧನಗಳ 

ವಿಷಯದ ತಿಳಿವಳಿಕೆಯನ್ನು ಹರಡುವದೂ ಭಗವನ್ನಾಮಸ್ಮರಣೆಯಲ್ಲಿ ಆಸಕ್ತಿಯನ್ನುಂಟು 
ಮಾಡುವದೂ ಉತಮವಾದ ಪರೋಪಕಾರವಾಗುವದು. ತಾನೂ ಸತ್ಸಾಧನಗಳನ್ನು 
ಅನುಷ್ಠಾನಮಾಡುತ್ತಾ ಮತ್ತೊಬ್ಬರನ್ನೂ ಅತ್ತಕಡೆಗೆ ಎಳೆಯುವದೂ, ಭಗವಂತನ 
ಮಹಿಮೆಯನ್ನು ಆಗಾಗ್ಗೆ ಸ್ಮರಣೆಗೆ ತಂದುಕೊಳ್ಳುವದೂ ಚಿತ ಸುದ್ದಿಗೆ ಹೆಚ್ಚಿನ 
ಸಾಧನಗಳಾಗುವವು. ಅಂಥವರು ಮಾಡುವ ವೇದಾಂತವಿಚಾರವು ಅತ್ಯುತ್ತಮ ಪ್ರಚಾರ 
ಕಾರ್ಯವಾಗುವದು. 


210. ವ್ಯಾಧಿಶಮನಕ್ಕೆ ಉಪಾಯ 
(ಮಾರ್ಚ್‌ 1964) 


ನಿಮ್ಮ ಪತ್ರವು ತಲುಪಿರುತ್ತದೆ, ಘೋರವಾದ ವ್ಯಾಧಿಗಳಿಂದ ನರಳುವದೆಂದರೆ 
ಸಹಿಸಲಾರದ ದುಃಖವಲ್ಲವೆಂದು ಯಾರುತಾನೆ ಹೇಳಿಯಾರು? ಆದರೆ ಆಧಿ (ಮನಸ್ಸಿನ 
ಚಿಂತೈಗಳೂ ವ್ಯಾಧಿ (ಶರೀರದ ರೋಗ)ಗಳೂ ನಮ್ಮಪಾಪದ ಫಲವೆಂಬುದನ್ನು ಮಾತ್ರ ಜನರು 
ಮರೆತಿರುತ್ತಾರೆ. ಅವರವರ ಈ ಮರವೆಗೆ ತಕ್ಕಂತೆ ಅವರವರಿಗೆ ದುಃಖವು ತಪ್ಪದೆ ಆಗುತ್ತದೆ. 
ಬೆಂಕಿಯನ್ನು ಮುಟ್ಟೆ ಸುಡಬೇಡವೆಂದರೆ ಕೇಳಿತೇನು? 


ಪಾಪವೆಂದರೇನು? ನಮ್ಮ ಆತ್ಮನಾದ ಭಗವಂತನನ್ನು ಮರೆತು ಈ ಶರೀರ, 
ಇಂದ್ರಿಯಗಳು, ಮನಸ್ಸು-ಇವುಗಳು ನಾವು ಸುಖಕ್ಕೆ ಸಂಪಾದಿಸಿಕೊಂಡಿರುವ ಸಾಧನಗಳು 
ಎಂದು ಬಗೆಯುವದೇ ಆಗಿದೆ. ಇವುಗಳಲ್ಲಿ ಅಭಿಮಾನವು ಎಷ್ಟು ಹೆಚ್ಚುವದೋ ಅಷ್ಟು 
ಪಾಪವು ನಮಗೆ ಸಂಘಟಿಸುತದೆ. 


ಹೀಗಿರುವದರಿಂದ ವ್ಯಾಧಿಗೆ ಮುಖ್ಯವಾದ ವ್ಯಾಧಿಶಮನೋಪಾಯವು 
ಯಾವದೆಂದಾಯಿತು? ಇದಕ್ಕೊಂದು ಹಿರಿಯರ ಉಕ್ತಿಯಿದೆ. "ತಚ್ಛಾನ್ತಿರೌಷ 
ಧೈರ್ದಾನೈರ್ಜಪ ಹೋಮಸುರಾರ್ಚನೈ? ಔಷಧಿಯೆಂಬುದು ಈಗ ನಮ್ಮನ್ನು 
ದಿಕ್ಕುಗೆಡಿಸುವ ದಾರಿಯಾಗಿಬಿಟ್ಟಿದೆ. ಆಯುರ್ವೇದ, ಡಾಕ್ಟರೀ, ಯುನಾನಿ, 
ಅನುಭವವೈದ್ಯ-ಎಷ್ಟು ಬಗೆ! ಇವುಗಳಲ್ಲಿಯಾವದಕ್ಕೆ ಎಷ್ಟು ಬೆಲೆಯೋ ದೇವರೇ ಬಲ್ಲ 
ಇನ್ನು ದಾನ : ನಾವು ಸಂಪಾದಿಸುವ ರೀತಿ, ಯಾರಿಗೆ ದಾನವನ್ನು ಕೊಡುತ್ತೇವೆಯೋ 
ಅವರ ಪಾತ್ರತೆ-ಇವನ್ನು ಅದು ಅನುಸರಿಸಿರುತ್ತದೆ. 


ಇವನ್ನು ಬಿಟ್ಟರೆ ಉಳಿಯುವದು ಜಪ, ಹೋಮ, ಸುರಾರ್ಚನೆ; ಈ ಮೂರನ್ನೂ 
ಭಗವಂತನಿಗಾಗಿ ಮಾಡಿಬಿಟ್ಟರೆ ಎಲ್ಲಕ್ಕೂ ಸಾದ್ದುಣ್ಯವು ಬಂದು ಬಿಡುತ್ತದೆ. ನಾವು 
ಬಾಹ್ಯದೃಷ್ಟಿಯಿಂದ ತೆಗೆದುಕೊಳ್ಳುವ ಔಷಧಿಗೂ ಅಳಿಲಭಕ್ತಿಯಿಂದ ಮಾಡುವ ದಾನಕ್ಕೂ 

ವೀರ್ಯವು ಭಗವಂತನ ಸ್ಮರಣೆಯಿಂದ ಅವಶ್ಯವಾಗಿ ಉಂಟಾದೀತು. ಆತನೇ ಅಲ್ಲವೆ, 
ಸರ್ವಕ್ಕೂ ಆತ್ಮನು? 


ಹೀಗಿರುವದರಿಂದ ನೀವು ಇನ್ನು ಭಗವಂತನ ನಾಮವನ್ನು ಎಡೆಬಿಡದೆ ಜಪಿಸಿರಿ. 
ಉಣ್ಣುವ ಅನ್ನವನ್ನೂ ಕುಡಿದ ನೀರನ್ನೂ ವೈಶ್ವಾನರರೂಪಿಯಾದ ಆತನಿಗೆಂದು ಮಾಡಿದ 
ಹೋಮವೆಂದು ಶ್ರದ್ದೆಯಿಂದ ನಂಬಿರಿ. ಸ್ವಕರ್ಮವನ್ನು ಆತನಿಗೆ ಅರ್ಪಣೆಮಾಡುವದೇ 
ಆತನ ಅರ್ಚನೆ ಎಂದು ನಂಬಿರಿ, ಭಗವಂತನ ನಾಮಮಾತ್ರವನ್ನು ಉಚ್ಚರಿಸಿದರೂ ದುಃಖ 
ವಿಮುಕರಾಗುತ್ತಾರೆ-ಎಂದು ಶಾಸ್ತ್ರವಿದೆ; ಸದ್ದುರುರೂಪಿಯಾದ ಭಗವಂತನೇ ನನಗೆ ಈ 
ಉಪಾಯವನ್ನು ಹೇಳಿಕೊಟ್ಟಿರುತ್ತಾನೆ-ಎಂದು ಶ್ರದ್ಧಾಭಕ್ತಿಗಳಿಂದ ಭಗವನ್ನಾಮಸ್ಮರಣೆ 
ಯನ್ನೇ ಮಾಡಿರಿ. ಭಗವಂತನ ಅನುಗ್ರಹದಿಂದ ನಿಮಗೆ ಇಹಪರಸುಖಗಳು ಕಟ್ಟಿಟ್ಟ 
ಬುತ್ತಿಯಾಗುವವು. 


211. ಅನುಷ್ಠಾನ 
(ಏಪ್ರಿಲ್‌ 1964) 


ನೀವ ಕೇಳಿರುವ ಪ್ರಶ್ನೆಗೆ ಉತ್ತರವನ್ನು ಕೊಡುವದು ಸ್ವಲ್ಪ ಕಷ್ಟ. ಘೋರವಾದ ಈ 
ಕಲಿಗಾಲದಲ್ಲಿ ಜನರಿಗೆ ಪಾಪವಾಸನೆಯೇ ಹೆಚ್ಚುತ್ತಿರುವದರಿಂದ, ಸಾಮೂಹಿಕವಾಗಿ ಜಪ, 
ಹೋಮ, ಭಜನೆ- ಮುಂತಾದವುಗಳನ್ನು ಮಾಡುವದು ಬುದ್ದಿಶುದ್ಧಿಗೂ ಭಕ್ತಿವೃದ್ಧಿಗೂ 
ಕಾರಣವಾಗಲಾರದೆಂದು ಯಾರು ತಾನೆ ಹೇಳಲಾಪರು? ಆದರೂ ಸಾಮೂಹಿಕವಾದ 
ಅನುಷ್ಠಾನಗಳ ವಿಷಯಕ್ಕೆ ತೆಗೆದುಕೊಳ್ಳಬೇಕಾದ ಎಚ್ಚರಿಕೆಯೊಂದಿದೆ; ಅದನ್ನು ನಿಮ್ಮ 
ಲಕ್ಷ್ಯವಾಗಿಟ್ಟುಕೊಳ್ಳಬೇಕೆಂದು ನನ್ನ ನಮ ಸೂಚನೆ. 


ಅನುಷ್ಠಾನಗಳು ಹಿಡಿತಕ್ಕೆ ಸಿಕ್ಕದಷ್ಟು ದೊಡ್ಡವಾಗಬಾರದು. ಏಕೆಂದರೆ ಆಗ 
ಅವುಗಳು ನಿಯಮಾನುಗುಣವಾಗಿ ನಡೆಯುವಂತೆ ನೋಡಿಕೊಳ್ಳುವದು ಕಷ್ಟವಾಗುತ್ತದೆ. 
ಅನುಷ್ಠಾನಕ್ಕೆ ಸೇರುವವರೆಲ್ಲರೂ ಆಸಿಕರಾಗಿದ್ದುಕೊಂಡು ಶ್ರದ್ದೆಯಿಂದ ತಮ್ಮಭಾಗವನ್ನು 
ನೆರವೇರಿಸಿ ತಾವೂ ಕೃತಾರ್ಥರಾಗಬೇಕೆಂಬ ಬುದ್ಧಿಯವರಾಗಿರಬೇಕು. ಅನುಷ್ಠಾನಕ್ಕೆ 
ಏರ್ಪಡಿಸುವವರಂತೂ ಅದರಲ್ಲಿಪೂರ್ಣವಿಶ್ವಾಸವುಳ್ಳವರಾಗಿರಬೇಕೆಂಬುದನ್ನು ಬೇರೆ 
ಹೇಳಬೇಕಾಗಿಯೇ ಇಲ್ಲವಷ್ಟೆ? 


ಜಪ, ಹೋಮ, ತರ್ಪಣ, ಆರಾಧನೆ, ಪಾರಾಯಣ-ಇವೆಲ್ಲಕ್ಕೂ ಏಕ ನಿಷ್ಠೆಯೇ 
ಗುರಿಯಾಗಿರಬೇಕು. ಭಗವಂತನೊಬ್ಬನೇ ಎಲ್ಲಾ ದೇವತೆಗಳ ರೂಪದಲ್ಲಿಯೂ 

ತೋರಿಕೊಂಡು ಭಕ್ತರನ್ನು ಅನುಗ್ರಹಿಸುತ್ತಾನೆಂಬುದು ನಿಜ; ಆದರೂ ಬೇರೆಬೇರೆಯ 
ದೇವತೆಗಳ ಆರಾಧನೆಯನ್ನು ಒಂದೇಸಲಕ್ಕೆ ಕೈಕೊಳ್ಳುವವರಿಗೆ ಚಿತ್ರವಿಕ್ಷೇಪವಾಗುವ 
ದೆಂದು ನನ್ನ ನಂಬಿಕೆ. 


ಮಂತ್ರದ ಪುರಶ್ಚರಣೆಗೂ ಇಂತಿಷ್ಟು ಸಂಖ್ಯೆಯ ಜಪ, ಇಂತಿಷ್ಟು ಹೋಮಗಳು, 
ಇಂತಿಷ್ಟು ಬ್ರಾಹ್ಮಣಸಮಾರಾಧನೆ-ಎಂದು ನಿಯಮವಿದೆಯೆಂದು ಮಂತ್ರಶಾಸ್ತ್ರಜ್ಞರು 
ಹೇಳುತ್ತಾರೆ. ಆದ್ದರಿಂದ ಶಾಸ್ತ್ರನಿಯಮಬದ್ಧರಾಗದೆ ಜಪಾನುಷ್ಠಾನಕ್ಕೆ ಕೈ ಹಾಕಬಾರ 
ದೆಂಬುದು ನೆನಪಿನಲ್ಲಿರಲಿ. 


ಮಂತ್ರಹೀನವಾಗಿ, ವಿಹಿತವಾದ ದಕ್ಷಿಣೆಯಿಲ್ಲದೆ, ಸಾತ್ತ್ವಿಕರಾದ ಶ್ರದ್ಧಾವಂತರಾದ 
ಅನುಷ್ಯಾತೃಗಳ ನೆರವಿಲ್ಲದೆ, ಪಾತ್ರರಾದವರಿಗೆ ಅನ್ನಸಂತರ್ಪಣೆಯಿಲ್ಲದೆ ಹೊರಗಿನ 
ಆಡಂಬರಕ್ಕೆ ಮಾತ್ರ ಬೆಲೆಯನ್ನು ಕೊಟ್ಟು ಅವಿಧಿಪೂರ್ವಕವಾಗಿ ಮಾಡುವ 
"ನಾಮಯಜ್ಞಗಳು' ಹೆಸರಿಗೆ ಮಾತ್ರ ಯಜ್ಞಗಳೆನಿಸಿಕೊಂಡಿರುವವುಗಳು, ಅಸುರರ 
ಅನುಷ್ಠಾನಗಳಾಗುವವು. ಅವು ದೇವತೆಗಳಿಗೆ ತೃಪ್ತಿಯನ್ನುಂಟು ಮಾಡಲಾರವು, 
ಮಾಡಿದವರಿಗೆ ಚಿತ್ರಶಾಂತಿಯನ್ನೂ ಕೊಡಲಾರವು. 


ಇಷ್ಟನ್ನು ಲಕ್ಷ್ಯದಲ್ಲಿಟ್ಟುಕೊಂಡು ಹಿತಮಿತವಾಗಿ ಮಾಡುವ ಅನುಷ್ಠಾನವು ಉತ್ತಮ 
ಫಲಪ್ರದವಾಗಿರುತ್ತದೆ. 


212. ಸಾತ್ತ್ವಿಕಮನಸ್ಸು 
(ಮೇ 1964) 


ನೀವು ಬರೆದಿರುವದರ ಅಭಿಪ್ರಾಯವು ತಿಳಿಯಿತು. ಯಾವದಾದರೂ ವಿಚಾರ 
ಪ್ರಧಾನವಾದ ಚರ್ಚೆಯು ನಡೆಯುವಾಗ ಮನಸ್ಸಿಗೆ ಬೇಸರವಾಗುತ್ತದೆ. ಸಾಧನವನ್ನು 
ಮಾಡುವಾಗ- ಅಂದರೆ ಜಪ, ಧ್ಯಾನ- ಮುಂತಾದವುಗಳಿಗೆ ಕುಳಿತರೆ- ತೂಕಡಿಕೆ ಬರುತ್ತದೆ. 
ಇದಕ್ಕೇನು ಪರಿಹಾರ?- ಎಂದು ಕೇಳಿರುತ್ತೀರಿ. 


ಮನಸ್ಸು ಸಾತ್ತ್ವಿಕದ ಸ್ಥಿತಿಯ ಮಟ್ಟಕ್ಕೆ ಏರಿದ ಹೊರತು ತತ್ತ್ವವಿಚಾರವಾಗಲಿ, 
ಜಪಧ್ಯಾನಾದಿಸಾಧನವಾಗಲಿ ಎಂದಿಗೂ ರುಚಿಸಲಾರದು. ಇದಕ್ಕೆ ಪರಿಹಾರವೇನೆಂದರೆ 
ಮೊದಲು ತಮೋಗುಣವನ್ನು ಕಳೆಯುವ ಸಾಧನಗಳಿಗೆ ಮನಸ್ಸನ್ನು ಬಿಡಬೇಕು. ಶರೀರ 

ಪ್ರಧಾನವಾದ ನಮಸ್ಕಾರ, ಸಾಧುಸೇವೆ, ದೇವಸ್ಥಾನಾದಿಗಳಲ್ಲಿ ಯಥಾಶಕಿಸೇವೆಯನ್ನು 
ಮಾಡುವದು-ಇಂಥ ಕೆಲಸಗಳಲ್ಲಿ ಮೊದಲು ತೊಡಗಿರಿ. ತಂದೆತಾಯಿಗಳು, ಗುರು 
ಹಿರಿಯರು-ಇವರುಗಳಿಗಾಗಿ ದುಡಿದು ಪುಣ್ಯವನ್ನು ಕಟ್ಟಿಕೊಳ್ಳುವದಕ್ಕೆ ಪ್ರಾರಂಭಿಸಿರಿ. 


ಸಾಮೂಹಿಕವಾದ ಭಜನೆ, (ನಾಮಕೀರ್ತನ)ವೇ-ಮುಂತಾದ ವಾಕ್ಪಧಾನವಾದ 
ಸಾಧನಗಳನ್ನು ಮಾಡುತ್ತಿರಬೇಕು. ನಿಮಗೆ ಸಂಗೀತದಲ್ಲಿ ಹೆಚ್ಚು 
ಪರಿಚಯವಿಲ್ಲದಿರುವದರಿಂದ ನಾಮಕೀರ್ತನಾರೂಪವಾದ ಭಜನೆಯಲ್ಲಿಯೇ 
ನಿರತರಾಗುವದು ಒಳ್ಳೆಯದು. 


ಪುರಾಣಶ್ರವಣದಲ್ಲಿ ಭಗವಂತನ ಲೀಲೆಗಳನ್ನೂ ಅವನು ಭಕರನ್ನು 
ಉದ್ದಾರಮಾಡಿದ ಕಥೆಗಳನ್ನೂ ಮುಖ್ಯವಾಗಿ ಕೇಳುತ್ತಾ ಬನ್ನಿರಿ. ಭಗವಂತನ 
ವಿಭೂತಿಗಳು, ಸಾಧುಸಂತರು-ಇವರಲ್ಲಿಭಗವದ್ಭಾವನೆಯನ್ನು ಮಾಡುವ ಅಭ್ಯಾಸವನ್ನು 
ಮೊದಲುಮಾಡಿರಿ. ಅನುಭವಿಗಳಾದ ಗುರುಗಳಲ್ಲಿಭಕ್ತಿಪ್ರಧಾನವಾದ ಉಪದೇಶಗಳನ್ನು 
ಸ್ವಲ್ಪ ಹೊತ್ತುಕೇಳುತಿರಿ. 


ಹೀಗೆ ಮಾಡುತ್ತಿದ್ದರೆ ಕ್ರಮಕ್ರಮವಾಗಿ ನಿಮ್ಮಮನಸ್ಸು ಸಾತ್ತ್ವಿಕಸ್ಟಿತಿಯ ಮಟ್ಟಕ್ಕೆ 
ಏಳುವದು. ಆಮೇಲೆ ಆಧ್ಯಾತ್ಮಿಕವಿಚಾರದಲ್ಲಿಯೂ ಅಭಿರುಚಿಯು ಬರುತ್ತದೆ. 
ವಾದರೂಪವಾದ ಚರ್ಚೆಗೆ ಮಾತ್ರ ಹೋಗಬೇಡಿರಿ. ನಾಮಜಪವನ್ನು ಗಟ್ಟಿಯಾಗಿಯೇ 
ಮಾಡುತ್ತಿರುವ ಅಭ್ಯಾಸವನ್ನು ಇಟ್ಟುಕೊಳ್ಳಿರಿ; ಈಗೆ ಪಿಸುಮಾತಿನಲ್ಲಿ ಜಪಿಸುವ ಗೋಜಿಗೆ 
ಹೋಗಬೇಡಿರಿ. 


"ನಿನ್ನಲ್ಲಿಯೇ ಮನಸ್ಸು ನಿಲ್ಲುವಂತೆ ಅನುಗ್ರಹಿಸು' ಎಂದು ನಿತ್ಯವೂ ಭಗವಂತನಲ್ಲಿ 
ಮೊರೆಯಿಡುತಿರಿ. ಕೊನೆಗೆ ಎಲ್ಲವೂ ಸರಿಹೋಗುವದು. 


213. ಸಂನ್ಯಾಸ 
(ಜೂನ್‌ 1964) 


ತಾವು ಬರೆಯಿಸೋಣಾವಾದ ಪತ್ರವ ತಲುಪಿದೆ. ಸಂನ್ಯಾಸಾಶ್ರಮವನ್ನು ಸ್ವೀಕರಿಸಿ ಅದರ 
ಕ್ರಮವನ್ನೇ ಅನುಸರಿಸಬೇಕೆಂದು ಹಂಬಲಿಸುತ್ತಿರುವ ತಮ್ಮಂಥವರಿಗೆ ಯಾವ ಹಿತೋಕ್ತಿಯನ್ನು ತಾನೆ 
ನಮ್ಮಂಥವರು ಹೇಳಲು ಸಮರ್ಥರಾದಾರು? ಆದರೂ ಪರಮಹಂಸಪರಿವ್ರಾಜಕರಿಗೆಲ್ಲ 
ಆದರ್ಶಪ್ರಾಯರೆನಿಸಿಕೊಂಡು ಪ್ರಖ್ಯಾತವಾಗಿರುವ ಶ್ರೀಶಂಕರಭಗವತ್ಪಾದರ ಹಿತೋಕ್ತಿಯನ್ನೇ 
ಇಲ್ಲಿಉದಾಹರಿಸುವೆನು: 

ಶಮದಮಾದಿಸ್ತು ತದೀಯೋ ಧರ್ಮೋ ಬ್ರಹ್ಮಸಂಸ್ಥತಾಯಾ 
ಉಪೋದ್ಬಲಕೋ ನ ವಿರೋಧೀ। ಬ್ರಹ್ಮನಿಷ್ಠತ್ತಮೇವ ಹಿ 


ತಸ್ಯ ಶಮದಮಾದ್ಯುಪಬೃಂಹಿತಂ ಸ್ವಾಶ್ರಮವಿಹಿತಂ ಕರ್ಮ, 
ಯಜ್ಞಾದೀನಿ ಚ ಇತರೇಷಾಮ್‌ | ತದ್ವ್ಯತಿಕ್ರಮೇ ಚ ತಸ್ಯ 
ಪ್ರತ್ಯವಾಯಃ ॥ ಸೂ.ಭಾ.3-4-20. 


ಗ ಹಸ್ಮರಿಗೆ ಯಜ್ಞದಾನತಪಸ್ಸುಗಳು ಹೇಗೆ ಆಶ್ರಮವಿಹಿತಕರ್ಮವೋ, ಅದನ್ನು 
ಬಿಟ್ಟರೆ ಹೇಗೆ ಅವರಿಗೆ ಪ್ರತ್ಯವಾಯಪ್ರಾಪ್ತಿಯಾಗುವದೋ ಹಾಗೆಯೇ ಪರಿವ್ರಾಜಕನಿಗೆ 
ಬ್ರಹ್ಮಸಂಸ್ಥನಾಗಿರುವದು, ಶಮದಮಾದಿಗಳನ್ನು ಅಳವಡಿಸಿಕೊಳ್ಳುವದಕ್ಕೆ 
ಪ್ರಯತ್ನಿಸುವದು-ಇವೇ ಆಶ್ರಮವಿಹಿತಕರ್ಮವು. ಅದನ್ನು ಬಿಟ್ಟು ಬೇರೆಯೇನಾದರೂ 
ಮಾಡುವದಕ್ಕೆ ಪ್ರಯತ್ನಿಸಿದರೆ ಅವನಿಗೆ ಪ್ರತ್ಯವಾಯವು ಪ್ರಾಪವಾಗುತ್ತದೆ ಎಂದು 
ಆಚಾರ್ಯರು ಸ್ಪಷ್ಟ ನುಡಿಗಳಿಂದ ಹೇಳಿರುತ್ತಾರೆ. 


ಆದ್ದರಿಂದ ತಮ್ಮ ಆಶ್ರಮಕ್ಕೆ ಯಾವದಾದರೂ ಕರ್ಮವು ವಿಹಿತವಾಗಿದೆ ಎಂಬ 
ತಿಳಿವಳಿಕೆಯನ್ನು ಪೂರ್ಣವಾಗಿ ಬಿಟ್ಟು ಶಮದಮಾದಿಗಳನ್ನೂ ಅಮಾನಿತ್ವಾದಿಗಳನ್ನೂ 
ಅಭ್ಯಾಸಮಾಡುವದಕ್ಕೇ ತಾವು ತಮ್ಮ ಶಕ್ತಿಯನ್ನೆಲ್ಲ ವಿನಿಯೋಗಿಸಬೇಕು. ಶ್ರವಣಮನನ 
ನಿದಿಧ್ಯಾಸನಗಳನ್ನು ಬಿಡದೆ ಪ್ರಯತ್ನಿಸುತ್ತಾ ಬ್ರಹನಿಷ್ಠರಾಗುವದಕ್ಕೇ ಪ್ರಯತ್ನಿಸಬೇಕು. 
ಬಾಹ್ಯವೇಷಕ್ಕೂ ಆಡಂಬರದ ಕರ್ಮಗಳಿಗೂ ಮನಸೋಲಬಾರದು. ಇನ್ನು ಲೌಕಿಕ 
ಕರ್ಮಗಳಲ್ಲಿ ಮನಸ್ಸನ್ನು ಹಾಕಿ ಚಂಚಲಗೊಳಿಸಿಕೊಳ್ಳಬಾರದೆಂದು ವಿಜ್ಞಾಪಿಸಿಕೊಳ್ಳುವ 
ದೇನಿದೆ? 


ಪರಮಾತ್ಮನ ಕಡೆಗೆ ಹಿಂತಿರುಗುವದೇ ಪರಿವ್ರಾಜಕನ ಕರ್ತವ್ಯ. ಮನಸ್ಸನ್ನು 
ಬಹಿರ್ಮುಖವಾಗಿ ಮಾಡಿಕೊಂಡು ಹರಿದಾಡುವದು ಅವನಿಗೆ ಸರ್ವಥಾ ನಿಷಿದ್ದ-ಎಂದು 
ನನ್ನ ನಂಬಿಕೆ. 


214. ಶಂಕರಾರಾಧನೆ 
(ಜುಲೈ1964) 


ಶೀಮಚ್ಛಂಕರಭಗವತ್ಪಾದರವರು ಅನ್ವರ್ಥವಾಗಿಯೂ ಜಗದ್ದುರುಗಳೆನಿಸಿರುತ್ತಾರೆ. 
ಅಂಥವರ ಆರಾಧನೆಯ ದಿನವನ್ನು ಸ್ಥರಿಸಿಕೊಳ್ಳುವದು ಆಸ್ತಿಕರಿಗೆ ಶ್ರೇಯಸ್ಕರವೆಂಬುದನ್ನು 
ಹೇಳಬೇಕಾದದ್ದೇ ಇಲ್ಲ. ಆದ್ದರಿಂದ ನಿಮ್ಮ ಊರಿನಲ್ಲಿ ಜನರು ಶ್ರದ್ಧಾಭಕ್ತಿಗಳಿಂದ 


ಶಂಕರಾರಾಧನೆ 353 


ದೇವಾಲಯದಲ್ಲಿ ಸೇರಿ ಆರಾಧನೆಯನ್ನು ಮಾಡಿದರೆಂಬುದನ್ನು ಕೇಳಿ ನನಗೆ ಬಹಳ 
ಹರ್ಷವಾಯಿತು. 


ಆದರೆ ಬರಿಯ ಪಾನಕಪೂಜೆ, ಶಂಕರವಿಜಯದ ಪಾರಾಯಣ, 
ಶಂಕರಾಚಾರ್ಯರ ವಿಗ್ರಹದ ಉತ್ಸವ-ಇವುಗಳು ಆ ಆಚಾರ್ಯರ ಆರಾಧನೆ 
ಎನ್ನಿಸಿಕೊಳ್ಳಲಾರವೆಂದು ನಿಮಗೆ ನಿಜವನ್ನು ತಿಳಿಸಿಬಿಡಬೇಕಾಗಿದೆ. ಪಾನಕ 
ಕೋಸಂಬರಿಗಳನ್ನು ಬ್ರಾಹ್ಮಣಸುವಾಸಿನಿಯರಿಗೆ ಹಂಚುವದಕ್ಕೂ ಮುಮುಕ್ಷುಗಳಿಗೆ 
ಪ್ರವೃತ್ತಿನಿವೃತ್ತಿಧರ್ಮಗಳ ತತ್ತ್ವವನ್ನು ಬೋಧಿಸಿದ ಆಚಾರ್ಯರ ಆರಾಧನೆಗೂ ಏನು 
ಸಂಬಂಧವಿದ್ದೀತು? ""ಮಾಧವೀಯ ಶಂಕರವಿಜಯ'' ವೆಂಬುದು ಆಚಾರ್ಯರ 
ಕಥೆಯನ್ನು ಕಾವ್ಯವಾಗಿ ಬರೆದಿರುವ ಅನೇಕಗ್ರಂಥಗಳಲ್ಲಿ ಒಂದಾಗಿದೆ. ಕಾವ್ಯಗಳನ್ನು 
ಪ್ರಾಸಾದಿಕ ಗ್ರಂಥಗಳಂತೆ ಪಾರಾಯಣಕ್ಕೆ ಇಟ್ಟುಕೊಳ್ಳುವದು ಎಷ್ಟರ ಮಟ್ಟಿಗೆ ಸರಿ? ಶ್ರೇಷ್ಠ 
ಕವಿಯಾದ ಕಾಳಿದಾಸನ ಗ್ರಂಥವನ್ನು ಶ್ರೀರಾಮಪ್ರೀತ್ಯರ್ಥವಾಗಿಯಾದರೂ ಪಾರಾಯಣ 
ಮಾಡುತಾರೆಯೆ? ನೀವೇ ಯೋಚಿಸಿರಿ. 


ಶಂಕರವಿಗ್ರಹದ ಉತ್ಸವವು ಒಂದು ಪುಣ್ಯಕೆಲಸವಾಗಿರಬಹುದು. ಆದರೆ 
ಆಚಾರ್ಯರ ಉಪದೇಶವನ್ನು ಶ್ರವಣಮಾಡುವದು, ಅದನ್ನು ಆಚರಣೆಗೆ ತರುವೆನೆಂಬ 
ಸಂಕಲ್ಪವನ್ನು ಮಾಡಿಕೊಳ್ಳುವದು- ಇವು ಆಚಾರ್ಯರಿಗೆ ಹೆಚ್ಚು ಪ್ರೀತಿಯನ್ನುಂಟು 
ಮಾಡುವ ಕಾರ್ಯಗಳಾಗಿರುತವೆ. 


ಕರ್ಮಯೋಗ, ಧ್ಯಾನಯೋಗ, ಭಕ್ತಿಯೋಗ-ಇವುಗಳ ರಹಸ್ಯವನ್ನು 
ಬಲ್ಲವರಿಂದ ಕೇಳುವದು ಶಂಕರರ ನಿಜವಾದ ಆರಾಧನೆಯಾಗುತದೆ. ಶ್ರೀ 
ಶಂಕರಭಗವತ್ಪಾದರು ವೇದಾಂತಗಳೆಂಬ ಹೆಸರಿನಿಂದ ಪ್ರಸಿದ್ಧವಾಗಿರುವ 
ಉಪನಿಷತುಗಳಿಗೆ ಭಾಷ್ಯಗಳನ್ನು ಬರೆದಿರುತ್ತಾರೆ. ಈ ಜಗತ್ತೆಲ್ಲವೂ ಪರಮಾತ್ಮನೇ, ಆತನು 
ನಮ್ಮೆಲ್ಲರ ನಿಜವಾದ ಆತ್ಮನು-ಎಂಬ ಅಮೋಘ ಸಿದ್ಧಾಂತವೇ ವೇದಾಂತೋಪದೇಶದ 
ಸಾರವೆಂದು ಆ ಆಚಾರ್ಯರು ಸಾರಿರುತಾರೆ. 


ಶ್ರೀಶಂಕರಭಗವತ್ಪಾದರ ನಿಜವಾದ ಆರಾಧನೆ ಎಂದರೆ ಶಾಸ್ತೋಕವಾದ ನಮ್ಮ 
ನಮ್ಮ ವರ್ಣಾಶ್ರಮಧರ್ಮಗಳನ್ನೂ, ನಮ್ಮ ಲೌಕಿಕಕರ್ತವ್ಯಗಳನ್ನೂ ಭಗವತ್ತೀತ್ಯರ್ಥ 
ವಾಗಿ ಮಾಡುವ ಸಂಕಲ್ಪವನ್ನು ಮಾಡಿ ನಮ್ಮ ಕೈಯಲ್ಲಾದಮಟ್ಟಿಗೂ ಆ ರೀತಿಯಲ್ಲಿ 
ನಡೆಯುವದು, ಆ ಮಹನೀಯರ ಉಪದೇಶಗಳನ್ನು ಶ್ರದ್ಧಾಭಕಿಗಳಿಂದ ಕೇಳುವದು, ಇವೇ 
ಆಗಿವೆ-ಎಂಬುದನ್ನು ಮತ್ತೊಮ್ಮೆ ಹೇಳಿ ಈ ಪತ್ರವನ್ನು ಮುಗಿಸುತ್ತೇನೆ. 

215. ಉಪನಯನವೂ ಉಪಾಕರ್ಮವೂ 
(ಆಗಸ್ಟ್‌ 1964) 


ನಿಮ್ಮ ಪತ್ರವನ್ನು ಓದಿ ನನಗೆ ಬಹಳ ವ್ಯಸನವಾಯಿತು. ಹುಡುಗನಿಗೆ ಜನಿವಾರವನ್ನು 
ಹಾಕಿಸುವದಕ್ಕೆ ಮಾಡಿದ ಸಾಲವು ತೀರಿಲ್ಲ ಈಗ ಅವರಿವರು ಹಣ್ಣುಕೊಡುವದಕ್ಕೆ 
ಬರುತ್ತೇವೆನ್ನುತ್ತಿದಾರೆ. ಈ ಹೊರೆಯನ್ನು ಹೊರುವ ಚಿಂತೆಯಿಂದ ನನಗೆ ಯಾವ 
ಅಧ್ಯಾತ್ಮಸಾಧನಕ್ಕೂ ಬಿಡುವಿಲ್ಲವಾಗಿದೆ-ಎಂದು ಬರೆದಿರುತ್ತೀರಿ. 

ಸನಾತನಧರ್ಮದ ಗುರಿಯನ್ನು ನೀವು ಅರಿತಿದ್ದರೆ ಇಂಥ ಕರೆಕರೆಗೆ ಅವಕಾಶವೇ 
ಇರುತ್ತಿರಲಿಲ್ಲ ಹುಡುಗನಿಗೆ ಉಪವೀತವನ್ನು ಧಾರಣೆಮಾಡಿಸುವದು ಬ್ರಹ್ಮಚರ್ಯಕ್ಕೆ 
ಅಂಗವಾಗಿ. ಬ್ರಹ್ಮವೆಂಬುದು ವೇದ, ವೇದದಲ್ಲಿ ಹೇಳಿರುವ ಪರಮಾತ್ಮತತ್ತ್ವ್ವ- 
ಇವೆರಡಕ್ಕೂ ಹೆಸರು. 


ಎಷ್ಟೋ ವಯಸ್ಸಿನವರೆಗೆ ಹುಡುಗನಿಗೆ ಉಪನಯನವನ್ನು ಮಾಡಿಸದೆ, 
ಅವನನ್ನು ವೇದಕ್ಕೆ ದೂರವಾಗಿ ಮಾಡಿದ್ದು ಮೊದಲನೆಯ ತಪ್ಪು. ಉಪನಯನವೆಂದರೆ 
ವೇದಾಧ್ಯಯನಕ್ಕಾಗಿ ಗುರುಗಳಲ್ಲಿಗೆ ಬರುವದು ಎಂಬುದು ನಿಮ್ಮ ಕಿವಿಗೆ ಬಿದ್ದೇ 
ಇಲ್ಲವೆಂದಾಯಿತು. ಉಪನಯನಕ್ಕೆ ನೀವು ಹೇಳುವಷ್ಟು ಸಾಲಮಾಡಬೇಕಾದದ್ದುಏನೂ 
ಇರಲಿಲ್ಲ ಹುಡುಗನಿಗೆ ಗಾಯತ್ರಿಯ ಉಪದೇಶಮಾಡುವ ಯೋಗ್ಯತೆಯನ್ನು ಸಂಪಾದಿಸಿ 
ಕೊಳ್ಳುವದಕ್ಕೆ ನೀವು ಗಾಯತ್ರೀಜಪವನ್ನು ಹೆಚ್ಚು ಮಾಡಬೇಕಾಗಿತ್ತು ಅಥವಾ ಯೋಗ್ಯ 
ರಾದ ಕೆಲವರು ಬ್ರಾಹ್ಮಣರಿಂದ ಅದನ್ನು ನಿಮಗಾಗಿ ಮಾಡಿಸಿ ತಕ್ಕ ದಕ್ಷಿಣೆಯನ್ನು ಅವರಿಗೆ 
ಕೊಡಬೇಕಿತ್ತು ಸುಮ್ಮನೆ ನೆಂಟರು, ಇಷ್ಟರು-ಎಲ್ಲರೂ ಬರಬೇಕೆಂದು ದೂರದಿಂದ 
ಕರೆಯಿಸಿ ರೈಲುಪ್ರಯಾಣದ ವೆಚ್ಚಕ್ಕೆ ಎಲ್ಲರನ್ನೂ ಗುರಿಮಾಡಿ ನೀವೂ ಅನವಶ್ಯವಾದ 
ಯಣಭಾರಕ್ಕೆ ತುತ್ತಾದಿರಿ. ಹುಡುಗನಿಗೆ ಮಾತ್ರ ಉಪನಯನದ ಫಲವು ಬರಲಿಲ್ಲ 


ಉಪಾಕರ್ಮವೆಂದರೆ ವೇದಾರಂಭವೆಂಬುದನ್ನು ನೆನಪಿನಲ್ಲಿಡಿರಿ. ಅಂದಿನಿಂದ 
ಮುಖ್ಯವಾದ ವೇದಮಂತ್ರಗಳನ್ನಾದರೂ ಹೇಳಿಕೊಡುವದರಲ್ಲಿ ಅನಾದರಮಾಡುವದು 
ಬೇಡ; ನಿಮ್ಮಶಾಖೆಯ ವೇದದ ಮುಖ್ಯಮಂತ್ರಗಳನ್ನು ಸರಿಯಾಗಿ ಅರ್ಥಸಮೇತವಾಗಿ 
ಬರೆಯಿಸಿ, ಅಚ್ಚುಮಾಡಿಸಿ ಆ ಮಂತ್ರಗಳನ್ನು ಸರಿಯಾಗಿ ಉಚ್ಚಾರಣೆ ಮಾಡುವದಕ್ಕೆ 
ಕಲಿಸಿರಿ. ಸಂಧ್ಯಾವಂದನೆ, ಅಗ್ನಿಕಾರ್ಯ- ಮುಂತಾದವುಗಳನ್ನು ಮಾಡುವಾಗ 
ಉಪಯೋಗಿಸುವ ಮಂತ್ರಗಳ ಅರ್ಥವನ್ನು ಭಾವನೆಮಾಡುತ್ತಲೇ ಕರ್ಮವನ್ನು 
ಮಾಡುವಂತೆ ಏರ್ಪಾಡುಮಾಡಿರಿ. ಅಚ್ಚುಮಾಡಿಸಿದ ಕೆಲವು ಪ್ರತಿಗಳನ್ನು ಬ್ರಾಹ್ಮಣ 
ಬ್ರಹ್ಮಚಾರಿಗಳಿಗೂ ಉಚಿತವಾಗಿ ಕೊಡಿರಿ; ಬ್ರಾಹ್ಮಣ್ಯವನ್ನು ಉದ್ದಾರಮಾಡಿದ ಪುಣ್ಯವೂ 
ನಿಮಗೆ ಬರುತ್ತದೆ. ಉಪನಯನದ ಪ್ರಯೋಜನವೂ ಆಗುತದೆ. 

216. ಸಂನ್ಯಾಸಿಗಳೂ ಸಾಧುಗಳೂ 
(ಸೆಪ್ಟೆಂಬರ್‌ 1964) 


ಸಂನ್ಯಾಸಾಶ್ರಮಕ್ಕೆ ಮುಖ್ಯ ಧರ್ಮವ ಯಾವದು? ಸಂನ್ಯಾಸಿಯಾಗಿರುವದು ಮೇಲೋ, 
ಸಾಧುವಾಗಿರುವದು ಮೇಲೋ? ಪ್ರಪಂಚವನ್ನು ಬಿಟ್ಟು ಕಂಡಕಡೆಗೆ ಅಲೆಯುವ 
ಸಂನ್ಯಾಸಿಗಳಿಗಿಂತ ಅಥವಾ ಸಾಧುಗಳಿಗಿಂತ, ಪ್ರಪಂಚದಲ್ಲಿಯೇ ಗೃಹಸ್ಥನಾಗಿದ್ದು 
ಯಾವದಾದರೊಂದು ಉದ್ಯೋಗದಲ್ಲಿ ನಿಲ್ಲುವವನು ತನಗೂ ಜನರಿಗೂ ಹೆಚ್ಚಿನ 
ಉಪಕಾರಿಯಾಗುತ್ತಾನೆ-ಎಂದು ಕೆಲವರು ವಾದಿಸುತ್ತಾರೆ. ಈ ವಿಷಯದಲ್ಲಿ ತಮ್ಮ 
ಅಭಿಪ್ರಾಯವೇನು?-ಎಂದು ಬರೆದ ತಮ್ಮ ಪತ್ರವನ್ನ ಓದಿಕೊಂಡೆ. 


“ಸಂನ್ಯಾಸಿ”, "ಸಾಧು', "ಗೃಹಸ್ಥ'-ಎಂಬ ಶಬ್ದಗಳು ಸಂಜ್ಞಾನಾಮಗಳ್ಳು; ಕೆಲಕೆಲವು 
ವೇಷದ ಅಥವಾ ವರ್ತನೆಯ ಜನರಿಗೆ ರೂಢಿಯಾಗಿ ಕೊಟ್ಟಿರುವ ಹೆಸರುಗಳು ಎಂದು 
ನೀವು ಭಾವಿಸಿಕೊಂಡಂತೆ ತೋರುತ್ತಿದೆ. ಆದರೆ ನಿಜವು ಹಾಗಿಲ್ಲ "ನಿಷ್ಕ್ರಿಯನಾದ 
ಪರಮಾತ್ಮನೇ ನನ್ನ ಆತ್ಮನು' ಎಂಬ ಪರಮಾರ್ಥಜ್ಞಾನದಿಂದ ಸ್ವರೂಪನಿಷ್ಕ 
ನಾಗಿರುವವನೇ ಮುಖ್ಯಾರ್ಥದಲ್ಲಿ "ಸಂನ್ಯಾಸಿ' ಎನ್ನಿಸಿಕೊಳ್ಳುತ್ತಾನೆ. ಅಂಥ ಜ್ಞಾನವನ್ನು 
ಸಂಪಾದಿಸಿಕೊಳ್ಳುವ ತೀವ್ರೇಚ್ಛೆಯಿಂದ ವೇದೋಕವಾದ ಗೃಹಸ್ಥಾಶ್ರಮದ ಕರ್ಮಗಳನ್ನು 
ಮಾಡುವದನ್ನು ವಿಧ್ಯುಕರೀತಿಯಿಂದ ಬಿಟ್ಟು ಪರಮಾತ್ಮನ ವಿಷಯದ ಶ್ರವಣ, ಮನನ, 
ಧ್ಯಾನ-ಇವುಗಳನ್ನು ಮಾಡುವದಕ್ಕೆ ತಕ್ಕಂತೆ ಶಮದಮಾದಿಗಳೂಡಗೂಡಿ ನಾಲ್ಕನೆಯ 
ಆಶ್ರಮವನ್ನು ಪಡೆದಿರುವವನೂ ಗೌಣಾರ್ಥದಲ್ಲಿಸಂನ್ಯಾಸಿ. 


"ಸಾಧು' ವೆಂದರೆ ಭಗವಂತನ ಭಕ್ತನಾಗಿದ್ದುಕೊಂಡು ಭಗವತ್ವೀತಿಯಾಗಲೆಂದು 
ಲೋಕೋಪಕಾರದ ಕಾರ್ಯವನ್ನು ಮಾಡುತ್ತಿರುವವನು. ಸಾಧುವು 
ಸಂನ್ಯಾಸಾಶ್ರಮದಲ್ಲಿರಬೇಕೆಂಬ ನಿಯಮವೇನೂ ಇಲ್ಲ ಸಂನ್ಯಾಸಿಯೂ ತನ್ನ ಸಾಧನೆಗೆ 
ಅಡ್ಡಿಯಲ್ಲದಷ್ಟು ಮಟ್ಟಿಗೆ ಸಾಧುವಾಗಿರಬಹುದು. 


"ಗೃಹಸ್ಥ ನೆಂದರೆ ಶಾಸ್ತ್ರೋಕ್ಷಕರ್ಮವನ್ನು ಮಾಡುವದಕ್ಕೆಂದು ವಿವಾಹಿತ 
ನಾಗಿರುವವನು. ಅವನು ತನ್ನ ಕುಟುಂಬಭರಣವನ್ನೇ ಅಲ್ಲದೆ ಅತಿಥಿಅಭ್ಯಾಗತರ ಸೇವೆ, 
ದೇವಾರಾಧನೆ, ಆಶ್ರಮಕ್ಕೆ ತಕ್ಕಷ್ಟು ಮಟ್ಟಿಗೆ ಅಹಿಂಸಾಬ್ರಹ್ಮಚರ್ಯಾದಿಗಳು- 
ಇವುಗಳಿಂದ ಕೂಡಿರುತಾನೆ. ತನ್ನ ಸೀಮಿತಕ್ಷೇತ್ರದಲ್ಲಿಅವನೂ "ಸಾಧು'ವಾಗಿರಬಹುದು. 


ಈ ಉತರದಿಂದ ತಮಗೆ ಎಷ್ಟು ಮಟ್ಟಿಗೆ ಸಮಾಧಾನವಾಯಿತೆಂಬುದಕ್ಕೆ ಬರೆಯಿರಿ. 
ಅವಶ್ಯವೆಂದರೆ ಅಭಿಪ್ರಾಯವನ್ನು ವಿವರಿಸಿ ಇನ್ನೊಂದು ಪತ್ರವನ್ನು ಬರೆಯುವೆನು. 

217. ಮತ್ತೊಬ್ಬರಿಗಾಗಿ ಅನುಷ್ಠಾನವನ್ನು ಮಾಡುವದು 
(ಅಕ್ಟೋಬರ್‌ 1964) 


ತಮ್ಮ ಪತ್ರವನ್ನು ಓದಿ ಪ್ರಶ್ನೆಯ ಸಾರವನ್ನು ತಿಳಿದುಕೊಂಡೆ. ಮತ್ತೊಬ್ಬರಿಗಾಗಿ 
ಯಾವದಾದರೊಂದು ಅನುಷ್ಠಾನವನ್ನು ಮಾಡಬಹುದೆ? ಅದರಿಂದ ನನಗೇನಾದರೂ 
ಕೆಡುಕಾದೀತೆ?-ಎಂದು ನೀವು ಕೇಳಿದ್ದೀರಿ. 


ಸಾತ್ತ್ವಿಕವಾದ ಅನುಷ್ಠಾನಗಳನ್ನು ಮಾಡುವದು ಯಾವಾಗಲೂ ಪುಣ್ಯ 
ಕಾರ್ಯವೇ; ಆದ್ದರಿಂದ "ನ ಹಿ ಕಲ್ಯಾಣಕೃತ್‌ ಕಶ್ಚಿದ್‌ ದುರ್ಗತಿಂ ತಾತ ಗಚ್ಛತಿ' 
ಎಂಬ ಭಗವದ್ವಚನದಂತೆ ಒಳ್ಳೆಯ ಕಾರ್ಯವನ್ನು ಮಾಡಿದವರಿಗೆ ಎಂದಿಗೂ 
ದುರ್ಗತಿಯಾಗುವ ಹಾಗಿಲ್ಲವೆಂಬುದು ಸ್ಪಷ್ಟ. 


ಆದರೆ ಇದರಲ್ಲಿಒಂದು ರಹಸ್ಯವಿದೆ. ಪೂಜೆ, ಪಾರಾಯಣ, ಶಾಸ್ತ್ರಚಿಂತನ, ಜಪ, 
ಹೋಮ- ಮುಂತಾದ ಕಾರ್ಯಗಳು ತನ್ನತನ್ನ ಶ್ರೇಯಸ್ಸಿಗಾಗಿ ಶಾಸ್ತ್ರದಲ್ಲಿ 
ವಿಹಿತವಾಗುತ್ತವೆ. ಆದ್ದರಿಂದ ಮೊದಲು ತನ್ನತನ್ನ ಪುರುಷಾರ್ಥಕ್ಕೆಂದು ನಿತ್ಯವೂ 
ಕರ್ಮಾಚರಣೆ, ಜಪಾದಿಗಳ ಅನುಷ್ಠಾನ, ಶಾಸ್ತ್ರಾವಲೋಕನ-ಮುಂತಾದವುಗಳನ್ನು 
ಮಾಡುತ್ತಿರಬೇಕೆಂಬುದನ್ನು ಹೇಳಬೇಕಾದದ್ದಿಲ್ಲ ಯಾವನು ತನಗಾಗಿ ಕರ್ಮಾದಿಗಳನ್ನು 
ಮಾಡಲು ಅಶಕ್ಕನಾಗಿರುವನೋ, ಮತ್ತೊಬ್ಬರ ಅಥವಾ ಅನೇಕರ ಸಹಾಯದಿಂದಲೇ 
ಆಗಬೇಕಾಗಿರುವ ಅನುಷ್ಠಾನವನ್ನು ಕೈಕೊಂಡಿರುವನೋ, ಅಂಥವನಿಗೆ ಸಹಾಯಕರಾಗಿ 
ಇಂಥ ಅನುಷ್ಠಾನಗಳನ್ನು ಮಾಡುವದೂ ಪುಣ್ಯ ಕಾರ್ಯವಾಗುವದು. ಆದರೆ ತನಗಾಗಿ 
ಯಾವ ಅನುಷ್ಠಾನವನ್ನೂ ಮಾಡಿಕೊಳ್ಳುವಷ್ಟು ಕಾಲವನ್ನು ಇಟ್ಟುಕೊಳ್ಳದೆ ತನಗೆ ತಿಳಿದಿರುವ 
ಶಾಸ್ತ್ರಜ್ಞಾನವನ್ನು ಮತ್ತೊಬ್ಬರಿಗಾಗಿ ಮಾಡುವ ಅನುಷ್ಠಾನಕ್ಕೆಂದು, ಧನಾರ್ಜನೆಯ 
ನಿಮಿತದಿಂದಲೇ ಯಾವನು ಮಾಡುವನೋ , ಅವನಿಗೆ ಎರಡು ಬಗೆಯ ಪಾಪವು ಗಂಟು 
ಬೀಳುವದು; ತನ್ನ ನಿತ್ಯಕರ್ತವ್ಯವನ್ನು ಬಿಟ್ಟ ದೋಷವೊಂದು, ಶಾಸ್ತ್ರಾದಿಜ್ಞಾನವನ್ನು 
ಜೀವಿತಕ್ಕಾಗಿ ಮಾರಿಕೊಂಡ ದೋಷವೊಂದು, ಈ ಎರಡೂ ಹೆಚ್ಚಿನ ಅನರ್ಥಕ್ಕೆ 
ಕಾರಣವಾಗಿರುತ್ತವೆ. ಇದೂ ಅಲ್ಲದೆ ಕೇವಲ ಅರ್ಥಸಂಪಾದನೆಯ ದೃಷ್ಟಿಯಿಂದಲೇ 
ಮತ್ತೊಬ್ಬ ಯಜಮಾನನ ಅನುಷ್ಠಾನದಲ್ಲಿ ಭಾಗವಹಿಸುತ್ತಿರುವವನಿಗೆ ಅನುಷ್ಠಾನದ 
ನ್ಯೂನಾತಿರಿಕ್ಷಗಳನ್ನು ಲೆಕ್ಕಕ್ಕೆ ತಾರದೆಇರುವದು, ಪರೋಕ್ಷವಾಗಿ ಅನೃತ, ಹಿಂಸೆ, 
ಕಾಮಕ್ರೋಧಲೋಭಗಳಿಗೆ ಪರವಶನಾಗುವಿಕೆ-ಇಂಥ ದುಷ್ಕೃತ್ಯಗಳೂ ಅನಿವಾರ್ಯ 
ವಾಗುವವು. 

ಆದ್ದರಿಂದ ಪಾರಾಯಣ, ಪುರಾಣಶ್ರವಣ, ಪೂಜಾದಿಗಳನ್ನು ಮಾಡಿಸುವದು, 
ತತ್ತ್ವಬೋಧೆ-ಇಂತವುಗಳನ್ನು ದೇಹಯಾತ್ರೆಗೆಂದು ಉಪಯೋಗಿಸಿಕೊಳ್ಳುವದು ಪತನ 
ಕಾರಣವಾಗುವದೆಂಬುದಕ್ಕೆ ಸಂಶಯವಿಲ್ವ ಈ ವಿಷಯದಲ್ಲಿಶ್ರೇಯಸ್ಕಾಮಿಗಳು ಬಹಳ 
ಎಚ್ಚರಿಕೆಯಿಂದಿರಬೇಕು-ಎಂದೇ ಹೇಳಬೇಕಾಗಿದೆ. 


218. ಗಣಪತಿಯ ಪೂಜೆ 
(ನವೆಂಬರ್‌ 1964) 


ನಿಮ್ಮ ಊರಿನಲ್ಲಿ ಗಣಪತಿಯ ಉತ್ಸವವು ಬಹಳ ವಿಜೃಂಭಣೆಯಿಂದ ನಡೆಯುತ್ತಿದೆ 
ಎಂಬುದನ್ನು ಕೇಳಿ ನನಗೆ ಸಂತೋಷವಾಯಿತು. ಆ ಉತ್ಸವಕ್ಕೆ ಸಾವಿರ ಗಟ್ಟಲೆ ರೂಪಾಯಿಗಳು 
ವೆಚ್ಚವಾಗುತ್ತಿದ್ದರೂ ಅದರಲ್ಲಿ ಧರ್ಮದ ತಿರುಳಿಲ್ಲದೆ ಬರಿಯ ಲೌಕಿಕರೂಪದ ದಂಭದ 
ಉತ್ಸವವಾಗುತ್ತಾಬರುತ್ತಿರುವದು ಮಾತ್ರ ಶೋಚನೀಯ. 


ನಮ್ಮ ದೇಶವು ಧರ್ಮನಿರಪೇಕ್ಷವಾದರೆ ಎಲ್ಲರಲ್ಲಿಯೂ ಒಗ್ಗಟ್ಟು 
ಉಂಟಾಗುವದೆಂಬ ಭಾವನೆಯಂತೂ ಹುರುಳಿಲ್ಲದ್ದೆಂಬುದಕ್ಕೆ ಸಂಶಯವಿಲ್ಲ ಏಕೆಂದರೆ 
ಪರಮಾತ್ಮನು ಎಲ್ಲರಿಗೂ ಆತ್ಮನೆಂಬ ಭಾವನೆಯನ್ನು ಮೈಗೂಡಿಸುವ ಧರ್ಮವನ್ನು ಬಿಟ್ಟರೆ 
ಜನರಲ್ಲಿ ಐಕಮತ್ಯವು ಹೇಗೆ ಬಂದೀತು? ಧರ್ಮದಿಂದ ದೂರದೂರಕ್ಕೆ ಬಂದಂತೆಲ್ಲ 
ಜನರಲ್ಲಿ ವೈಷಮ್ಯವು ಹಚ್ಚುವದೆಂಬುದು ವರ್ತಮಾನಕಾಲದಲ್ಲಿರುವ ಸ್ಥಿತಿಯ 
ಅವಲೋಕದಿಂದ ಮಾತ್ರವಲ್ಲ ಹಿಂದಿನ ಇತಿಹಾಸದಿಂದಲೂ ಗೊತ್ತಾಗುತ್ತದೆ. 


ಧರ್ಮದ ಹೆಸರಿನಲ್ಲಿಜನಾಂಗಗಳಿಗೆ ಪರಸ್ಪರವಾಗಿ ಕಲಹವಾಗಿರುವದು ನಿಜ; 
ಅದು ಧರ್ಮದ ಮಹಿಮೆಯನ್ನರಿಯದ ಮತಾಂಧರಿಂದ ಆದದ್ದು ಜನರನ್ನೆಲ್ಲ ಒಗ್ಗಟ್ಟು 
ಮಾಡಿ ದೇಶಕ್ಕೆ ಕಲ್ಯಾಣವನ್ನು ಮಾಡುವೆವೆಂದು ಹೇಳಿಕೊಳ್ಳುತ್ತಿರುವ ಸ್ವಾರ್ಥಿ 
ರಾಜಕಾರಣಿಗಳ ಪಂಗಡಗಳು ಒಬ್ಬರೊಡನೊಬ್ಬರು ಕಚ್ಚಾಡುತ್ತಿರುವದು ದಂಡನೀತಿಯ 
ತಪ್ಪೆಂದು ಯಾರೂ ಹೇಳಲಾರರಷ್ಟೆ? 


ವಿಘ್ನನಿವಾರಣೆಗೂ ಯದ್ಧಿಸಿದ್ದಿಗಳಿಗೂ ಗಣಪತಿಯ ಉಪಾಸನೆಯನ್ನು 
ಮಾಡಬೇಕೆಂದು ಬಲ್ಲವರು ಹೇಳುವರು. "ಗಣೇಶ' ಉಪಪುರಾಣವನ್ನು ಒಂದು ಸಲ 
ಹೇಳಿಸಿ ಕೇಳಿರಿ. ಆಗ ನಿಮಗೆ ಗಣಪತಿಯಲ್ಲಿಭಕ್ತಿಯನ್ನಿಡುವದರಿಂದಾಗುವ ಮಹತ್ವವು 
ಮನವರಿಕೆಯಾಗುವದು; ನೀವು ಹಾಸ್ಯಗರ್ಭಿತವಾಗಿ ಪರಾಮರ್ಶಿಸಿರುವ ಗಣಪತಿಯ 
ಆಕಾರದಲ್ಲಡಗಿರುವ ತತ್ತ್ವವೂ ಮನದಟ್ಟಾಗುವದು. ಯಾವ ರೂಪದಿಂದ ಪೂಜೆ 

ಮಾಡಿದರೂ ಒಬ್ಬ ಪರಮೇಶ್ವರನನ್ನೇ ನಾವು ಆಯಾ ವಿಶೇಷ ದೃಷ್ಟಿಯಿಂದ ಶರಣು 
ಹೊಕ್ಕಿರುವೆವೆಂಬುದನ್ನು ಮರೆಯದೆ ಇರಬೇಕು. ಪರಮೇಶ್ವರನೆಂದರೆ ಯಾವದಾದ 
ರೊಂದು ಪಂಗಡದ ಜನರನ್ನು ನಿರಂಕುಶವಾಗಿ ಆಳುತ್ತಿರುವ ವ್ಯಕ್ತಿ ವಿಶೇಷವಲ್ಲ 
ಸರ್ವಗತನಾಗಿ ಸರ್ವರ ಆತ್ಮನಾಗಿರುವ ಪರಮತತ್ವವೇ ಆತನು. ಆತನ 
ಉಪಾಸನೆಯಲ್ಲಿ ಮನಸ್ಸು ಇರುವ ಜನಾಂಗಕ್ಕೆ ಇಹಪರಸುಖಗಳು ಕಟ್ಟಿಟ್ಟ 
ಬುತ್ತಿಯಾಗಿರುವವು. 


ಧರ್ಮವಿರುದ್ದವಲ್ಲದ ಅರ್ಥಕಾಮಗಳೇ ನಿಜವಾಗಿ ಪುರುಷಾರ್ಥಗಳು; 
ಇಲ್ಲದಿದ್ದರೆ ಅರ್ಥವು ಅನರ್ಥ, ಕಾಮವು ಜೀವಿತ ವಿರಾಮ. ಈ ಗುಟ್ಟು ಜನರ ಮನದಲ್ಲಿ 
ಸುಳಿಯುವಂತೆ ಮಾಡುವದಕ್ಕೆ ಗಣಪತಿಯ ಪೂಜಾಸ್ರೋತ್ರಧ್ಯಾನಾದಿಗಳ ತಿಳಿವಳಿಕೆಯು 
ಅತ್ಯವಶ್ಯ. 


219. ಗೋತ್ರಪ್ರವರಗಳು 
(ಡಿಸೆಂಬರ್‌ 1964) 


ತಮ್ಮಪತ್ರವ ತಲುಪಿತು. ವಿಶ್ವಾಮಿತ್ರರು ಕ್ಷತ್ರಿಯರಾಗಿದ್ದು ಬ್ರಹ್ಮರ್ಷಿಯಾದವರು. ಈಗಿನ 
ಬ್ರಾಹ್ಮಣರು ಅವರ ಗೋತ್ರಜರು ಹೇಗಾದರು?-ಎಂದು ತಮ್ಮ ಪ್ರಶ್ನೆ. 


ಪ್ರವರಗಳಲ್ಲಿ ಕ್ಷತ್ರಿಯರ ಹೆಸರುಗಳು ಇರುವದು ಇದುವರೆಗೂ ತಮಗೆ 
ತಿಳಿದಿರಲಿಲ್ಲವೆಂದಾಯಿತು. ಉದಾಹರಣೆಗೆ ಅಂಗಿರಸ, ಅಂಬರೀಷ, ಯೌವನಾಶ್ಚ. ಈ 
ಮೂರು ಖುಷಿಗಳ ಪ್ರವರವಿದ್ದವರು ಹರಿತಸ ಗೋತ್ರರು.ಇವರಲ್ಲಿ ಇಬ್ಬರು 
ಕ್ಷತ್ರಿಯರಿರುತ್ತಾರೆ. ಹೀಗೆಯೇ ಎಷ್ಟೋ ಪ್ರವರಗಳಿವೆ. "ಗೋತ್ರ ಪ್ರವರ ಮಂಜರಿ'ಯನ್ನು 
ನೋಡಿರಿ. 


ಗೋತ್ರದ ವಿಷಯಕ್ಕೆ ಈಗ್ಗೆ ಜನರಿಗೆ ಬಹಳ ವಿಸ್ಮೃತಿ ಬರುತ್ತಿರುವದು 
ವಿಷಾದಕರ. ಅದರಲ್ಲಿಯೂ ಗಾಯತ್ರಿಗೆ ಯಷಿಗಳಾದ ವಿಶ್ವಾಮಿತ್ರರ ವಿಷಯಕ್ಕೆ ನಮಗೆ 
ಸಂಶಯವುಂಟಾಗುವದು ದೌರ್ಭಾಗ್ಯವೇ ಸರಿ. ವೇದಕಾಲದಲ್ಲಿಯೇ ಇದ್ದವರು 
ವಸಿಷ್ಠವಿಶ್ವಾಮಿತ್ರರು. ಯಗ್ವೇದದಲ್ಲಿ ಹೇಳಿರುವ ಖಷಿಗಳಲ್ಲಿ ಮಹಿಳೆಯರು ಕೂಡ 
ಇರುತಾರೆ. ಒಂದೇ ಹೆಸರಿನವರು, ಅನೇಕ ಯಷಿಗಳು ಇರುವರೆಂಬುದನ್ನು ತಾವು ಮನಸ್ಸಿಗೆ 
ತಂದುಕೊಳ್ಳಿರಿ. ಉದಾಹರಣೆಗೆ ಗೌತಮ (ಅಥವಾ ಗೋತಮ) ಎಂಬ ಹೆಸರು 
ಅನೇಕರಿಗೆ ಸೇರಿರುತ್ತದೆ. 

ಈಗ್ಗೆ ಬ್ರಾಹ್ಮಣರು ವೇದದಲ್ಲಿ ಶ್ರದ್ಧೆಯನ್ನಿಟ್ಟು ತಮ್ಮತಮ್ಮ ಶಾಖೆಯ ಕೆಲಕೆಲವು 
ಮಂತ್ರಗಳನ್ನಾದರೂ ಅಭ್ಯಾಸಮಾಡುವ ಪದ್ಧತಿಯನ್ನಿಟ್ಟರೆ ಒಳ್ಳೆಯದು. 
ವೈದಿಕವಾಜ್ಮಯದಲ್ಲಿಯೂ ಸಂಸ್ಕೃತಭಾಷೆಯಲ್ಲಿಯೂ ಬ್ರಾಹ್ಮಣರು ಹೆಚ್ಚಿನ 
ಅಭಿಮಾನವನ್ನು ತೋರಿಸಿದರೆ, ಉಳಿದವರು ಅವರ ಮೇಲುಪಜ್ಯೆ _ಯನ್ನನುಸರಿಸು 
ವರು. ಸಂಸ್ಕೃತಭಾಷೆಯ ಕೆಚ್ಚು ಜನರಿಗೆ ಮನದಟ್ಟಾಗುವದು. ಭಾರತದೇಶದ 
ಅತಿಪ್ರಾಚೀನ ಸಂಸ್ಕೃತಿಯಲ್ಲಿ ಗೌರವವೂ ಉಂಟಾಗುವದು. 


220. ಜ್ಞಾನಕ್ಕೆ ಸಾಧನ 
(ಜನವರಿ 1965) 


ತಮ್ಮ ಪತ್ರವು ತಲುಪಿದೆ. ನಿಮ್ಮ ಅಭಿಪ್ರಾಯವನ್ನು ಗ್ರಹಿಸಿಕೊಂಡೆ. ಪರಮಾರ್ಥದ 
ಜ್ಞಾನವಾಗುವದಕ್ಕೆ ಅತ್ಯಂತಸುಲಭವಾದ ಉಪಾಯವು ಯಾವದು? ಜ್ಞಾನಿಗಳು ತಮ್ಮನ್ನು 
ಸೇವಿಸುವವರಿಗೆ ಮಾತ್ರ ತತ್ವವನ್ನು ಹೇಳಿಕೊಡುತ್ತಾರೆಯೆ?- ಎಂಬುದು ನಿಮ್ಮ ಪ್ರಶ್ನೆ. 


ಇಂದ್ರಿಯಗಳ ಮೂಲಕ ವಿಷಯಗಳನ್ನು ಅರಿತುಕೊಳ್ಳುವಂತೆ ಪುಸಕಾದಿಗಳ 
ಉಪಯೋಗದಿಂದ ಜ್ಞಾನವನ್ನು ಪಡೆದುಕೊಳ್ಳುವದು ಸಾಧ್ಯವೆಂಬ ನಂಬಿಕೆಯೇ ಇಂಥ 
ಪ್ರಶ್ನೆಗಳಿಗೆ ಎಡೆಯನ್ನು ಕೊಡುತ್ತದೆ. ಆತ್ಮಜ್ಞಾನವೆಂದರೆ ಶಬ್ದಾದಿಗಳ ಜ್ಞಾನದಂತೆ 
ವಿಷಯೇಂದ್ರಿಯ ಸಂಬಂಧದಿಂದುಂಟಾಗುವ ಒಂದಾನೊಂದು ವೃತ್ತಿರೂಪಜ್ಞಾನವಲ್ಲ 
ಅಶರೀರನಾಗಿರುವ, ಅದ್ವಿತೀಯನಾದ, ವಿಜ್ಞಾನಾನಂದಸ್ವರೂಪನಾದ ಪರಮಾತ್ಮನೇ 
ನಮ್ಮೆಲ್ಲರ ಆತ್ಮನಾಗಿದ್ದರೂ ಶರೀರೇಂದ್ರಿಯಮನಸ್ಸುಗಳ ಸಂಬಂಧವುಳ್ಳವರು ನಾವೆಂದೂ 
ಇಂದ್ರಿಯಮನಸ್ಸುಗಳ ಸಹಾಯದಿಂದ ಜ್ಞಾನವನ್ನು ಸಂಪಾದಿಸಿ ಸಾಧನವಿಶೇಷಗಳಿಂದ 
ಸುಖವನ್ನು ಪಡೆದುಕೊಳ್ಳಬೇಕಾಗಿರುವ ಅಜ್ಜರೂ ಪರಿಚ್ಛಿನ್ನರೂ ಆದ ಸಂಸಾರಿಗಳು 
ನಾವೆಂದೂ ತಿಳಿದಿರುವ ಅಜ್ಞಾನವನ್ನು ನೀಗಿಕೊಂಡು ನಮ್ಮಸ್ವರೂಪದಲ್ಲಿನೆಲೆನಿಲ್ಲುವದೇ 
ಆತ್ಮಜ್ಞಾನವು. 


ಆತ್ಮಜ್ನಾನವುಂಟಾಗುವದಕ್ಕೆ ಶರೀರಾದಿಗಳ ಅಭಿಮಾನರೂಪವಾದ ಅಜ್ಞಾನವೇ 
ಅಡ್ಡಿಯಾಗಿರುವದರಿಂದ ಆ ಅಭಿಮಾನದಿಂದ ಹಿಂತಿರುಗುವದೆಂಬ ನಿವೃತ್ತಿಧರ್ಮವನ್ನೇ 
ನಾವು ಎಲ್ಲಕ್ಕೂ ಮೊದಲು ಸಾಧಿಸಿಕೊಳ್ಳಬೇಕು. ಶರೀರಾದ್ಯಭಿಮಾನವೇ ಶೌಚಾಚಾರಾದಿ 
ಗಳನ್ನು ಉಲ್ಲಂಘಿಸುವದಕ್ಕೆ ಕಾರಣವಾಗಿರುತ್ತದೆ. ನಾನು ಸತ್ಕುಲದಲ್ಲಿ ಹುಟ್ಟಿದವನು, 
ಧನವಂತನು, ರೂಪವಂತನು, ಯೌವನವಂತನು-ಎಂದು ಮುಂತಾಗಿರುವ 

ಅಭಿಮಾನವನ್ನು ಬಿಡುವ ಪ್ರಯತ್ನವನ್ನು ಮೊದಲುಮಾಡಬೇಕು. "ನನಗೆ ಚುರುಕಾದ 
ಬುದ್ದಿಯಿದೆ, ಆದ್ದರಿಂದ ಯಾರ ಉಪದೇಶದ ಅಪೇಕ್ಷೆಯೂ ಇಲ್ಲದೆ ತತ್ತ್ವವನ್ನು 
ಗ್ರಹಿಸಬಲ್ಲೆನು' ಎಂಬ ದುರಭಿಮಾನವೇ, "ನಾನು ಮಹಾಧರ್ಮಿಷ್ಠನು, ಅಧ್ಯಯನ 
ಕರ್ಮಾನುಷ್ಕನಾದಿಸಾಧನಸಂಪನ್ನನು' ಎಂಬ ಅಹಂಕಾರವೇ ಮತ್ತೊಬ್ಬರನ್ನು ಕೀಳಾಗಿ 
ಕಂಡು ತನ್ನ ಧಾರ್ಮಿಕತ್ವವನ್ನೂ ತಿಳಿವಳಿಕೆಯನ್ನೂ ಮತ್ತೊಬ್ಬರ ಮುಂದೆ 
ತೋರಿಸಿಕೊಳ್ಳುವ ದಾಂಭಿಕತನಕ್ಕೆ ಅವಕಾಶವನ್ನು ಕೊಡುವದು. ಹೀಗೆ 
ಬಹಿರ್ಮುಖನಾಗಿರುವವನು ಶರೀರೇಂದ್ರಿಯಮನಸ್ಸುಗಳನ್ನು ಮೀರಿರುವ ತತ್ತ್ವವನ್ನು 
ಹೇಗೆತಾನೆ ಗ್ರಹಿಸಬಲ್ಲನು? ಎಲ್ಲರಲ್ಲಿಯೂ ಯಾವದಾದರೊಂದು ದೋಷವನ್ನು ಕಲ್ಪಿಸುವ 
ದುರ್ಬುದ್ದಿಯವನಿಗೆ ತತ್ತ್ವವನ್ನು ತಿಳಿದಿರುವ ಜ್ಞಾನಿಗಳಿಂದ ಜ್ಞಾನಮಾರ್ಗವನ್ನು 
ಗ್ರಹಿಸುವದು ಹೇಗೆತಾನೆ ಸಾಧ್ಯವಾದೀತು? ಜ್ಞಾನಿಗಳಿಗೆ ತಮ್ಮನ್ನು ಜನರು 
ಸೇವಿಸಬೇಕು-ಎಂಬ ಇಚ್ಛೆಯೇನೂ ಇರುವದಿಲ್ಲ, ಅಂಥ ಇಚ್ಛೆಯಿರುವವರು ಜ್ಞಾನಿಗಳೇ 
ಆಗಿರುವದಿಲ್ಲ ಅಮಾನಿತ್ವಾದಿಗುಣಗಳನ್ನು ಸ್ವಭಾವದಿಂದಲೇ ಅಳವಡಿಸಿಕೊಂಡು 
ಅಂತರ್ಮುಖರಾಗಿ ಆತ್ಮರತರಾಗಿರುವವರೇ ಅಲ್ಲವೆ, ಜ್ಞಾನಿಗಳು? ಅಂಥ ಆಚಾರ್ಯರ 
ಉಪಾಸನೆಯಿಂದಲೇ, ಸ್ವಾಭಾವಿಕವಾಗಿರುವ ಅವರ ಮನೋಧರ್ಮವನ್ನು ಅನುಕರಿಸುವ 
ಸುಯೋಗವು ಲಭಿಸುವದು. 


ಎಲ್ಲೆಲ್ಲಿಯೂ ಭಗವದ್ಭಾವನೆಯನ್ನು ಮಾಡುತ್ತಾ ಗುಣಗ್ರಹಣವನ್ನು ಮಾಡುವ 
ಭಕಮಹಾಶಯನಿಗೇ "ಇವರು ಆಚಾರ್ಯರು, ಇವರ ಉಪದೇಶದಿಂದ ನಾನು 
ತತ್ತ್ವವನ್ನು ತಿಳಿದುಕೊಂಡೇನು' ಎಂಬ ವಿಶ್ವಾಸವುಂಟಾಗುವದು; ಅಂಥವನಿಗೇ 
ಶಾಸ್ತ್ರಗಳಲ್ಲಿ ಹೇಳಿರುವ ಅಂತರ್ಮುಖತ್ವದ ಮರ್ಮವು ಸ್ಫುರಿಸುವದು. ಜ್ಞಾನನಿಷ್ಠರಾದ 
ಆಚಾರ್ಯರ ಸೇವೆಯಿಂದಲೂ ಅವರ ಅನುಕರಣೆಯಿಂದಲೂ ಆತ್ಮನಲ್ಲಿಯೇ 
ಆತ್ಮಬುದ್ಧಿಯುಂಟಾಗುವದು. 


ಎಲ್ಲೆಲ್ಲಿಯೂ ಹರಡಿಕೊಂಡಿರುವ ಬೆಳಕಿನಲ್ಲಿಯೇ ಸಂಚರಿಸುತ್ತಿದ್ದರೂ 
ಬೆಳಕೆಂದರೇನೆಂಬುದನ್ನು ಅರಿಯದಿರುವ ಮೂಢರಂತೆ ಆತ್ಮಚೈತನ್ಯದ ಬೆಳಕಿನಿಂದಲೇ 
ಸರ್ವವ್ಯವಹಾರಗಳನ್ನೂ ಮಾಡುತ್ತಿದ್ದರೂ ಅಭಿಮಾನ, ದಂಭ, ದರ್ಪ, ಮದ 
ಮಾತ್ಸರ್ಯಾದಿಗಳಿಂದ ಮೆರೆಯುತ್ತಿರುವ ಬಹಿರ್ಮುಖನಾದವನು ಆತ್ಮಾನುಭವದಿಂದ 
ವಂಚಿತನಾಗಿರುವನು. ಅವನಿಗೆ ಜ್ಞಾನಕ್ಕೆ ಸಾಧನವಾಗಿರಬೇಕಾದ ಶರೀರ, ಇಂದ್ರಿಯ, 
ಮನಸ್ಸು-ಇವುಗಳೇ ಆ ಜ್ಞಾನಕ್ಕೆ ಅಡ್ಡಿಯಾಗಿರುವವು. ಹಿರಿಯರ ಸೇವೆಯನ್ನರಿಯದ 
ಸಬ್ಧನಿಗೆ ಶರೀರದ ಅಡ್ಡಿ ಸ್ಥೂಲವಾದ ವಿಷಯಭೋಗಗಳಲ್ಲಿಯೇ ಆಸಕ್ತಜ 

ನಾಗಿರುವವನಿಗೆ ಇಂದ್ರಿಯಗಳ ಅಡ್ಡಿ, ಕಾಮಾಸಕನಾಗಿ ವಿಷಯಚಿಂತನೆಯಲ್ಲಿಯೇ 
ಇರುವವನಿಗೆ ಮನಸ್ಸಿನ ಅಡ್ಡಿ-ಹೀಗೆ ಆತ್ಮಜ್ಞಾನಕ್ಕೆ ಮೂರು ವಿಧವಾದ ಅಡ್ಡಿಗಳು 
ಇರುತ್ತವೆ. 


ಶ್ರೊತ್ರಿಯರೂ ಬ್ರಹ್ಮನಿಷ್ಠರೂ ಲೋಕಾನುಗ್ರಹರಸಿಕರೂ ಆಗಿರುವ 
ಆಚಾರ್ಯರನ್ನು ನಮಸ್ಕರಿಸುತ್ತಾ ಅವರ ಸೇವೆಗೇ ತನ್ನ ಕಾರ್ಯಕರಣಗಳನ್ನು 
ವಿನಿಯೋಗಿಸುತ್ತಿರುವ ಸಾತ್ತ್ವಿಕನ ತತ್ತ್ವಾನ್ವೇಷಣೆ, ಆ ಮಹನೀಯರ ಉಪದೇಶಗಳ 
ಶ್ರವಣ, ಅವರಲ್ಲಿ ಯುಕ್ತವಾದ ಪ್ರಶ್ನೆಗಳನ್ನುಮಾಡಿ ಪಡೆದುಕೊಂಡವಿಚಾರಸರಣಿ, 
ತತ್ತ್ವಾರ್ಥದ ಧ್ಯಾನ-ಇವುಗಳಿಂದ ಅದೇ ಶರೀರೇಂದ್ರಿಯ ಮನಸ್ಸುಗಳೇ ನಿವೃತ್ತಿ 
ಮಾರ್ಗಕ್ಕೆ ಒಲಿದು ನಿತ್ಯಾನುಭವಸ್ವರೂಪನಾದ ಆತ್ಮನ ತತ್ತ್ವ್ವದಲ್ಲಿಯೇ ನೆಲೆನಿಲ್ಲಿಸುವವು. 


221. ಈಗಿನ ಸ್ಥಿತಿಯಲ್ಲಿಯೇ ತತ್ತ್ವಪ್ರಾಪ್ತಿ 
(ಫೆಬ್ರವರಿ 1965) 


ತಮ್ಮಪತ್ರವನ್ನು ಓದಿ ಮುಗಿಸುವ ಹೊತ್ತಿಗೆ ಮತ್ತೊಬ್ಬ ಮಹಾಶಯರ ಪತ್ರವ ತಲುಪಿದೆ. 
"ಪ್ರತಿದಿನದ ಕೆಲಸದ ಒತ್ತಡವು ಹೆಚ್ಚಾಗಿರುವದರಿಂದ ಸಾಧನಕ್ಕೆ ಅವಕಾಶವಿಲ್ಲವಾಗಿದೆ. ಈ 
ಉದ್ಯೋಗವನ್ನು ಬಿಟ್ಟು ಯಾವದಾದರೊಂದು ಏಕಾಂತವಾಗಿರುವ ಆಶ್ರಮದಲ್ಲಿ 
ಅಧ್ಯಾತ್ಮಸಾಧನವನ್ನು ಮಾಡಬೇಕೆನ್ನಿಸುತ್ತಿದೆ' ಎಂದು ನೀವು ಬರೆದಿರುತ್ತೀರಿ. ಅವರು "ನಾನಿರುವ 
ಸ್ಥಲದಲ್ಲಿ ಜನರೇ ಇಲ್ಲ; ಎಲ್ಲಿಯೋ ವನವಾಸಕ್ಕೆ ಬಂದಂತೆ ಆಗಿರುತ್ತದೆ. ಹೆಚ್ಚು ಗದ್ದಲವೂ ಇಲ್ಲದ 
ಹೆಚ್ಚು ನಿಬಿಡವಾಗಿಯೂ ಇಲ್ಲದ ಒಂದೂರಿನಲ್ಲಿ ತಕ್ಕಮಟ್ಟಿಗೆ ಕೆಲಸವೂ ಇದ್ದು ಜೀವನಕ್ಕೆ 
ಅನುಕೂಲವಾಗುವಷ್ಟು ಸೌಕರ್ಯವು ದೊರಕಿದರೆ ಸಾಕು, ವಿರಾಮದ ವೇಳೆಯಲ್ಲಿಸಾಧನವನ್ನು 
ಮಾಡಿಕೊಂಡಿರಬಹುದು-ಎನ್ನಿಸುತ್ತಿದೆ' ಎಂತ ಬರೆದಿರುತ್ತಾರೆ. 


ಈ ಸುದ್ದಿಯನ್ನು ಕೇಳಿದರೆ ನೀವೇನೆನ್ನುತ್ತೀರೋ ತಿಳಿಯದು. ""ಅವರಿಗೆ 
ಏಕಾಂತವಾಸ ಬೆಲೆಯು ತಿಳಿಯದು; ಕೆಲಸವೂ ಜನರ ಗದ್ದಲವೂ ಇರುವ ಕಡೆಯಲ್ಲಿ 
ಯಾವ ಸಾಧನವು ತಾನೆ ಸಾಗೀತು?'' ಎಂದಲ್ಲವೆ, ನಿಮ್ಮಮತ? ಆದರೆ ಅವರೆನ್ನುವದನ್ನು 
ಕೇಳಿ: "ಎಲ್ಲಿಯೋ ಒಂದು ಹಾಳುಮೂಲೆಯಲ್ಲಿ ಕುಳಿತುಕೊಂಡು ಸಾಧನವನ್ನು 
ಮಾಡುತ್ತೇನೆನ್ನುವರಿಗೆ ನಿದ್ರೆ, ಆಲಸ್ಯ, ಸೋಮಾರಿತನ, ಪರರಲ್ಲಿಪ್ರೇಮವನ್ನು ತೋರಿಸುವ 
ಅವಕಾಶದ ಅಭಾವ-ಇಷ್ಟಲ್ಲದೆ ಮತ್ತೇನು ಸಿಕ್ಕೀತು? ಜನರೂ ವ್ಯವಹಾರದಲ್ಲಿ 
ತೊಡಗುವದೂ ನಮಗೆ ಅಸಹ್ಯವೆಂದಾದರೆ ಸಮಾಜ ಜೀವನದ ಅರಿವೇ ಇಲ್ಲದೆ 
ಮಾನವತ್ವಕ್ಕೇ ಎಳ್ಳುನೀರುಬಿಟ್ಟಂತಾದೀತು!'' 

ಹಾಗಾದರೆ ಈ ಎರಡರಲ್ಲಿ ಯಾವದು ಸರಿ?- ಎಂದು ನೀವು ಕೇಳಬಹುದು, 
ಇದಕ್ಕೆ ನನ್ನ ಉತ್ತರವೇನೆಂದರೆ, "ನಾನು ಅವರಂತಾದರೆ ಸಾಧನವನ್ನು ಮಾಡಿಯೇನು' 
ಎಂಬ ಹಂಬಲವನ್ನು ಬಿಟ್ಟುಬಿಡಬೇಕು. ನಮ್ಮನಮ್ಮ ಮನಸ್ಸಿಗೆ ಹೊಂದುವ ರೀತಿಯಲ್ಲಿ 
ಸಾಧನವನ್ನು ಕೂಡಿಸಿಕೊಳ್ಳಬೇಕು. ನಿಮಗೆ ಏಕಾಂತವಾಸವು ಬೇಕಾದರೆ ಅವಶ್ಯವಾಗಿ 
ಅದನ್ನು ಸಂಪಾದಿಸಿಕೊಳ್ಳಿರಿ. ಸಜ್ಜನರ ಸಂಗವಂತೂ ಏಕಾಂತವೇ ಆಗಿರುತ್ತದೆ. ಏಕಾಂತವು 
ಬೇಕಾಗಿದ್ದು ಅದು ಸದ್ಯಕ್ಕೆ ಸಿಕ್ಕುವಂತಿಲ್ಲದಿದ್ದರೆ, ನಿಮ್ಮ ಸುತುವಳಯವನ್ನೇ ಭಗವಂತನ 
ವಿಭೂತಿ ಎಂದು ಭಾವಿಸುವದನ್ನು ಅಭ್ಯಾಸಮಾಡಿರಿ. ನೀವು ಮಾಡುತ್ತಿರುವ ಕೆಲಸವನ್ನು 
ಭಗವಂತನ ಅರ್ಚನೆ ಎಂದು ಭಾವಿಸುವದಕ್ಕೆ ಮೊದಲು ಮಾಡಿರಿ. "ಇಲ್ಲಿ ಗದ್ದಲವಿದೆ' 
ಎಂಬ ಭಾವನೆಯೇ ಬಾರದಂತೆ ನಿಮ್ಮ ಕೆಲಸದಲ್ಲಿಯೂ ಸದ್ಭಾವನೆಯಲ್ಲಿಯೂ 
ಮುಳುಗುವದನ್ನು ಕಲಿಯಿರಿ. ನಿಮಗೆ ಏಕಾಂತಸ್ಥಲವು ಬೇಸರವನ್ನುಂಟುಮಾಡಿದಾಗ ಅಲ್ಲಿ 
ಕಾಣುವ ಮರಗಿಡಬಳ್ಳಿಗಳು, ಹಕ್ಕಿಗಳು, ಮೃಗಗಳು-ಇವರೆಲ್ಲಭಗವಂತನ ಅಂಶರಾದ 
ಜೀವರೇ; ಆದ್ದರಿಂದ ನಾನು ಒಂಟಿಯಲ್ಲ-ಎಂದು ಭಾವಿಸಿಕೊಳ್ಳಿ. ಅಂತೂ ನೀವಿರುವ 
ಸ್ಥಾನವನ್ನೇ ನಿಮ್ಮ ಸಾಧನಕ್ಕೆ ಉಪಕರಣವಾಗಿಸಿಕೊಳ್ಳುವ ಜಾಣತನವೇ 
ಪ್ರಧಾನವಾಗಿರಲಿ. 


222. ಅಕ್ಷರವಿದ್ಯೆ 
(ಮಾರ್ಚ್‌ 1965) 


ನಿಮ್ಮ ಪತ್ರವು ಬಂದು ತಲುಪಿತು. ನಿಮಗೆ ಅಷ್ಟು ಇಂಗ್ಲೀಷು ಭಾಷೆಯಾಗಲಿ 
ಸಂಸ್ಕೃತವಾಗಲಿ ಪರಿಚಯದಲ್ಲಿಲ್ಲವಾದ್ದರಿಂದ "ಲೌಕಿಕ ವ್ಯವಹಾರಕ್ಕೂ ಅಡ್ಡಿಯಾಗಿದೆ, ಅಧ್ಯಾತ್ಮ 
ಸಾಧನೆಗೂ ಅವಕಾಶವಿಲ್ಲವಾಗಿದೆ' ಎಂದು ಬರೆದಿರುತ್ತೀರಿ. 


ಈಗಿನ ಕಾಲದಲ್ಲಿಅಕ್ಷರಸ್ಥರೆನಿಸದಿದ್ದರೆ ವ್ಯವಹಾರವಾಗಲಿ ಪರಮಾರ್ಥವಾಗಲಿ 
ಸಾಧಿಸಲಾರದೆಂಬ ತಪ್ಪು ಅಭಿಪ್ರಾಯವು ಹೆಚ್ಚಾಗಿ ಹರಡಿಕೊಂಡಿದೆ. ಓದುಬರಹಗಳು 
ವಶದಲ್ಲಿದ್ದರೆ ಮನುಷ್ಯನಿಗೆ ಪುರುಷಾರ್ಥಕ್ಕೆ ಸಾಧಕವಾಗಬಹುದೆಂಬುದನ್ನು 
ಅಲ್ಲಗಳೆಯುವಂತಿಲ್ಲ ಆದರೆ ಓದುಬರಹಗಳ ಸಂಪಾದನೆಯು ಯಾವಾಗಲೂ 
ಮನುಷ್ಯನಿಗೆ ವರಪ್ರಧಾನವೇ ಆಗಿರುವದೆಂಬ ನಿಯಮವೇನೂ ಇಲ್ಲ ಕಾಲೇಜು 
ಗಳವರೆಗೂ ಓದಿರುವ ನಿಮ್ಮ ಒಡನಾಡಿಯರಾದ ಹುಡುಗಿಯರು ಎಲ್ಲರೂ ಚೆನ್ನಾಗಿ 
ಮನೆತನದ ವ್ಯವಹಾರವನ್ನು ಸಾಗಿಸುತ್ತಿರುವರೆ? ನವನಾಗರಿಕತೆಯ ವೇಷಭಾಷೆಗಳಿಗೆ 
ಮರುಳಾಗಿ ಅವರಲ್ಲಿ ಎಷ್ಟು ಜನ ಸಂಕಟಕ್ಕೆ ಈಡಾಗಿಲ್ಲ? ಸಂಸ್ಕೃತವನ್ನು-ಕೆಲವು 

ಶಾಸ್ತ್ರಗಳನ್ನು ಕೂಡ- ಅಭ್ಯಾಸಮಾಡಿ ಶಾಸ್ತ್ರಿಗಳೆನಿಸಿಕೊಂಡವರೆಲ್ಲರೂ ಶಾಸ್ತ್ರಾಭ್ಯಾಸ 
ವನ್ನು ಭಗವದ್ಬಕ್ತಿಯ ಬೆಳವಣಿಗೆಗಾಗಲಿ ಚಿತದ ಶಾಂತಿಗಾಗಲಿ ಉಪಯೋಗಿಸಿ 
ಕೊಂಡಿರುವರೆಂಬ ನಿಯಮವನ್ನು ಕಂಡಿದೀರೇನು? 


ವ್ಯವಹಾರದಲ್ಲಿನಿಪುಣರಾಗುವವರು ವಿವೇಕಿಗಳಾದ ತಂದೆತಾಯಿಗಳ ಅಥವಾ 
ಪೋಷಕರ ಕೈಕೆಳಗೆ ನುರಿತಿರಬೇಕು. ಉತ್ತಮ ಜಿಜ್ಞಾಸುಗಳೂ ಮುಮುಕ್ಷುಗಳೂ 
ಆಗಬೇಕಾದವರಿಗೆ ಸತ್ಸಂಗವೂ ಗುರೂಪದೇಶದ ಯೋಗವೂಸಿಕ್ಕಿರಬೇಕು. ಇವೆರಡೂ 
ಅತ್ಯವಶ್ಯ. ಅವುಗಳಿಲ್ಲದಿದ್ದರೆ ಬರಿಯ ಅಕ್ಷರವಿದ್ಯೆಯು ವ್ಯರ್ಥ. "ಅಕ್ಷರ' ವೆಂಬುದು 
ಎಂದೆಂದಿಗೂ ನಾಶವಾಗದ ಭಗವಂತನ ಹೆಸರು. ನೀವು ಭಗವಂತನ ತತ್ತ್ವವನ್ನು 
ಮನಗಾಣುವ ಅಕ್ಷರವಿದ್ಯೆಯನ್ನು ಮೊದಲು ಸಂಪಾದಿಸಿಕೊಳ್ಳಿರಿ. ಪ್ರಯತ್ನಪಟ್ಟು 
ಉತ್ತಮವಾದ ಲೋಕವ್ಯವಹಾರಕ್ಕೆ ಬೇಕಾದ ತಿಳಿವಳಿಕೆಯನ್ನು ಕನ್ನಡ ಪುಸ್ತಕಗಳಿಂದಲೇ 
ಸಂಪಾದಿಸಿಕೊಳ್ಳಿರಿ. ಕನ್ನಡದ ಅಕ್ಷರದಲ್ಲಿರುವ ರಾಮಾಯಣಾದಿಗ್ರಂಥಗಳನ್ನು ಓದಿ 
ಅಭಿಪ್ರಾಯವನ್ನು ಗ್ರಹಿಸುವದಕ್ಕೆ ಯತ್ನಿಸಿ. ನೀವು ಅನ್ವರ್ಥವಾಗಿಯೇ ಅಕ್ಷರಸ್ಥರಾಗುವಿರಿ. 


223. ಅಧ್ಯಾತ್ಮವಿದ್ಯೆಯ ಗುರಿ 
(ಏಪ್ರಿಲ್‌ 1965) 
ನೀವು ಬರೆದ ಪತ್ರದಲ್ಲಿ ""ಯಾವ ಸಾಧನವನ್ನು ಆರಿಸಿಕೊಳ್ಳುವದು ಮೇಲು? ಈವರೆಗೆ 


ನಾನು ಕೇಳಿದವರಲ್ಲಿ ಒಬ್ಬೊಬ್ಬರು ಒಂದೊಂದು ಬಗೆಯ ಉಪದೇಶವನ್ನು ಮಾಡಿರುತ್ತಾರೆ. ಏನು 
ಮಾಡಲಿ'' ಎಂದು ಕೇಳಿರುತ್ತೀರಿ. 


ಸಾಧನವೆಂದರೆ ನಮಗೆ ಆಗಬೇಕಾಗಿರುವ ಪ್ರಯೋಜನಕ್ಕೆ ಅನುಸರಿಸಬೇಕಾದ 
ಉಪಾಯ. ಆದ್ದರಿಂದ ಮೊಟ್ಟಮೊದಲು "ನನಗೆ ಆಗಬೇಕಾಗಿರುವ ಪ್ರಯೋಜನವು 
ಯಾವುದು?' ಎಂಬ ಪ್ರಶ್ನೆಗೆ ಉತ್ತರವನ್ನು ಕಂಡುಹಿಡಿದುಕೊಳ್ಳಬೇಕು. ಆಮೇಲೆ 
ಸಾಧನವು ಯಾವದು?-ಎಂಬ ಪ್ರಶ್ನೆಗೆ ಉತ್ತರವು ತಾನೇ ಸಿಕ್ಕುತ್ತದೆ. 


ಪ್ರಯೋಜನವು ಎಲ್ಲರಿಗೂ ಒಂದೇ ಬಗೆಯದಾಗಿರುವದಿಲ್ಲ. "ನಾನು 
ಅಧ್ಯಾತ್ಮವಿದ್ಯೆಯನ್ನು ಅಭ್ಯಾಸಮಾಡುತ್ತಿರುವದರಿಂದ ಅಧ್ಯಾತ್ಮವಿದ್ಯೆಯ ಪ್ರಯೋಜನವೇ 
ನನಗೆ ಬೇಕು. ವೇದಾಂತವೆಂದರೂ ಅಧ್ಯಾತ್ಮವಿದ್ಯೆಯೆಂದರೂ ಒಂದೇ ಎಂದು ನನ್ನ 
ನಂಬಿಕೆ. ಆದ್ದರಿಂದ ವೇದಾಂತದಿಂದಾಗುವ ಪ್ರಯೋಜನವು ನನಗೆ ದೊರಕಬೇಕಾದರೆ 


ಏನು ಮಾಡಬೇಕು?' ಎಂದು ಕೆಲವರು ಕೇಳುತ್ತಿರುತ್ತಾರೆ. ಆದರೆ ಆ ಪ್ರಶ್ನೆಯಲ್ಲಿಯೂ 

ಅವರ ಅಭಿಪ್ರಾಯವು ಪೂರ್ಣವಾಗಿ ಹೊರಪಟ್ಟಿರುವದಿಲ್ಲ ಏಕೆಂದರೆ ಕೆಲವರಿಗೆ 
ಶಾಸ್ತ್ರಿಗಳೆಂಬ ಕೀರ್ತಿಯನ್ನು ಸಂಪಾದಿಸಬೇಕು-ಎಂಬ ಇಚ್ಛೆಯಿರುತ್ತದೆ; ಇನ್ನು ಕೆಲವರಿಗೆ 
ಈ ವಿದ್ಯೆಯನ್ನು ವ್ಯವಹಾರದಲ್ಲಿ ಬಳಸಿಕೊಂಡು ಸ್ಥಾನಮಾನಧನಾದಿಗಳನ್ನು 
ಗಳಿಸಬೇಕು-ಎಂಬ ಹವಣಿಕೆಯಿರುತದೆ. ಮತ್ತೂ ಕೆಲವರಿಗೆ "ನಾನು ಮತ್ತೇತರ 
ಆಶೆಯನ್ನೂ ಇಟ್ಟುಕೊಳ್ಳದ ಮಹಾತ್ಮನೆಂದು ಜನರು ನನ್ನನ್ನು ಗೌರವಿಸಬೇಕು'-ಎಂಬ 
ಹಂಬಲಿಕೆಯೂ ಇರಬಹುದಾಗಿದೆ. "ಖ್ಯಾತಿಲಾಭಪೂಜಾದಿಗಳು ಯಾವವೂ 
ಬರುವದು ನನಗೆ ಬೇಕಿಲ್ಲ ಆತ್ಮವಿದ್ಯೆಯಿಂದಾಗುವ ನಿತ್ಯಶಾಂತಿಸುಖಗಳೇ ನನಗೆ 
ಬೇಕು; ಮನಸ್ಸಿನಲ್ಲಿರುವ ಕಳವಳವು ಹೋಗಿ ನಿತ್ಯಸಮಾಧಾನಸ್ಥಿತಿಯಲ್ಲಿರುವ 
ತೃಪ್ತಿಯೇ ನನಗೆ ಬೇಕು' ಎನ್ನುವವರಿಗೆ ಮಾತ್ರ ವೇದಾಂತಶಾಸ್ತ್ರದ ಪರಮ 
ಪ್ರಯೋಜನವು ಆಗುತದೆ. 


ಇಂಥ ಅಭಿಲಾಷೆಯು ನಿಮಗೆ ಇದ್ದರೆ ಗೀತೆಯಲ್ಲಿ ಹೇಳಿರುವ ದೈವಸಂಪತ್ರಿನ 
ಕಡೆಗೇ ನಿಮ್ಮ ಚಿತ್ರವು ಧಾವಿಸುತಿರಲಿ. ಭಗವಂತನಲ್ಲಿಯೂ ಭಗವದ್ಬಕರಲ್ಲಿಯೂ 


ಭಕ್ತಿಯನ್ನು ಸಂಪಾದಿಸಿಕೊಳ್ಳಿರಿ. ಭಗವದ್ಭಕ್ತರ ಸೇವೆಯಿಂದ ನಿಮಗೆ ಅವಶ್ಯವಾಗಿ ಮುಖ್ಯ 
ಪ್ರಯೋಜನವೂ ಲಭಿಸುವದು. 


224. ಸಂನಿವೇಶಕ್ಕೆ ಹೊಂದಿಕೊಳ್ಳುವದು 
(ಮೇ 1965) 


ನಿಮ್ಮಪತ್ರವ ತಲುಪಿದೆ. "ಈಗ ಇರುವ ಸುತ್ತುವಳೆಯದಲ್ಲಿನನಗೆ ಯಾವ ಸಾಧನವನ್ನೂ 
ಮಾಡುವದಕ್ಕೆ ಅವಕಾಶವ ದೊರಕುವಹಾಗೆ ತೋರುತ್ತಿಲ್ಲ ಬೆಳಗಿನಿಂದ ಸಾಯಂಕಾಲದವರೆಗೂ 
ಮನೆಯಲ್ಲಿ ಒಂದಲ್ಲಒಂದು ಕಿರಿಕಿರಿಗೆ ಅವಕಾಶವನ್ನೀಯುವ ಸಂದರ್ಭವು ಬಂದೊದಗುತ್ತಲೇ 
ಇರುತ್ತದೆ. ಮನಸ್ಸಿನ ಆಶೆಯೇನೋ ಹೆಚ್ಚಾಗಿದೆ, ಹೆಚ್ಚುತ್ತಲೂ ಇದೆ. ನಾನು ಎಂದಿಗಾದರೂ 
ಭಗವಂತನ ಅನುಗ್ರಹಕ್ಕೆ ಪಾತ್ರನಾದೇನೆ?-ಎಂಬ ಶಂಕೆಯು ಮೂಡುತ್ತಲೇಇರುತ್ತದೆ. ಈ 
ಸಂದರ್ಭದಲ್ಲಿನಾನು ಹೇಗೆ ನಡೆದುಕೊಳ್ಳುವದು ಸರಿಯಾದೀತು? ಎಂಬುದು ನಿಮ್ಮ ಪ್ರಶ್ನೆ. 


ಈ ಪ್ರಶ್ನೆಯು ನಿಮಗೆ ಒಬ್ಬರಿಗೇ ಅಲ್ಲ ಸಾಧಕರಾದವರಿಗೆಲ್ಲರಿಗೂ ಮನಸ್ಸಿನಲ್ಲಿ 
ಆಗಿಂದಾಗ್ಗೆ ಎದ್ದುಕೊಳ್ಳುತ್ತಲೇ ಇರುವ ಪ್ರಶ್ನೆಯಿದು. ಇಂಥ "ಅಡ್ಡಿ ಆತಂಕಗಳು' 
ಬಂದೊದಗಿದಾಗ ವಿಚಾರಮಾಡಿಕೊಳ್ಳಬೇಕಾದದ್ದು ಏನೆಂದರೆ, "ಅನಿತ್ಯಸುಖಂ 
ಲೋಕಮಿಮಂ ಪ್ರಾಪ್ಯ ಭಜಸ್ವ ಮಾಮ್‌' ಎಂದು ಭಗವಂತನ ಉಪದೇಶ. ಈ ದೇಹವು 
ಬಹುಕಾಲ ಇರುವದಿಲ್ಲ ಮನುಷ್ಯಜನ್ಮವು ಕೆಲವು ಪಾಪಪುಣ್ಯಗಳ ಮಿಶ್ರಣದ ಫಲವಾಗಿ 


ಅಧ್ಯಾತ್ಮವಿದ್ಯೆಯನ್ನು ಹೇಗೆ ಸಂಪಾದಿಸಿಕೊಳ್ಳಬೇಕು? 365 


ದೊರಕಿರುತ್ತದೆ. ಪುಣ್ಯದ ಫಲವಾಗಿ ನಮಗೆ ಸದ್ವಾಸನೆಯು ಎದ್ದುಕೊಳ್ಳುತ್ತದೆ. 
ಅದರಲ್ಲಿಯೂ "ಭಗವಂತನ ಸೇವೆಯನ್ನು ಮಾಡಬೇಕು' ಎಂಬ ಬುದ್ದಿಯು ಬರುವದು 
ಹೆಚ್ಚಿನ ಪುಣ್ಯದ ಫಲ. ಬೇರೆಬೇರೆಯ ಅಡ್ಡಿಗಳು ಬಂದೊದಗುವದು ಪಾಪದ 
ಫಲವಾದರೂ ಅವುಗಳಲ್ಲಿಯೂ ಭಗವಂತನ ಸಾಂನ್ನಿಧ್ಯವಿರುತ್ತದೆ. "" ಈಗ ನಿನಗಿರುವಷ್ಟು 
ಆನುಕೂಲ್ಯಗಳನ್ನು ಕಳೆದುಕೊಳ್ಳಬೇಡ; ಎಲ್ಲಾ ಸಂನಿವೇಶಗಳೂ ನಿನ್ನ ಹಿತಕ್ಕೇ 
ಬಂದೊದಗಿವೆ ಎಂಬುದನ್ನು ಮರೆಯದಿರು. ಅಡ್ಡಿಗಳೆಂದು ನಿನಗೆ ಕಾಣುತ್ತಿರುವವುಗಳನ್ನು 
ಕೂಡ ನಿನ್ನ ಶ್ರೇಯಸ್ಸಿಗೆ ಸಾಧನವಾಗಿಯೇ ಮಾಡಿಕೊಳ್ಳಬಹುದು' ಎಂದು ಅವು ಮತ್ತೆ 
ಮತ್ತೆಎಚ್ಚರಿಕೆಯನ್ನು ಕೊಡುತಿರುತ್ತವೆ. 


ಅಡ್ಡಿ ಯಾವದಾದರೂ ಬಂದಾಗ "ಭಗವಂತನನ್ನು ಸ್ಮರಿಸಬೇಕೆಂಬ 
ಎಚ್ಚರಿಕೆಯಿದು' ಎಂದು ಕೂಡಲೆ ನೆನಪಿಸಿಕೊಳ್ಳಿರಿ. ಮನಸ್ಸಿನ ಸಮತೆಯನ್ನು ಕಾದುಕೊಂಡು 
ಭಗವಂತನನ್ನು ಸ್ಮರಿಸುವದಕ್ಕಿಂತ ಹೆಚ್ಚಿನ ಸಾಧನವಿಲ್ವ 


225. ಅಧ್ಯಾತ್ಮವಿದ್ಯೆಯನ್ನು ಹೇಗೆ ಸಂಪಾದಿಸಿಕೊಳ್ಳಬೇಕು? 
(ಜೂನ್‌ 1965) 


ನಿಮ್ಮ ಪತ್ರವನ್ನು ಓದಿದ್ದರಲ್ಲಿ ನನಗೆ ತಿಳಿದುಬಂದಿರುವ ಒಂದು ವಿಷಯವನ್ನು 
ಮುಚ್ಚುಮರೆಯಿಲ್ಲದೆ ನಿಮಗೆ ತಿಳಿಸಿಬಿಡಬೇಕೆಂದು ಸಂಕಲ್ಪಿಸಿ ಈ ಪತ್ರವನ್ನು ಬರೆಯುತ್ತಿದೇನೆ. 
ಇದನ್ನು ಸಾರಗ್ರಹಣದೃಷ್ಟಿಯಿಂದ ಓದಿ ನಿಮ್ಮ ಜೀವನಕ್ರಮಕ್ಕೆ ಬೇಕಾದ ಸೂತ್ರವನ್ನು 
ಏರ್ಪಡಿಸಿಕೊಳ್ಳುವ ಪ್ರಯತ್ನವನ್ನು ಮಾಡಬೇಕೆಂದು ನನ್ನ ಅಭಿಲಾಷೆ. 


ಅಧ್ಯಾತ್ಮವಿದ್ಯೆಯನ್ನು ತರ್ಕಪ್ರಧಾನವಾದ ಬುದ್ಧಿಯಿಂದ ಗ್ರಹಿಸಬಹುದೆಂಬ 
ತಪ್ಪುತಿಳಿವಳಿಕೆಯನ್ನು ಮೊದಲುಬಿಡಬೇಕು. ಏಕೆಂದರೆ ತರ್ಕಪ್ರಧಾನವಾದ ಬುದ್ದಿಗೆ 
ಹೊರನೋಟವೇ ಸ್ವಭಾವ; ಆದರೆ ಪರಮಾರ್ಥತತ್ವವು ಎಲ್ಲಕ್ಕೂ ಒಳಗಿರುವ 
ಆತ್ಮನಾಗಿರುತ್ತದೆ. ಇದೂ ಅಲ್ಲದೆ ಬುದ್ಧಿಯು ಒಂದು ವಿಷಯದಿಂದ ಮತ್ತೊಂದು ವಿಷಯಕ್ಕೆ 
ಹರಿದಾಡುವ ಸ್ವಭಾವವುಳ್ಳದ್ದಾದ್ದರಿಂದ ಅದು ಯಾವದೊಂದು ಗೊತ್ತಾದ 
ವಿಷಯದಲ್ಲಿಯೂ ಬಹುಕಾಲ ನಿಲ್ದುವಹಾಗಿಲ್ಲ ಆದರೆ ಅಧ್ಯಾತತತ್ತ್ವ್ವವು ಏಕಾಗ್ರ 
ಚಿತ್ತದಿಂದ ಒಳಗೇ ನಿಟ್ಟಿಸಿ ನೋಡಿಕೊಳ್ಳದೆ ಅನುಭವಕ್ಕೆ ಬರುವಂತಿರುವದಿಲ್ಲ 


ಈಗಿನ ಕಾಲದಲ್ಲಿ ಮಾನವನು ತನ್ನ ಬುದ್ಧಿಕೌಶಲದಿಂದ ಹೊಸ ಹೊಸ ಭೋಗ 
ಪ್ರಕಾರಗಳನ್ನೂ ಅವುಗಳ ಸಾಮಗ್ರಿಗಳನ್ನೂ ಕಂಡುಹಿಡಿದುಕೊಂಡಿರುತ್ತಾನಾದ್ದರಿಂದ 

ಕಾಮಪ್ರೇರಿತನಾದ ಅವನ ಬುದ್ದಿಯು ದಿನದಿನವೂ ಹೊಸಹೊಸ ಕಾಮಸಂತೃಪ್ಪಿಯ 
ಪ್ರಕಾರಗಳನ್ನು ಹುಡುಕುತಿರುತ್ತದೆ. ಜನರು ಸಂಭಾಷಣೆಯಲ್ಲಿಯೂ ವೃತ್ತಪತ್ರಿಕೆಗಳ 
ಮೂಲಕವೂ ಹೊಸ ಹೊಸ ಭೋಗ್ಯವಸ್ತುಗಳನ್ನು ವರ್ಣನೆಮಾಡುತ್ತಿರುವರು. ಕಾಮದಿಂದ 
ಕ್ರೋಧವೂ ಕ್ರೋಧದಿಂದ ಮೋಹವೂ ತಪ್ಪದೆ ಉಂಟಾಗುತಲೇ ಇರುವದರಿಂದ 
ಲೋಕವಾರ್ತೆಯನ್ನು ತಿಳಿದುಕೊಳ್ಳುವದರಲ್ಲಿಯೇ ನಿರತನಾಗಿರುವಾತನ ಮನಸ್ಸು ಹಲವು 
ಬಗೆಯ ವಿಕ್ಷೇಪಗಳಿಂದ ಅತ್ಯಂತಚಂಚಲವಾಗುತ್ತದೆ. ಪ್ರಾಕೃತ ಜನರ ಸಂಗದಿಂದಲೂ 
ವಾರಪತ್ರಿಕೆ, ದಿನಪತ್ರಿಕೆ-ದಿನಪಶ್ರಿಕೆಯಲ್ಲಿಯೂ ಬೆಳಗಿನ ಪತ್ರಿಕಾ ಭಾಗ, ಸಾಯಂಕಾಲದ 
ಪತ್ರಿಕಾ ವಿಭಾಗ-ಹೀಗೆ ಬೇಗಬೇಗನೆ ಹೊರಡುತ್ತಿರುವ ವೃತ್ತಾಂತ ಪತ್ರಿಕೆಗಳಿಂದಲೂ 
ವ್ಯವಹಾರದವರ ಮನಸ್ಸು ಕದಡಿ ಹೋಗಿ ನಾನಾವೃತ್ತಿಗಳ ಕುಣಿತಕ್ಕೆ 
ರಂಗಸ್ಥಲವಾಗಿಬಿಡುತ್ತದೆ. 


ನೀವು ಅಧ್ಯಾತ್ಮವಿದ್ಯೆಯನ್ನು ಬೇಗ ಗ್ರಹಿಸಬೇಕೆಂಬ ಕುತೂಹಲದಿಂದ 
ಒಬ್ಬರಿಂದೊಬ್ಬರು ವಿದ್ವಾಂಸರ ಬಳಿಗೆ ಹರಿದಾಡುತಿರುವಿರಿ, ಹಲವು ಲೋಕವಾರ್ತೆಗಳನ್ನು 
ಹಲವು ವಿಧದಿಂದ ಸಂಗ್ರಹಿಸುತ್ತಿರುವಿರಿ, ಹಲವರೂಡನೆ ಸಂಭಾಷಣೆಯಲ್ಲಿಯೂ ವಿಚಾರ 
ವಿನಿಮಯದಲ್ಲಿಯೂ ಕಾಲವನ್ನು ಕಳೆಯುತ್ತಿರುವಿರಿ- ಎಂಬುದು ನಿಮ್ಮ ಪತ್ರದಿಂದ 
ತಿಳಿಯಬರುತ್ತದೆ. ವಿದ್ಯಾವ್ಯಸನದ ನೆಪದಿಂದ ಸಂಚಾರಬಾಹುಲ್ಯವನ್ನೂ ವಿಕ್ಷೇಪ 
ಬಾಹುಲ್ಯವನ್ನೂ ಆಮಂತ್ರಿಸುವವರಿಗೆ ಮನಸ್ಸಿನಲ್ಲಿಹೇಗೆ ತಾನೆ ಶಾಂತಿಯು ದೊರಕೀತು? 


ಯಾರು ಇಂದ್ರಿಯಗಳಿಗೆ ಎಡೆಬಿಡದೆ ಕೆಲಸವನ್ನು ಕೊಡುತ್ತಿರುವರೋ, ಅವರಿಗೆ 
ಇಂದ್ರಿಯಾತೀತವಾದ, ಅವ್ಯಕತತ್ತ್ಯದ ಅನುಭವವು ಎಂದಿಗೂ ದೊರಕಲಾರದು. 
ಆದ್ದರಿಂದಲೇ ಶ್ರುತಿಯಲ್ಲಿತಮೇವ ಧೀರೋ ""ವಿಜ್ನೋ ಕುರ್ವೀತ ಬ್ರಾಹ್ಮಣಃ''(ಬೃ.) 
ಆತನನ್ನೇ ಶಾಸ್ತ್ರಾಚಾರ್ಯರಿಂದ ತಿಳಿದುಕೊಂಡು ಪ್ರಜ್ಞೆಯನ್ನು ಮಾಡಿಕೊಳ್ಳಬೇಕು. ಬಹಳ 
ಶಬ್ದಗಳನ್ನು ಚಿಂತಿಸುತ್ತಿರಬಾರದು, ಏಕೆಂದರೆ ಅದು ವಾಗಿಂದ್ರಿಯಕ್ಕೆ ಆಯಾಸವನ್ನುಂಟು 
ಮಾಡುತ್ತದೆ- ಎಂದಿದೆ. ಮತೊಂದು ಶ್ರುತಿಯಲ್ಲಿ ""ತಮೇವೈಕಂ ಜಾನಥ ಆತ್ಮಾನಂ 
ಅನ್ಯಾವಾಚೋ ವಿಮುಂಚಥಾಮೃತಸ್ಸೆ ಷಸೇತುಃ' (ಮುಂ.) ಎಂದಿದೆ. ಆತ್ಮನೊಬ್ಬನನ್ನೇ 
ಅರಿತುಕೊಳ್ಳುವ ಪ್ರಯತ್ನವನ್ನು ಮಾಡಿರಿ, ಮಿಕ್ಕ ಮಾತುಗಳನ್ನು ಬಿಡಿರಿ. ಇದೇ ಅಮೃತತ್ವಕ್ಕೆ 
ಕಾರಣವು ಎಂದು ಶ್ರುತಿಯ ಅರ್ಥ. 


ಜನರೊಡನೆ ಬಹುವಾಗಿ ಸೇರಿ ಬೀಳುಮಾತುಗಳನ್ನು ಆಡುತ್ತಿರುವದರಿಂದ 
ಮನಸ್ಸಿನ ಏಕಾಗ್ರತೆ ತಪ್ಪಿ, ಅದು ಅತಿತಚದರುತುದೆ. ಬಹುವಾಗಿ ಮಾತಾಡುವವನು 
ಸುಳ್ಳಾಡುವದು, ಮತ್ತೊಬ್ಬರ ಮನಸ್ಸಿಗೆ ವ್ಯಥೆಯನ್ನುಂಟುಮಾಡುವದು, ಚಾಡಿಯನ್ನಾಡುವ 

ಅಭ್ಯಾಸಕ್ಕೆ ಬೀಳುವದು-ಮುಂತಾದ ದೋಷಗಳಿಗೂ ಪಾತ್ರನಾಗುತ್ತಾನೆ. ಆದರಿಂದ 
ನೀವು ಮೊಟ್ಟಮೊದಲು ಕಂಡಕಡೆಗೆ ಅಲೆಯುವ ವ್ಯಸನವನ್ನು ಬಿಟ್ಟುಬಿಡಿರಿ. 
ವಾಬ್ಕೌವವನ್ನು ಸಂಪಾದಿಸಿಕೊಳ್ಳಿರಿ, ಎಡೆಬಿಡದೆ ಭಗವನ್ನಾಮವನ್ನುಚ್ಚರಿಸುತ್ತಿರಿ; ಅಧ್ಯಾತ್ಮ 
ಗ್ರಂಥಗಳನ್ನು ಓದುವದು, ಅಧ್ಯಾತ್ಮವಿಚಾರವನ್ನು ಮಾಡುತಿರುವದು-ಇವುಗಳಿಗಲ್ಲದೆ 
ಮಿಕ್ಕ ಮಾತುಗಳಿಗೆ ಅವಕಾಶವನ್ನು ಕೊಡದಿರಿ. ಇದರಿಂದ ಮನಸ್ಸು ಶಾಂತವಾಗುವದು, 
ಕ್ರಮಕ್ರಮವಾಗಿ ಆತ್ಮನಲ್ಲಿಯೇ ನೆಲೆನಿಲ್ಲುವದಕ್ಕೆ ಅಣಿಯಾಗುವದು. 


226. ಕೀರ್ತಿಕಾಮ 
(ಜುಲೈ 1965) 
ನಿಮ್ಮ ಪತ್ರವ ತಲುಪಿದೆ. ಅಧ್ಯಾತ್ಮವಿಚಾರದ ಉಪನ್ಯಾಸಗಳನ್ನೂ ಸಂಭಾಷಣೆಯ 
ಗೋಷ್ಠಿಗಳನ್ನೂ ಏರ್ಪಡಿಸಿಕೊಳ್ಳುವದೂ ಒಂದು ಉತ್ತಮವಾದ ಸಾಧನವಷ್ಟೆ? ಅದಕ್ಕಾಗಿ ಬೇಕಾದ 


ಸಲಕರಣೆಗಳನ್ನು ಕೂಡಿಹಾಕುತ್ತಿದೇನೆ; ಈ ದಿಶೆಯಲ್ಲಿನಾನು ಮುಂದುವರಿಯುವದಕ್ಕೆ ಬೇಕಾದ 
ಸೂಚನೆಗಳನ್ನು ಕೊಡಬೇಕು-ಎಂದು ಕೇಳಿರುತ್ತೀರಿ. 


ನಾನು ಅಂಥ ಉತ್ತಮ ಉಪನ್ಯಾಸಕನಲ್ಲಃ ಸಂಭಾಷಣೆಯಲ್ಲಿ ಚಾತುರ್ಯವೂ 
ನನಗೆ ಅಷ್ಟಕ್ಕಷ್ಟೇ. ಹೀಗಿರುವಲ್ಲಿನಿಮಗೆ ನಾನು ಯಾವ ಸೂಚನೆಯನ್ನು ತಾನೆ ಕೊಟ್ಟೇನು? 
ಆದರೂ ನನ್ನ ಒಂದು ಅಭಿಪ್ರಾಯವನ್ನು ನಿಮ್ಮ ಮುಂದೆ ಇಡುತ್ತೇನೆ, ಇದರಲ್ಲಿ 
ಸಾರವಾದದ್ದನ್ನೇ ನೀವು ತೆಗೆದುಕೊಳ್ಳಬೇಕು. 


ಅಧ್ಯಾತ್ಮಸಾಧಕರಿಗೆ ಕಾಮಿನಿ, ಕಾಂಚನ, ಕೀರ್ತಿ-ಎಂಬ ಮೂರು ಕಕಾರಗಳು 
ಹೆಚ್ಚಿನ ವಿಷ್ಣಗಳು- ಎಂದು ಬಲ್ಲವರು ಹೇಳುತಾರೆ. ಸಾಧಕರು ಸಂಭಾಷಣೆಗೆಂದು ಕಂಡ 
ಕಂಡ ಜನರನ್ನು ಆರಿಸಿಕೊಳ್ಳುವದು ಅಷ್ಟು ಯುಕವೆಂದು ನನಗೆ ಅನಿಸುವದಿಲ್ವ 
ಪ್ರಾಕೃತರೊಡನೆ ಮಾತಾಡಿದಷ್ಟೂ ವಿಷಯಾಸಕ್ತಿಯೇ ಹೆಚ್ಚುವದು. ನೀವು 
ಬ್ರಹ್ಮಚಾರಿಗಳಾಗಿದ್ದು ಮುಂದೆ ಪಾರಿವ್ರಾಜ್ಯವನ್ನು ಸ್ವೀಕರಿಸಬೇಕೆಂದಿರುವದರಿಂದ 
ಸತ್ಪುರುಷರ, ಮುಖ್ಯವಾಗಿ ಅಧ್ಯಾತ್ಮಜಿಜ್ಞಾಸುಗಳಗಿರುವವರ ಸಂಗವನ್ನೇ ಸಂಭಾಷಣೆಗೆ 
ಉಪಯೋಗಿಸಿಕೊಳ್ಳುವದು ಒಳ್ಳೆಯದು. ಸ್ತ್ರೀಯರೊಡನೆ ಸಂಭಾಷಣೆಯನ್ನು 
ಬೆಳೆಯಿಸಬಾರದು. ವಾದದಲ್ಲಿ ಕೋಪಾದಿಗಳಿಗೆ ಎಡೆಗೊಡದೆ ಇರುವಂತೆ ಎಚ್ಚರಿಕೆ 
ಇರಬೇಕು. ಹಣಕ್ಕಾಗಿ ಯಾವ ಉಪನ್ಯಾಸವನ್ನೂ ಮಾಡುವದಕ್ಕೆ ಒಪ್ಪಬಾರದು. 
ಏಕೆಂದರೆ ನಮಗೆ ಹಣವನ್ನು ಕೊಡುವವರ ಮನಸ್ಸಿಗೆ ಒಪ್ಪುವಂತೆ ವಿಚಾರದ 
ವಿಷಯಗಳನ್ನು ನಿರೂಪಣೆ ಮಾಡಬೇಕಾದ ಸಂದರ್ಭಗಳೂ ಬರಬಹುದಾಗಿದೆ. 


368 ವೇದಾಂತ ಸಂದೇಶಗಳು-ಸಂ. 5 (ಶ್ರೀಶ್ರೀಗಳವರ ಹಿತವಚನಗಳು) 


ಎಲ್ಲಕ್ಕೂ ಮೇಲಾಗಿ ಉಪನ್ಯಾಸವನ್ನು ಜನಸಾಮಾನ್ಯದ ಸಂದಣಿಯಲ್ಲಿ 
ಮಾಡುವದು, ಉಪನ್ಯಾಸದ ಸಾರವನ್ನು ವರ್ತಮಾನಪತ್ರಿಕೆಗಳಲ್ಲಿ ಪ್ರಕಟಿಸುವದು, 
ಭಾಷಣಗಳ ಸಂದರ್ಭದಲ್ಲಿ ನಿಮ್ಮ ಭಾವಚಿತ್ರವನ್ನು ತೆಗೆಯಿಸುವದಕ್ಕೆ ಅವಕಾಶವನ್ನು 
ಕೊಡುವದು, ಶ್ರೋತೃಗಳಿಂದ ಮಾನಪತ್ರವನ್ನು ಸ್ವೀಕರಿಸುವದು-ಈ ಬಗೆಯ 
ಘಟನೆಗಳಿಗೆ ಎಂದಿಗೂ ಅವಕಾಶವನ್ನು ಕೊಡಬಾರದು. ಕೀರ್ತಿಕಾಮವೆಂಬ ಮದ್ಯವನ್ನು 
ಪಾನ ಮಾಡುವವರು ಪ್ರಮತಧಾಗಿಬಿಡಬಹುದು, ದುರಭಿಮಾನಕ್ಕೆ ಎಡೆಯನ್ನು ಕೊಡುವ 
ಸಂಭವವಿದೆ. ಅಂತರ್ಮುಖತ್ವವಂತೂ ಅದರಿಂದ ಸಂಪೂರ್ಣವಾಗಿ ಹೋಗಿ 
ಬಿಡುವದು. 


227. ಸದ್ದುರುಸೇವೆ 
(ಆಗಸ್ಟ್‌ 1965) 
ನಿಮ್ಮ ಪತ್ರವನ್ನು ಓದಿ ನೋಡಿದೆನು. ನಿಮ್ಮ ಪ್ರಶ್ನೆಗೆ ಸ್ವಲ್ಪದರಲ್ಲಿ ಉತ್ತರವನ್ನು 
ಬರೆಯುವದು ಕಷ್ಟ. ಆದರೂ ನನ್ನ ಅಭಿಪ್ರಾಯಗಳನ್ನು ಆದಷ್ಟು ಸಂಗ್ರಹಿಸಿ ಬರೆಯುತ್ತೇನೆ. ಈ 


ವಿಷಯದಲ್ಲಿ ಮತ್ತೆ ಯಾವದಾದರೂ ಸಂಶಯವು ತಲೆದೋರಿದರೆ ಬರೆಯಿರಿ. ಮತ್ತೊಂದು 
ಪತ್ರದಲ್ಲಿ ಅದರ ಪರಿಹಾರವನ್ನು ಬರೆಯುವೆನು. 


ಸದ್ದುರುವೆಂದರೆ ಶಾಸ್ತ್ರಾಭಿಪ್ರಾಯವನ್ನು ತಿಳಿದುಕೊಂಡಿರುವದಲ್ಲದೆ 
ತತ್ತ್ವವನ್ನು ಅನುಭವಕ್ಕೆ ತಂದುಕೊಂಡವನೂ ಆಗಿರಬೇಕು. ಅಂಥ ಗುರುವಿನ 
ಉಪದೇಶದಿಂದ ಉಂಟಾದ ಜ್ಞಾನವೇ ನಿಜವಾಗಿ ಕಾರ್ಯಕಾರಿಯಾಗುತ್ತದೆ. "ಸತ್‌' 
ಎಂದರೆ ಪರಮಾರ್ಥರೂಪನಾಗಿರುವ ಪರಮಾತ್ಮನು; ಪರಮಾತ್ಮತತ್ವ್ವವನ್ನು ತನ್ನ 
ನಡೆನುಡಿಗಳಿಂದ ಹೇಳಿಕೊಡಬಲ್ಲ ಸಾಧುಪುರುಷನೇ ಸದ್ದುರು; ಆತನ ಸೇವೆಯೇ 
ಸದ್ದುರುಸೇವೆ- ಎನಿಸುತ್ತದೆ. ಇದನ್ನು ಭಗವದ್ಗೀತೆಯ ನಾಲ್ಕನೆಯ ಅಧ್ಯಾಯದಲ್ಲಿ 34, 
35ನೆಯ ಶ್ಲೋಕಗಳಲ್ಲಿ ಹೇಳಿದೆ. 


ಸದ್ಗುರುವೆಂದರೆ ಭಗವತ್ವರೂಪನೇ, ಭಗವಂತನಿಗೂ ಆತನಿಗೂ ಯಾವ 
ಭೇದವೂ ಇರುವದಿಲ್ಲ- ಎಂಬುದು ಇದರಿಂದ ಸಿದ್ಧವಾಗುತ್ತದೆ. ಯಾವಾತನ ದರ್ಶನ, 
ಸಂಭಾಷಣ-ಮುಂತಾದವುಗಳಿಂದ ನಮ್ಮ ದೃಷ್ಟಿಕೋಣವೇ ಮಾರ್ಪಡುವದೋ, 
ಯಾವಾತನು ಉಪದೇಶಿಸಿದ ಮಾತುಗಳಿಂದ ಲೋಕದ ವಿಷಯಗಳ ವಾಸನೆಯು 
ಸಂಪೂರ್ಣವಾಗಿ ತೊಲಗುವದು ನಮ್ಮ ಅನುಭವಕ್ಕೆ ಬರುವದೋ, ನಿವೃತ್ತಿ 
ಧರ್ಮದಲ್ಲಿಯೇ ಆಸಕ್ತಿಯು ಹೆಚ್ಚುವದೋ ಆತನೇ ಸದ್ದುರು. ಆತನು ದೇವರೇ; 


ದೇವರಲ್ಲಿನ ಪರಭಕ್ತಿಯೇ ಆತನಲ್ಲಿಯೂ ಯಾವ ಶಿಷ್ಯನಿಗೆ ಇರುವದೋ ಅವನು 
ಕೃತಕೃತ್ಯನಾದಂತೆಯೇ. 

ಸದ್ಗುರುವಿನಲ್ಲಿ ಶರೀರ, ಇಂದ್ರಿಯ, ಮನಸ್ಸು- ಎಂಬ ಬಾಹ್ಯೋಪಾಧಿಗಳ 
ನಿಮಿತ್ತದಿಂದ ಕೆಲವು ಲೌಕಿಕವ್ಯವಹಾರಗಳೂ ಕಾಣಬರಬಹುದು. ಸಂಗೀತಶಾಸ್ತ್ರವನ್ನು 
ಅನುಭವಕ್ಕೆ ತಂದುಕೊಂಡಿದ್ದವನಿಗೂ ಗಂಟಲು ಸರಿಯಾಗಿಲ್ಲದಾಗ ಹೇಗೆ ಅವನ 
ಹಾಡುಗಾರಿಕೆಯಲ್ಲಿ ಕೊರಕಲುದ್ವನಿಯು ಮಿಶ್ರವಾಗಿರಬಹುದೋ, ಅಥವಾ ಅವನು 
ಬಳಸುತ್ತಿರುವ ಪಿಟೀಲು, ವೀಣೆ-ಮುಂತಾದ ವಾದ್ಯವು ಕೆಳಮಟ್ಟದ್ದಾಗಿರುವದರಿಂದ 
ಎಲ್ಲಾ ಬಗೆಯಿಂದಲೂ ಇಂಪಾಗಿರುವ ರಾಗವು ಹೊರಹೊಮ್ಮದೆ ಇರಬಹುದೋ, 
ಹಾಗೆಯೇ ಉಪಾಧಿನಿಮಿತದಿಂದ ಸದ್ಗುರುವಾದವನಲ್ಲಿಕೆಲಕೆಲವು ವೇಳೆಗಳಲ್ಲಿ ಲೌಕಿಕ 
ವ್ಯವಹಾರವೂ ಕಾಣಬಹುದು. ಎಲ್ಲರಿಗಿಂತಲೂ ಮೇಲು ಮಟ್ಟದ ಆದರ್ಶಪುರುಷನಾದ 
ಸದ್ದರುವಿನ ದರ್ಶನವು ಸುಲಭವಾಗಿ ಪ್ರಾಪ್ತಿಯಾಗುವ ಸಂಭವವಿಲ್ಲ ಆದರೂ 
ಸಚ್ಛಿಷ್ಯನಾದವನು ಗುರುವಿನಲ್ಲಿಕಾಣಬಹುದಾದ ಅಂಥ ಸಣ್ಣಪುಟ್ಟ ನ್ಯೂನಾತಿರಿಕ್ತಗಳನ್ನು 
ಕಡೆಗಣಿಸಿ, ಆತನಲ್ಲಿಸಾಕ್ಷಾದ್ಬಗವಂತನೆಂಬ ಬುದ್ದಿಯನ್ನೇ ಮಾಡಿ ತನ್ನ ಪುರುಷಾರ್ಥವನ್ನು 
ಸಾಧಿಸಿಕೊಳ್ಳಬೇಕು. ಸದ್ಗುರುವನ್ನು ಲೌಕಿಕವ್ಯವಹಾರಕ್ಕೆ ಸಾಧನವಾಗಿ ಬಳಸುವದಕ್ಕೆ 
ಯಾವ ಕಾರಣದಿಂದಲೂ ಪ್ರಯತ್ನಿಸಬಾರದು. 


ಸದ್ಗುರುವನ್ನು ಮನೋವಾಕ್ಕಾಯಗಳಿಂದ ಶ್ರದ್ಧಾಭಕ್ತಿಪುರಃಸರವಾಗಿ 
ಸೇವಿಸಬೇಕು. ಆತನನ್ನು ಭಗವಂತನೆಂದೇ ಕಾಣಬೇಕು. ದೇವರಿಗೆ ಮಾಡುವ 
ಷೋಡಶೋಪಚಾರಗಳನ್ನು ತನ್ನ ಕೈಯಲ್ಲಾದಮಟ್ಟಿಗೂ ಶ್ರದ್ಧಾಭಕ್ತಿಗಳಿಂದ ಆತನಿಗೆ 
ಮಾಡಬೇಕು. ತನ್ನ ಶಕ್ತಿಯನ್ನು ಮೀರಿ ಆತನ ಶರೀರದ ಆನುಕೂಲ್ಯಕ್ಕೆ ಏರ್ಪಡಿಸಬೇಕು. 
ಆತನ ಇಂಗಿತವನ್ನು ಅರಿತು ಸಮಯಕ್ಕೆತಕ್ಕಂತೆ ಎಲ್ಲಾಬಗೆಯ ವ್ಯವಹಾರ 
ಸೌಕರ್ಯಗಳನ್ನೂ ಒದಗಿಸುವದಕ್ಕೆ ಪ್ರಯತ್ನಿಸಬೇಕು. ಆತನೂ ತನಗೆ ಸಮಾನವಾದ 
ಒಬ್ಬ ಮನುಷ್ಯನೆಂಬ ಭಾವನೆಗೆ ಎಂದಿಗೂ ಮನಸ್ಸಿನಲ್ಲಿಎಡೆಗೊಡಬಾರದು. ಆತನೊಡನೆ 
ವ್ಯವಹಾರದಲ್ಲಿ ಹೆಚ್ಚಿನ ಸಲುಗೆಯನ್ನು ವಹಿಸಬಾರದು; ಬಿರುಮಾತನ್ನು ಆಡಬಾರದು; 
ವಾದಕ್ಕೆ ಹೋಗಬಾರದು; ಯಾವ ಕಾರಣದಿಂದಲಾದರೂ ಆತನ ಬಾಯಿಂದ ಅಪ್ಪಿ ತಪ್ಪಿ 
ಬಂದ ಸಣ್ಣಮಾತುಗಳಿಗೆ ತಿರಸ್ಕಾರಭಾವದ ಅಭಿಪ್ರಾಯವನ್ನು ಕಲ್ಪಿಸಬಾರದು. 
ಸೇವೆಯಲ್ಲಿ ಆಗಬಹುದಾದ ತನುಮನಗಳ ಆಯಾಸವನ್ನುಕೂಡ ಲೆಕ್ಕಿಸದೆ ಆತನ 
ಸುಪ್ರೀತಿಯನ್ನೇ ಗುರಿಯಾಗಿಟ್ಟುಕೊಳ್ಳಬೇಕು. ಆತನ ಬಳಿಯಲ್ಲಿ ಒಳಗೊಂದು 
ಹೊರಗೊಂದು ನಡೆನುಡಿಗಳ ಪ್ರದರ್ಶನವನ್ನು ಮಾಡಬಾರದು. ಆತನ ಸೇವೆಯಲ್ಲಿ 
ತಲ್ಲೀನನಾಗಿ ತನ್ನನ್ನು ತಾನು ಮರೆಯುವದನ್ನು ಸಾಧಿಸಿಕೊಳ್ಳಬೇಕು. 

ತತ್ತ್ವವಿಷಯಕ್ಕೆ ತನ್ನ ಸದಾಶಯಗಳನ್ನು ಸವಿನಯವಾಗಿ ಮೃದುಮಧುರ 
ವಚನಗಳಿಂದ ಆತನಲ್ಲಿ ನಿವೇದಿಸಿಕೊಳ್ಳಬೇಕು. ಸದ್ಗುರುವಾದವನು ನೇರಾದ 
ಉತರದಿಂದಲಾದರೂ ಕಾಲಾಂತರದ ತನ್ನ ನಡೆನುಡಿಗಳಿಂದಲಾದರೂ ಸಂಶಯಗಳನ್ನು 
ಕತ್ತರಿಸಿ ಹಾಕುವನೆಂಬ ಶ್ರದ್ಧೆಯು ಪೂರ್ಣವಾಗಿ ಶಿಷ್ಯನಲ್ಲಿರಬೇಕು. ಸದ್ಗುರುವಾದವನು 
ತನಗೇ ನೇರಾಗಿ ಉಪದೇಶಿಸಲಿ, ಮತ್ತೊಬ್ಬರೊಡನೆ ವ್ಯವಹರಿಸುವಾಗ ಏನನ್ನೇ ಹೇಳಲಿ, 
ಅದನ್ನು ಚಾತಕಪಕ್ಷಿಯು ಮಳೆಯನ್ನು ನಿರೀಕ್ಷಿಸುತ್ತಿದ್ದು ಉಪಯೋಗಿಸಿಕೊಳ್ಳುವಂತೆ 
ಇದೆಲ್ಲವೂ ತನ್ನ ಶ್ರೇಯಸ್ಸಿಗೆ ಸಾಧನವೆಂಬ ಭಾವನೆಯಿಂದ ಆ ಉಪದೇಶಗಳನ್ನು 
ಸಂಗ್ರಹಿಸಿಕೊಂಡು ಆಚರಣೆಯಲ್ಲಿ ಅವುಗಳಿಂದ ಲಾಭವನ್ನು ಪಡೆಯಬೇಕು. 
ಗುರುಭಕ್ತಿಯನ್ನು ಭಗವದ್ಧಕ್ತಿಗೆ ದ್ವಾರವಾಗುವಂತೆ ಮಾಡಿಕೊಳ್ಳಬೇಕು. 


ಗುರುವಿನಲ್ಲಿ ಇಂಥ ಪರಭಕ್ತಿಯುಳ್ಳ, ಶಿಷ್ಯನಿಗೆ ಭಗವಂತನ ಅನುಗ್ರಹದಿಂದ 
ಅಧ್ಯಾತ್ಮಸಾಧನಗಳು ವೀರ್ಯವತ್ತಾಗುವವು, ಅಧ್ಯಾತ್ಮತತ್ತ್ವಗಳು ಮನಸ್ಸಿನಲ್ಲಿ ತಾವೇ 
ಹೊಳೆಯುವವು, ಮನಸ್ಸು ಪರತತ್ವ್ವದಲ್ಲಿಲೀನವಾಗುವದು, ತತ್ತ್ವಜ್ಞಾನದ ಮರ್ಮವು 
ಸುಲಭವಾಗಿ ಅಳವಡುವದು. 


228. ಸರ್ವತ್ರಭಗವದ್ಭಾವನೆ 
(ಸೆಪ್ಟೆಂಬರ್‌ 1965) 


ನಿಮ್ಮ ಪತ್ರವನ್ನು ಓದಿದೆನು. ಮನುಷ್ಯರಾದವರಲ್ಲಿ ಕೆಲವು ದೋಷಗಳೂ ಕೆಲವು 
ಗುಣಗಳೂ ಇದ್ದೇಇರುತ್ತವೆ. ಶತ್ರುಮಿತ್ರಾದಿಭಾವನೆಗಳಿಲ್ಲದಿದ್ದರೆ ವ್ಯವಹಾರವು ಸಾಗುವದು 
ಹೇಗೆ? ನಮಗೆ ತತ್ತ್ವವನ್ನು ಹೇಳುವ ಗುರುಗಳಲ್ಲಿ ದೋಷಗಳು ಕಂಡರೆ ಹೇಗೆ ನಡೆದು 
ಕೊಳ್ಳಬೇಕು?-ಎಂತ ಪ್ರಶ್ನೆಗಳನ್ನು ಹಾಕಿ ಕೆಲವು ಸೂಚನೆಗಳನ್ನು ಕೊಡಬೇಕೆಂತ ಕೇಳಿರುತ್ತೀರಿ. 


ವ್ಯವಹಾರವನ್ನೇ ಪ್ರಧಾನವಾಗಿಟ್ಟುಕೊಂಡಿರುವವರಿಗೆ ಈ ತೊಡಕು 
ಉಂಟಾಗುವದೇ ಇಲ್ಲವೆಂಬುದು ಸ್ಪಷ್ಟವಾಗಿದೆ. ಏಕೆಂದರೆ ಜನರು ತಾವೇ ಮತ್ತೊಬ್ಬರಿಗೆ 
ಯಾವ ಕೇಡನ್ನೂ ಬಗೆಯದಿದ್ದರೂ ಮಿಕ್ಕವರೆಲ್ಲರೂ ತಮ್ಮನ್ನು ಹಗೆ ಮಾಡುವದಿಲ್ಲ 
ವೆಂದಾಗಲಿ ಮೋಸಗೊಳಿಸುವದಿಲ್ಲವೆಂದಾಗಲಿ ಹೇಳುವದಕ್ಕಾಗುವದಿಲ್ಲ ಆದರೆ ಆದಷ್ಟು 
ಮಟ್ಟಿಗೂ ಸ್ವಧರ್ಮವನ್ನು ಕಾಪಾಡಿಕೊಂಡು ಪರಮಪುರುಷಾರ್ಥಕ್ಕೆ ದಾರಿಯನ್ನು 
ಕಂಡುಕೊಳ್ಳಬೇಕೆನ್ನುವವರು ನೀವು ಕೇಳಿರುವಂಥ ಪ್ರಶ್ನೆಗಳಿಗೆ ಉತ್ತರವನ್ನು 
ಕಂಡುಕೊಳ್ಳಲೇಬೇಕಾಗಿರುತ್ತದೆ. 

ಪರಮಾರ್ಥದೃಷ್ಟಿಯಿಂದ ನೋಡಿದಾಗ ಇಡಿಯ ಜಗತ್ತೇ ಬ್ರಹ್ಮಮಯ 
ವಾಗಿರುತ್ತದೆ. ಆದ್ದರಿಂದ ನಿಜವಾಗಿ ಅದರಲ್ಲಿ ಗುಣಗಳೂ ಇಲ್ಲ ದೋಷಗಳೂ ಇಲ್ಲ 
ಆದ್ದರಿಂದಲೇ ಭಗವಂತನು ಉದ್ಭವನಿಗೆ "ಗುಣದೋಷಗಳನ್ನು ಕಾಣುವದೃಷ್ಟಿಯೇ 
ದೋಷವು, ಅದನ್ನು ಕಾಣದೆಇರುವದೇ ಗುಣವು'' ಎಂದು ಉಪದೇಶಿಸಿರುತಾನೆ. 
ಮುಮುಕ್ಷುಗಳಾದವರು ಯಾವ ವ್ಯವಹಾರದಲ್ಲಿಯೂ ತೊಡಗದೆ ಇಡಿಯ ಜಗತ್ತೇ 
ಭಗವಂತನು ಎಂಬ ಭಾವನೆಯನ್ನು ಬೆಳೆಯಿಸಿಕೊಳ್ಳಬೇಕು-ಎಂದಾಯಿತು. 


ಆದರೆ ಇನ್ನೂ ಪರಿಪಕ್ಕವಾಗದ ಮನಸ್ಸಿನವರಿಗೆ ಗುಣದೋಷಗಳು 
ಕಾಣುವದೆಂಬುದು ಸ್ವಾಭಾವಿಕ. ಮುಮುಕ್ತುಗಳಾದವರು "ಈಶ್ವರನೇ ಜೀವನೆಂಬ 
ಅಂಶದಿಂದ ಇಲ್ಲಿಪ್ರವಿಷ್ಟನಾಗಿರುತ್ತಾನೆ'' ಎಂದು ಭಾವಿಸಬೇಕು; ಸಂನ್ಯಾಸಿಯಾಗಿರುವವನು 
ಯಾವ ದೋಷವನ್ನೂ ಮನಸ್ಸಿಗೆ ತಾರದೆ "ಇಲ್ಲಿಭಗವಂತನೇ ಈ ರೂಪದಿಂದ ತೋರಿ 
ಕೊಳ್ಳುತಿದಾನೆ-ಎಂದು ಸಾಮಾನ್ಯಪ್ರಾಣಿಗಳನ್ನುಕೂಡ ಗೌರವದಿಂದಲೇ ಕಾಣುತ್ತಿರ 
ಬೇಕು'' ಎಂದು ದೊಡ್ಡವರು ಉಪದೇಶಿಸುತ್ತಿರುತಾರೆ. 


ಗೃಹಸ್ನರಾಗಿರುವ ಮುಮುಕ್ಷುಗಳಿಗೆ ಈ ಭಾವನೆಯುಕೂಡ ಕಷ್ಟವಾಗಿರುತ್ತದೆ 
ಎಂಬುದನ್ನು ಹೇಳಲೇಬೇಕಾಗಿಲ್ಲ ಅಂಥವರು ಭಗವದ್ಗೀತೆಯೇ ಮುಂತಾದ ಗ್ರಂಥಗಳಲ್ಲಿ 
ಉಪದೇಶಿಸಿರುವ ವಿಭೂತ್ಯುಪಾಸನೆಯನ್ನು ಅವಲಂಬಿಸುವದು ಶ್ರೇಯಸ್ಕರವಾಗಿರುತ್ತದೆ. 
ಆ ಸಾಧಕರು ಯಾವಯಾವದರಲ್ಲಿಯಾವಯಾವ ಹೆಚ್ಚಿನ ಮೆಚ್ಚ ತಕ್ಕ ಗುಣಗಳಿರುವವೋ 
ಅವನ್ನೇ ಲೆಕ್ಕಕ್ಕೆ ತೆಗೆದುಕೊಳ್ಳುತ್ತಾ ಉತ್ತಮಭಾವನೆಯಿಂದ ಚಿತ್ತಶುದ್ದಿಯನ್ನು 
ಹೆಚ್ಚಿಸಿಕೊಳ್ಳುತ್ತಿರಬೇಕು. 

ಇನ್ನು ನಮ್ಮನೆರೆಹೊರೆಯವರಲ್ಲಿಯೂ ಮಿಕ್ಕವರಲ್ಲಿಯೂ ದೋಷಗಳು ಕಂಡು 
ಬಂದರೆ ಅವನ್ನು ಲೆಕ್ಕಕ್ಕೆ ತೆಗೆದುಕೊಳ್ಳದೆ ನಾವು ಮಾತ್ರ ಆದಷ್ಟುಮಟ್ಟಿಗೂ 
ಸಮಚಿತತೆಯನ್ನು ಕಾಪಾಡಿಕೊಳ್ಳಬೇಕು. ಗೃಹಸ್ಟರಾದರೂ ಮುಮುಕ್ಷುಗಳಾಗಿದ್ದರೆ 
ವ್ಯವಹಾರವನ್ನು ಅನವಶ್ಯವಾಗಿ ಬೆಳೆಯಿಸಿಕೊಳ್ಳುವದಕ್ಕೆ ಹೋಗುವದಿಲ್ಲವೆಂಬುದು 
ತಿಳಿದೇ ಇದೆಯಷ್ಟೆ? 


ಇನ್ನು ಗುರುವಿನಲ್ಲಿ ಬಾಹ್ಯದೃಷ್ಟಿಯಿಂದ ಮನುಷ್ಯಮಾತ್ರಕ್ಕೆ ಸಹಜವಾಗಿ 
ತೋರಬಹುದಾದ ದೋಷಗಳು ಕೆಲವು ಕಾಣಬಹುದು. ಆದರೆ ನಿಜವಾಗಿಯೂ 
ಗುರುವಾದವನು ಪರಮಾರ್ಥಚಿಂತನೆಯಲ್ಲಿಯೇ ಆದಷ್ಟುಮಟ್ಟಿಗೂ ಕಾಲವನ್ನು 
ಕಳೆಯುತಿರುವನಲ್ಲವೆ? ಸದ್ಗುರುವಾದವನು ಶ್ರೋತ್ರಿಯನೂ ಬ್ರಹ್ಮನಿಷ್ಠನೂ ಆಗಿದ್ದರೆ 

ಅವನಲ್ಲಿಮನಃಪೂರ್ವಕವಾಗಿ ಉಂಟಾಗುವ ಆಚಾರವ್ಯವಹಾರಲೋಪಗಳು ಎಂದಿಗೂ 
ಇರಲಾರವು. 

ಶಿಷ್ಯನೂ ಸಚ್ಛಿಷ್ಯನೇ ಆಗಿದ್ದರೆ ಗುರುವನ್ನು "ಸಾಕ್ಷಾತ್‌ಪರಬ್ರಹ[' ವೆಂದು 
ಭಾವಿಸುವದಕ್ಕೇ ಪ್ರಯತ್ನಿಸುತ್ತಿರುತ್ತಾನೆ. ಗುರುಶಿಷ್ಯರಲ್ಲಿಪರಮಾರ್ಥವಿಚಾರವಲ್ಲದೆ ಮತ್ತೆ 
ಯಾವ ಲೌಕಿಕವ್ಯವಹಾರವೂ ಹೆಚ್ಚಿಗೆ ಇಲ್ಲದಿದ್ದರೆ ನೀವು ಕೇಳಿರುವ ಪ್ರಶ್ನೆಗಳಿಗೆ 
ಅವಕಾಶವೇ ಇರುವದಿಲ್ಲ ಆದರೆ ಒಂದು ಎಚ್ಚರಿಕೆಯಮಾತು: ಗುರುವಾದವನು 
ಶಿಷ್ಯನಲ್ಲಿರುವ ಪ್ರೇಮದಿಂದ ಹೆಚ್ಚಿನ ಸಲುಗೆಯನ್ನು ಕೊಟ್ಟು ವ್ಯವಹರಿಸಬಹುದು. ನೀವು 
ಆತನಲ್ಲಿಎಷ್ಟೇ ಸಲುಗೆಯಿಂದ ನಡೆದುಕೊಂಡರೂ ಅವನಲ್ಲಿನಿಮಗಿರುವ ಗುರುಭಾವನೆಗೆ 
ಯಾವ ಕಾರಣದಿಂದಲೂ ಕುಂದುಬಾರದಂತೆ ನೋಡಿಕೊಳ್ಳಬೇಕು. ಆತನು ನಿಮ್ಮಮೇಲೆ 
ಯಾವಾಗಲಾದರೂ ಕ್ರೋಧಾದಿಗಳನ್ನು ಪ್ರಕಟಿಸಿದರೂ ನೀವುಮಾತ್ರ ನಿಮ್ಮ ಸ್ಥಾನ 
ಮರ್ಯಾದೆಯನ್ನು ಮೀರದೆ ಶಾಂತ ರೀತಿಯಿಂದಲೇ ನಡೆದುಕೊಳ್ಳುವದಕ್ಕೇ ಯತ್ನಿಸುತ್ತಿರಿ. 
ಅದರಿಂದ ಗುರುಪ್ರಸಾದವೂ ಲಭಿಸುವದು, ನಿಮಗೆ ಶ್ರೇಯಸ್ಸೂ ಆಗುವದು. 


229. ವಿದ್ಯಾಶಾಲೆಗಳ ಬೋಧಕರ ವೃತ್ತಿ 


(ಅಕ್ಟೋಬರ್‌ 1965) 


"ಬೋಧಕರ ವೃತ್ತಿಯಲ್ಲಿ ಅಧ್ಯಾತ್ಮ ಸಾಧನವನ್ನು ಮಾಡಿಕೊಳ್ಳುವದು ಎಷ್ಟರ ಮಟ್ಟಿಗೆ 
ಸಾಧ್ಯ? ಸಾಧಕನು ಲೌಕಿಕ ವ್ಯವಹಾರವನ್ನೂ ಸಾಗಿಸಿಕೊಂಡು ಸಾಧನವನ್ನು ಹೇಗೆ ಮಾಡಬೇಕು?'' 
ಎಂದು ಪ್ರಶ್ನೆಯನ್ನು ಹಾಕಿ ಪತ್ರವನ್ನು ಬರೆದಿದ್ದೀರಿ. ಈ ಪ್ರಶ್ನೆಗೆ ಸಾಮಾನ್ಯವಾಗಿ ಒಂದು ಉತ್ತರ, 
ವಿಶೇಷವಾಗಿ ನಿಮ್ಮಸ್ಥಾನಕ್ಕೆ ನಿಲ್ಲುವಂತೆ ಒಂದು ಉತ್ತರ- ಹೀಗೆ ವಿಂಗಡಿಸಿಕೊಂಡು ಬರೆದಿರುತ್ತೇನೆ. 


ಬೋದಕರೆಂಬ ಮಾತಿನ ಅರ್ಥದಲ್ಲಿಪ್ರಾಥಮಿಕ ಶಾಲೆಯಿಂದ ಹಿಡಿದು ಪ್ರೌಢ 
ವಿದ್ಯಾಲಯಗಳವರೆಗಿನ ಸಂಸ್ಥೆಗಳಲ್ಲಿ ಶಿಕ್ಷಕರಾಗಿರುವವರೆಲ್ಲರನ್ನೂ ಸೇರಿಸಿಕೊಳ್ಳ 
ಬೇಕಾಗುವದು. ಇವರೆಲ್ಲರಿಗೂ ಸಾಧಾರಣವಾಗಿರುವ ಒಂದೇ ಉತ್ತರವನ್ನು ಬರೆಯ 
ಬಹುದಾದರೂ ಐಹಿಕದೃಷ್ಟಿಯಿಂದ ಜೀವನಕ್ಕೆ ತಕ್ಕಮಟ್ಟಿಗೆ ಸಾಕಾಗುವಷ್ಟು 
ಆದಾಯವುಳ್ಳವರು, ಅದಿಲ್ಲದವರು-ಎಂದು ಎರಡು ವರ್ಗಗಳನ್ನು ಮೊದಲು 
ಮಾಡಿಕೊಳ್ಳುವೆನು. ಈ ಪತ್ರದಲ್ಲಿ ಕಾಲೇಜುಗಳಂಬ ಮಹಾವಿದ್ಯಾಲಯಗಳಲ್ಲಿರುವ 
ಬೋಧಕರನ್ನು ಲೆಕ್ಕಕ್ಕೆ ಹಿಡಿಯದೆ ಮಿಕ್ಕವರನ್ನು ಮಾತ್ರ ಲಕ್ಷ್ಯದಲ್ಲಿಟ್ಟುಕೊಂಡಿರುವೆನು. 

ಪ್ರಾಥಮಿಕವಿದ್ಯಾಲಯಗಳಲ್ಲಿರುವವರಿಗೆ ಬಹಳ ಚಿಕ್ಕವಯಸ್ಸಿನ ಹುಡುಗರು 
ಶಿಷ್ಯರಾಗಿರುತ್ತಾರೆ. ಹೊಸದಾಗಿ ಅಕ್ಷರಾಭ್ಯಾಸ, ಓದುವದು, ಬರೆಯುವದು, ಲೆಕ್ಕ- ಎಂಬ 
ಮೂರನ್ನು ಮುಖ್ಯವಾಗಿಯೂ ಹೂರಗಿನ ಪ್ರಕೃತಿಯ ಪರಿಚಯವನ್ನು ಸ್ವಲ್ಪ ಮಟ್ಟಿಗೆ 
ಮಾಡಿಕೊಡುವದೆಂಬುದನ್ನು ಎರಡನೆಯರಾಶಿಯಾಗಿಯೂ ವಿಷಯಗಳನ್ನು 
ಪಾಠಪದ್ಧತಿಯಲ್ಲಿಸೇರಿಸಿಕೊಂಡಿರುತ್ತಾರೆ. ಸರಿಯಾಗಿ ನೋಡಿದರೆ ತೀರ ಚಿಕ್ಕ ವಯಸ್ಸಿನ 
ಮಕ್ಕಳಿಗೆ ಪಾಠವನ್ನು ಕಲಿಯಿಸುವದಕ್ಕೆ ಮಕ್ಕಳ ವಯಸ್ಸಿನ ಸ್ವಭಾವವನ್ನರಿತವರೂ 
ತಾಳ್ಮೆಯುಳ್ಳವರೂ ಮಕ್ಕಳ ಪಾಠದಲ್ಲಿಯೇ ಅಲ್ಲದೆ ಆಟದಲ್ಲಿಯೂ ಆಸಕ್ತಿಯನ್ನು 
ವಹಿಸಬಲ್ಲವರೂ ಆದ ಅನುಭವಸ್ಥರಾದ ಶಿಕ್ಷಕರು ಇರಬೇಕಾದದ್ದು ಅವಶ್ಯವಾಗಿದೆ. 
ಆದರೆ ಸ್ಕೂಲುಗಳ ಸಂಖ್ಯೆಯೂ ಅವುಗಳಲ್ಲಿರುವ ವಿದ್ಯಾರ್ಥಿಗಳ ಸಂಖ್ಯೆಯೂ 
ಅಪರಿಮಿತವಾಗಿರುವ ಈಗಿನ ಸ್ಥಿತಿಯಲ್ಲಿ ಅಂಥ ಬೋಧಕರನ್ನಿಟ್ಟು ಅವರ ಯೋಗ್ಯತೆಗೆ 
ತಕ್ಕಂತೆ ಹೆಚ್ಚಿನ ಸಂಬಳವನ್ನು ಗೊತ್ತುಮಾಡುವ ವಿಚಾರವು ಶಾಲಾಧಿಕಾರಿಗಳ ಮನಸ್ಸಿನಲ್ಲಿ 
ಬರುವದಾಗಲಿ, ಬಂದರೂ ಅದಕ್ಕೆ ಬೇಕಾಗುವಷ್ಟು ಮೂಲಧನವನ್ನು ವ್ಯಯ 
ಮಾಡುವದಾಗಲಿ ಸಾಧ್ಯವಾಗಲಾರದೆಂದೇ ತೋರುತ್ತಿದೆ. 


ಪ್ರಾಥಮಿಕಶಾಲೆಗಳಲ್ಲಿನ ಉಪಾಧ್ಯಾಯರು ಇನ್ನೂ ಲೋಕಾನುಭವವು 
ಸಾಲದಷ್ಟು ಚಿಕ್ಕ ವಯಸ್ಸಿನವರಾಗಿರುವ ಸಂಭವವೇ ಹೆಚ್ಚಾಗಿದೆ. ಅಂಥವರಲ್ಲಿಅಧ್ಯಾತ್ಮ 
ಸಾಧನೆಯಕಡೆಗೂ ಮನಸ್ಸಿನ ಗುರಿ ಇರಬಹುದಾದವರಿದ್ದರೆ ಅವರು ""ಇಲ್ಲಿರುವ 
ಮಕ್ಕಳೆಲ್ಲರೂ ಭಗವಂತನೆಂಬ ಸೂರ್ಯನ ಕಿರಣಗಳು; ಇವರೆಲ್ಲರೂ ಇಷ್ಟರಲ್ಲಿಯೇ 
ವಿಕಾಸವಾಗಿ ಲೋಕದಲ್ಲೆಲ್ಲಭಗವಂತನ ಜ್ಞಾನಶಕ್ತಿಯ ಮತ್ತುಕ್ರಿಯಾಶಕ್ತಿಯ ವಿಲಾಸವನ್ನು 
ತೋರಿಸುವದಕ್ಕೆ ಸಿದ್ಧರಾಗತಕ್ಕವರಿದಾರೆ. ನನ್ನ ಪುಣ್ಯದಿಂದ ಈ ಮಕ್ಕಳು ನನ್ನ ಶಿಕ್ಷಣಕ್ಕೆ 
ಒಳಪಟ್ಟಿರುತ್ತಾರೆ. "ಭಗವಂತನು ನನಗೆ ಅನುಗ್ರಹಿಸಿರುವಷ್ಟು ತಿಳಿವಳಿಕೆಯನ್ನು ಈ 
ಮಕ್ಕಳಿಗೆ ವಂಚನೆಯಿಲ್ಲದೆ ಹೇಳಿಕೊಟ್ಟು ನನ್ನ ಅರ್ಚನೆಯನ್ನು ಭಗವಂತನಿಗೆ 
ಒಪ್ಪಿಸಬೇಕಾಗಿದೆ'' ಎಂಬ ಭಾವನೆಯನ್ನು ಮಾಡಿಕೊಳ್ಳಬೇಕು. ""ಮನೆಯ ಸಂಸಾರದಲ್ಲಿ 
ಒದಗಿರುವ ತೊಡಕುಗಳ ದುಃಖವನ್ನು ಸ್ವಲ್ಪವೂ ಮನಸ್ಸಿಗೆ ಹತ್ತಿಸಿಕೊಳ್ಳದೆ 
ಬಾಲಕರೊಡನೆಬೆರೆತು ಸಂತೋಷದಿಂದ ವರ್ತಿಸುವಂತೆ ಅನುಗ್ರಹಿಸು'' ಎಂದು 
ಭಗವಂತನನ್ನು ಬೇಡಿಕೊಳ್ಳುತ್ತಿರಬೇಕು. ಇದು ಮಾಧ್ಯಮಿಕಶಾಲೆಗಳ ಉಪಾಧ್ಯಾಯರಿಗೂ 
ಅನ್ವಯಿಸುತ್ತದೆ. 


ಪ್ರೌಢಶಾಲೆಗಳಲ್ಲಿರುವ ಉಪಾಧ್ಯಾಯರ ಹೊಣೆಗಾರಿಕೆಯು ಇನ್ನಷ್ಟು 
ಹೆಚ್ಚಿನದಾಗಿರುತ್ತದೆ. ಈಗತಾನೆ ವಿದ್ಯಾರ್ಥಿಗಳು ಲೌಕಿಕವಿದ್ಯಾಪ್ರಸ್ಥಾನಗಳನ್ನು ಅಭ್ಯಾಸ 

ಮಾಡುವದಕ್ಕೆ ಹೊರಟಿರುತ್ತಾರೆ. ಅವರು ತಮ್ಮ ವಿಚಾರಶಕ್ತಿಯನ್ನು ಬೆಳೆಯಿಸಿ 
ಕೊಳ್ಳುವದಕ್ಕೆ ಈಗ ತಾನೆ ಮುಂದಡಿಯಿಡುವದಕ್ಕೆ ಮೊದಲುಮಾಡಿರುತ್ತಾರೆ. ಆದ್ದರಿಂದ 
ಅವರಿಗೆ ವಿಷಯಗಳನ್ನು ಬೋಧಿಸುವ ಶಿಕ್ಷಕನು ವಿದ್ಯಾನಂದದ ಸವಿಯನ್ನು 
ತೋರಿಸುವದರಲ್ಲಿ ತನ್ನ ಬುದ್ದಿಯನ್ನೆಲ್ಲ ವೆಚ್ಚಮಾಡಬೇಕಾಗಿರುತ್ತದೆ. "ಇಂತಿಷ್ಟು 
ಪಾಠಗಳನ್ನು ಮುಗಿಸಿದರೆ ಆಯಿತು' ಎಂಬ ಅಲ್ಪತೃಪ್ತಿಯನ್ನು ಇಟ್ಟುಕೊಳ್ಳದೆ ""ಈ 
ಬಾಲಕರ ರೂಪದಿಂದ ಭಗವಂತನೇ ನನ್ನ ಮುಂದೆ ಬಂದು ನನ್ನನ್ನು ಪರೀಕ್ಷೆಮಾಡುತ್ತಿದಾನೆ. 
ನಿರ್ವಂಚನೆಯಿಂದ ಇವರಿಗೆ ನಾನು ವಿಷಯಗಳನ್ನು ಕಲಿಯಿಸಿ ಭಗವಂತನಿಗೆ ನನ್ನ 
ತಿಳಿವಳಿಕೆಯ ಪುಷ್ಪಗಳನ್ನು ಅರ್ಪಿಸಬೇಕು'' ಎಂಬ ಭಾವನೆಯನ್ನು ತಳೆದಿರಬೇಕು. ತನ್ನ 
ಶಿಷ್ಯರಾದ ಬಾಲಕರಲ್ಲಾಗಲಿ, ಸಹೋಪಾಧ್ಯಾಯರಲ್ಲಾಗಲಿ ವಿಷಮಬುದ್ಧಿಯಿಂದ 
ವರ್ತಿಸದೆ ಇರಬೇಕು. ತನ್ನ ನಡೆನುಡಿಗಳ ಯಾವ ಲೋಪದೋಷಗಳಿಂದಲೂ 
ಹುಡುಗರು ಮಾರ್ಗತಪ್ಪದಂತೆ ಎಚ್ಚರಿಕೆಯಿಂದಿರಬೇಕು. ""ವಿದ್ಯಾರ್ಥಿಗಳು ನನ್ನಿಂದ 
ಕಲಿತುಕೊಳ್ಳುವದಕ್ಕಿಂತಲೂ ನಾನು ವಿದ್ಯಾರ್ಥಿಗಳಿಂದ ಕಲಿತುಕೊಳ್ಳುವದು ಬಹಳವಿದೆ; 
ನನ್ನಲ್ಲಿರುವ ವಿದ್ಯೆಯನ್ನು ಇವರಿಗೆ ತಿಳಿಸುವದಲ್ಲದೆ ನನ್ನ ನಡತೆಯಿಂದಲೂ ಇವರಿಗೆ 
ಸನ್ಮಾರ್ಗವು ದೊರಕುವಂತೆಮಾಡಿ ನನ್ನನ್ನು ಕೃತಾರ್ಥನನ್ನಾಗಿ ಮಾಡು, ಭಗವಂತ!'' 
ಎಂದು ದಿನದಿನವೂ ಪರಮಾತ್ಮನನ್ನು ಬೇಡಿಕೊಳ್ಳುತ್ತಿರಬೇಕು. ಮತನೀತಿಗಳನ್ನು ನೇರಾಗಿ 
ಬೋಧಿಸದೆ ಇದ್ದರೂ ದಿನದಿನದ ಪಾಠಗಳ ಮೂಲಕವೇ ವಿದ್ಯಾರ್ಥಿಗಳಿಗೂ ತನಗೂ 
ಸದಾಚಾರ, ಸದ್ದರ್ಮ, ಸದ್ವಿಚಾರಗಳ ಅಭ್ಯಾಸವು ದೊರಕುವಂತೆ ಮಾಡಿಕೊಳ್ಳುವ 
ಪ್ರಯತ್ನವನ್ನು ಮಾಡುತ್ತಿರಬೇಕು. ಅಂಥವರಮೇಲೆ ತಪ್ಪದೆ ಭಗವಂತನು ಅನುಗ್ರಹವನ್ನು 
ಮಾಡುವನು. 


230. ವೈದ್ಯವೃತ್ತಿ 
(ನವೆಂಬರ್‌ 1965) 


""ಈಗೀಗವೈದ್ಯವೃತ್ತಿಗೂ ಹೆಚ್ಚಿನ ಸ್ಥಾನವ ದೊರಕುತ್ತಿದೆ. ನಮ್ಮಹುಡುಗರಿಬ್ಬರು ಆಗಲೇ 
ಡಾಕ್ಟರಾಗಿರುತ್ತಾರೆ; ಮೂರನೆಯವನೂ ಎಮ್‌. ಬಿ.ಸಿ.ಎಮ್‌. ಪರೀಕ್ಷೆಗೆ ಓದಬೇಕೆಂದು ಹಠ 
ಹಿಡಿದಿರುತ್ತಾನೆ. ನನಗೆ ಓದಿಸುವದಕ್ಕೆ ತಕ್ಕಷ್ಟು ಧನಸಂಪತ್ತಿಯಿಲ್ಲ; ಒಬ್ಬ ಮಗನಾದರೂ ಈ 
ವಾರ್ಧಕಸ್ಥಿತಿಯಲ್ಲಿಹತ್ತಿರವಿದ್ದರೆ ಆದೀತೆಂದು ನನಗೆ ಅನಿಸುತ್ತಿದೆ; ಆದರೆ ಈ ಆಶೆನೆರವೇರುವಂತೆ 
ಕಾಣುತ್ತಿಲ್ಲ ಇದ್ದಷ್ಟು ಭೂಮಿಯನ್ನು ಯಾರಿಗಾದರೂ ಖರೀದಿಮಾಡಿ ಅಥವಾ ಭೋಗ್ಯಕ್ಕೆ ಕೊಟ್ಟು 
ಚಿಕ್ಕಮಗನನ್ನು ಓದುವದಕ್ಕೆ ಕಳುಹಿಸಿಕೊಡಲೇಬೇಕಾಗಿದೆ. ಮಕ್ಕಳು ಎಲ್ಲೆಲ್ಲಿಯೋ ದೂರದಲ್ಲಿ 

ಕೆಲಸಮಾಡಿಕೊಂಡಿರುವಲ್ಲಿ "ನಾನು ಮನಸ್ಸಿಗೆ ಹೇಗೆ ನೆಮ್ಮದಿಯನ್ನು ತಂದುಕೊಳ್ಳಲಿ!' ಎಂಬ 
ಚಿಂತೆಯೊಂದು ಮನಸ್ಸಿನಲ್ಲಿಕೊರೆಯುವದಕ್ಕೆ ಮೊದಲು ಮಾಡಿದೆ. ಮಕ್ಕಳು ತಮ್ಮವೃತ್ತಿಯನ್ನು 
ಅಧ್ಯಾತ್ಮಸಾಧನೆಗೆ ತಿರುಗಿಸಿಕೊಳ್ಳುವದಕ್ಕೂ ನಾನು ಈ ಮುಪ್ರಿನಲ್ಲಿ ಮನಸ್ಸಿನಲ್ಲಿ ಕೊರಗುತ್ತಾ 
ಕಾಲವನ್ನು ಕಳೆಯುವಂತಾಗದೆ ಇರುವದಕ್ಕೂ ಯಾವದಾದರೂ ಉತ್ತಮ ಸೂಚನೆಗಳನ್ನು 
ಕೊಡಿರಿ'' ಎಂದು ನೀವು ಬರೆದಿರುವ ಪತ್ರದ ಅಭಿಪ್ರಾಯವಾಯಿತು. 


ಜೀವನದಲ್ಲಿಹೆಚ್ಚಿನ ಆದಾಯದ ವೃತ್ತಿಎಂಬ ಕಾರಣದಿಂದ ವೈದ್ಯವೃತ್ತಿಯನ್ನು 
ಆರಿಸಿಕೊಳ್ಳುವದು ತಪ್ಪಲ್ಲವಾದರೂ ಆ ವೃತ್ತಿಯಲ್ಲಿರುವವರು ತಮ್ಮಇಹಪರಗತಿಗಳನ್ನು 
ಲೆಕ್ಕಕ್ಕೆ ಹಿಡಿಯದೆ ಇದ್ದರೆ ಆಧ್ಯಾತ್ಮಿಕ ದೃಷ್ಟಿಯಿಂದ ಅವರಿಗೆ ಪುರುಷಾರ್ಥವು 
ಬಲುದೂರವಾಗುವದು. ಇದನ್ನು ವಿವೇಕಿಗಳಾದವರು ಮನಸ್ಸಿಗೆ ತಂದುಕೊಳ್ಳುವದು 
ಒಳ್ಳೆಯದು. ಯೌವನದ ಸುಖ, ಧನಸಂಪತ್ರಿ ಅಧಿಕಾರ, ಕೀರ್ತಿ, ಜನಸಹಾಯ- 
ಮುಂತಾದವುಗಳನ್ನೇ ಮುಖ್ಯವೆಂದು ಬಗೆಯುವವರು ತಮ್ಮಗುರಿಯನ್ನು ಮುಟ್ಟುವದಕ್ಕೆ 
ಯಾವ ಉಪಾಯವನ್ನಾದರೂ-ಮತೊಬ್ಬರಿಗೆ ಅದರಿಂದ ಆಗಬಹುದಾದ ಹಿಂಸೆಯನ್ನೂ 
ಲೆಕ್ಕಿಸದೆ-ಕೈಕೊಳ್ಳುವದು ನಿಶ್ಚಿತ. ಸ್ವಾರ್ಥಜೀವನವು ಬಾಹ್ಯಸಾಮಗ್ರಿಗಳನ್ನು ಒದಗಿಸಿ 
ಕೊಡಬಹುದು; ಆದರೆ ಮನಸ್ಸಿಗೆ ಶಾಂತಿ ಸುಖಗಳನ್ನು ತಂದುಕೊಟ್ಟೇ ಕೊಡುವದೆಂದು 
ಹೇಳುವದಕ್ಕೆ ಆಗುವದಿಲ್ಲ ಅಂಥ ಜೀವನವು ಶಾಂತಿ ಸುಖಗಳಿಗೆ ದೂರವಾಗಿರುವ 
ದೆಂಬುದೇ ಹೆಚ್ಚಾಗಿ ನಿರೀಕ್ಷಿಸತಕ್ಕದ್ದಾಗಿದೆ. 


ವೈದ್ಯವೃತ್ತಿಯಲ್ಲಿರುವವರಿಗೆ ಪರೋಪಕಾರವನ್ನೂ ಮಾಡಿ ತಾವು ಶಾಂತಿ 
ಸುಖಗಳನ್ನು ಸಂಪಾದಿಸಿಕೊಳ್ಳುವದಕ್ಕೆ ಹೆಚ್ಚಿನ ಅವಕಾಶವಿರುತ್ತದೆ. ಈ ಲೋಕದಲ್ಲಿ 
ಬಡತನದ ಕಾರಣದಿಂದಲೇ ಅಲ್ಲದೆ, ಜನರಿಗೆ ಅತ್ಯಾಹಾರ, ಅನಾಹಾರ, ಅಪಥ್ಯ 
ಸೇವನೆ, ವಿರಾಮವಿಲ್ಲದೆ ದುಡಿಯುವದು, ಅಸಜ್ಜನರ ಸಹವಾಸ, ಸ್ವೇಚ್ಛಾಚಾರ, 
ಅನಾರೋಗ್ಯದ ಸಂನಿವೇಶಗಳಲ್ಲಿವಾಸಮಾಡುವದು-ಮುಂತಾದ ಕಾರಣಗಳಿಂದಲೂ 
ರೋಗಗಳು ಗಂಟುಬೀಳುವವು. ತಟ್ಟನೆ ನೋಡಿದರೆ ಯಾವ ಕಾರಣವೂ ಇಲ್ಲದೆಯೇ 
ಯಾವದಾದರೊಂದು ರೋಗವು ಜನರನ್ನು ಕಾಡುತ್ತಿರಬಹುದು. ಇದು ಪೂರ್ವಜನ್ಮದ 
ಪಾಪದ ಫಲವೆ ಎಂದು ಬಲ್ಲವರು ಹೇಳುತ್ತಾರೆ. ಇದೆಲ್ಲಹೇಗಾದರೂಇರಲಿ, ಲೋಕದಲ್ಲಿ 
ಒಂದಲ್ಲಒಂದು ಕಾರಣದಿಂದ ರೋಗಬಾಧೆಯು ಬರುತ್ತಿರುವದೇ ಬಹಳ. ಆ 
ಕಾರಣದಿಂದ ನರಳುತ್ತಿರುವ ಮಾನವರಿಗೆ ಶರೀರಸ್ವಾಸ್ತ್ಯವನ್ನೂ ಮನಃಶಾಂತಿಯನ್ನೂ 
ತಂದುಕೊಡುವ ಸುಸಂಧಿಯು ವೈದ್ಯನಿಗೇ ಸಿಕ್ಕಿರುತ್ತದೆ. ಆ ಮೂಲಕ ಪರೋಪಕಾರವನ್ನು 
ಮಾಡಿ ಪುಣ್ಯವನ್ನೂ ಚಿತ್ರಶುದ್ದಿಯನ್ನೂ ಸಂಪಾದಿಸುವದಕ್ಕೆ ದ್ವಾರವಾಗಿರುವ ವೃತ್ತಿಯು 
ಪುಣ್ಯದ ಫಲವಿಲ್ಲದೆ ಎಲ್ಲರಿಗೂ ದೊರಕೀತೆ? 

ವೈದ್ಯನಾದವನಿಗೆ ರೋಗನಿದಾನ, (ರೋಗದಮೂಲ)ರೋಗದ ಲಕ್ಷಣ, 
ಚಿಕಿತ್ಸಾ ಕ್ರಮ-ಇಷ್ಟು ತಿಳಿದಿದ್ದರೆ ಸಾಲದು; ರೋಗವನ್ನು ಅನುಭವಿಸುವವರ ಮನಸ್ಸಿನಲ್ಲಿ 
ಆಗುತ್ತಿರುವ ವ್ಯಥೆಯನ್ನು ಮನಸ್ಸಿಗೆ ತಂದುಕೊಂಡು ಸಹಾನುಭೂತಿಯಿಂದ ವರ್ತಿಸುವ 
ವಿಶಾಲ ಹೃದಯವೂ ಬೇಕು. ರೋಗವು ಬಂದಮೇಲೆ ಅದಕ್ಕೆ ಯಾವದಾದರೊಂದು 
ಪ್ರಸಿದ್ದವಾದ ಔಷಧವನ್ನು ಸೇವಿಸುವಂತೆ ಚೀಟಿಯಲ್ಲಿ ಬರೆದುಕೊಡುವ ಗೀಳುಮಾತ್ರ 
ಇದ್ದರೆ ಸಾಲದು; ರೋಗಿಯ ವಯಸ್ಸು, ಜೀವನಕ್ರಮ, ವಂಶ, ವಸತಿಯ ಸನ್ನಿವೇಶ- 
ಮುಂತಾದವುಗಳಿಗೆ ಅನುಗುಣವಾಗಿರುವ ಔಷಧಿಗಳನ್ನು ಕೊಡುವ ಜಾಣ್ಮೆಯೂ 
ಇರಬೇಕು. ರೋಗಕ್ಕೆ ಮದ್ದುಕೊಡುವದಕ್ಕಿಂತಲೂ ಮುಂದೆ ಬರಬಹುದಾದ ರೋಗದ 
ನಿರೀಕ್ಷಣೆಯಿಂದ ಈಗಲೇ ತೆಗೆದುಕೊಳ್ಳಬೇಕಾದ ಜಾಗರೂಕತೆಯನ್ನು ತಿಳಿಸುವ 
ದೂರದೃಷ್ಟಿಯೂ ಅವನಲ್ಲಿರಬೇಕು. ರೋಗಕ್ಕೆ ಶರೀರದ ದುರುಪಯೊಗವು ಹೇಗೋ 
ಹಾಗೆ ಮನಸ್ಸಿನ ದುರುಪಯೋಗವೂ ಕಾರಣವೆಂಬುದನ್ನು ತಿಳಿದಿರುವ ವೈದ್ಯನಾದರೆ 
"ತಚ್ಛಾನಿರೌಷಧೈರ್ದಾನೈರ್ಜಪಹೋಮಸುರಾರ್ಚನೈಃ' ಎಂಬ ಹಿರಿಯರ 
ಉಪದೇಶದಲ್ಲಿಯೂ ಅವನು ಶ್ರದ್ದೆಯನ್ನಿಟ್ಟು ಶರೀರಕ್ಕೆ ಚಿಕಿತ್ಸೆಯನ್ನು ಸೂಚಿಸುವಂತೆ 
ಮನಸ್ಸಿಗೂ ಸೂಚಿಸುವವನಾದಾನು. ಅಂಥ ವೈದ್ಯನಿಗೆ ಹಣದ ಸುರಿಮಳೆಯು 
ಲಭಿಸೀತೊ, ಇಲ್ಲವೊ- ನಿಶ್ಚಿತವಾಗಿ ಹೇಳುವದಕ್ಕೆ ಬಾರದೆ ಇದ್ದರೂ, ದೀನರ 
ಧನ್ಯವಾದಗಳ ಸುರಿಮಳೆಯೂ ಭಗವಂತನ ಅನುಗ್ರಹದ ಸುರಿಮಳಯೂ ಅವಶ್ಯವಾಗಿ 
ದೊರೆತೀತು; ಇಹಪರಸುಖಗಳು ಅವನಿಗೆ ಕಟ್ಟಿಟ್ಟ ಬುತ್ತಿಯಾಗಿರುವವು. 


ಈಗಾಗಲೇ ಡಾಕ್ಟರರಾಗಿರುವ ನಿಮ್ಮ ಮಕ್ಕಳು ನೀತಿವಂತರಾಗಿದ್ದು ನಿಮ್ಮ 
ಬುದ್ಧಿವಾದವನ್ನು ಕೇಳುವವರಾಗಿದ್ದರೆ, ಜನರಿಗೆ ಆರೋಗ್ಯನಿಯಮಗಳು, ರೋಗನಿದಾನ, 
ಸತ್ಯಶೌಚಾಚಾರಗಳಿಂದ ದೊರಕುವ ಲಾಭ-ಇವುಗಳನ್ನೆಲ್ಲ ತಿಳಿಯಹೇಳಲಿ! 
ಪ್ರಕಟಣೆಗಳನ್ನು ತಯಾರಿಸಿ ದಳ್ಳಾಳಿವ್ಯಾಪಾರಕ್ಕೆ ವೈದ್ಯರನ್ನು ಒಲಿಸುವ "ಪೇಟೆಂಟ್‌' 
ಚಿಕಿತ್ಸೆಗಳನ್ನೂ-ಅವುಗಳಿಂದಾಗುವ ಕೆಟ್ಟ ಪ್ರತಿಕ್ರಿಯೆಯನ್ನು ತಿಳಿದೂತಿಳಿದೂ 
ರೋಗಿಗಳಿಗೆ ಕೊಡದಂತೆ ನೊಡಿಕೊಳ್ಳಿರಿ. ಈಗಿನ ವಿಷಮಸ್ಥಿತಿಯಲ್ಲಿ ನಮ್ಮ ಸೇನೆಯಲ್ಲಿ 
ಗಾಯಗೊಂಡಿರುವವರಿಗೆ ಅವಶ್ಯವಾದ ಚಿಕಿತ್ಸೆಗಳನ್ನೂ, ಅವರ ಶರೀರ ಪುಷ್ಟಿಗೂ 
ಬಲವೃದ್ದಿಗೂ ಬೇಕಾಗುವ ಪೋಷಕಾಹಾರಗಳನ್ನೂ ಶೋಧಿಸಿ ಒದಗಿಸುವ 
ಮಹೋಪಕಾರಕಕಾರ್ಯವನ್ನು ಕೈಕೊಳ್ಳಲಿ! ಅವರಿಗೆ ಇಹದಲ್ಲಿ ಧನಲಾಭವೂ 
ಕೀರ್ತಿಯೂ ಪರದಲ್ಲಿಗತಿಯೂ ಅವಶ್ಯವಾಗಿ ದೊರೆಯುವವು. 


ದೇಶಭಕ್ತಿಯನ್ನು ಹೇಗೆ ತೋರಿಸಬೇಕು? 377 


ನಿಮ್ಮ ಕಿರಿಯ ಮಗನಿಗೆ ದೇಶದ ಸದ್ಯದ ಪರಿಸ್ಥಿತಿಯನ್ನೂ, ಜನರಿಗೆ 
ಬಲವಾಗಿರುವ ಆಹಾರದ ಕೊರತೆಯನ್ನೂ ಮನಗಾಣುವಂತೆ ನಯದಿಂದಲೇ 
ತಿಳಿಸಿಕೊಡಿರಿ. ಊರು ಕೊಳ್ಳೆಯಾದ ಮೇಲೆ ಹೆಬ್ಬಾಗಿಲನ್ನು ಹಾಕಿಸುವದಕ್ಕಿಂತ ಹೇಗೆ 
ಮೊದಲೇ ಜಾಗರೂಕರಾಗಿರುವದು ಮೇಲೋ ಹಾಗೆ ಆಹಾರವನ್ನು ಬೆಳೆಯುವ 
ಹೊಲಗದ್ದೆಗಳನ್ನು ಮಾರಿ ವೈದ್ಯವೃತ್ತಿಗೆ ಬೇಕಾದ ಹಣವನ್ನು ಕೂಡಿಹಾಕುವದಕ್ಕಿಂತ, 
ಇರುವ ಭೂಮಿಗಳಲ್ಲಿ ಬಗೆ ಬಗೆಯ ಆಹಾರ ಧಾನ್ಯವನ್ನು ಬೆಳೆಯುವ ಕೌಶಲವನ್ನು 
ಅವನಿಗೆ ಹೇಳಿಕೊಡಿರಿ. ಕೂಲಿಯಿಲ್ಲದೆ ಅಲೆದಾಡುವ ಊರಿನ ಬಡವರಿಗೆ ಕೆಲಸವನ್ನು 
ಒದಗಿಸಿಕೊಟ್ಟು ನಿಮ್ಮ ಭೂಮಿಗಳನ್ನು ಉತ್ತು ಅಕ್ಕಿ, ರಾಗಿ, ಜೋಳ, ತರಕಾರಿ- 
ಮುಂತಾದವುಗಳನ್ನು ಬೆಳೆಯುವ ಕೆಲಸಕ್ಕೆ ಕೈಹಾಕಿರಿ. ದೂರ ದೇಶಕ್ಕೆ ಗಿರಣಿಗಳಿಗೆ 
ಹೋಗಿ ಕೆಲಸಮಾಡುವದಕ್ಕಿಂತ ತಮ್ಮ ಊರಿನಲ್ಲಿಯೇ ಇದ್ದ ಭೂಮಿಕಾಣಿಗಳನ್ನು 
ನೋಡಿಕೊಳ್ಳುವದರಿಂದ ದೇಶಕ್ಕೂ ಅವರಿಗೂ ಲಾಭವುಂಟೆಂಬುದನ್ನು ನಿಮ್ಮ 
ಸುತ್ತಮುತ್ತಲಿನ ಜನರಿಗೂ ಮನಗಾಣಿಸಿರಿ. 


ಹೊಲತೋಟಗದ್ದೆಗಳಲ್ಲಿ ದುಡಿಯುವಾಗಲೂ ಮನೆಗಳಲ್ಲಿ ಕೆಲಸ 
ಮಾಡುವಾಗಲೂ ನಿಮ್ಮಮನೆಯವರೂ ನೆರೆಯವರೂ ಭಗವಂತನ ನಾಮಕೀರ್ತನೆಯನ್ನು 
ಮಾಡುವ ಉತ್ತಮ ಪದ್ಧತಿಯನ್ನು ಅನುಸರಿಸಲಿ. ""ಎಲ್ಲಾಜನರಿಗೂ ಸನ್ಮತಿಯನ್ನು ಕೊಡು, 
ದೇವ!'' ಎಂದು ಮನಪೂರ್ವಕವಾಗಿ ಭಜನೆ ಮಾಡುವ ಪದ್ಧತಿಯನ್ನು ನೀವೂ 
ಅನುಸರಿಸಿ ಊರಿನವರಿಗೂ ಮೇಲುಪಜ್ಕೆ_ಯಾಗಿರಿ. ನಿಮಗೆ ಮುಪ್ಪಿನಲ್ಲಿ ಶಾಂತಿಯು 
ದೊರಕುವದಕ್ಕೆ ಇದೊಂದೇ ಉತ್ಕೃಷ್ಟವಾದ ಸಾಧನವು. ಇರುವ ಮಗನು ತಾನೂ 
ದುಡಿಯುತ್ತಜನರಿಗೆ ಆದರ್ಶ ಜೀವನವನ್ನು ನಡೆಯಿಸುತ್ತಾಮಾತಾಪಿತೃಗಳ ಸೇವೆಯನ್ನು 
ಮಾಡಿಕೊಡಲಿ! 


ನನಗೆ ತಿಳಿದಮಟ್ಟಿಗೆ ಶಾಂತಿಸುಖಗಳ ಉಪಾಯವನ್ನು ನಿಮಗೆ ತಿಳಿಸಿರುತ್ತೇನೆ. 
ಭಗವಂತನ ಅನುಗ್ರಹದಿಂದ ನಿಮಗೆ ಈ ಸಾಧನವು ವಶವಾಗಲೆಂದು ಹಾರೈಸುತ್ತೇನೆ. 


231. ದೇಶಭಕ್ತಿಯನ್ನು ಹೇಗೆ ತೋರಿಸಬೇಕು? 
(ಡಿಸೆಂಬರ್‌ 1965) 


ನಿಮ್ಮ ಕಾಗದವು ತಲುಪಿತು. ನಿಮ್ಮ ಪತ್ರದಲ್ಲಿ ""ದೇಶಕ್ಕೆ ಒದಗಿರುವ ದುಃಸ್ಥಿತಿಯನ್ನು 
ನಿವಾರಿಸುವದಕ್ಕೆ ಸರಕಾರದವರು ಪ್ರಜಾವರ್ಗದವರೂ ಏನು ಮಾಡಬೇಕು? ದೇಶಕ್ಕೆ ಪರಕೀಯರ 
ದುರಾಕ್ರಮಣದಿಂದ ಯುದ್ಧವು ಅನಿವಾರ್ಯವಾಗಿದೆ. ನಿಯತಕಾಲಕ್ಕೆ ಬರಬೇಕಾಗಿದ್ದ 


378 ವೇದಾಂತ ಸಂದೇಶಗಳು-ಸಂ. 5 (ಶ್ರೀಶ್ರೀಗಳವರ ಹಿತವಚನಗಳು) 


ಆಹಾರಸಾಮಗ್ರಿಯು ಒದಗದೆ ಜನರು ಕಣ್ಣುಕಣ್ಣು ಬಿಡುವಂತೆ ಆಗಿದೆ. ಆಹಾರಪದಾರ್ಥಗಳ 
ಮತ್ತು ಜೀವನದ ಆವಶ್ಯಕತೆಗಳ ಬೆಲೆ ಏರುತ್ತಲೇ ಇದೆ. ಬಹುಕಡೆಗಳಲ್ಲಿ ವಾಯುಗುಣ 
ಮಾರ್ಪಟ್ಟಿದೆ. ಮಳೆಬೆಳೆಗಳ ನಿರೀಕ್ಷಣೆಯ ನಿರೀಕ್ಷಣೆಯಲ್ಲಿಯೇ ಕೊನೆಗಾಣುವಂತಿದೆ. ಈ ಕಾಲಕ್ಕೆ 
ಬಡವರ ಗತಿ ಏನು? ನಮ್ಮಂಥವರು ಈಗ ದೇಶದ ಸೇವೆಗೆ ಹೇಗೆ ಸಜ್ಜಾಗಬೇಕು? ತತ್ಕಾಲಕ್ಕಾದರೂ 
ನಮ್ಮ ದೇಶದವರು ಗೀತಾರಾಮಾಯಣಗಳ ಪಾರಾಯಣವನ್ನೂ ಉಪನ್ಯಾಸಗಳನ್ನೂ ಅಲ್ಲಿಗೆ 
ನಿಲ್ಲಿಸಿ ಸೊಂಟಕಟ್ಟೆ ಯಾವದಾದರೂ ಒಂದು ನಿಜವಾದ ಕಾರ್ಯಕ್ರಮವನ್ನು ಕೈ ಕೊಳ್ಳಬೇಡವೆ? 
ಈ ವಿಷಯಕ್ಕೆ ನಿಮ್ಮ ಸೂಚನೆ ಏನು?'' ಎಂದು ಪ್ರಶ್ನೆಗಳ ಸುರಿಮಳೆಯನ್ನೇ ಕರೆದಿರುತ್ತೀರಿ. 


ನನಗೆ ಆರ್ಥಿಕ, ಸಾಮಾಜಿಕ, ಮತ್ತುರಾಷ್ಟ್ರದ ಆಡಳಿತದ ವಿಭಾಗಗಳ ತಿಳಿವಳಿಕೆ 
ಅಷ್ಟೇನೂ ಹೇಳಿಕೊಳ್ಳುವಷ್ಟು ಇಲ್ಲ ಆದ್ದರಿಂದ ಸಾಮಾನ್ಯಪ್ರಜೆಯೊಬ್ಬನ ದೃಷ್ಟಿಯಿಂದ 
ಉತ್ತರಗಳನ್ನು ಬರೆಯುತ್ತಿದೇನೆ. ಇದರಲ್ಲಿ ಗುಣಗ್ರಹಣವನ್ನು ಮಾಡಿರೆಂದು ಕೇಳಿ 
ಕೊಳ್ಳುತ್ತೇನೆ. 


ಸರಕಾರದವರು ಏನು ಮಾಡಬೇಕೆಂಬುದನ್ನು ಹೇಳುವಷ್ಟು ರಾಷ್ಟಧರ್ಮದ 
ಜ್ಞಾನವು ನನಗಿಲ್ಲ ಆದರೂ ಒಂದೆರಡು ವಿಷಯಗಳ ಬಗೆಗೆ ನನ್ನ ಅಭಿಪ್ರಾಯವನ್ನು 
ವ್ಯಕ್ತಪಡಿಸುತ್ತೇನೆ; ಈಗ್ಗೆ ಜನತೆಗೆ ತಕ್ಕಷ್ಟು ಆಹಾರವಿಲ್ಲವಾದ್ದರಿಂದ ನಮ್ಮ ಮಿಕ್ಕ 
ಯೋಜನೆಗಳಲ್ಲಿ ಕಡಿತವನ್ನುಮಾಡಿ ನಮ್ಮಆಹಾರವನ್ನು ನಾವು ಬೆಳೆದುಕೊಳ್ಳುವ 
ಯೋಜನೆಗೆ ಸ್ವಲ್ಪವೂ ತಡಮಾಡದೆ- ಭೂಸುಧಾರಣೆಯೇ ಮುಂತಾದ ಗದ್ದಲದ 
ಪ್ರಶ್ನೆಗಳನ್ನು ಕೂಡ ಬದಿಗಿಟ್ಟು-ಮನಸ್ಸನ್ನು ಹಾಕುವದಕ್ಕೆ ಪ್ರಯತ್ನವನ್ನು ಕೈಕೊಳ್ಳಬೇಕು. 
ಅಂಗಡಿಯವರು ಪ್ರಾಮಾಣಿಕತೆಯಿಂದ ಧಾನ್ಯವನ್ನು ಮಾರುವಂತೆಯೂ ಲಾಭಗಳಿಸುವ 
ದಲ್ಲಾಳಿಗಳ ಮೋಸಕ್ಕೆ ಸಿಕ್ಕದಂತೆಯೂ ಏರ್ಪಡಿಸಬೇಕು. ಈಗ ಯುದ್ಧಮಾಡುವ 
ಜವಾನರರಕ್ಷಣೆಯೂ ಯೋಧಜನರ, ಸಂಖ್ಯೆಯನ್ನು ಹೆಚ್ಚಿಸುವದೂ ನಮಗೆ ಬೇಕಾಗುವ 
ಮುಖ್ಯಶಸ್ತ್ರಾಸ್ತ್ರಗಳ ಸಂಗ್ರಹವೂ ಅತ್ಯವಶ್ಯವೆಂಬುದನ್ನು ಲಕ್ಷ್ಮವಾಗಿಡಬೇಕು. ಸರಕಾರದ 
ಅಧಿಕಾರಿಗಳು, ಜನರು ಸಹ ಉಪದೇಶಕ್ಕೆ ಹೆಚ್ಚು ಕಾಲವನ್ನು ಹಾಕದೆ ದೇಶದ್ರೋಹಕ್ಕೆ 
ಸ್ವಲ್ಪವೂ ಎಡೆಗೊಡದೆ ಎಲ್ಲರೂ ಸೇರಿ ರಾಷ್ಟ್ರರಥದ ಚಕ್ರಗಳು ಸಲೀಸಾಗಿ ಮುಂದೆ 
ಸಾಗುವಂತೆ ಸಕಲ "ಪಾರ್ಟಿ'ಗಳ ಸಹಾನುಭೂತಿಯನ್ನೂ ಒದಗಿಸಿಕೊಂಡು ದೇಶಸೇವೆಗೆ 
ಅಣಿಯಾಗುವದರ ಮೂಲಕ ರಾಷ್ಟ್ರಪುರುಷನ ಅಭ್ಯರ್ಚನೆಯನ್ನು ಕೈಕೊಳ್ಳಬೇಕು. 


ಇನ್ನು ಜನರಲ್ಲಿ ಧನಸಂಪತ್ತುಳ್ಳ ಸಿರಿವಂತರು ರಾಷ್ಟ್ರಸೇವೆಗೆ ತಮ್ಮ ಧನವನ್ನು 
ಕೊಡುಗೈಯಿಂದ ಒದಗಿಸಬೇಕು; ಬಲಸಂಪತ್ತುಳ್ಳವರು ಹಿಂದುಮುಂದುನೋಡದೆ 
ಶ್ರದ್ಧಾಭಕ್ತಿಗಳಿಂದೊಡಗೂಡಿ ಗಂಡುಗಲಿತನದಿಂದ, ಸೈನ್ಯದ ಬಲವನ್ನು ಹೆಚ್ಚಿಸುವದಕ್ಕೆ 

ಮುಂದೆಬರಬೇಕು. ಹೆಚ್ಚಿನ ಧನಬಲ, ಬಾಹುಬಲ-ಮುಂತಾದ ದೈವಾನುಗೃಹೀತ 
ಸಂಪತ್ತಿಲ್ಲದವರು ಏನುಮಾಡಬೇಕು?- ಎಂಬುದು ನೀವು ಕೇಳಿರುವ ಪ್ರಶ್ನೆಗಳಲ್ಲಿ 
ಮುಖ್ಯವಾಗಿರುವದರಿಂದ ಅದಕ್ಕೆ ನನ್ನ ಉತ್ತರವನ್ನು ಇಲ್ಲಿ ಬರೆಯುವೆನು. 
ಗೀತಾರಾಮಾಯಣಗಳ ಪಾರಾಯಣವನ್ನಾಗಲಿ ಶ್ರವಣವನ್ನಾಗಲಿ ಬದಿಗಿಡುವ 
ಸಮಯವಿದೆಂದು ನೀವು ಭಾವಿಸಿರುವದು ತಪ್ಪುತಿಳಿವಳಿಕೆಯ ಫಲವೆಂದು ಹೇಳಲೇ 
ಬೇಕಾಗಿದೆ. ""ಆರ್ಯರಿಗೆ ತಕ್ಕದ್ದಲ್ಲ ಸ್ವರ್ಗದಿಂದ ಚ್ಯುತಿಗೊಳಿಸುವ, ಅಕೀರ್ತಿಕರವಾದ, 
ಹೇಡಿತನವನ್ನು ಬಿಟ್ಟು ಸ್ವಧರ್ಮವನ್ನು ಮಾಡು, ಎದ್ದೇಳು!'' ಎಂದು ಅರ್ಜುನನನ್ನು 
ಹುರುಪೇರಿಸಿದ ಭಗವದ್ಗೀತೆಯನ್ನು ಈಗಲ್ಲದಿದ್ದರೆ ಮತ್ತೆಯಾವಾಗ ಶ್ರವಣಮಾಡಬೇಕು? 
ಧರ್ಮ, ಸತ್ಯ, ವೀರ್ಯ ಇವುಗಳ ಪ್ರತೀಕವಾಗಿರುವ (ಶ್ರೀರಾಮಚಂದ್ರನ ಚರಿತ್ರೆಯನ್ನು 
ಈಗಲ್ಲದೆ ಮತ್ತೆಯಾವಾಗ ಜನರು ಶ್ರವಣಮಾಡಬೇಕು? 


ಸಾಮಾನ್ಯಸ್ಥಿತಿಯಲ್ಲಿರುವ ಮಿತಧನಧಾನ್ಯಾದಿಸಂಪತ್ತುಳ್ಳ ಜನರಲ್ಲಿ 
ಕೆಲಸಗಾರರಿದ್ದರೆ ಅವರಿಗೆ ಉದ್ಯೋಗಶೀಲತೆಯನ್ನು ತಿಳಿಸಿಕೊಡುವದಕ್ಕೆ 
ಸುಸಮಯವಿದು. ಮನೆಬಾಗಿಲು, ಸ್ವಲ್ಪ ಭೂಮಿಕಾಣಿ-ಇರುವವರು ಕಾಡುಹರಟೆಯನ್ನು 
ಹೊಡೆಯುತ್ತಾ ಕೂರದೆ ಇರುವಷ್ಟು ಸಾಧನಸಂಪತ್ತಿನಿಂದ ತಮ್ಮತಮ್ಮ ಮನೆಯ 
ಅಂಗಳದಲ್ಲಿ ತರಕಾರಿ, ಸಣ್ಣ ಪುಟ್ಟ ಪೈರು-ಮುಂತಾದವುಗಳನ್ನು ಬೆಳೆದು 
ಆಹಾರಾಭಾವವನ್ನು ಕಡಿಮೆಮಾಡಬೇಕು. ಜಾತ್ಯಾಚಾರ, ಮತಾಚಾರಗಳ ಕಟ್ಟಲೆಯಂತೆ 
ಶನಿವಾರ, ಸೋಮವಾರ, ಏಕಾದಶಿ, ಚತುರ್ದಶಿ, ಅಮಾವಾಸ್ಯ- ಮುಂತಾದ ದಿನಗಳಲ್ಲಿ 
ಯಥಾಯೋಗ್ಯವಾಗಿ ಉಪವಾಸ, ಒಪ್ಪತುಊಟ, ಫಲಹಾರ-ಮುಂತಾದ ಹಿತಮಿತ 
ಮೇಧ್ಯಭೋಜನಗಳಿಂದ ಆಹಾರದ ಅಪವ್ಯಯವನ್ನು ತಗ್ಗಿಸಬೇಕು. 
ದೇವಾಲಯಗಳಲ್ಲಿಯೂ ಧಾರ್ಮಿಕಸಂಸ್ಥೆಗಳಲ್ಲಿಯೂ ಪುರಾಣೇತಿಹಾಸಗಳ ಶ್ರವಣವನ್ನು 
ಮಾಡಿ ಪೂರ್ವದ ವೀರರ ಚರಿತ್ರೆಯನ್ನೂ ಧರ್ಮಾತ್ಮರ ಕಥೆಯನ್ನೂ ಶ್ರವಣಮಾಡುತ್ತಾ 
ಧರ್ಮಾರ್ಥಕಾಮಗಳನ್ನು ಶಾಸ್ತ್ರಕ್ಕೆ ಅವಿರುದ್ಧವಾಗಿ ಅನುಭವಿಸುವದಕ್ಕೆ ಸಜ್ಜಾಗಬೇಕು. 
ಧಾರ್ಮಿಕವಿಚಾರಗಳನ್ನೂ ಭಗವದ್ಭಕ್ತಿಯನ್ನೂ ಹೆಚ್ಚಿಸುವ ಭಾವನೆಗಳನ್ನು ತುಂಬಿಕೊಂಡು 
ನಾಸಿಕ್ಯಕ್ಕೆ ಕೊಡಲಿಯಪೆಟ್ಟುಹಾಕಬೇಕು. ನಮ್ಮ ದೇಶದ ಸಂಸ್ಕೃತಿಯು "ಧರ್ಮಕ್ಕೆ 
ಜಯವಾಗಲಿ! ಅಧರ್ಮವು ನಾಶವಾಗಲಿ! ಸಜ್ಜನರೆಲ್ಲನೆಮ್ಮದಿಯಿಂದಿರಲಿ, ಎಲ್ಲರಿಗೂ 
ಸುಖವಾಗಲಿ! ಎಂದು ಹಾರೈಸುವ ಗುರಿಯುಳ್ಳದ್ದೆಂಬ ಭಾವನೆಯು ನಮ್ಮಲ್ಲೆಲ್ಲ 
ತುಂಬಿಕೊಳ್ಳುವಂತೆ ಮಾಡಿಕೊಳ್ಳಬೇಕು. ದುರಾಚಾರಗಳ ದುಂದುವೆಚ್ಚದ ವಿಲಾಸೀ 
ಜೀವನಕ್ಕೆ ಮನಸೋಲದೆ, ಸತ್ಯ, ಶೌಚ, ಆಚಾರ-ಇವುಗಳನ್ನು ತಪ್ಪದೆ ನಾವೂ 
ಅನುಷ್ಠಾನಮಾಡುತ್ತಾನಮ್ಮನೆರೆಯವರನ್ನೂ ಶುದ್ಧಜೀವನದ ಗುರಿಯತ್ತತಿರುಗಿಸಬೇಕು. 

ಮುಖ್ಯವಾಗಿ ಕುಟುಂಬಗಳು, ವಿದ್ಯಾಶಾಲೆಗಳು, ದೇವಾಲಯಗಳು- ಎಲ್ಲೆಲ್ಲಿಯೂ 
ಭಗವನ್ನಾಮದ ಕೀರ್ತನೆಯಾಗುತ್ತಿರಬೇಕು. 


232. ವೇದಾಂತವಿದ್ಯೆಯಿಂದ ಐಹಿಕಪ್ರಯೋಜನವುಂಟೆ? 
(ಜನವರಿ 1966) 


""ಈಗಿನ ಸ್ಥಿತಿಯಲ್ಲಿ ಅನುಷ್ಠಾನಕ್ಕೆ ತರುವದಕ್ಕಾಗುವ ಉಪದೇಶಗಳೇ ಮುಖ್ಯವಲ್ಲವೆ? 
ವೇದಾಂತದಂಥ ದುರೂಹವಾದ ವಿಚಾರಗಳ ಉಪದೇಶದಿಂದ ಜನಜೀವನಕ್ಕೆ ಏನು 
ಪ್ರಯೋಜನವಾದೀತು? ಈಗ್ಗೆ ರಾಷ್ಟ್ರಕ್ಕೆ ಪ್ರಾಂತದೇಶಗಳಿಂದ ಬಹಳ ಕಷ್ಟಗಳು ಒದಗುತ್ತಿವೆ. 
ಪಾಕಿಸ್ತಾನದ ಪಕ್ಷಿಪಾತಿಗಳು ವೇಷಮರೆಯಿಸಿಕೊಂಡು ಬಂದು ಜನರಲ್ಲಿ ಒಡಕುಮಾಡುತ್ತಿದಾರಂತೆ! 
ಚೀನದೇಶದವರು ಹಿಮಾಲಯದ ಆಚೆ ಆಟಂಬಾಂಬಿನ ಸ್ಥಾನವಿಶೇಷವನ್ನು ಕಟ್ಟುತ್ತಿರುವರಂತೆ. 
ಈಗ್ಗೆ ನಾವೆಲ್ಲರೂ ದೇಶರಕ್ಷಣೆಗೆ ಸಿದ್ಧರಾಗಬೇಕಲ್ಲವೆ? ಅಧ್ಯಾತ್ಮವಿದ್ಯೆಯನ್ನು ಈಗ 
ಜನಸಾಮಾನ್ಯದವರು ಹೇಗೆ ಉಪಯೋಗಿಸಿಕೊಂಡರೆ ದೇಶಸೇವೆಯಾದೀತು?'' ಎಂದು 
ಮುಂತಾಗಿ ನೀವು ಬರೆದ ಒಕ್ಕಣೆಯ ಪತ್ರವನ್ನು ನೋಡಿದೆ. 


ಈ ದಿಶೆಯಲ್ಲಿ ಹಿಂದೆ ಒಬ್ಬ ಮಹನೀಯರ ಪ್ರಶ್ನೆಗೆ ಉತ್ತರವನ್ನು 
ಕೊಟ್ಟಿರುವದರಲ್ಲಿ ನನ್ನ ಅಭಿಪ್ರಾಯವು ಸ್ವಲ್ಪಮಟ್ಟಿಗಾದರೂ ನಿಮ್ಮ ಮನಸ್ಸಿಗೂ 
ಹೊಳೆದಿರಬೇಕೆಂದು ನಂಬುತ್ತೇನೆ. ಭಗವದ್ಗೀತೆಯಂಥ ಅಧ್ಯಾತ್ಮಗ್ರಂಥವಿರುವಲ್ಲಿಅದರ 
ಪ್ರಯೋಜನವನ್ನು ಮಾಡಿಕೊಳ್ಳದೆ ಇದ್ದರೆ ನಾವೇ ಭಾಗ್ಯಹೀನರೆನ್ನಬೇಕು. ಪ್ರಜಾಸತ್ತೆಯ 
ಈ ರಾಷ್ಟ್ರದಲ್ಲಿ ಎಲ್ಲರೂ ದೇಶದಲ್ಲಿ ಅಭಿಮಾನವಿಟ್ಟುಕೊಂಡು ಕರ್ತವ್ಯಪರಾಯಣ 
ರಾಗುವದಕ್ಕೆ ನಮಗೆಲ್ಲರಿಗೂ ಸಮಾನವಾದ ಹಕ್ಕೂ ಹೊಣೆಗಾರಿಕೆಯೂಇದೆ-ಎಂಬುದು 
ನಿಶ್ಚಯ. ಆದರೆ ನಮ್ಮಆ ಹೊಣೆಗಾರಿಕೆಯನ್ನು ನಾವು ಹೇಗೆ ನಿರ್ವಹಿಸಬೇಕು? ವ್ಯಕ್ತಿಯ 
ಆತ್ಮಮೋಕ್ಷಕ್ಕೆ ಹೇಗೆ ಸ್ವಧರ್ಮಾಚರಣೆಯು ಅತ್ಯವಶ್ಯವೋ, ಹಾಗೆಯೇ ದೇಶದ 
ಆಪನ್ಮೋಕ್ಷಣಕ್ಕೂ ಅದು ಅಷ್ಟೇ ಅವಶ್ಯ. ಆದ್ದರಿಂದ ನಾವೆಲ್ಲರೂ ಈಗ ಭಗವದ್ಗೀತೆಯಲ್ಲಿ 
ಉಪದೇಶಿಸಿರುವ "ಸ್ವಧರ್ಮಾಚರಣೆ' ಯತ್ತ ಸಾವಧಾನವಾಗಿ ದೃಷ್ಟಿಯನ್ನು 
ಹೊರಳಿಸುವದು ಮೊಟ್ಟಮೊದಲನೆಯ ಕೆಲಸವೆಂದು ನನಗೆ ಎನಿಸುತಿದೆ. ಹಿಂದಿನ ತಿಂಗಳ 
ಸಂಚಿಕೆಯಲ್ಲಿನಾನು ಬರೆದಿರುವ ಪತ್ರವನ್ನು ದಯವಿಟ್ಟು ಇನ್ನೊಮ್ಮೆ ಚಿತ್ರವಿಟ್ಟು ಓದಿರಿ. 

ಪರಮಾತ್ಮನೇ ನಮಗೆಲ್ಲರಿಗೂ ಆತ್ಮನು. ಅಭಯ, ಧೈರ್ಯ, ಉತ್ಸಾಹ- 
ಮುಂತಾದ ಉತಮಭಾವಗಳು ಬ್ರಹ್ಮಾತಭಾವನೆಯಿಂದ ಬಲವಾದಾವೇ ಹೊರತು 
ವೇದಾಂತಚಿಂತನೆಯಿಂದ ನಮ್ಮ ಜೀವನಕ್ಕೆ ಕುಂದನ್ನು ತರುವ ಯಾವ ಆತಂಕವೂ 

ಒದಗಲಾರದು. "ಭಗವದ್ಗೀತೆಯಲ್ಲಿಸರ್ವಕರ್ಮಸಂನ್ಯಾಸವನ್ನು ಹೊಗಳಿರುವದರಿಂದ 
ಕ್ರಿಯಾದಕ್ಷರಾಗಿರಬೇಕಾದ ಈ ಕಾಲಕ್ಕೆ ಅದು ಒಗ್ಗುವದಿಲ್ಲಿ ಎಂದು ನಿಮ್ಮಪತ್ರದಲ್ಲಿಒಂದು 
ಕಡೆ ಇದೆ. ಆದರೆ "ಸರ್ವಕರ್ಮಸಂನ್ಯಾಸ' ವೆಂಬುದರ ಅರ್ಥವು ಮಾಡುವದನ್ನೆಲ್ಲಬಿಟ್ಟು 
ಅಲಸರಾಗಬೇಕೆಂದೇನೂ ಅಲ್ಲ ನಮ್ಮ ಆತ್ಮನಲ್ಲಿ ಅನಾತ್ಮದ ವ್ಯಾಪಾರದಿಂದ ಯಾವ 
ಕಲ್ಮಷದ ಸೋಂಕೂ ಆಗುವದಿಲ್ವ ಏಕೆಂದರೆ ಆತ್ಮನೊಬ್ಬನೇ ಪರಮಾರ್ಥಸತ್ಯನಾಗಿರು 
ತಾನೆ, ಅನಾತ್ಮವೆಲ್ಲವೂ ಅವನಲ್ಲಿ ಕಲ್ಪಿತವಾಗಿದ್ದು ಸಾರದೃಷ್ಟಿಯಿಂದ ನೋಡಿದಾಗ 
ಪರಮಾತ್ಮನೇ ಆಗಿರುತ್ತದೆ-ಎಂಬುದರಲ್ಲಿಯೇ ಆ ವಾಕ್ಯಕ್ಕೆ ತಾತ್ಪರ್ಯ. ಈ 
ಪ್ರಪಂಚವೆಲ್ಲವೂ ನಾವೂ ಪರಮಾರ್ಥದೃಷ್ಟಿಯಿಂದ ಪರಮಾತ್ಮನೇ- ಎಂಬ ಉತ್ತಮ 
ಭಾವನೆಯಿರುವವರಿಗೆ ಎಂದಿಗೂ ಕರ್ತವ್ಯಚ್ಯುತರಾಗುವ ಅಪಾಯವಿರಲಾರದು. 


ಭಗವದ್ಲೀತೋಪದೇಶಕ್ಕೆ ಅವತರಣಿಕೆಯಾಗಿ ಶ್ರೀಶಂಕರಭಗವತ್ಪಾದರವರು 
ಬರೆದಿರುವ ವಾಕ್ಯಗಳ ಅರ್ಥವನ್ನು ಮನನಮಾಡುವವರಿಗೆ ಅಧ್ಯಾತ್ಮವಿದ್ಯೆಗೂ 
ಜನಜೀವನಕ್ಕೂ ಎಷ್ಟು ನಿಕಟಸಂಬಂಧವಿದೆ ಎಂಬುದು ಸುಸ್ಪಷ್ಟವಾಗುವದರಲ್ಲಿಎಳ್ಳಷ್ಟೂ 
ಸಂಶಯವಿಲ್ಲ ಅಲ್ಲಿಹೇಳಿರುವದೇನೆಂದರೆ: 


""ಶೋಕಮೋಹಗಳಿಂದ ವಿವೇಕಜ್ಞಾನವು ಮಸುಳಿಸಿದ್ದರಿಂದಲ್ಲವೆ, ಅರ್ಜುನನು 
ಸ್ವಧರ್ಮವಾದ ಯುದ್ಧದಲ್ಲಿ ತಾನೇ ತೊಡಗಿದ್ದನಾದರೂ ಆ ಯುದ್ದವನ್ನು ಬಿಟ್ಟನು, 
ಮತ್ತೊಬ್ಬರ ಧರ್ಮವಾದ ಭಿಕ್ಷಾಜೀವನಾದಿಗಳನ್ನು ಮಾಡುವದಕ್ಕೂ ಮುಂದುವರಿದನು? 
ಆದ್ದರಿಂದ ಶೋಕಮೋಹಾದಿದೋಷಗಳಿಗೆ ಇಂಬುಗೊಟ್ಟಿರುವ ಜೀವರೆಲ್ಲರಿಗೂ 
ಸ್ವಭಾವದಿಂದಲೇ ಸ್ವಧರ್ಮದ ಪರಿತ್ಯಾಗವೂ ಪ್ರತಿಷಿದ್ದ ಕರ್ಮಗಳನ್ನು ಮಾಡುವದೂ 
ಆಗುವದು. ಅವರು ಒಂದು ವೇಳೆ ಸ್ವಧರ್ಮದಲ್ಲಿ ತೊಡಗಿದರೂ ಅವರ 
ವಾಜ್ಮನಃಕಾಯಗಳ ಪ್ರವೃತ್ತಿಯು ಫಲೇಚ್ಛೆಯನ್ನು ಮುಂದುಮಾಡಿಕೊಂಡೇ, ಮತ್ತು 
ಅಹಂಕಾರಯುಕ್ತವಾಗಿಯೇ ಇದ್ದೀತು. ಅದರಿಂದ ಧರ್ಮಾಧರ್ಮಗಳು ಹೆಚ್ಚಿ ಒಳ್ಳೆಯ 
ಅಥವಾ ಕೆಟ್ಟ ಜನ್ಮವೂ ಸುಖದುಃಖಗಳ ಪ್ರಾಪ್ತಿಯೂ ಒದಗುವ ಸಂಸಾರಕ್ಕೆ ನಿಲುಗಡೆ 
ಯಿಲ್ಲದೆ ಹೋಗುವದು.'' 


ಈ ಗ್ರಂಥಭಾಗವನ್ನು ನೋಡಿದರೆ ತಮ್ಮತಮ್ಮ ಕರ್ತವ್ಯವನ್ನು ಬಿಟ್ಟು 
ಪರೋಪದೇಶದ ಪಾಂಡಿತ್ಯಕ್ಕೆ ಹೆಚ್ಚುಕಾಲವನ್ನು ವಿನಿಯೋಗಿಸುತ್ತಿರುವ ಜನರೇ 
ಹೆಚ್ಚುತ್ತಿರುವದರಿಂದ ಈಗ್ಗೆಲೋಕದಲ್ಲಿ ಬಹಳ ಅನರ್ಥಗಳು ತಲೆದೋರುತ್ತಿರುವವೆಂದೂ 
ಇದಕ್ಕೆ ಕಾರಣವಾಗಿರುವ ಶೋಕಮೋಹಗಳು ತೊಲಗುವದಕ್ಕೆ ಅಧ್ಯಾತ್ಮವಿದ್ಯಾಶಿಕ್ಷಣವು 
ಅತ್ಯವಶ್ಯವೆಂದೂ ಮನದಟ್ಟಾಗುವದರಲ್ಲಿ ಸಂದೇಹವಿಲ್ಲ ಆದ್ದರಿಂದ ಈಶ್ವರಾಸ್ತಿತ್ವ, 


382 ವೇದಾಂತ ಸಂದೇಶಗಳು-ಸಂ. 5 (ಶ್ರೀಶ್ರೀಗಳವರ ಹಿತವಚನಗಳು) 


ದೈವಭಕ್ತಿ ಸ್ವಧರ್ಮನಿಷ್ಠೆ-ಮುಂತಾದ ಸದ್ಗುಣಗಳು ಹೆಚ್ಚಿದರೇ ನಮ್ಮ ದೇಶದಲ್ಲಿ 
ಕಾಣುತ್ತಿರುವ ಹಲವು ಅನಿಷ್ಟಗಳು ಪರಿಹಾರವಾದಾವೆಂದು ನಾವು ನಿರೀಕ್ಷಿಸಬಹುದು. ಈ 
ಅಭಿಪ್ರಾಯವು ಸರಿಯೆಂದಾದರೆ, ಅಧ್ಯಾತ್ಮವಿದ್ಯೆಯ ಶಿಕ್ಷಣವನ್ನು ಹೆಚ್ಚು ಹೆಚ್ಚಾಗಿ ಪ್ರಚಾರ 
ಮಾಡುವದಕ್ಕೆ ನಾವೆಲ್ಲರೂ ಬದ್ಧಕಂಕಣರಾಗಬೇಕೆಂಬುದನ್ನು ನೀವೂ ಒಪ್ಪುವಿರೆಂದು 
ನನಗೆ ದೃಢವಿಶ್ವಾಸವಿದೆ. 


233. ವೇದಾಂತದಲ್ಲಿಎಲ್ಲರಿಗೂ ಅಧಿಕಾರವಿಲ್ಲವೆ? 
(ಫೆಬ್ರವರಿ 1966) 


ನಿಮ್ಮ ಪತ್ರವನ್ನು ಓದಿ ಅಭಿಪ್ರಾಯವನ್ನು ಗ್ರಹಿಸಿಕೊಂಡಿರುತ್ತೇನೆ. ಹಿಂದೂ ಮತದ 
ಚೌಕಟ್ಟಿನಲ್ಲಿ ಸೇರಿರುವ ಸ್ತ್ರೀಶೂದ್ರರಿಗೇ ವೇದಾಂತದಲ್ಲಿ ಅಧಿಕಾರವಿಲ್ಲವೆಂದು 
ಹೇಳುತ್ತಿರುವದರಿಂದ ಅದರ ಹೊರಗಿರುವವರಿಗೆ ವೇದಾಂತವನ್ನು ಹೇಳಿಲ್ಲವೆಂದಾಯಿತಷ್ಟೆ? ಇದು 
ಸಂಕುಚಿತ ದೃಷ್ಟಿಯನ್ನು ಸೂಚಿಸುವದಿಲ್ಲವೆ? ಹಾಗಾದರೆ ಉಪನಿಷತ್ತುಗಳಲ್ಲಿ ತಿಳಿಸಿಕೊಟ್ಟೆರುವ 
ಬ್ರಹ್ಮವಿದ್ಯೆಯು ಎಲ್ಲರನ್ನೂ ಕುರಿತು ಹೇಳಿದ್ದೆಂದು ಭಾವಿಸುವದು ತಪ್ಪೆ? ಅವೈ ದಿಕಧರ್ಮಗಳು 
ಭೂಮಂಡಲದಲ್ಲಿರುವ ಎಲ್ಲರಿಗೂ ತಮ್ಮ ಉಪದೇಶದ ಹೆಬ್ಬಾಗಿಲನ್ನು ತೆರೆದು ಯಾರಿಗಾದರೂ 
ತಮ್ಮತಮ್ಮ ಮತದ ದೀಕ್ಷೆಯನ್ನು ಕೊಡುತ್ತಿರುವ ಈ ನವನಾಗರಿಕತೆಯ ಕಾಲದಲ್ಲಿಯೂ ಈ 
ಮೂಢಗ್ರಹಿಕೆಗಳನ್ನು ಪ್ರೋತ್ಸಾಹಿಸುವದು ಸರಿಯಾದೀತೆ?' ಎಂಬುದು ನಿಮ್ಮ ಪ್ರಶ್ನೆ. 


"ಅಧಿಕಾರ' ವೆಂಬ ಶಬ್ದಕ್ಕೆ ನೀವು ಇಟ್ಟುಕೊಂಡಿರುವ ಅರ್ಥವೇ ನಿಮ್ಮಮನಸ್ಸಿನ 
ಈ ಉಮ್ಮಳಕ್ಕೆ ಕಾರಣವೆಂತ ನನಗೆ ತೋರಿರುವದರಿಂದ ಮೊದಲು ಆ ಶಬ್ದದ ನಿಜವಾದ 
ಅರ್ಥವನ್ನು ಹೇಳುವದು ಯುಕವಾಗಿದೆ. ಅಧಿಕಾರವೆಂದರೆ ಒಂದಾನೊಂದು 
ಸ್ಥಾನವಿಶೇಷಕ್ಕೆ ಬರಬಹುದೆಂದು ಸಮಾಜದ ಹಿರಿಯರು ಒಪ್ಪಿರುವ ಕಲ್ಪಿತಯೋಗ್ಯತೆ 
ಎಂದೇನೂ ಅರ್ಥವಲ್ಲ ನ್ಯಾಯಾಧಿಪತಿಯಾಗಿರುವ ಒಬ್ಬಾತನಿಗೆ ಒಂದನೆಯ ವರ್ಗದ 
ಮ್ಯಾಜಿಸ್ಟ್ರೇಟ್‌ ಆಗಿದಾನೆಂದು ಸರಕಾರದವರು ಅನುಮತಿಕೊಟ್ಟಿದ್ದರೆ ಆ 
ಸ್ಥಾನದಲ್ಲಿದ್ದುಕೊಂಡು ನಿಗ್ರಹಾನುಗ್ರಹಗಳನ್ನು ಮಾಡುವ "ಅಧಿಕಾರವು' ಅವನಿಗೆ 
ಬಂದಂತಾಯಿತು-ಎಂದು ವ್ಯವಹಾರ. ಹಾಗೆಯೇ ನಿಮಗೆ "ವೇದಾಂತಕ್ಕೆ ಅಧಿಕಾರವಿದೆ' 
ಎಂದು ಸನಾತನಧರ್ಮದ ಸಮಾಜದವರು ಒಪ್ಪಿದರೆ ಅವನಿಗೆ ಅಧಿಕಾರ ಬರುವದೆಂದೇ 
ನೀವು ಭಾವಿಸಿರುವಿರೆಂತ ನನಗೆ ತೋರುತ್ತಿದೆ. ಇದು ನಿಜವಾದರೆ ನಿಮ್ಮ ಅಭಿಪ್ರಾಯವು 
ಸರಿಯಲ್ಲವೆಂಬುದನ್ನು ಮೊದಲು ತಿಳಿಸಿಬಿಡಬೇಕಾಗಿದೆ. ಒಬ್ಬಾನೊಬ್ಬ (ಶ್ರೀಮಂತನು 
ವಿದ್ಯಾಶಾಲೆಯಲ್ಲಿಓದುತ್ತಿದ್ದತನ್ನ ಮಗನ ವಿದ್ಯಾಭಿವೃದ್ದಿಯು ಎಷ್ಟರಮಟ್ಟಿಗೆ ಇದೆ ಎಂದು 


ವೇದಾಂತದಲ್ಲಿ ಎಲ್ಲರಿಗೂ ಅಧಿಕಾರವಿಲ್ಲವೆ? 383 


ತಿಳಿಯುವದಕ್ಕೆ ಪ್ರಯತ್ನಿಸಿದಾಗ ಉಪಾಧ್ಯಾಯನು ""ಬಾಕಿಯದೆಲ್ಲ ಸರಿ; ಆದರೆ ಈ 
ಹುಡುಗನಿಗೆ ಗ್ರಹಣಶಕ್ತಿಸಾಕಷ್ಟು ಇಲ್ಲ'' ಎಂದಾಗ ಆ ಶ್ರೀಮಂತನು ""ಹಾಗೆಂದರೇನು? 
ನಮ್ಮ ಹುಡುಗನಿಗೆ ಯಾವದು ಸಾಲದೆ ಇದ್ದರೂ ಕೂಡಲೆ ಅವನಿಗೆ ಬೇಕಾದಷ್ಟನ್ನು 
ಕೊಂಡುಕೊಡಿರಿ; ನಾನು ಅದಕ್ಕೆ ಹಣವನ್ನು ಕೊಡುವದಕ್ಕೆ ಸಿದ್ಧನಾಗಿರುತ್ತೇನೆ'' 
ಎಂದನಂತೆ! ಗ್ರಹಣಶಕ್ತಿಯನ್ನು ಕೊಂಡುಕೊಡಿಸುವದು ಹೇಗೆ ಅಸಾಧ್ಯವೋ, ಹಾಗೆಯೇ 
ವೇದಾಂತಾಧಿಕಾರವನ್ನು ಎಲ್ಲರಿಗೂ ಕೊಡಿಸುವದೂ ಅಸಾಧ್ಯವಾದ ಕೆಲಸ; ಒಬ್ಬರಿಗೆ 
ಇರುವ ಅಧಿಕಾರವನ್ನು ಇನ್ನೊಬ್ಬರು ಕಸಿದುಕೊಳ್ಳುವದೆಂಬುದೂ ಆಗದ ಮಾತು. 


ಇನ್ನು ವರ್ಣಾಶ್ರಮಧರ್ಮಗಳ ವಿಚಾರ. ಭಗವಂತನು ಭಗವದ್ಗೀತೆಯಲ್ಲಿ 
"ಚಾತುರ್ವರ್ಣ್ಯಂ ಮಯಾ ಸೃಷ್ಟಂ ಗುಣಕರ್ಮವಿಭಾಗಶ?” ಎಂದು ಹೇಳಿರುವಂತೆ 
ಗುಣಗಳಿಗೆ ತಕ್ಕಂತೆ ಕರ್ಮಗಳನ್ನು ಶಾಸ್ತ್ರದಲ್ಲಿವಿಂಗಡಿಸಿಕೊಟ್ಟಿರುತ್ತದೆಯಾದರೂ ಆಯಾ 
ಜಾತಿಯಲ್ಲಿ ಹುಟ್ಟಿದವರಿಗೇ ಆಯಾ ಗುಣಗಳು ನಿಯತವಾಗಿರುವದಿಲ್ಲವೆಂಬುದನ್ನು 
ಎಲ್ಲರೂ ಒಪ್ಪಬೇಕು. ಬ್ರಾಹ್ಮಣ ಜಾತಿಯಲ್ಲಿಹುಟ್ಟಿದವನಲ್ಲಿಶೂದ್ರನ ಲಕ್ಷಣಗಳು, ಶೂದ್ರ 
ಜಾತಿಯಲ್ಲಿಹುಟ್ಟಿದವನಲ್ಲಿಬ್ರಾಹ್ಮಣನ ಲಕ್ಷಣಗಳೂ ತೋರಿಕೊಳ್ಳಬಹುದಾಗಿದೆ. ಇದು 
ನಮ್ಮಹಿರಿಯರಿಗೆ ತಿಳಿದಿರಲಿಲ್ಲವೆಂದು ಎಂದಿಗೂ ಹೇಳಬರುವದಿಲ್ಲ ಮಹಾಭಾರತದಲ್ಲಿ 
ಈ ವಚನಗಳು ಕಂಡು ಬರುತವೆ: 


ಶೂದ್ರೇ ಚೈತದ್ಭವೇಲ್ಲಕ್ಷ್ಯ್ಯಂ ದ್ವಿಜೇ ತಚ್ಚ ನ ವಿದ್ಯತೇ। 
ನ ವೈ ಶೂದ್ರೋ ಭವೇಚ್ಛೂದ್ರೋ ಬ್ರಾಹ್ಮಣೋ ನ ಚ ಬ್ರಾಹ್ಮಣಃ ॥ 


ಯತ್ರೈತಲ್ಲ ಕ್ಷ್ಯತೇ ಸರ್ಪ ವೃತ್ತಂ ಸ ಬ್ರಾಹ್ಮಣಃ ಸ್ಮೃತಃ | 


ಅ ಎಲೆ 


ಯತ್ರ ತನ್ನ ಭವೇತ್‌ ಸರ್ಪ ತಂ ಶೂದ್ರಮಿತಿ ನಿರ್ದಿಶೇತ್‌ ॥ 
ಮೋ.ಧ. 189-8, ವನ. 180-26 


ಇವುಗಳ ಅಭಿಪ್ರಾಯವೇನೆಂದರೆ ಬ್ರಾಹ್ಮಣನಲ್ಲಿರಬೇಕಾದ ಲಕ್ಷಣಗಳು ಅವನಲ್ಲಿ 
ಕಾಣದೆ ಇದ್ದರೆ ಅವನು ಬ್ರಾಹ್ಮಣನಲ್ಲ ಶೂದ್ರನಲ್ಲಿರುವವೆಂದು ನಿರೀಕ್ಷಿಸುವ ಗುಣಗಳು 
ಅವನಲ್ಲಿಲ್ಲದಿದ್ದರೆ ಅವನು ಶೂದ್ರನೂ ಅಲ್ವ ಬ್ರಾಹ್ಮಣಲಕ್ಷಣಗಳು ಇರುವವನೇ 
ಗುಣವಿಭಾಗದೃಷ್ಟಿಯಿಂದ ಬ್ರಾಹ್ಮಣನೆಂದು ತಿಳಿಯಬೇಕು. ಜಾತಿಯಿಂದ ಬ್ರಾಹ್ಮಣನೆಂಬ 
ಕಾರಣದಿಂದಲೇ ಅವನಿಗೆ ವೇದಾಂತವಿಚಾರಕ್ಕೆ ತಕ್ಕ ಅಧಿಕಾರವು ಎಂದಿಗೂ ಬರಲಾರದು. 


ಸದ್ಯದ ಸಮಾಜಸ್ಥಿತಿಯಲ್ಲಿ ವರ್ಣಾಶ್ರಮಧರ್ಮಗಳು ಬಲುಮಟ್ಟಿಗೆ ಹೆಚ್ಚು 
ಕಡಿಮೆಯಾಗಿಬಿಟ್ಟಿವೆ. ಯಾವ ವರ್ಣದವರೂ ತಮ್ಮತಮ್ಮ ಧರ್ಮವನ್ನು 

ಕಾಪಾಡಿಕೊಂಡು ಬರುವದಕ್ಕೆ ಪ್ರಯತ್ನವನ್ನು ಮಾಡುವದು ಕಾಣುತಿಲ್ಲ ಆದರೆ ಇದು 
ಸಮಾಜದವರ ವಿಚಾರಕ್ಕೆ ವಿಷಯವಾದದ್ದು ತತ್ತ್ವವಿಚಾರಕ್ಕೆ ಅರ್ಹನಾಗಿರುವವನು 
ಎಂದಿಗೂ ಈ ಜಗಳದಲ್ಲಿ ಪಾಲುಗೊಳ್ಳುವದಿಲ್ಲ ತನ್ನ ಕೈಯಲ್ಲಾದಮಟ್ಟಿಗೆ ಸ್ವಧರ್ಮ 
ವನ್ನು ಆಚರಣೆಮಾಡುತ್ತಾ ಭಗವನ್ನಾಮಸ್ಮರಣೆಯೇ ಮುಂತಾದ ಉಪಾಯಗಳಿಂದ ಚಿತ್ತ 
ಶುದ್ದಿಯನ್ನು ಸಂಪಾದಿಸಿಕೊಂಡು ಆತ್ಮವಿಚಾರವನ್ನು ಮಾಡುತ್ತಲೇ ಇರುತ್ತಾನೆ. ವೇದಾಧಿ 
ಕಾರವಿಲ್ಲದವರೂ ಇತಿಹಾಸಪುರಾಣಗಳಿಂದ ಜ್ಞಾನವನ್ನು ಸಂಪಾದಿಸಿಕೊಳ್ಳಬಹುದೆಂದೂ 
ಸಂಸ್ಕೃತಭಾಷೆಯನ್ನು ತಿಳಿಯದವರು ಭಾಷಾಂತರದ ಮೂಲಕವಾದರೂ ವಿಚಾರವನ್ನು 
ಮಾಡಿ ಜ್ಞಾನವನ್ನು ಸಂಪಾದಿಸಿಕೊಳ್ಳಬಹುದೆಂದೂ ಪುರಾಣಗಳಲ್ಲಿ ಸ್ಪಷ್ಟವಾಗಿ 
ಹೇಳಿರುತ್ತದೆ. ಈ ವಿಷಯದಲ್ಲಿ ನಿಮ್ಮ ಸಂಶಯಗಳು ಇನ್ನೇನಾದರೂ ಇದ್ದರೆ ತಿಳಿಸಿರಿ. 
ಮತ್ತೊಂದು ಪತ್ರದಲ್ಲಿ ಅವುಗಳಿಗೆ ಪರಿಹಾರವನ್ನು ಸೂಚಿಸುವದಕ್ಕೆ ಪ್ರಯತ್ನಿಸುವೆನು. 


234. ವೈರಾಗ್ಯಭಾವನೆ 
(ಮಾರ್ಚ್‌1966) 
ಮಹಾಶಯ, 


ಜೀವನಕ್ಕೆ ಬೇಕಾದ ಭೋಗಸಾಮಗ್ರಿಗಳನ್ನು ಉತ್ಪಾದನೆಮಾಡಿಕೊಳ್ಳುವದು, ಜನರಿಗೆಲ್ಲ 
ಅವುಗಳು ದೊರಕುವಂತೆ ಮಾಡಿ ಜೀವನದ ಮಟ್ಟವನ್ನು ಹೆಚ್ಚಿಸುವದು, ದೇಶಕ್ಕಾಗಿ ತನ್ನ 
ತನುಮನಗಳನ್ನೂ ಧನಸಂಪತ್ತನ್ನೂ ವಿನಿಯೋಗಿಸುವ ಉತ್ಸಾಹ-ಮುಂತಾದ ಅಭ್ಯುದಯ 
ಕಾರ್ಯಗಳಿಗೆ ವೈರಾಗ್ಯ ಭಾವನೆಯನ್ನೇ ಮತ್ತೆ ಮತ್ತೆ ಬೋಧಿಸುತ್ತಿರುವದೊಂದು ಅಡ್ಡಿಯಾಗಿದೆ 
ಎಂದು ನನಗೆ ತೋರುತ್ತದೆ. ಉತ್ತಮನಾಗರಿಕನಾಗಿ ಬಾಳಬೇಕೆನ್ನುವವನಿಗೆ ಸಂಸಾರದ ಅಸಾರತೆ, 
ವೈರಾಗ್ಯ-ಮುಂತಾದವುಗಳನ್ನು ಬೋಧಿಸುವದು ಸರಿಯೆ? ಅದರಿಂದ ಜನರಿಗೆ 
ಸೋಮಾರಿತನವೇ ಒಳ್ಳೆಯದೆಂಬ ತಪ್ಪುಭಾವನೆ ಉಂಟಾಗುವದಿಲ್ಲವೆ? ದೇಶಕ್ಕೆ ಕಲ್ಯಾಣ 
ವಾಗಬೇಕಾದರೆ ಅಧ್ಯಾತ್ಮವಿದ್ಯೆಯನ್ನು ಈಗ ಹೇಗೆ ವಿನಿಯೋಗಿಸಬೇಕು? ಇದಕ್ಕೆ ತಮ್ಮ 
ಅಭಿಪ್ರಾಯವನ್ನು ತಿಳಿಸೋಣಾಗಬೇಕು''-ಎಂತ ಬರೆದಿರುವ ನಿಮ್ಮ ಪತ್ರವನ್ನು ಓದಿ 
ನೋಡಿಕೊಂಡೆ. 


ವೈರಾಗ್ಯವೆಂಬ ಶಬ್ದಕ್ಕೆ ನೀವು ಮಾಡಿಕೊಂಡಿರುವ ಅರ್ಥವೇ ನಿಮ್ಮ ಶಂಕೆಗೆ 
ಮುಖ್ಯ ಕಾರಣವಾಗಿರುತ್ತದೆಯೆಂತ ನನ್ನ ಭಾವನೆ. ಶಾಸ್ತ್ರದಲ್ಲಿ ಜನರೆಲ್ಲರಿಗೂ 
ವೈರಾಗ್ಯವನ್ನು ಬೋಧಿಸುತ್ತಿಲ ಧರ್ಮ, ಅರ್ಥ, ಕಾಮ, ಮೋಕ್ಷ-ಎಂಬ ನಾಲ್ಕು 
ಪುರುಷಾರ್ಥಗಳಿವೆಯೆಂದು ಶಾಸ್ತ್ರವು ಹೇಳುತ್ತಿದೆ. ಭೋಗವು ಬೇಕೆನ್ನುವವರಿಗೆ ಧರ್ಮಕ್ಕೆ 

ವಿರೋಧವಾಗದಂತೆ ಅರ್ಥಕಾಮಗಳನ್ನು ಒಂದು ಗುಂಪಾಗಿ ಭಾವಿಸಿ ಅದಕ್ಕೆ "ತ್ರಿವರ್ಗ' 
ಎಂಬ ಹೆಸರನ್ನು ಕೊಟ್ಟಿರುವದಕ್ಕೆ ಇದೇ ಕಾರಣ. ಇಹಲೋಕದಲ್ಲಾಗಲಿ ಪರಲೋಕ 
ದಲ್ಲಾಗಲಿ ಸುಖವು ಬೇಕೆನ್ನುವವರಿಗೆ ""ಬರಿಯ ವಿಷಯಭೋಗವೇ- 
ಭೋಗ್ಯವಸುಗಳನ್ನು ನ್ಯಾಯವಾಗಿಯೋ ಅನ್ಯಾಯವಾಗಿಯೋ ಸಂಪಾದಿಸಿಕೊಂಡು 
ಇಂದ್ರಿಯಗಳನ್ನು ತೃಪಿಗೊಳಿಸುವದೇ- ಜೀವನದ ಗುರಿ ಎಂದು ಬಗೆಯಬೇಡಿರಿ. 
ವಿಷಯಲೋಲುಪತೆಯಿಂದ ಬಹಳ ಅನರ್ಥಗಳುಂಟಾಗುವವು. "ಧರ್ಮಾದರ್ಥಶ್ಚ 
ಕಾಮಶ್ಚಸ ಕಿಮರ್ಥಂ ನ ಸೇವ್ಯತೇ' ಧರ್ಮದಿಂದ ಅರ್ಥವೂ ಕಾಮವೂ ಲಭಿಸುವವು; 
ಹೀಗಿರುವಲ್ಲಿಧರ್ಮವನ್ನೇಕೆ ಬಿಡುತ್ತಿದೀರಿ?- ಎಂದೇ ವೇದವ್ಯಾಸರು ಮಹಾಭಾರತದ 
ಉಪಸಂಹಾರವಾಕ್ಯವನ್ನು ಬರೆದಿರುವದನ್ನು ನೋಡಿದರೆ ಶಾಸ್ತ್ರಕಾರರ ಉಪದೇಶವು 
ಜನತೆಯ ಕಲ್ಯಾಣಕ್ಕೆ ಅಡ್ಡಿಯಾದೀತೆ? ನೀವೇ ಯೋಚಿಸಿರಿ. 


ಇನ್ನು ಯಾವ ಪುಣ್ಯಾತ್ಮರುಗಳಿಗೆ "ಧರ್ಮದಿಂದ ಸಂಪಾದಿಸಿದ ಅರ್ಥಕಾಮ 
ಗಳೂ ಅನಿತ್ಯವೇ ಆಗಿರುತ್ತವೆ; ಕಾಮಗಳ ಉಪಭೋಗದಿಂದ ಮನುಷ್ಯನ ಆಶೆಯು 
ಎಂದಿಗೂ ಶಾಂತವಾಗಲಾರದು. ಆದ್ದರಿಂದ ಅತ್ಯಂತವಾಗಿ ನಿತ್ಯವಾಗಿರುವ ಪರಮ 
ಪುರುಷಾರ್ಥವೇ ನಮಗೆ ಬೇಕು'' ಎಂಬ ಮುಮುಕ್ಷತೆ ಉಂಟಾಗಿರುವದೋ ಅವರಿಗೆ 
ವಿಷಯಗಳ ಭೋಗದ ಅಸಾರತೆಯು ಮನದಟ್ಟಾಗಿರುವದರಿಂದ ಅವರಿಗೆ 
"ಭೋಗಸಾಮಗ್ರಿಗಳ ಉತ್ಪಾದನೆ, ಜೀವನದ ಮಟ್ಟವನ್ನು ಹೆಚ್ಚಿಸುವದು' ಮುಂತಾದ 
ಧ್ಯೇಯಗಳು ಎಂದಿಗೂ ಆಕರ್ಷಕವಾಗಲಾರವು. ಅವರಿಗೆ ನಿಜವಾದ ವೈರಾಗ್ಯವು 
ಉಂಟಾಗಿರುತ್ತದೆ. ಅಂಥವರಿಗೆ ಶಾಸ್ತ್ರವು ವೈರಾಗ್ಯವನ್ನು ಬೋಧಿಸಬೇಕಾಗಿಲ್ಲ ಆದ್ದರಿಂದ 
ಮೋಕ್ಷವೆಂಬ ಪರಮಪುರುಷಾರ್ಥಕ್ಕೆ ಸಾಧನವಾದ ಬ್ರಹ್ಮಾತ್ಮಜ್ಞಾನವನ್ನು ಬೋಧಿಸುತ್ತದೆ. 


ಅಧ್ಯಾತ್ಮವಿದ್ಯೆಯಿಂದ ಜನರಲ್ಲಿ ಸತ್ಪರಿಣಾಮವಾಗಬೇಕಾದರೆ, ಸಾಮಾನ್ಯ 
ಜನರಿಗೆ ಕರ್ಮನಿಯಮ, ಜನ್ಮಾಂತರ, ಲೋಕಾಂತರ, ಪುಣ್ಯಪಾಪಗಳು, ಈಶ್ವರಭಕ್ತಿ- 
ಇವುಗಳ್ನು ಬೋಧಿಸಬೇಕು. ಸನ್ಮಾರ್ಗದಿಂದ ದುಡಿದು ಜೀವಿಸುವದಕ್ಕೆ ಬೇಕಾದ 
ಧರ್ಮಪ್ರಧಾನವಾದ ವಿದ್ಯೆಯನ್ನು ಅವರಿಗೆ ಅಧ್ಯಾತ್ಮವಿದ್ಯೆಯ ಆಧಾರದಿಂದ ಹೇಳಿ 
ಕೊಡಬೇಕು. ನಾಸಿಕ್ಯವನ್ನು ತಪ್ಪಿಸುವದಕ್ಕೆ ಪ್ರಯತ್ನಿಸಬೇಕು. ಮುಮುಕ್ಷುಗಳಾದವರು 
ಸ್ವಕರ್ಮದಿಂದ ಭಗವಂತನ ಅರ್ಚನೆಯನ್ನು ಮಾಡಿ ಉದ್ದಾರವಾಗುವಂತೆ 
ಕರ್ಮಯೋಗವನ್ನು ಬೋಧಿಸಬೇಕು. ಅಧ್ಯಾತ್ಮವಿದ್ಯೆಯಿಂದ ಪಾರಾಗಬೇಕೆಂದು 
ನಿಜವಾಗಿ ಹಂಬಲಿಸುತ್ತಿರುವ ಮುಮುಕುಗಳು ಸದ್ಗುರುವನ್ನು ಸೇರಿ ಅವರ 


ಉಪದೇಶದಿಂದ ಕೃತಾರ್ಥರಾಗುತಾರೆ. ವೇಷಧಾರಿಗುರುಗಳೂ ಸಾಧುಸಂನ್ಯಾಸಿಗಳೂ 

ದುರ್ಬೋಧೆಯಿಂದ ಸಾಧಕಜನರ ಚಿತ್ರವನ್ನು ಕದಡದಂತೆ ನೋಡಿಕೊಳ್ಳುವದೂ 
ಪರಿಣಾಮಕಾರಿಯಾದ ಅಧ್ಯಾತ್ಮವಿದ್ಯೆಯ ಪ್ರಸಾರವನ್ನುಮಾಡುತ್ತಿರುವ ಮಹಾತ್ಮರ 
ಕಾರ್ಯಕ್ಕೆ ಪ್ರೋತ್ಸಾಹವನ್ನು ಕೊಡುವದೂ ರಾಷ್ಟ್ರದ ಆದ್ಯ ಕರ್ತವ್ಯವಾಗಿರುತ್ತದೆ. ಅಂಥ 
ಮಹಾತ್ಮರು ಲೋಕಸಂಗ್ರಹಕ್ಕಾಗಿ ತಮ್ಮ ಸ್ಥಾನಕ್ಕೆ ಉಚಿತವಾದ ಕರ್ಮವನ್ನು ಮಾಡುತ್ತಾ 
ತಮ್ಮ ನಡೆನುಡಿಗಳಿಂದ ದೇಶದ ಕಲ್ಕಾಣಕ್ಕೇ ನೆರವಾಗುತ್ತಿರುವದರಿಂದ ಅವರಾಗಲಿ 
ಅವರ ಶಿಷ್ಯರಾಗಲಿ ಸೋಮಾರಿಗಳಾಗುವರೆಂಬ ಭೀತಿಗೆ ಎಳ್ಳಷ್ಟೂ ಅವಕಾಶವಿರುವದಿಲ್ಲ 


ನಿಮ್ಮ ಪ್ರಶ್ನೆಗಳಿಗೆಲ್ಲ ಉತ್ತರವು ಈ ನನ್ನ ಪತ್ರದಿಂದ ಸಿಕ್ಕಿದಂತೆ ಆಯಿತೆ? 
ಅಧ್ಯಾತ್ಮವಿದ್ಯೆಯ ಯಾವ ಭಾಗದಲ್ಲಿನಿಮಗೆ ಅಭಿರುಚಿ? ಅದನ್ನು ತಿಳಿಸಿರಿ. ಅದನ್ನು ನೀವೂ 
ಸಾಧಿಸಿ ಲೋಕಕಲ್ಯಾಣಕ್ಕೂ ನೆರವಾಗುವಂತೆ ಭಗವಂತನು ನಿಮ್ಮನ್ನು ಅನುಗ್ರಹಿಸಲಿ! 
ಎಂದು ಪ್ರಾರ್ಥಿಸುತ್ತೇನೆ. 


235. ಜ್ಞಾನದ ತತ್ತ್ವ 
(ಏಪ್ರಿಲ್‌ 1966) 
ಮಹಾಶಯ, 


"ಜ್ಞಾನವು ಎಲ್ಲರಿಗೂ ದಕ್ಕುವಹಾಗಿರುವದಿಲ್ಲ; ಅದು ಶಾಸ್ತ್ರಾದಿಗಳನ್ನು ಓದಿದವರಿಗೆ 
ಮಾತ್ರವೇ ಸಾಧ್ಯವಷ್ಟೆ? ಆದ್ದರಿಂದ ಈಗಿನ ಕಾಲಕ್ಕೆ ಅದ್ದೆ ತವನ್ನೇಕೆ ಬೋಧಿಸಬೇಕು? ಎಲ್ಲರಿಗೂ 
ಭಕ್ತಿಯನ್ನೇ ಏತಕ್ಕೆ ಉಪದೇಶಿಸಬಾರದು?'' ಎಂಬುದು ನಿಮ್ಮ ಪ್ರಶ್ನೆ. ನಿಮ್ಮಹಾಗೆಯೇ ಅನೇಕರು 
ಈ ಪ್ರಶ್ನೆಯನ್ನು ಹಾಕುತ್ತಿರುತ್ತಾರೆ. "ಶಂಕರಾಚಾರ್ಯರಂತೆ ತರ್ಕಕುಶಲರಾದವರಿಗೆ ಜ್ಞಾನ, 
ರಾಮಾನುಜಾಚಾರ್ಯರಂತೆ ಹೃದಯಪ್ರಧಾನರಾದವರಿಗೆ ಭಕ್ತಿಯೇ ಸರಿ' ಎಂದುಕೂಡ ಒಬ್ಬರು 
ಹೇಳಿರುತ್ತಾರೆ! ಇದರಿಂದ ಶಂಕರಾಚಾರ್ಯರಿಗೆ ಹೃದಯವೇ ಇಲ್ಲವಾಯಿತೆಂಬುದನ್ನು ಕೂಡ 
ಅವರು ಲೆಕ್ಕಕ್ಕೆ ತೆಗೆದುಕೊಳ್ಳಲಿಲ್ಲವೆಂದಾಯಿತಲ್ಲವೆ? 


ಆತ್ಮಜ್ನಾನವೆಂಬುದು ತರ್ಕಪ್ರಧಾನವಾಗಿ ಬುದ್ದಿಗೆ ದೊರಕುವ ಫಲವೆಂದೇ 
ಅನೇಕರು ತಪ್ಪಾಗಿ ತಿಳಿದುಕೊಂಡಿರುತ್ತಾರೆ. ಜ್ಞಾನವೆಂಬ ಶಬ್ದವನ್ನು ವೇದಾಂತಿಗಳು 
ಎರಡರ್ಥದಲ್ಲಿಉಪಯೋಗಿಸಿರುವದೇ ಈ ಭ್ರಾಂತಿಗೆ ಕಾರಣವಾಗಿರುತ್ತದೆ ಎಂಬುದನ್ನು 
ಮರೆಯದೆ ಇರಬೇಕು. 


ಇಂದ್ರಿಯಗಳಿಂದ ವಸ್ತುಗಳ ನಿಜವನ್ನು ಅರಿಯುವದನ್ನೇ ತಾರ್ಕಿಕರು ಪ್ರತ್ಯಕ್ಷ 
ಜ್ಞಾನವೆನ್ನುತ್ತಾರೆ. ಈ ಜ್ಞಾನವೇ ಅಲ್ಲದೆ ಇಂದ್ರಿಯಗಳನ್ನೂ ಮನಸ್ಸನ್ನೂ ಒಳಗೊಂಡಿರುವ 

ಒಟ್ಟು ಅನಾತ್ಮವನ್ನೆಲ್ಲ ಬೆಳಗುವ ಆತ್ಮಚೈತನ್ಯವನ್ನೂ ಜ್ಞಾನವೆಂದೇ ಉಪನಿಷತ್ತಿನಲ್ಲಿ 
ಕರೆದಿರುತ್ತದೆ. ಆತ್ಮಚೈತನ್ಯವನ್ನು ಅರಿತುಕೊಳ್ಳುವದಕ್ಕೆ ನಮಗೆ ಮತ್ತೊಂದು 
ಕರಣವಿರುವದಿಲ್ಲ ಅದು ಸ್ವಯಂಸಿದ್ದವಾಗಿರುವ ಅನುಭವಸ್ವರೂಪವೇ ಆಗಿರುತ್ತದೆ. 
ಅದನ್ನು ಅರಿಯುವದೆಂದರೆ ಮನಸ್ಸನ್ನೂ ಮೀರಿರುವ ಅನುಭವಸ್ವರೂಪರೇ 
ಆಗಬೇಕಾಗುತ್ತದೆ. ಅದಕ್ಕಾಗಿ ಮನಸ್ಸಿಗೆ ಸಂಸ್ಕಾರವನ್ನುಂಟುಮಾಡುವ 
ಅಮಾನಿತ್ವಾದಿಸಾಧನಗಳು ಬೇಕಾಗುತ್ತದೆ. ಅವುಗಳೊಳಗೆ "ಮಯಿ ಚಾನನ್ಯಯೋಗೇನ 
ಭಕ್ತಿರವ್ಯಭಿಚಾರಿಣಿ' ಎಂದು ಭಕ್ತಿಯನ್ನೂ ಸೇರಿಸಿರುತ್ತದೆ. "ವಾಸುದೇವಭಗವಂತನಿಗಿಂತ 
ಹೆಚ್ಚಿನವನು ಯಾರೂ ಇಲ್ಲ ಆದ್ದರಿದ ಅವನೇ ನಮಗೆ ಗತಿ!' ಎಂಬ ನಿಶ್ಚಯವೇ 
ಅನನ್ಯಯೋಗವು; ಅದರಿಂದ ಎಡೆಬಿಡದೆ ಭಜಿಸುವದೇ ಅನನ್ಯಭಕ್ತಿ » ಅದೂ 
ಜ್ಞಾನಸಾಧನವೇ- ಎಂದು ಆಚಾರ್ಯರು ಬರೆದಿರುತಾರೆ. ಇಲ್ಲಿ ಜ್ಞಾನವೆಂದರೆ 
ಅನುಭವರೂಪವಾದ ಫಲವು; ತರ್ಕದಿಂದ ಸಿಕ್ಕುವ ಜ್ಞಾನವಲ್ಲ ಇದನ್ನು ನೀವು ಚೆನ್ನಾಗಿ 
ಮನದಟ್ಟುಮಾಡಿಕೊಳ್ಳಿರಿ. ಭಕ್ತಿಜ್ಞಾನಗಳ ವಿಷಯವನ್ನು ಇನ್ನೊಂದು ಪತ್ರದಲ್ಲಿವಿವರಿಸಿ 
ಬರೆಯಬೇಕೆಂದಿರುವೆನು. 


236. ತರ್ಕದ ಉಪಯೋಗ 
(ಮೇ1966) 


ನಿಮ್ಮ ಪತ್ರವನ್ನು ಓದಿ ನೋಡಿಕೊಂಡೆ. "ಶಾಸ್ತ್ರಕ್ಕೆ ವಿರುದ್ಧವಾಗಿ ತರ್ಕವನ್ನು 
ಮಾಡಬಾರದೆಂದು ಅನೇಕರು ಹೇಳುತ್ತಾರೆ. ಶಾಸ್ತ್ರದ ಅರ್ಥವೇನೆಂಬುದೇ ಸಂಶಯಗ್ರಸ್ತವಾಗಿದ್ದರೆ 
ಅದನ್ನು ನಿರ್ಣಯಿಸುವದಕ್ಕೆ ತರ್ಕವ ಬೇಕಲ್ಲವೆ? ಈಗಿನ ಕಾಲದವರು ಶಾಸ್ತ್ರದಲ್ಲಿಹೇಳಿರುವದನ್ನು 
ಬರಿಯ ಮೂಢವಿಶ್ವಾಸದಿಂದ ನಂಬುವದು ಸಾಧ್ಯವೆ? ಈ ವಿಷಯದಲ್ಲಿ ತಮ್ಮ ಸ್ವಂತ 
ಅಭಿಪ್ರಾಯವೇನೆಂಬುದನ್ನು ದಯವಿಟ್ಟು ತಿಳಿಸೋಣವಾಗಲಿ' ಎಂದು ಬರೆದಿರುತ್ತೀರಿ. 


ನಿಮ್ಮ ಪ್ರಶ್ನೆಗೆ ನೇರಾಗಿ ಒಂದೇ ಉತ್ತರವನ್ನು ಕೊಡುವದಕ್ಕೆ ಆಗುವದಿಲ್ಲ 
ಆದ್ದರಿಂದ ಪ್ರಶ್ನೆಯನ್ನು ಭಾಗಭಾಗವಾಗಿ ವಿಂಗಡಿಸಿಕೊಂಡು ಉತ್ತರವನ್ನು 
ಬರೆಯುತ್ತಿದೇನೆ. ಶಾಸ್ತ್ರವೆಂದರೆ ಏನೆಂಬುದನ್ನು ಮೊದಲು ನಿರ್ಣಯಿಸಿಕೊಳ್ಳುವದು 
ಒಳ್ಳೆಯದು. ಜನ್ಮಾಂತರ, ಪರಲೋಕ, ಪುಣ್ಯ, ಪಾಪ-ಮುಂತಾದ ವಿಚಾರಗಳಿಗೆ 
ಲೋಕಸಿದ್ದವಾದ ಪ್ರಮಾಣಗಳ ಆಧಾರವನ್ನಾಗಲಿ ತರ್ಕದ ಬೆಂಬಲವನ್ನಾಗಲಿ 
ತೋರಿಸುವದು ಸಾಧ್ಯವಿಲ್ಲವೆಂಬುದು ನಿಮಗೂ ಗೊತ್ತೇ ಇದೆ. ಅಂಥ ವಿಚಾರಗಳನ್ನು 

ಶಾಸ್ತ್ರವಾಕ್ಕದ ಆಧಾರದಿಂದಲೇ ಮಾಡಬೇಕಾಗಿರುತ್ತದೆ. ಆದರೂ ವಿಶ್ವಾಸಕ್ಕೆ 
ಒತ್ತಾಸೆಯಾಗಿ ಸಂಭಾವನಾಯುಕ್ತಿಗಳನ್ನು ಅಲ್ಲಿಯೂ ಕೊಡಬೇಕಾಗುತ್ತದೆ. ಮನುಷ್ಯನು 
ಎಷ್ಟೋ ಕಾರ್ಯಗಳನ್ನು ಶ್ರದ್ದೆಯನ್ನವಲಂಬಿಸಿಯೇ ಮಾಡಬೇಕಾಗಿರುತ್ತದೆ. ಇಂಥ 
ಸಂದರ್ಭಗಳಲ್ಲಿಶ್ರದ್ಧೆಯಿರುವದರಿಂದ ಲಾಭವುಂಟೆಂಬ ಬಗ್ಗೆಸಂಭಾವನಾಯುಕಿಗಳನ್ನು 
ಹಿರಿಯರು ಅಲ್ಲಲ್ಲಿ ಪ್ರಸ್ತಾಪಿಸಿರುತ್ತಾರೆ. ಅಲ್ಲಿ ಅದಕ್ಕಿಂತ ಹೆಚ್ಚಿನ ಯುಕ್ತಿಯನ್ನು 
ನಿರೀಕ್ಷಿಸುವವರು, ಶ್ರದ್ದೆಯನ್ನೇ ಬಿಟ್ಟುಬಿಡಬೇಕಾಗುತ್ತದೆ. 


ಆದರೆ ಅಧ್ಯಾತ್ಮವಿದ್ಯೆಯಂಥ ಅನುಭವಗಮ್ಯವಾದ ವಿಷಯಗಳನ್ನು ತಿಳಿಸುವ 
ಶಾಸ್ತ್ರವಚನಗಳನ್ನು ಶಾಸ್ತ್ರವಚನವೆಂಬ ಒಂದೇ ಕಾರಣದಿಂದ ನಂಬಬೇಕೆಂಬುದು 
ಸರಿಯಾಗಲಾರದು. ಉದಾಹರಣೆಗೆ "ಇಚ್ಛಾದ್ವೇಷಗಳಿಗೂ ಸುಖದುಃಖಗಳಿಗೂ 
ವಶರಾಗಿರುವ ನಾವುಗಳು ಧರ್ಮಾಧರ್ಮಗಳನ್ನು ಮೀರಿರುವ ಪರಮಾತ್ಮನೇ ಎಂದು 
ಶಾಸ್ತ್ರದಲ್ಲಿ ಹೇಳಿದೆ. ಇದನ್ನು ಒಪ್ಪುವದು ಹೇಗೆ?'- ಎಂದು ಯಾರಾದರೂ ಕೇಳಿದರೆ 
ಅದನ್ನು ಕುತರ್ಕದ ಪ್ರಶ್ನೆ ಎಂದು ತಳ್ಳಿಹಾಕುವದಕ್ಕೆ ಆಗುವದಿಲ್ಲ ಮನುಷ್ಯನು 
ವ್ಯವಹರಿಸುತ್ತಿರುವ ಲೋಕದಲ್ಲಿ ಅನೇಕ ಸ್ಥಾವರಜಂಗಮಪ್ರಾಣಿಗಳೂ ತನ್ನಂತೆ ಇನ್ನೂ 
ಅನೇಕ ಮನುಷ್ಯರೂ ಇರುತ್ತಾರೆ-ಎಂಬ ನಂಬಿಕೆಯು ನಮ್ಮೆಲ್ಲರಿಗೂ ಸ್ವಭಾವದಿಂದಲೇ 
ಇದ್ದುಕೊಂಡಿದೆ. ವ್ಯವಹಾರದಲ್ಲಿ ತೊಡಗಿದಂತೆಲ್ಲ ಆ ನಂಬಿಕೆಯು ಬಲವಾಗುತ್ತಲೇ 
ಇರುತ್ತದೆ. ಹೀಗಿರುವಲ್ಲಿನಮ್ಮೆಲ್ಲರಲ್ಲಿಯೂ ಒಬ್ಬನೇ ಆತ್ಮನುಇರುತ್ತಾನೆ-ಎಂದು ಶಾಸ್ತ್ರದಲ್ಲಿ 
ಹೇಳಿರುತ್ತದೆಯಲ್ಲ! ಇದು ಹೇಗೆ ಸರಿಯಾದೀತು?-ಎಂದು ಶಂಕೆಯನ್ನು 
ಜಿಜ್ಞಾಸುವಾದವನು ಮಾಡಿದರೆ, "ಇದು ಶಾಸ್ತ್ರವಿರುದ್ಧವಾದ ತರ್ಕವಾದ್ದರಿಂದ ಹೀಗೆ 
ಚರ್ಚಿಸಬಾರದು' ಎಂದು ಅವನನ್ನು ಬಾಯಿಕಟ್ಟುವದಕ್ಕೆ ಹೋಗುವದು ಸರಿಯಲ್ಲ ಅಂಥ 
ಸಂದರ್ಭದಲ್ಲಿಅವನಿಗೆ ಸಮ್ಮತವಾಗುವಂತೆ ಅನುಭವಾಧಾರವಾದ ತರ್ಕವನ್ನು ಕೊಟ್ಟೇ 
ಸಮಾಧಾನವನ್ನು ಹೇಳಬೇಕಾದದ್ದು ಗುರುವಾದವನ ಕರ್ತವ್ಯ. 


ಇನ್ನೊಂದು ಮಾತು. ತತ್ತ್ವವನ್ನು ನಿರ್ಧಾರಮಾಡುವದಕ್ಕೆಂದು ಜಿಜ್ಞಾಸು 
ಗಳಾದವರು ತಮ್ಮತಮ್ಮಲ್ಲಿಯೇ ಚರ್ಚೆಯನ್ನು ಮಾಡುತಿರುವದು ಉಂಟು. ಅಂಥ 
ಸಂದರ್ಭದಲ್ಲಿ ವಿಚಾರಣೀಯವಿಷಯದಲ್ಲಿ ತಮಗೆ ಇರುವ ಶಂಕೆಯನ್ನು ಒಬ್ಬರು 
ತಿಳಿಸಬೇಕು, ಆಗ ಅದಕ್ಕೆ ತಮಗೆ ತೋರುವ ಅನುಭವಸಮ್ಮತವಾದ ಯುಕಿಯಿಂದಲೇ 
ಮತ್ತೊಬ್ಬರು ಪ್ರತ್ಯುತ್ತರವನ್ನು ಕೊಡಬೇಕು. ವಿಚಾರಕ್ಕೆ ತೆಗೆದುಕೊಂಡಿರುವ ವಿಷಯವು 
ಸಾಧನದ ಭಾಗಕ್ಕೆಸೇರಿದ್ದರೆ ತಾವುತಾವು ಮಾಡುತಿರುವ ಸಾಧನದಲ್ಲಿ ತಮತಮಗೆ 
ಬಂದಿರುವ ಅನುಭವವನ್ನಿಟ್ಟುಕೊಂಡೇ ಶಂಕಾ ಸಮಾಧಾನಗಳು ನಡೆಯಬೇಕು' 

ಸಮಾಧಾನವು ಸರಿಯೊ, ಅಲ್ಲವೊ-ಎಂಬುದನ್ನು ಮುಂದೆ ಆಗುವ ತಮ್ಮತಮ್ಮಅನುಭವ 
ಒರೆಗಲ್ಲಿಗೆ ತಿಕ್ಕಿಯೇ ನೋಡಬೇಕಾಗುವದು. ಅದು ಸಿದ್ದಾಂತದ ವಿಚಾರವಾಗಿದ್ದರೆ 
ಸಾರ್ವತ್ರಿಕವಾದ ಅನುಭವಕ್ಕೆ ಅನುಸಾರವಾಗಿಯೇ ಪ್ರಶ್ನೋತರಗಳಾಗಬೇಕೇ ಹೊರತು 
"ನಾನೇನು ಬಲ್ಲೆ ಈ ವಿಷಯವನ್ನ? ಇಂಥ ಸ್ವಾಮಿಗಳು ಅಥವಾ ಪ್ರಖ್ಯಾತ ಪುರಷರು ಈ 
ಬಗೆಗೆ ಇಂಥ ಅಭಿಪ್ರಾಯವನ್ನು ಪ್ರಕಟಿಸಿರುವದು ತಿಳಿಯದ್ದರಿಂದ ಹೀಗೆಲ್ಲ 
ಮಾತಾಡುತ್ತಿದ್ದೀಯೆ' ಎಂದು ದೊಡ್ಡವರ ವಾಕ್ಯವನ್ನಾಗಲಿ ದೊಡ್ಡ ದೊಡ್ಡ ಗ್ರಂಥಗಳ 
ವಾಕ್ಯಗಳನ್ನಾಗಲಿ ಉದಾಹರಿಸಿ ಪ್ರತಿವಾದಿಯ ಬಾಯಿಮುಚ್ಚುವದು ಸರ್ವಥಾಸರಿಯಲ್ವ 


ಹೀಗೆ ಶ್ರದ್ಧೆ ವಾಕ್ಯಧರ್ಮವನ್ನು ಕುರಿತ ತರ್ಕ, ಅನುಭವಾನುಸಾರಿಯಾದ 
ತರ್ಕ-ಇವುಗಳೂಳಗೆ ಯಾವುದು ಎಲ್ಲಿಗೆ ಹೊಂದುಗಡೆಯಾಗುವದೋ ಅದನ್ನು ಅಲ್ಲಿಗೆ 
ಉಪಯೋಗಿಸಬೇಕೆಂಬುದು ಸರ್ವಸಮ್ಮತವಾದ ಮಾರ್ಗ. ಶಾಸ್ತ್ರೈಕಗಮ್ಯವಾದ 
ವಿಷಯವನ್ನು ತರ್ಕದಿಂದಾಗಲಿ, ಅನುಭವೈಕಗಮ್ಯವಾದ ವಿಷಯವನ್ನು ಶಾಸ್ತ್ರ 
ವಚನದಿಂದಾಗಲಿ ತಿರಸ್ಕರಿಸುವದು ಸರಿಯಲ್ಲ-ಎಂದು ನನ್ನ ಅಭಿಪ್ರಾಯ. ಈ ವಿಷಯಕ್ಕೆ 
ನಿಮಗೆ ಮತ್ತೇನಾದರೂ ಸಂಶಯವಿದ್ದರೆ ತಿಳಿಸಿರಿ. ನನಗೆ ತಿಳಿದ ಮಟ್ಟಿಗೆ ಅದಕ್ಕೆ 
ಪರಿಹಾರವನ್ನು ಹೇಳುವದಕ್ಕೆ ಪ್ರಯತ್ನಿಸುವೆನು. 


237. ವಿದ್ಯಾಭ್ಯಾಸ 
(ಜೂನ್‌1966) 


ನಿಮ್ಮ ಪತ್ರವು ಬಂದು ತಲುಪಿತು. ಅದನ್ನು ಓದಿನೋಡಿ ನನಗೆ ಸ್ವಲ್ಪ ನಗೆ ಬಂದಿತು. 
ವಿದ್ಯಾಭ್ಯಾಸಕ್ಕೆ ಪತ್ರಿಕೆಗಳು, ರೇಡಿಯೋ, ಸಿನೆಮ, ಟೆಲಿವಷನ್‌ (ದೂರಜನದರ್ಶನಯಂತ್ರ)- 
ಇಂಥವುಗಳ ಸಹಕಾರಗಳು ಬೇಕು. ನಮ್ಮ ಮಕ್ಕಳ ಹಳೆಯ "ಆಚಾರಗಳೂ', "ಮೂಢ 
ನಂಬಿಕೆಗಳೂ' ಹೋಗಬೇಕು. ಅವರು ಇಂಗ್ಲೆಂಡ್‌, ಅಮೆರಿಕ ಜರ್ಮನಿ, ರಷಿಯ- ಮುಂತಾದ 
ದೇಶಗಳಲ್ಲಿ ಜನರು ಮುಂದುವರಿಯುತ್ತಿರುವ ಪ್ರಕಾರಗಳನ್ನು ಬೇಗ-ಕಲಿತುಕೊಳ್ಳಬೇಕು. ನಮ್ಮ 
ದೇಶದವರಿಗೆ ಬೌತಿಕವಿಜ್ಞಾನದ ಅರಿವು ಹೆಚ್ಚಿದಹೊರತು ಉತ್ತಮಭವಿಷ್ಯವಿಲ್ಲ ನಾವು ಇನ್ನೂ 
ಜಾತೀಯತೆಯ, ಮಡಿಮೈಲಿಗೆಗಳ, ದೇಶದ ಗತವೈ ಭವದ-ಹಾಡುಗಳನ್ನು ಹಾಡುತ್ತಲೇ 
ಇರುವದೇ ಇದಕ್ಕೆ ಅಡ್ಡಿಯಾಗಿದೆ. ಇಂಥ ತಿಳಿವಳಿಕೆಗೆ ನಮಗೆ ಪಾಶ್ಚಾತ್ಯರ ಅನುಕರಣೆ ಅವಶ್ಯ; 
ಇಲ್ಲದಿದ್ದರೆ ನಾವು ಹಿಂದುಹಿಂದಕ್ಕೆ ಹೋಗುತ್ತಾ "ಹಿಂದು'ಗಳೇ ಆಗಿಬಿಡುವದಿಲ್ಲವೆ? ಅಧ್ಯಾತ್ಮ 
ಪ್ರಕಾಶದಂಥ ಪತ್ರಿಕೆಗಳಲ್ಲಿ ಈಗಿನ ಜನಜೀವನವನ್ನು ಲಕ್ಷ್ಯದಲ್ಲಿಟ್ಟುಕೊಂಡೇ ತತ್ತ್ವ ವಿಚಾರಗಳನ್ನು 
ಪ್ರಕಟಿಸಬೇಕಲ್ಲವೆ? ಈ ವಿಷಯದಲ್ಲಿ ತಮ್ಮ ಅಭಿಪ್ರಾಯವೇನು?-ಎಂದು ಕೇಳಿ ಬರೆದಿರುತ್ತೀರಿ. 

ನಿಮಗೆ "ವಿದ್ಯಾಭ್ಯಾಸವು' ಕ್ರಿಸ್ತಿಯನ್‌ ಕಾನ್ವೆಂಟ್‌ ಸ್ಕೂಲಿನಲ್ಲಿ ಆದದ್ದರ 
ಫಲವೇನೆಂಬುದು ನಿಮ್ಮ ವಿಚಾರಧಾರೆಯಿಂದ ಈಗ ಸ್ಪಷ್ಟವಾಯಿತು. ಕ್ರಿಸಿಯನ್‌ 
ಮಿಷನರಿಗಳೂ ಪಾಶ್ಚಾತ್ರ್ಯ ದೇಶಗಳಲ್ಲಿರುವ ಸರಕಾರಕ್ಕೂ ತಮ್ಮತಮ್ಮ ಸ್ವಾರ್ಥದ 
ದೃಷ್ಟಿಯಿಂದ ನಮ್ಮ ದೇಶದ ಯುವಕರ ಮನಸ್ಸನ್ನು "ವಿದ್ಯಾಭ್ಯಾಸದ' ನೆಪದಿಂದ 
ಕದಡುತ್ತಿರುತ್ತಾರೆ. ಹೀಗೆಯೇ ನಮ್ಮದೇಶದಲ್ಲಿಈ ವಿದ್ಯಾಭ್ಯಾಸವು ನಡೆಯುತ್ತಾಹೋದರೆ 
ನಮಗೆ ಸ್ವತಂತ್ರವಿಚಾರಶಕ್ತಿಯು ಹೋಗಿ ಪಾಶ್ಚಾತ್ಯರ ಅನುಕರಣೆಯಿಂದ ಅವರ 
ಅಭಿಪ್ರಾಯಗಳಿಗೆ ದಾಸರಾಗಿ ಜೀವಿಸಬೇಕಾದೀತು. ನಮ್ಮಹಿಂದಿನ ಸಂಸ್ಕೃತಿಯ ಅರಿವೂ 
ಇಲ್ಲದೆ, ಈಗಿನ ವಿಜ್ಞಾನವನ್ನು ಹೇಗೆ ಬಳಸಿಕೊಂಡು ಮುಂದುವರಿಯಬೇಕೆಂಬ 
ಭಾವನೆಯೂ ಇಲ್ಲದೆ, ಎಂದೆಂದಿಗೂ "ಹಿಂದುಮುಂದುಗಳಿಲ್ಲ' ದವರಾಗಬೇಕಾದೀತು. 
ನಿಮಗೆ ಅರೆಬೆರಕೆಯ ಇಂಗ್ಲೀಷು ಬಂದಿದೆ. ಸಂಸ್ಕೃತವು ತಿಳಿಯದು; ಶೌಚ, ಆಚಾರ, 
ಸತ್ಯ- ಮುಂತಾದ ದೈವಸಂಪತಿನ ವಿಶೇಷಗಳ ಅರಿವೇ ಇಲ್ಲ ಹೀಗಿರುವಲ್ಲಿ 
"ಜನಜೀವನ'ವೆಂದರೇನೆಂಬುದರ ಕಲ್ಪನೆ ನಿಮಗೆ ಎಲ್ಲಿಂದ ಬರಬೇಕು? ಜೀವನವೆಂದರೆ 
ಶರೀರವಿದ್ದುಉಸಿರಾಡುತ್ತಾ ಉಂಡು, ತಿಂದು, ಮೆರೆಯುವದಷ್ಟೇ ಅಲ್ವ ಮನುಷ್ಯನಿಗೆ 
ಶರೀರವೇ ಅಲ್ಲದೆ ಇಂದ್ರಿಯಗಳು, ಮನಸ್ಸು, ಬುದ್ದಿ- ಮುಂತಾದವುಗಳೂ ಇವೆ. 
ಬಾಹ್ಯಜಗತ್ತಿನ ಸಂಬಂಧವೇ ಅಲ್ಲದೆ, ಆಧ್ಯಾತ್ಮಿಕ ಜಗತ್ತಿನ ಸಂಬಂಧವೂ ಇದೆ. ಪೂರ್ಣ 
ಜೀವನಕ್ಕೆ ಎಲ್ಲವೂ ಬೇಡವೆ? ಇದನ್ನು ಆಲೋಚಿಸಿರಿ. 


238. ಕೃಷಿಜೀವನ 
(ಜುಲೈ1966) 


ನಿಮ್ಮ ಪತ್ರವು ತಲುಪಿರುತ್ತದೆ. "ನಮ್ಮೂರಿನಲ್ಲಿ ಕೆಲವರು ಬ್ರಾಹ್ಮಣರು ಈಗ 
ಸ್ವಂತವಾಗಿಯೇ ಉಳುವ ಉದ್ಯೋಗವನ್ನು ಕೈಗೊಳ್ಳುತ್ತಿದಾರೆ. ಬ್ರಾಹ್ಮಣರು ಈ ಕೆಲಸವನ್ನು 
ಮಾಡಬಹುದೆ? ಇದರಿಂದ ಬ್ರಾಹ್ಮಣ್ಯಕ್ಕೆ ಲೋಪ ಬರುವದಿಲ್ಲವೆ? ಕೃಷಿಯು ವೈಶ್ಯವರ್ಣದವರ 
ಧರ್ಮ, ಪರಧರ್ಮವನ್ನು ಮಾಡುವದು ಶ್ರೇಯಸ್ಕರವಲ್ಲ ಸ್ವಧರ್ಮದಲ್ಲಿಯೇ ಇರಬೇಕೆಂದಲ್ಲವೆ 
ಗೀತೆಯಲ್ಲಿ ಹೇಳಿದೆ? "ಶಾಸ್ತ್ರದೃಷ್ಟಿಯಿಂದ ಇದು ನಿಷಿದ್ದವೆಂದು ಬಿಟ್ಟರೆ ಈಗಿನ ಹೊಸ 
ನಿಯಮಗಳಂತೆ ನಮ್ಮ ಜಮೀನನ್ನು ಉಳುವವರು ಯಾರೂ ಇಲ್ಲದೆ, ಅದನ್ನು ರೈತರಿಗೇ ಬಿಟ್ಟು 
ಕಣ್ಣುಕಣ್ಣುಬಿಡವಂತೆ ಆದೀತು!' ಎನ್ನುತ್ತಾರೆ, ಅವರು. ಇದಕ್ಕೆ ತಮ್ಮಸೂಚನೆಯೇನು?'-ಎಂದು 
ಕೇಳಿರುತ್ತೀರಿ. 

ವರ್ಣಾಶ್ರಮಧರ್ಮಗಳು ಈಗ ಎಲ್ಲಿಯೂ ಶುದ್ಧವಾಗಿ ನಡೆಯುತ್ತಿಲ್ಲ 
ವರ್ಣಸಂಕರವೇ ಆಗಿರುವ ಈ ಕಾಲದಲ್ಲಿ "ಸರ್ವನಾಶೇ ಸಮುತ್ಪನ್ನೇ ಅರ್ಧಂ ತ್ಯಜತಿ 
ಪಣ್ಣಿತ? ಎಂಬ ನಾಣ್ಣುಡಿಯಂತೆ ಆಪದ್ಧರ್ಮವನ್ನು ಅನುಸರಿಸುವದು ತಪ್ಪಲ್ಲವೆಂದು ನನಗೆ 
ತೋರುತ್ತಿದೆ. ಬ್ರಾಹ್ಮಣನು ತನ್ನ ಧರ್ಮವಾದ ಶಮ (ಅಂತಃಕರಣ ನಿಗ್ರಹ), ದಮ 
(ಬಹಿರಿಂದ್ರಿಯನಿಗ್ರಹ), ಶೌಚ, ಕ್ಷಮೆ, ಯಜುಭಾವ, ಶಾಸ್ತ್ರಾಧ್ಯಯನ, ತತ್ತ್ವವನ್ನು 
ಅನುಭವಕ್ಕೆ ತಂದುಕೊಳ್ಳುವದಕ್ಕೆ ಪ್ರಯತ್ನಿಸುವದು, ಶಾಸ್ತ್ರೋಪದಿಷ್ಟವಾದ ಅರ್ಥದಲ್ಲಿ 
ಶ್ರದ್ಧೆ ಮುಂತಾದವುಗಳನ್ನು ಬಿಡಬಾರದು-ಎಂದು ಗೀತೆಯಲ್ಲಿಹೇಳಿದೆ. ಈ ಧರ್ಮವನ್ನು 
ಕಾಪಾಡಿಕೊಳ್ಳುವದಕ್ಕೆ ಈಗ ಎಷ್ಟು ಜನ ಮುಂದುವರಿಯತ್ತಿದ್ದಾರೆ? ಈ ಪ್ರಶ್ನೆಗೆ 
ಉತ್ತರವನ್ನು ಕೊಡುವದಕ್ಕೆ ಬಹಳ ಯೋಚಿಸಬೇಕಿಲ್ಲ ಅನೇಕ ಕಾರಣಗಳಿಂದ 
ವರ್ಣಾಶ್ರಮಧರ್ಮವು ಲೋಪವಾಗುತ್ತಾಬಂದಿದೆ. ಬ್ರಾಹ್ಮಣರು ತಮ್ಮ ಧರ್ಮದಿಂದ 
ಚ್ಯುತರಾಗುತ್ತಾಬಂದಿದಾರೆ. 


ಹೀಗಿರುವದರಿಂದ ದ್ವಿಜರುಗಳೆಲ್ಲರೂ ಈಗ್ಗೆ ಕೃಷಿಯ ಕೆಲಸಕ್ಕೆ ಕೈ ಹಾಕಿದರೆ 
ತಪ್ಪೇನೂ ಇಲ್ಲ ಇದರ ಜೊತೆಗೆ ಅವರು ವೇದಾಭ್ಯಾಸ, ಶಮದಮಾದಿಗಳು-ಮುಂತಾದ 
ತಮ್ಮ ಧರ್ಮವನ್ನೂ ಕಾಪಾಡಿಕೊಳ್ಳುತ್ತಾ ಬರಲಿ; ಸಂಸ್ಕೃತಭಾಷೆಯನ್ನು ಅಭ್ಯಾಸ 
ಮಾಡಿಕೊಂಡು ಭಾರತಸಂಸ್ಕೃತಿಯನ್ನು ರಕ್ಷಿಸಿಕೊಳ್ಳುವ ಕೆಲಸದಲ್ಲಿಕೂಡಲೆ ಕೈ ಹಾಕಲಿ. 
ಇದರಿಂದ ಆಹಾರದ ಅಭಾವದ ತೊಡಕು ಬೇಗನೆ ಬಿಚ್ಚಿಕೊಳ್ಳುವದು. ಇನ್ನೊಂದು 
ಮಾತು; ವಿಧ್ಯುಕವಾದದ್ದನ್ನು ಮಾಡದೆ ಇದ್ದರೂ ಮೊದಲು ನಿಷಿದ್ದಕರ್ಮಗಳನ್ನು ಬಿಟ್ಟು 
ಬಿಡಬೇಕು. ಪಾಪಭೀರುತ್ವದಿಂದ ದೇಹಾರೋಗ್ಯವು ಹೆಚ್ಚುತ್ತದೆ. ಧರ್ಮವನ್ನು ಕಾಪಾಡಿ 
ಕೊಳ್ಳುವದರಿಂದ ಬ್ರಾಹ್ಮಣರು ತಾವು ಬದುಕಿ ಮಿಕ್ಕವರಿಗೂ ಮೇಲುಪಜ್ಸೌ _ಯಾಗಬೇಕು. 


239. ಗೋರಕ್ಷಣೆ 
(ಆಗಸ್ಟ್‌ 1966) 


ನಿಮ್ಮ ಪತ್ರವ ತಲುಪಿದೆ. ಈಗಿನ ಕಾಲಕ್ಕೆ ಗೋರಕ್ಷಣೆಯ ಕಾರ್ಯವು ಬಹಳ 
ಕಷ್ಟವಾಗಿದೆಯಲ್ಲ! ನನಗೆ ಒಳ್ಳೆಯ ಹಾಲು ಸಿಕ್ಕುವದು ಕಷ್ಟವಾಗಿದೆ. ಗೋವುಗಳನ್ನು ಮನೆಯಲ್ಲಿ 
ಕಟ್ಟೋಣವೆಂದರೆ ಸಂಸಾರಕ್ಕೆ ತಕ್ಕಷ್ಟು ಮನೆಯನ್ನಿಟ್ಟುಕೊಳ್ಳುವದಕ್ಕೇ ಸ್ಥಳವು ಸಿಕ್ಕುವದು 
ಕಷ್ಟವಾಗಿರುವಾಗ, ಗೋವುಗಳಿಗೆ ಸ್ಥಳವೆಲ್ಲಿ? ಅವುಗಳಿಗೆ ಮೇವ ಎಲ್ಲಿಂದ ಬರಬೇಕು? “ಸ್ವಸ್ತಿ 
ಪ್ರಜಾಭ್ಯಃ ಪರಿಪಾಲಯನ್ನಾಂ ನ್ಯಾಯ್ಕೇನ ಮಾರ್ಗೇಣ ಮಹೀಂ ಮಹೀಶಾಃ 
ಗೋಬ್ರಾಹ್ಮಣೇಭ್ಯಃ ಶುಭಮಸ್ತು ನಿತ್ಯಮ್‌” ಎಂದು ಮುಂತಾಗಿ ನಾವು ಪುರಾಣಶ್ರವಣಕಾಲದಲ್ಲಿ 

ಕೇಳುವವಾಕ್ಯವು ಪುರಾಣಕಾಲಕ್ಕೇ ಹೊಂದುತ್ತದೆ ಎಂದು ಭಾವಿಸಿದ್ದರೆ ತಪ್ಪೇನು? ಗೋರಕ್ಷಣೆಗೆ 
ನಿಮ್ಮ ಸೂಚನೆ ಏನಾದರೂ ಇದೆಯೆ?-ಎಂದು ಕೇಳಿರುತ್ತೀರಿ. 


ಗೋರಕ್ಷಣೆಯ ಪ್ರಶ್ನೆಯು ಎಲ್ಲಾ ದೇಶಗಳಿಗೂ ಒಂದು ತೊಡಕಿನ 
ಪ್ರಶ್ನೆಯಾಗಿದ್ದರೂ ನಮ್ಮ ದೇಶಕ್ಕೆ ಅದೊಂದು ಬಹುಮುಖ್ಯಪ್ರಶ್ನೆ ಎನ್ನಬಹುದು. 
ಸಂಸ್ಕೃತದಲ್ಲಿಗೋಶಬ್ಬಕ್ಕೆ ಅನೇಕಾರ್ಥಗಳಿವೆ; ಅವುಗಳಲ್ಲಿಹಸು ಅಥವಾ ಎತ್ತು ಸ್ವರ್ಗ, 
ಇಂದ್ರಿಯ, ವಾಕ್ಕು-ಎಂಬ ನಾಲ್ಕು ಅರ್ಥಗಳು ಬಹಳ ಮುಖ್ಯವಾಗಿವೆ ಎನ್ನಬಹುದಾಗಿದೆ. 
ಈ ನಾಲ್ಕು ಅರ್ಥಗಳಲ್ಲಿಯೂ "ಗೋರಕ್ಷಣೆಯು' ಭಾರತದೇಶದವರಿಗೆ ಅತ್ಯಂತ 
ಅವಶ್ಯವಾಗಿರುವ ಕರ್ತವ್ಯವಾಗಿದೆ ಎನ್ನಬಹುದು. 


ಹಸು, ಎತ್ತು ದನಕರುಗಳು-ಇವು ನಮ್ಮದೇಶಕ್ಕೊಂದು ಅತ್ಯಂತ ಅವಶ್ಯವಾಗಿ 
ಬೇಕಾಗಿರುವ ಧನಸಂಪತ್ತು ಗೋಶಬಕ್ಕೆ ಭೂಮಿ ಎಂಬ ಅರ್ಥವೂ ಇದೆ; ಪುರಾಣಗಳಲ್ಲಿ 
ಭೂದೇವಿಯು ಗೋರೂಪಧರಳಾಗಿ ಶ್ರೀಮನ್ನಾರಾಯಣನ ಬಳಿಗೆ ಹೋಗಿ 
ಭೂಭಾರವನ್ನು ಇಳಿಸುವದಕ್ಕೆ "ನೀನು ಅವತರಿಸುವದು ಈಗ್ಗೆ ಬಹಳ ಅವಶ್ಯವಾಗಿದೆ' 
ಎಂದು ಕಣ್ಣೀರಿಟ್ಟು ಬೇಡಿಕೊಂಡಳು-ಎಂದು ಅಲ್ಲಲ್ಲಿಕಥೆ ಬರುತ್ತದೆ. ಪಾಪವು ಹೆಚ್ಚಿದಾಗ 
ಭೂದೇವಿಯುಹೀಗೆ ಆರ್ತಳಾಗಿ ಬೇಡಿಕೊಳ್ಳುತ್ತಾಳಂತೆ. ಗೋಗಳನ್ನು ಕಟುಕರ ಅಂಗಡಿಗೆ 
ಮಾರುವದೊಂದು ಈಗಿನ ಮಹಾಪಾತಕವಾಗಿರುತ್ತದೆ. ಕೃಷಿಗೆ ಗೋಗಳ ಅವಶ್ಯಕತೆ 
ಎಷ್ಟೆಂಬುದನ್ನು ಹೇಳುವದಕ್ಕೆ ಮಾತುಗಳೇ ದೊರೆಯುವದಿಲ್ಲ ಗೋವುಗಳ ಗೊಬ್ಬರವು 
ಭೂಮಿಗೆ ಒಂದು ವರಪ್ರಸಾದ; ಕೃತಕವಾದ ಗೊಬ್ಬರಗಳನ್ನು ಉಪಯೋಗಿಸುವ 
ದೇಶಗಳಲ್ಲಿ ಭೂಮಿಯಲ್ಲಿ ತಾತ್ಕಾಲಕ್ಕೆ ಹೆಚ್ಚು ಪೈರು ಸಿಕ್ಕಿದರೂ ಬರುಬರುತ್ತಾ ನೆಲದ 
ಸಾರವು ಬೇಗನೆ ಮುಗಿದು ಎಷ್ಟೋ ಭಾಗವು ಬಂಜರಾಗಿಬಿದ್ದಿದೆಯಂತೆ. ಗೋಗಳ 
ಸೆಗಣಿಯಿಂದ ಬಳಿದ ನೆಲ, ಮಣ್ಣುಗೋಡೆ-ಇವುಗಳಿರುವ ಕಡೆಗಳಲ್ಲಿ ಅನೇಕ 
ಸಾಂಕ್ರಾಮಿಕ ರೋಗಗಳಿಗೆ ಅವಕಾಶವು ತಪ್ಪಿದೆಯಂತೆ. ಮನುಷ್ಯನ ಆರೋಗ್ಯಕ್ಕೆ 
ಗೋಕ್ಷೀರವು ಎಂಥ ಅವಶ್ಯವಾದ ಪೌಷ್ಟಿಕಾಹಾರ-ಎಂಬುದನ್ನು ಎಲ್ಲರೂ ಬಲ್ಲವು. ಈ 
ಎಲ್ಲಾ ದೃಷ್ಟಿಗಳಿಂದಲೂ ನಾವುಗಳು ಈಗ್ಗೆ ಕುಟುಂಬರಕ್ಷಣೆಗೆ ಗೋಗಳನ್ನು ಸಾಕುವದು 
ಅತ್ಯವಶ್ಯ; ಗೋಗಳ ರಕ್ಷಣೆಗೆ ನೆರವಾಗುವಂತೆ ಪ್ರತಿಯೊಂದು ಗ್ರಾಮದಲ್ಲಿಯೂ 
ಪ್ರತಿಯೊಂದು ಪಟ್ಟಣದಲ್ಲಿಯೂ ಗೋಮಾಳದ ಭೂಮಿಯನ್ನು ಜನಸಾಮಾನ್ಯಕ್ಕಾಗಿ 
ಬಿಟ್ಟುಕೊಡುವಂತೆ ಮ್ಯುನಿಸಿಪಾಲಿಟಿಯವರನ್ನು ಒತ್ತಾಯಿಸುವದು ಪ್ರಜೆಗಳ 
ಕರ್ತವ್ಯವಾಗಬೇಕು. "ಕುಟುಂಬಕ್ಕೆ' ಮನೆ ಸಾಲದಲ್ಲ[-ಎಂಬ ದೂರು ಯುಕವಾದದ್ದೇ 
ಸರಿ; ಆದರೆ ಯೋಗ್ಯ "ಕುಟುಂಬ' ದೊಳಗೆ ದನಕರುಗಳೂ ಸೇರಿರುತವೆ. 


ಗೋರಕ್ಷಣೆ 393 


"ಹೊಲಮನೆ'ಗಳನ್ನು ಆಸ್ತಿಯಾಗಿ ಮಾಡಿಕೊಳ್ಳುವವರು ಯಾರೇ ಆಗಲಿ "ದನಕರು' ಗಳಿಗೆ 
ಸ್ಥಲವನ್ನು ಕಲ್ಪಿಸಿಕೊಳ್ಳದೆ ಇದ್ದರೆ ಹೇಗೆ? 


ಇಲ್ಲಿ ಗೋರಕ್ಷಣೆ ಎಂದರೆ ಸ್ವರ್ಗದ ರಕ್ಷಣೆ ಎಂಬ ಎರಡನೆಯ ಅರ್ಥವನ್ನು 
ತೆಗೆದುಕೊಳ್ಳೋಣ. "ಸ್ವರ್ಗ'ದ ರಕ್ಷಣೆ ಎಂದರೆ ಧರ್ಮದ ರಕ್ಷಣೆ. ಅಧರ್ಮವೇ 
ನರಕಪಾತಕ್ಕೆ ಹೇತುವಾಗಿರುವದರಿಂದ ಈ ಅರ್ಥದಲ್ಲಿ ಗೋರಕ್ಷಣೆಯನ್ನು ಮಾಡಿ 
ಇಹಪರದಲ್ಲಿ ಸುಖವನ್ನು ಸಂಪಾದಿಸುವದಕ್ಕೆ ಪ್ರತಿಯೊಬ್ಬನೂ ಅವಶ್ಯವಾಗಿ 
ಪ್ರಯತ್ನಿಸಬೇಕು. ಧರ್ಮಚ್ಯುತರಾದ ಜನಾಂಗಗಳು ಕಾಲಾನುಕಾಲಕ್ಕೆ ನಾಶವಾದವೆಂದು 
ಇತಿಹಾಸವು ಹೇಳುತದೆ. ಅತ್ಯಾಶೆ, ಭೋಗಲಾಲಸೆ-ಇವುಗಳಿಂದ ಅಧರ್ಮವು 
ಹೆಚ್ಚುತ್ತದೆ. "ಮನರ್ದರಿದ್ರಃ ಪುನರೇವ ಪಾಪೀ' ಎಂಬಂತೆ ಅಧರ್ಮಕ್ಕೂ ಬಡತನಕ್ಕೂ 
ಗಂಟು. ಈಗ್ಗೆನಮ್ಮದೇಶಕ್ಕೆ ಗೋಬ್ರಾಹ್ಮಣರುಗಳ- ಎಂದರೆ ಸಾತ್ತ್ವಿಕಪ್ರಾಣಿಗಳ, ಮತ್ತು 
ಸಾತ್ತ್ವಿಕಜನರ-ಅನಾದರದಿಂದಲೇ ಬಡತನವು ಹೆಚ್ಚುತ್ತಿದೆ. "ಸಾಲವನ್ನು ಮಾಡಿ 
ಕೈಗಾರಿಕೆಯನ್ನು ಹೆಚ್ಚಿಸುವೆವು, ಉಪಯೋಗವಿಲ್ಲದ ಗೋಗಳನ್ನು ಕೊಲ್ಲಿಸಿ ಚರ್ಮದ 
ವ್ಯಾಪಾರವನ್ನು ಲಾಭದಾಯಕವಾಗುವಂತೆ ಮಾಡಿಕೊಳ್ಳುವೆವು' ಎಂದು ಪಾಪಜೀವನಕ್ಕೆ 
ಕೈಯೊಡ್ಡುವೆವು, ಮತ್ತೆ ಹೆಚ್ಚಿನ ದಾರಿದ್ರ್ಯಕ್ಕೆ ಅಣಿಯಾಗುವೆವು! 


ಇಂದ್ರಿಯ ಎಂಬ ಅರ್ಥದಲ್ಲಿ ಗೋಶಬ್ಬವನ್ನು ತೆಗೆದುಕೊಂಡರೂ ಇದೇ 
ಹಾಡು. ಇಂದ್ರಿಯಸಂಯಮವನ್ನು ಮಾಡಿ ಧರ್ಮವನ್ನು ಸಂಪಾದಿಸಿಕೊಂಡು 
ಇಹಸುಖವನ್ನು ಪಡೆಯಬಹುದು; ಚಿತ್ರಶುದ್ದಿಯನ್ನು ಸಂಪಾದಿಸಿಕೊಂಡು ಜ್ಞಾನದ 
ದ್ವಾರದಿಂದ ಮೋಕ್ಷವನ್ನು ಪಡೆಯಬಹುದು- ಎಂಬುದು ನಮ್ಮ ದೇಶದ ಹಿಂದಿನವರ 
ದೃಷ್ಟಿ. ಈಗ ನಾವು ನವನಾಗರಿಕತೆಯ ಭೋಗಲಾಲಸೆಯ ದೃಷ್ಟಿಯನ್ನು 
ಬೆಳೆಯಿಸಿಕೊಳ್ಳುತ್ತಾ ಬಂದಿರುವದರಿಂದ ಇಂದ್ರಿಯಗಳು ತೊಂಡುದನಗಳಂತೆ ಆಗಿವೆ. 
ಅವು ಬಲುಬೇಗನೆ ಸೊರಗುತವೆ. ಆದ್ದರಿಂದ ಇಂದ್ರಿಯಸಂಯಮರೂಪವಾದ 
ಗೋರಕ್ಷಣೆಯೂ ಅತ್ಯವಶ್ಯವೆಂದು ತಿಳಿಯಬೇಕು. ದೂರ ದೃಷ್ಟಿಯಿರುವವರು ತತ್ಕಾಲದ 
ವಿಷಯಭೋಗವನ್ನು ಹಿಡಿತದಲ್ಲಿಟ್ಟುಕೊಳ್ಳುವದು ಅವಶ್ಯವೆಂಬುದನ್ನು ಮಕ್ಕಳಿಗೆ 
ಕಲಿಸುವದು ನಮ್ಮ ಕರ್ತವ್ಯವಾಗಿರುತ್ತದೆ. 


ಈಗ ಗೋಶಬಕ್ಕೆ ವಾಕ್ಕು ಎಂಬ ನಾಲ್ಕನೆಯ ಅರ್ಥವನ್ನು ತೆಗೆದುಕೊಂಡು 
ವಿಚಾರಮಾಡೋಣ. ಭಾರತದೇಶದ ಸಂಸ್ಕೃತಿಯನ್ನು ಕಾಪಾಡುವದಕ್ಕೆ ಅತ್ಯಂತ 
ಪುರಾತನ ಸಂಸ್ಕೃತಿಯ ಇತಿಹಾಸವನ್ನು ಪ್ರತಿಬಿಂಬಿಸುವ ಸಂಸ್ಕೃತಭಾಷೆಯ ಪರಿಚಯವು 
ಇಲ್ಲಿಯ ಜನಕ್ಕೆ ಅತ್ಯಂತ ಅವಶ್ಯ. ಈಗಿನ ದೇಶಭಾಷೆಗಳಲ್ಲಿ ಬಹಳ ಭಾಷೆಗಳಿಗೆ 

ಜನನಿಯಾಗಿಯೂ ಇನ್ನು ಕೆಲವು ಭಾಷೆಗಳಿಗೆ ಧಾತ್ರಿ (ಸಾಕು ತಾಯಿ) ಯಾಗಿಯೂ ಇರುವ 
ಭಾಷೆ ಸಂಸ್ಕೃತ. ಈಗಿನ ನವನಾಗರಿಕತೆಯ ಆದರಣೀಯಾಂಶಗಳನ್ನು ಸ್ವೀಕರಿಸಿ 
ಹಿಂದಿನಿಂದ ಬಂದಿರುವ ಸಂಸ್ಕೃತಿಗೆ ಅವನ್ನು ತಾಡಹಾಕುವದಕ್ಕೆ ತಕ್ಕ ವಿಶಾಲವಾದ 
ಶಬ್ದಭಾಂಡಾರವುಳ್ಳ ಭಾಷೆ ಎಂದರೆ ಸಂಸ್ಕೃತವೇ. ಹಿಮಾಚಲದಿಂದ ಕನ್ಯಾಕುಮಾರಿಯ 
ವರೆಗಿರುವ ಭಾರತವೆಲ್ಲ ಒಂದು ದೇಶವೇ, ಒಂದೇ ಸಂಸ್ಕೃತಿಯ ಬೀಡೇ ಎಂಬುದನ್ನು 
ನೆನಪಿಗೆ ಕೊಡುವ ಭಾಷೆ-ಎಂದರೆ ಸಂಸ್ಕೃತವೇ. ಹೀಗೆ ಅನೇಕ ಕಾರಣಗಳಿಂದ ನಮ್ಮ 
ದೇಶದ ಅಭಿವೃದ್ದಿಗೆ ಸಾಧನವಾಗಿರುವ ಈ ವಾಗ್ರೂಪವಾದ ಗೋವನ್ನು "ಮೃತಭಾಷೆ' 
ಎಂದು ಕರೆದುಕರೆದು ಅದನ್ನು ಸಾಯಲು ಅಣಿಮಾಡುವ ಗೋಹತ್ಯೆಯ ಪಾಪವು ನಮಗೆ 
ಅಂಟಿಕೊಳ್ಳುವದರಲ್ಲಿದೆ. ದೇಶಭಾಷೆಗಳಿಗೆ ಅನುಗುಣವಾಗಿ ದೇಶವನ್ನು ವಿಭಜನೆ 
ಮಾಡಿಕೊಡುವೆವೆಂಬ ಔದಾರ್ಯವನ್ನು ಪ್ರಕಟಿಸುವ ನೆಪದಿಂದ ದೇಶವನ್ನು ತುಂಡು 
ತುಂಡು ಮಾಡಿ ಪ್ರಾಂತಗಳಿಗೆ ಅನ್ಯೋನ್ಯವಾಗಿ ವೈರಸ್ಯವನ್ನುಂಟುಮಾಡುವ ನಮ್ಮದೇಶದ 
ನೀತಿಯು ಮುಂದೆ ಆತ್ಮಹತ್ಯೆಯಾಗಿ ಪರಿಣಮಿಸದೆ ಇರದು. ಕೂಡಿದ ಮಟ್ಟಿಗೂ 
ಮನೆಗೊಂದು ಗೋವು ಇರುವದು ಹೇಗೆ ಆರೋಗ್ಯ, ಕೃಷಿ-ಮುಂತಾದ ದೃಷ್ಟಿಗಳಿಂದ 
ಅವಶ್ಯವೋ, ಇಹಪರಸುಖಕ್ಕೆ ಅನುಕೂಲಿಸುವಂತೆ ಧರ್ಮಶಿಕ್ಷಣ, ಇಂದ್ರಿಯಸಂಯಮ 
ಶಿಕ್ಷಣ-ಇವುಗಳನ್ನು ನಮ್ಮಮಕ್ಕಳಿಗೆ ಕಲಿಸಿಕೊಡುವದು ಹೇಗೆ ಅವಶ್ಯವೋ, ಹಾಗೆಯೇ 
ದೇಶದ ಸಂಸ್ಕೃತಿ, ಭಾರತದೇಶದ ಐಕ್ಯಭಾವನೆ, ಪ್ರಾಂತಭಾಷೆಗಳ ಬೆಳವಣಿಗೆ- 
ಮುಂತಾದ ದೃಷ್ಟಿಗಳಿಂದ ಸಂಸ್ಕೃತಭಾಷೆಯ ಪರಿಚಯವನ್ನು ನಮ್ಮ ಜನರಿಗೆಲ್ಲ 
ಮಾಡಿಕೊಡುವದೂ ಅಷ್ಟೇ ಅವಶ್ಯವಾಗಿರುತ್ತದೆ. 


ಹೀಗೆ ನಮ್ಮ ದೇಶದವರೆಲ್ಲರಿಗೂ ಪುಣ್ಯಪುರುಷಾರ್ಥಗಳು ನಿಜವಾಗಿ 
ದೊರಕಬೇಕೆಂದಿದ್ದರೆ, ದನಕರುಗಳನ್ನು ಕಾಪಾಡಿಕೊಳ್ಳುವ ಪಶುರೂಪಗೋರಕ್ಷಣೆ, 
ಇಂದ್ರಿಯ ಸಂಯಮದ ಮತ್ತು ಧರ್ಮಾವಲಂಬನೆಗಳ ರೂಪದ ಗೋರಕ್ಷಣೆ, ಸರ್ವ 
ಭಾಷೆಗಳನ್ನೂ ಇಡಿಯ ದೇಶದ ಸಂಸ್ಕೃತಿಯನ್ನೂ ಬೆಳೆಯಿಸುವ ಗೋರಕ್ಷಣೆ-ಎಂಬ 
ನಾಲ್ಕು ಬಗೆಯ ಗೋರಕ್ಷಣೆಯನ್ನು ಮಾಡುವದಕ್ಕೆ ನಾವು ಕೂಡಲೆ ಸಂಕಲ್ರ್ಪಿಸಬೇಕು. ಇವು 
ನಾಲ್ಕಕ್ಕೂ "ಗೋವಿಂದನ ಕೃಪೆ' ಬೇಕು. ಗೋಗಳನ್ನು ಕಾಪಾಡುವ ಭಗವಂತನೇ 
ಗೋರಕ್ಷಣೆಗೆ ಸಹಾಯಕನಾಗಬೇಕು. ಆತನೇ ನಮ್ಮನೀತಿ, ಧರ್ಮ, ವೈದಿಕ ಸಂಸ್ಕೃತಿ-ಈ 
ಎಲ್ಲವನ್ನೂ ಉದ್ದಾರಮಾಡುವದಕ್ಕೆ ಕಂಕಣಬದ್ಧನಾಗಿರುವನು. ಗೋವುಗಳನ್ನೂ 
ಗೋರಕ್ಷಣೆಯೇ ತಮ್ಮ ಧರ್ಮವೆಂಬ ದೀಕ್ಷೆಯನ್ನೂ ಕಾಪಾಡಿಕೊಳ್ಳಲಿಚ್ಛಿಸುವವರೇ 
ಬ್ರಾಹ್ಮಣರು. ಗೋಬ್ರಾಹ್ಮಣರ ಉದ್ದಾರಕ್ಕೆ ಗೋವಿಂದನೇ ಗತಿ ಎಂಬುದನ್ನು ನಾವು 
ಮರೆಯದೆ ಇರೋಣ! 


ಅದ್ವೈತಿಗಳು ಶೈವರೊ, ವೈಷ್ಣವರೊ? on 


240. ಅದ್ವೈತಿಗಳು ಶೈವರೊ, ವೈಷ್ಣವರೊ? 
(ಸೆಪ್ಟೆಂಬರ್‌ 1966) 


ನಿಮ್ಮ ಪತ್ರಕ್ಕೆ ಉತ್ತರವನ್ನು ಬರೆಯಬೇಕೆಂದು ಅದನ್ನು ಹತ್ತಿರವೇ ಎರಡು ಮೂರು 
ದಿನಗಳಿಂದಲೂ ಇಟ್ಟುಕೊಂಡಿದ್ದೆ ಆದರೆ ದುರ್ದೈವದಿಂದ ಅದು ಎಲ್ಲಿಯೋ ಅಡಗಿಕೊಂಡು 
ಕಾಣದಾಗಿರುತ್ತದೆ. ನೀವು ಕೇಳಿರುವ ಪ್ರಶ್ನೆಗಳು ಮುಖ್ಯವಾಗಿ ಇಷ್ಟು: ಶಂಕರಾಚಾರ್ಯರು 
ವೈಷ್ಣವರಾಗಿದ್ದೇ ಅದ್ಹೈತಿಗಳಾಗಿರಲಿಲ್ಲವೆ? ಈಗಿನ ಅವರ ಅನುಯಾಯಿಗಳು ಅದ್ದೆ ತಪೀಠಗಳ 
ಅಧ್ಯಕ್ಷರುಗಳೂ ಶೈವರಾಗಿರುವದೇಕೆ? ವೈಷ್ಣವರಾಗಿದ್ದು ಅದ್ವೈತಿಗಳಾಗಿರುವದಕ್ಕಾಗುವದಿಲ್ಲವೆ? 
ಈಗ ಶೈವಾಚಾರವನ್ನು ಇಟ್ಟುಕೊಂಡಿರುವದು ತಪ್ಪಾದರೆ ಮತ್ತೆಏತಕ್ಕೆ ಅವರು ವೈಷ್ಠವಾಚಾರವನ್ನೇ 
ಇಟ್ಟುಕೊಳ್ಳಬಾರದು? ಪಾಂಚರಾತ್ರರನ್ನು ಶಂಕರಾಚಾರ್ಯರು ಖಂಡಿಸಿದ್ದರೆ, ಆ 
ಮತಪ್ರಭೇದವನ್ನೂ ಕೈ ಬಿಟ್ಟು ವೈಷ್ಣವರಾಗಿರುವದಕ್ಕಾಗದೆ? 


ಈ ಪ್ರಶ್ನೆಗಳಿಗೆಲ್ಲಒಂದೇ ಪತ್ರದಲ್ಲಿಉತ್ತರವನ್ನು ಬರೆಯುವದಕ್ಕೆ ಆಗುವದಿಲ್ಲ 
ಇಲ್ಲಿ ಶಂಕರಾಚಾರ್ಯರು ವೈಷ್ಣವರೆ, ಅಲ್ಲವೆ? ಅವರ ಅನುಯಾಯಿಗಳಾದ 
ಅದ್ವೈತಿಗಳು ಶೈವರಾಗಿರುವದು ಸರಿಯೊ, ತಪ್ರೋ? - ಎಂಬ ಪ್ರಶ್ನೆಗಳಿಗೆ ಸಂಕ್ಷೇಪವಾಗಿ 
ಉತರವನ್ನು ಬರೆಯುವೆನು. ಮಿಕ್ಕ ಪ್ರಶ್ನೆಗಳಿಗೂ ಇದರಿಂದಲೇ ಉತರವು ಸಿಕ್ಕಿದಂತೆ 
ಆಗಬಹುದೆಂದು ನಂಬಿರುತ್ತೇನೆ. ಆದರೂ ಇನ್ನೊಂದು ಸಂಚಿಕೆಯಲ್ಲಿ ನಿಮ್ಮ ಮಿಕ್ಕ 
ಪ್ರಶ್ನೆಗಳಿಗೂ ಉತರವು ದೊರಕುವಂತೆ ಏರ್ಪಡಿಸುವೆನು. 


ಶಂಕರಾಚಾರ್ಯರು "ನಾರಾಯಣಭಗವಂತನೇ ಪರಬ್ರಹ್ಮ ಎಂಬ ಮತವನ್ನು 
ಗೀತಾಭಾಷ್ಯದಲ್ಲಿಯೂ ಸೂತ್ರಭಾಷ್ಯದಲ್ಲಿಯೂ ಎತಿಹಿಡಿದಿರುತ್ತಾರೆ. ಶಾಲಿಗ್ರಾಮದಲ್ಲಿ 
ವಿಷ್ಣೋಪಾಸನೆಯನ್ನು ಮಾಡುವ ದೃಷ್ಟಾಂತವನ್ನು ಅಲ್ಲಲ್ಲಿ ಕೊಟ್ಟಿರುತ್ತಾರೆ. ಅವರ 
ಪರಂಪರೆಯ ಸಂನ್ಯಾಸಿಗಳು ಇಂದಿಗೂ ಶಿಷ್ಯರಿಗೆ "ನಾರಾಯಣ' ಸ್ಮರಣೆಯನ್ನು 
ತಿಳಿಸುತ್ತಾರೆ. ಅವರು ನಾರಾಯಣ, ಬ್ರಹ್ಮ ವಸಿಷ್ಠ- ಮುಂತಾಗಿ ತಮ್ಮಸಂಪ್ರದಾಯದ 
ಗುರುಗಳ ಪರಂಪರೆಯನ್ನು ಸ್ಮರಿಸುತಿದಾರೆ. ಆದ್ದರಿಂದ ಆಚಾರ್ಯರು ವೈಷ್ಣವರೆನ್ನುವದಕ್ಕೆ 
ಯಾವ ಸಂಶಯವೂ ಉಳಿಯುವದಿಲ್ಲ 


ಅದ್ವೈತಿಗಳು ಶೈವರು ಹೇಗಾದರು? ಅವರು ಶಿವೋಪಾಸನೆಯನ್ನು ಮಾಡ 
ಬಹುದೆ?- ಎಂಬ ಪ್ರಶ್ನೆಗೆ ಅದನ್ನು ವಿಂಗಡಿಸಿ ಉತ್ತರವನ್ನು ಹೇಳಬೇಕಾಗುವದು. 
ಏಕೆಂದರೆ ಅದ್ವೈತಿಗಳು ಎಂದರೆ ಅದ್ವೈತಾನುಭವವುಳ್ಳವರೊ, ಅದ್ವೈತಸಿದ್ಧಾಂತವನ್ನು 


396 ವೇದಾಂತ ಸಂದೇಶಗಳು-ಸಂ. 5 (ಶ್ರೀಶ್ರೀಗಳವರ ಹಿತವಚನಗಳು) 


ಒಪ್ಪಿರುವವರೋ? ಅನುಭವವುಳ್ಳವರು ಅದ್ವಿತೀಯತತ್ವ್ವವನ್ನೇ ಒಪ್ಪುವರಾದ್ದರಿಂದ 
ಶಿವವಿಷ್ಣ್ವಾದಿಭೇದವು ಅವರ ಮತದಲ್ಲಿಲ್ಲ ಇರುವ ತತ್ತ್ವವೊಂದೇ ಎಂಬುದೇ ಅವರ 
ಅನುಭವ. ಇನ್ನು ಶಂಕರಾಚಾರ್ಯರನ್ನೂ ಅವರ ಪ್ರತಿನಿಧಿಗಳಾದ ಪೀಠಾಧಿಪತಿಗಳನ್ನೂ 
ಆದರ್ಶಗುರುಗಳಾಗಿ ಇಟ್ಟುಕೊಂಡಿರುವವರನ್ನೇ ನೀವು ಅದ್ವೈತಿಗಳೆಂದು ಕರೆದಿದ್ದರೆ 
ಅಂಥ ಅದ್ವೈತಿಗಳೆಲ್ಲರೂ ಶೈವಾಚಾರವನ್ನೇ ಇಟ್ಟುಕೊಂಡಿರುವರೆಂಬ ನಿಯಮವೇನೂ 
ಇಲ್ಲ ಉತ್ತರಪ್ರದೇಶದಲ್ಲಿ ಅನೇಕ ಅದ್ವೈತಿಗಳು ಊರ್ಧ್ಯಪುಂಡ್ರವನ್ನು ಧರಿಸುತ್ತಾರೆ. 
ಧರ್ಮಶಾಸ್ತ್ರಗಳಲ್ಲಿ "ಸ್ನಾತ್ವಾಪುಣ್ಣ,೦ ಮೃದಾ ಕುರ್ಯಾದ್‌ ಹುತ್ವಾ ಚೈವ ತು 
ಭಸ್ಮನಾ' ಎಂದಿದೆ. ಆದ್ದರಿಂದ ಒಬ್ಬನೆ ಮೃತ್ತಿನಿಂದ ಊರ್ಧ್ವಪುಂಡ್ರವನ್ನೂ ಭಸ್ಮದಿಂದ 
ತಿರ್ಯಕ್ಟುಂಡ್ರವನ್ನೂ ಧರಿಸುವದು ತಪ್ಪೆಂದೇನೂ ಆಗುವದಿಲ್ಲ 


ಈಗ ಇನ್ನೊಂದು ಪ್ರಶ್ನೆ: ಆದ್ವೈತಸಿದ್ದಾಂತವನ್ನು ಒಪ್ಪಿದವರು, ಅಥವಾ ಅವರ 
ವಂಶಜರು, ಆಚಾರದಲ್ಲಿಶಿವಾರಾಧಕರಾಗಿರಬಹುದೆ? ಇದಕ್ಕೆ ಶ್ರೀ ಕೃಷ್ಣಭಗವಂತನ 
ವಾಕ್ಯವನ್ನೇ ಉತ್ತರವಾಗಿ ಉದಾಹರಿಸುವೆನು: 


"ತಸ್ಮಿನ್‌ ಹಿ ಪೂಜ್ಯಮಾನೇ ವೈ ದೇವದೇವೇ ಮಹೇಶ್ವರೇ। 
ಸಂಪೂಜಿತೋ ಭವೇತ್‌ ಪಾರ್ಥ ದೇವೋ ನಾರಾಯಣಃ ಪ್ರಭುಃ ॥ 
ಅಹಮಾತ್ಮಾ ಹಿ ಲೋಕಾನಾಂ ವಿಶ್ವೇಷಾಂ ಪಾಣ್ಣುನನ್ನನ | 
ತಸ್ಮಾದಾತ್ಮಾನವೇವಾಗ್ರೇ ರುದ್ರಂ ಸಂಪೂಜಯಾಮ್ಯಹಮ್‌ ॥ 
ಯದ್ಯಹಂ ನಾರ್ಚಯೇಯಂ ವೈ ಈಶಾನಂ ವರದಂ ಶಿವಮ್‌ | 
ಆತ್ಮಾನಂ ನಾರ್ಚಯೇತ್‌ ಕಶ್ಚಿದಿತಿ ಮೇ ಭಾವಿತಾತ್ಮನಃ ॥ 
ಮಯಾ ಪ್ರಮಾಣಂ ಹಿ ಕೃತಂ ಲೋಕಃ ಸಮನುವರ್ತತೇ | 
ಪ್ರಮಾಣಾನಿ ಹಿ ಪೂಜ್ಯಾನಿ ತತಸ್ತಂ ಪೂಜಯಾಮ್ಯಹಮ್‌ ॥ 
ಯಸಂ ವೇತ್ತಿ ಸಮಾಂ ವೇತ್ತಿ ಯೋತನು ತಂ ಸ ಹಿ ಮಾಮನು। 
ರುದ್ರೋ ನಾರಾಯಣಶ್ಚೈವ ಸತ್ತ್ವಮೇಕಂ ದ್ವಿಧಾ ಕೃತಮ್‌ | 
ಲೋಕೇ ಚರತಿ ಕೌನ್ರೇಯ ವ್ಯಕ್ತಿಸ್ಸಂ ಸರ್ವಕರ್ಮಸು |!’ 


ಈ ಮೇಲಿನ ಶ್ಲೋಕಗಳು ಮಹಾಭಾರತ ಮೋಕ್ಷಧರ್ಮದ ನಾರಾಯಣೀಯದಲ್ಲಿ 
(341 ನೆಯ ಅಧ್ಯಾಯದಲ್ಲಿವೆ. ರುದ್ರನು ನನ್ನ ಆತ್ಮನೇ ಆಗಿರುವದರಿಂದ ನಾನು ಅವನನ್ನು 
ಪೂಜಿಸುತ್ತೇನೆ. ರುದ್ರ, ನಾರಾಯಣ-ಇವೆರಡೂ ಒಂದೇ ತತ್ತ್ವವು, ಎರೆಡು ಬಗೆಯಾಗಿ 


ಪಾಂಚರಾತ್ರರನ್ನು ಶಂಕರಾಚಾರ್ಯರು ಖಂಡಿಸಿದಾರೆಯೆ? 397 


ಲೋಕದಲ್ಲಿ ಸಂಚರಿಸುತ್ತಿದೆ- ಎಂದು ಶ್ರೀಕೃಷ್ಣಭಗವಂತನು ಹೇಳಿರುತ್ತಾನೆ. 
ಶ್ರೀಕೃಷ್ಣಭಗವಂತನೇ ಪೂಜಿಸಿದ ನಾರಾಯಣಾತ್ಮಶನಾದ ಶಿವನನ್ನು ವೈಷ್ಣವರು 
ಪೂಜಿಸಿದರೆ ತಪ್ಪಲ್ಲವೆಂಬುದು ಹಾಗಿರಲಿ; ಶಿವವಿಷ್ಣುಗಳಿಬ್ಬರೂ ಒಬ್ಬನೇ ಭಗವಂತನೆಂಬ 
ಭಾವನೆಯನ್ನು ಅವರು ಅವಶ್ಯವಾಗಿ ಇಟ್ಟುಕೊಳ್ಳಬೇಕೆಂದೂ ಸಿದ್ಧವಾಯಿತಷ್ಟೆ? 


241. ಪಾಂಚರಾತ್ರರನ್ನು ಶಂಕರಾಚಾರ್ಯರು ಖಂಡಿಸಿದಾರೆಯೆ? 


(ಅಕ್ಟೋಬರ್‌ 1966) 


ನಿಮ್ಮ ಪತ್ರವು ಈಚೆಗೆ ನನ್ನ ಕೈಗೆ ಸಿಕ್ಕಿದೆ. ಶಂಕರಾಚಾರ್ಯರು ವೈಷ್ಣವರೆ, ವೈಷ್ಣವರು 
ಶಿವಾರಾಧನೆಯನ್ನು ಮಾಡಬಹುದೆ? -ಎಂಬ ಎರಡು ಪ್ರಶ್ನೆಗಳಿಗೆ ಉತ್ತರವನ್ನು ಹಿಂದಿನ 
ಸಂಚಿಕೆಯಲ್ಲಿಕೊಟ್ಟೆರುತ್ತೇನೆ. "ಅದ್ವೈ ತರಾದ(?) ಕೆಲವು ಭಾಗವತರನ್ನು ಶ್ರೀಶಂಕರರು ತಮ್ಮ 
ಭಾಷ್ಯಗಳಲ್ಲಿ ಖಂಡಿಸಿದ್ದಾರೆ ನಿಜ ನಿಮ್ಮ ಆ ಸಾತ್ವತರನ್ನು ಬಿಟ್ಟು ಶುದ್ಧ ಅದ್ವೈತವನ್ನೇ ಒಪ್ಪಿ 
ವೈಷ್ಣವಾಚರಣೆಯನ್ನು ಇಟ್ಟುಕೊಂಡರೆ ಶ್ರೀಶಂಕರರ ಪ್ರಸ್ಥಾನತ್ರಯಭಾಷ್ಯಗಳಿಗೆ 
ವಿರೋಧವಾದೀತೆ? ವಿರೋಧವೆಂದರೆ ಏಕೆ? "ಇಲ್ಲ' ಎಂದರೆ ಬಳಕೆಯಲ್ಲಿ ಈ ಶೈವರೂಧಿ 
ಏಕೆ?''-ಎಂಬುದೊಂದು ಪ್ರಶ್ನೆಯನ್ನು ಹಾಕಿ ನೀವು ಬರೆದಿರುತ್ತೀರಿ. ಇದರಲ್ಲಿ "ಶೈವರೂಢಿ'ಯ 
ಪ್ರಶ್ನೆಗೆ ಆಗಲೆ ಉತ್ತರವ ಬಂದಿದೆ. ಪಾಂಚರಾತ್ರದ ವಿಷಯಕ್ಕೆ ಸಂಗ್ರಹವಾಗಿ ಇಲ್ಲಿ ಉತ್ತರವನ್ನು 
ಬರೆಯತ್ತೇವೆ. 


"ಪಾಂಚರಾತ್ರಾಗಮ'ದ ವಿಷಯಕ್ಕೆ ಈಗ ಭಾರತದೇಶದಲ್ಲಿ ಬಹಳ 
ಭಿನ್ನಾಭಿಪ್ರಾಯಗಳು ಬಂದಿರುತವೆ. (1) ಪಾಂಚರಾತ್ರಾಗಮವನ್ನು ಒಪ್ಪಿದ್ದವರ 
ವಂಶಜರಾದ "ಭಾಗವತಸಂಪ್ರದಾಯ'ವನ್ನು ಅನುಸರಿಸುವ ಸ್ಮಾರ್ತರು ಈಗಲೂ 
ಇರುತ್ತಾರೆ. (2) ಇದೇ ಪಾಂಚರಾತ್ರವನ್ನು ಪ್ರಮಾಣವೆಂದು ಒಪ್ಪಿರುವ "ಶ್ರೀವೈಷ್ಣವರು' 
ಇರುತ್ತಾರೆ. (3) ಪಾಂಚರಾತ್ರವನ್ನು ಪ್ರಮಾಣವೆಂದು ಒಪ್ಪಿರುವ "ಮಾಧ್ವವೈಷ್ಠವರು' 
ಬೇರೆ ಇರುತ್ತಾರೆ. (4) ಉತ್ತರಪ್ರದೇಶದಲ್ಲಿ ಬೇರೆಯ ವೈಷ್ಣವಪ್ರಭೇದಗಳವರು 
ಇರುತ್ತಾರೆ. ಇವರುಗಳು ಒಪ್ಪಿರುವ ವೇದಾಂತಸಿದ್ದಾಂತವಿಶೇಷಗಳು ಬೇರೆ ಬೇರೆ- 
ಎಂಬುದನ್ನು ಹೇಳುವದೇ ಅವಶ್ಯವಲ್ಲವಷ್ಟೆ? 


ಪಾಂಚರಾತ್ರ ಗ್ರಂಥರಾಶಿಯು ಹೇರಳವಾಗಿದ್ದರೂ ಕೆಲವು ಗ್ರಂಥಗಳು ಮಾತ್ರವೇ 
ಬೆಳಕಿಗೆ ಬಂದಿರುತ್ತವೆ; ಅವನ್ನೆಲ್ಲಎಲ್ಲಾಪಾಂಚರಾತ್ರರೂ ಒಪ್ಪುತ್ತಾರೆಯೆ?- ಎಂಬುದು 

ಸಂದಿಗ್ಗವಾಗಿದೆ. ಪ್ರಕೃತಕ್ಕೆ ಇದು ನಮಗೆ ಬೇಕಿರುವದಿಲ್ವ ಶಂಕರಾಚಾರ್ಯರು 
ಪಾಂಚರಾತ್ರಸಿದ್ದಾಂತವನ್ನೆಲ್ಲ ಖಂಡಿಸಿರುತ್ತಾರೆಯೆ? ಅವರು ಖಂಡಿಸಿರುವದು 
"ವೈಷ್ಣವಾಚರಣೆ'ಯನ್ನೋ ಸಿದ್ದಾಂತಕ್ಕೆ ಸಂಬಂಧಪಟ್ಟ ಕೆಲವು ಪ್ರಮೇಯಗಳನ್ನೋ? ಅಲ್ಲಿ 
ಖಂಡಿಸಿರುವ ವೈಷ್ಣವರು ದ್ವೈತಿಗಳೊ, ಅದ್ವೈತಿಗಳೊ?-ಈ ವಿಚಾರದಲ್ಲಿ ಸ್ವಲ್ಪ 
ವಿಮರ್ಶಿಸತಕ್ಕದ್ದು ಇರುತ್ತದೆ. 


ಮೊಟ್ಟಮೊದಲನೆಯದಾಗಿ ಪಾಂಚರಾತ್ರದಲ್ಲಿ ಅನೇಕ ಪ್ರಭೇದಗಳಿದ್ದ 
ವೆಂಬುದಕ್ಕೆ ಯಾವ ಆಧಾರವೂ ಭಾಷ್ಯದಲ್ಲಿ ಸಿಕ್ಕುವದಿಲ್ಲ ಆ ಭಾಷ್ಯದಲ್ಲಿ 
ಇರುವದೇನೆಂದರೆ: (1) "ಭಾಗವತಮತದ ಸಿದ್ಧಾಂತದಂತೆ ವಾಸುದೇವಭಗವಂತನು 
ನಿರಂಜನ ಜ್ಞಾನಸ್ವರೂಪನು; ಆತನೊಬ್ಬನೇ ಪರಮಾರ್ಥತತ್ತ್ವವು.' ಇದರಿಂದ ಆ 
ಭಾಗವತರು ಅಥವಾ ಪಾಂಚರಾತ್ರರು ಶಂಕರಾಚಾರ್ಯರಂತೆಯೇ ಶುದ್ಧ 
ಅದ್ವೈತವಾದವನ್ನು ಒಪ್ಪಿದ್ದವರು; ಹೀಗೆಂದದ್ದರಿಂದ ಅವರು ಪ್ರಪಂಚವನ್ನು 
ಪರಮಾರ್ಥವೆಂದು ಒಪ್ಪಿರಲಿಲ್ಲವೆಂದಾಯಿತು. (2) "ವ್ಯೂಹಗಳಲ್ಲಿ ಜ್ಞಾನೈಶ್ವರ್ಯಾದಿ 
ತಾರತಮ್ಯದಿಂದಾಗಿರುವ ಯಾವ ಭೇದವೂ ಇರುವದಿಲ್ಲ. ಹೀಗೆಂದದ್ದರಿಂದ ಅವರು 
ತಾರತಮ್ಯವಾದಿಗಳಲ್ಲವೆಂದಾಯಿತು. ಆಚಾರ್ಯರು ಆ ಪಾಂಚರಾತ್ರರ ಈ ಸಿದ್ಧಾಂತಗಳಿಗೆ 
ಪೂರ್ಣಸಂಮತಿಯನ್ನು ಕೊಟ್ಟಿರುತ್ತಾರೆ. ಭಾಷ್ಯದಲ್ಲಿ ಭಾಗವತರ ಆಚರಣೆಯ 
ವಿಷಯವಾಗಿ ಏನನ್ನೂ ಹೇಳಿಲ್ವ ಏನನ್ನೂ ಖಂಡಿಸಿರುವದಿಲ್ಲ 


ಭಾಷ್ಯದಲ್ಲಿ ಖಂಡಿಸಿರುವದರ ಸಾರವಿಷ್ಟು: ಜೀವನ "ಉತ್ಪತ್ತಿ ಯನ್ನು 
ಹೇಳಿರುವದು ಸರಿಯಲ್ಲ ಉತ್ಪತ್ತಿಯನ್ನು ಒಪ್ಪಿದರೆ "ಅನಿಮೋಕ್ಷ'ವೂ 
ಬಾದರಾಯಣೀಯಸೂತ್ರಕ್ಕೆ ವಿರೋಧವೂ ಬರುತದೆ. ಹೀಗೆಯೇ ಕರ್ತೃವಾದ 
ಜೀವನಿಂದ ಕರಣವಾದ ಮನಸ್ಸು ಉತ್ಪನ್ನವಾಗುತ್ತದೆ ಎಂಬುದೂ ಸರಿಯಲ್ಲ ಅದು ದೃಷ್ಟ 
ವಿರುದ್ಧ ಆದ್ದರಿಂದ ಸಂಕರ್ಷಣನಿಗೂ ಅನಿರುದ್ಧನಿಗೂ ಉತ್ಪತ್ತಿಯನ್ನು ಹೇಳಿದ್ದುಸರಿಯಲ್ಲ 
ಭಗವಂತನಿಗೆ ನಾಲ್ಕೇ ವ್ಯೂಹಗಳೆಂದು ನಿಯಮಮಾಡಿರುವದು ಸರಿಯಲ್ಲ ಇಡಿಯ 
ಜಗತ್ತೇ ಭಗವಂತನ ವ್ಯೂಹವಾಗಿರುತ್ತದೆ. 


ಶಂಕರಾಚಾರ್ಯರು "ಅದ್ವೈತತತ್ತ್ವ್ವದಲ್ಲಿ ಯಾವ ವಿಶೇಷವನ್ನೂ ಒಪ್ಪದೆ, 
ಜೀವನ ಉತ್ಪತ್ಪ್ಯಾದಿಗಳನ್ನು ಹೇಳುವದು ತಪ್ಪು' ಎಂದಿರುವರೇ ಹೊರತು 
ಭಾಗವತಮತದ ಸಾಧನವಿಷಯಕವಾದ ಯಾವ ಉಪದೇಶಗಳನ್ನೂ ಖಂಡಿಸಿರುವದಿಲ್ವ 
ಅವರು ಖಂಡಿಸಿರುವ ಪಾಂಚರಾತ್ರರೂ ತಮಗೆ ಒಪ್ಪಾದ ಅದ್ವೈತಸಿದ್ದಾಂತವನ್ನೇ 
ಅನುಸರಿಸಿದ್ದರೆಂದೇ ಅವರ ನಂಬಿಕೆ. ಭಾಗವತರಿಗೆ ಒಪ್ಪಾದ ನಾರಾಯಣೀಯದಿಂದ 

ಆಚಾರ್ಯರು ಅನೇಕ ಶ್ಲೋಕಗಳನ್ನು ತಮ್ಮ ಸಿದ್ದಾಂತಕ್ಕೆ ಪ್ರಮಾಣವಾಗಿ 
ಉದಾಹರಿಸಿಕೊಂಡಿರುತ್ತಾರೆ. ಉದಾಹರಣೆಗೆ ಆ ಭಗವಂತನಿಂದ ತ್ರಿಗುಣಾತ್ಮಕವಾದ 
ಅವ್ಯಕ್ತವು ಉತ್ಪನ್ನವಾಗುತ್ತದೆ-ಎಂಬ ನಾರಾಯಣೀಯವಾಕ್ಯವನ್ನೇ ಪ್ರಮಾಣವಾಗಿ 
ಅವರು ಉದಾಹರಿಸಿಕೊಂಡು ಅವ್ಯಕ್ತವೇ ಕೊನೆಯ ತತ್ವ್ವವೆಂಬ ಆಗ್ರಹವುಳ್ಳ 
ಸಾಂಖ್ಯರನ್ನು ಖಂಡಿಸಿರುತ್ತಾರೆ. 


ಇಲ್ಲಿ ಒಂದು ವಿಶೇಷವಿದೆ; ಆಚಾರ್ಯರು ಖಂಡಿಸಿರುವ ಭಾಗವತರು 
ಅದೆ 'ತ್ಯೇಕದೇಶಿಗಳು; ಅವರು ಖಂಡನೆಯಲ್ಲಿ ಶೈವಾಚರಣೆಯನ್ನಾಗಲಿ 
ವೈಷ್ಣವಾಚರಣೆಯನ್ನಾಗಲಿ ವಿಚಾರಕ್ಕೆ ತೆಗೆದುಕೊಂಡಿರುವದೇ ಇಲ್ಲ ಅದ್ವೈತಿಗಳಲ್ಲದ 
ವೈಷ್ಣವರು ಆಚಾರ್ಯರ ಕಾಲಕ್ಕೆ ಇದ್ದರೆ? ಹಾಗಾದರೆ ಅವರ ಮತವನ್ನೇಕೆ 
ಸೂತ್ರಭಾಷ್ಕದಲ್ಲಿಪರಾಮರ್ಶಿಸಿಲ್ಲ?- ಇದನ್ನು ಐತಿಹಾಸಿಕ ದೃಷ್ಟಿಯಿಂದ ವಿಮರ್ಶಿಸುವದು 
ಅವಶ್ಯವಾಗಿರುತ್ತದೆ. 


242. ಪರಮಹಂಸಪಾರಿವ್ರಾಜ್ಯ 
(ನವೆಂಬರ್‌ 1966) 


ನಿಮ್ಮ ಪತ್ರವು ಬಂದು ತಲುಪಿದೆ. ನಿಮಗೆ "ಸಂನ್ಯಾಸಾಶ್ರಮ'ವನ್ನು ಸ್ವೀಕರಿಸಬೇಕೆಂಬ 
ಇಚ್ಛೆಯುಂಟಾಗಿರುವದನ್ನು ಕೇಳಿ ಬಹಳ ಹರ್ಷವಾಯಿತು. "ಯಾವ ಮಹನೀಯನಿಗೆ ಈ 
ಸಂಸಾರಚಕ್ರದಿಂದ ಪಾರಾಗಬೇಕೆಂಬ ಉತ್ಕಟೇಚ್ಛೆಯು ಬರುವದೋ ಅವನು ವೈ ರಾಗ್ಯವಂಟಾದ 
ದಿನವೇ ಪರಿವ್ರಾಜಕನಾಗಬೇಕು' ಎಂದು ಶ್ರುತಿ ಹೇಳುತ್ತಿದೆ. ಆದರೆ ನೀವ ತಿಳಿಸಿರುವ ಸಂಸಾರದ 
ತೊಡಕನ್ನು ಕೇಳಿದರೆ ನಿಮಗೆ ಈಗಲೇ ಮೋಕ್ಷಾಶ್ರಮಕ್ಕೆ ಹೋಗುವ ಅರ್ಹತೆಯು ಇಲ್ಲವೆಂದು 
ಹೇಳಬೇಕಾಗುತ್ತದೆ. ಸಂಸಾರದಲ್ಲಿ ಒಂದು ಕಾಲನ್ನು ಇಟ್ಟುಕೊಂಡು, ಇನ್ನೊಂದು ಕಾಲನ್ನು 
ಸಂನ್ಯಾಸದಲ್ಲಿ ಇಡುವ ಚಿತ್ರವು ಪರಿಪಕ್ಚವಲ್ಹ ಆದ್ದರಿಂದ ಅಂಥವರು ವಿಚಾರ ಮಾಡಿಯೇ 
ಗಾರ್ಹಸ್ಸ್ಯವನ್ನು ಬಿಡಬೇಕು. 


ಧರ್ಮಪತ್ನಿಗೆ ಬೇಕಾದ ಆನುಕೂಲ್ಯಗಳನ್ನು ಕಲ್ಪಿಸಿಕೊಟ್ಟೇ ಈ ಆಶ್ರಮಾಂತರ 
ಸಂಕಲ್ಪವನ್ನು ಮಾಡುತಿದೇನೆ-ಎಂದು ನೀವು ಬರೆದಿದೀರಿ. ಇದು ಯೋಗ್ಯವೇ ಸರಿ. 
ಯಾಜ್ಞವಲ್ಕ್ಯರಂಥ ಜ್ಞಾನಿಗಳು ಕೂಡ ಪರಿವ್ರಾಜಕರಾಗುವ ಮುಂಚೆ ಧರ್ಮಪತ್ನಿಯಾಗಿದ್ದ 
ಮೈತ್ರೀಯಿಗೂ ಅವಳ ಸಪತ್ನಿಯಾದ ಕಾತ್ಯಾಯಿನಿಗೂ ಧನವನ್ನು ಪಾಲುಮಾಡಿಕೊಟ್ಟು 
ಹೊರಡಬೇಕೆಂದು ಪ್ರಯತ್ನಿಸಿದರೆಂದು ಉಪನಿಷತ್ರಿನಲ್ಲಿದೆ. ಆದರೆ ಅಲ್ಲಿಮೈತ್ರೇಯಿಯು 


ವಿರಕಳಾಗಿದ್ದಳು. "ಇಡಿಯ ಭೂಮಂಡಲವೇ ವಿತಪೂರ್ಣವಾಗಿದ್ದರೂ ನನಗೆ 

ಅಮೃತತ್ವವು ದೊರಕೀತೇನು? ಇಲ್ಲದಿದ್ದರೆ, ನನಗೆ ಆ ವಿತ್ರದಿಂದ ಆಗಬೇಕಾದದ್ದೇನು?' 
ಎಂದು ಆಕೆ ಕೇಳಿರುತ್ತಾಳೆ. ಯಾಜ್ಞವಲ್ಕ್ಯರೂ ಆಕೆಗೆ ಜ್ಞಾನೋಪದೇಶಗಳನ್ನು ಮಾಡಿಯೇ 
ಮನೆಯನ್ನು ಬಿಟ್ಟು ಹೊರಟಿರುತ್ತಾರೆ. ನಿಮ್ಮಗೃಹಕೃತ್ಯದಲ್ಲಿಸ್ಥಿತಿಗತಿಗಳು ಹೇಗಿವೆಯೋ 
ನನಗೆ ತಿಳಿಯದು. ನಿಮ್ಮಪತ್ನಿಯು ಮನಃಪೂರ್ವಕವಾಗಿ ನಿಮ್ಮಆಶ್ರಮಾಂತರಸ್ವೀಕಾರಕ್ಕೆ 
ಅನುಮತಿಯನ್ನು ಕೊಟ್ಟಿರುತ್ತಾರೆಯೆ? ಒಂದು ವೇಳೆ ಆಕೆಯ ಅಡ್ಡಿಯೇನೂ ಇರದಿದ್ದರೂ 
ನಿಮಗೆ ಮನಸ್ಸಿನಲ್ಲಿಪೂರ್ಣವಿರಕ್ತಿಯೇ ಉಂಟಾಗಿದೆಯೆ? ಇದನ್ನು ಆಲೋಚಿಸಿರಿ. 


ನಿಮಗೆ ಈಗ ಉಂಟಾಗಿರುವದು ಕುಟುಂಬದ ಅಥವಾ ಮತ್ತೆಯಾವದಾದರೂ 
ಈಗಿನ ಸ್ಥಿತಿಯ ತೊಡಕಿನಿಂದ ಆಗಿರುವ ಬೇಸರವೊ, ನಿಜವಾದ ವೈರಾಗ್ಯವೊ? ಇದನ್ನು 
ಮೊಟ್ಟಮೊದಲು ಆಲೋಚಿಸಬೇಕು. ನೀವು ಇರುವಂತೆಯೇ ಗಾರ್ಹಸ್ಥ್ಯಧರ್ಮ 
ದಲ್ಲಿಯೇ ಇದ್ದುಕೊಂಡು ಚಿತ್ರಶುದ್ದಿಯನ್ನು ಸಂಪಾದಿಸುವದು ನಿಮಗೆ ಸುಕರವೊ, ಅಥವಾ 
ಚತುರ್ಥಾಶ್ರಮದ ಧರ್ಮವನ್ನು ಪರಿಪಾಲಿಸಿಕೊಂಡು ತತ್ತ್ವವಿಚಾರವನ್ನು ಮಾಡುವದು 
ಹೆಚ್ಚು ಸುಕರವೊ?-ಇದನ್ನು ಯೋಚಿಸಿದ್ದೀರಾ? ನಿಮಗೆ ಬಹುಕಾಲ ಏಕಾಂತದಲ್ಲಿದ್ದು 
ಕೊಂಡು ಧ್ಯಾನಾದಿಗಳನ್ನು ಮಾಡುವಷ್ಟು ತಾಳ್ಮೆಯಿದೆಯೆ? ಶಮದಮಾದಿಗಳನ್ನೂ 
ಅಮಾನಿತ್ವಾದಿಗಳನ್ನೂ ಅಭ್ಯಾಸಮಾಡುವ ಸ್ಥಿರಸಂಕಲ್ಪವು ನಿಮಗೆ ಇದೆಯೆ?- 
ಹಾಗಿಲ್ಲದಿದ್ದರೆ ನೀವು ಇದ್ದಲ್ಲಿಯೇ ಕರ್ಮಯೋಗವನ್ನು ಆಚರಿಸುವದೇ ನಿಮಗೆ ಹೆಚ್ಚು 
ಶ್ರೇಯಸ್ಕರ. ಭಗವಂತನು ಹೀಗೆಂದು ಅಪ್ಪಣೆಕೊಡಿಸಿರುತ್ತಾನೆ: ""ಸಂನ್ಯಾಸ, 
ಕರ್ಮಯೋಗ-ಈ ಎರಡೂ ಮೋಕ್ಷಕ್ಕೆ ಸಾಧನವೇ ಸರಿ; ಆದರೆ ಸಾಮಾನ್ಯರಿಗೆ 
ಕರ್ಮ ಸಂನ್ಯಾಸಕ್ಕಿಂತ ಕರ್ಮಯೋಗವೇ ಹೆಚ್ಚು ಸುಕರವಾದ ಸಾಧನ.'' 


ಇನ್ನೊಂದು ಮಾತು. ಈಗಿನ ಕಾಲದಲ್ಲಿ"ಸಂನ್ಯಾಸ' ಎಂದರೆ ಕಾವಿಯ ಬಟ್ಟೆಯನ್ನು 
ಉಡುವದು, ಮುಂಡನ ಮಾಡಿಸಿಕೊಳ್ಳುವದು, ದಂಡಕಮಂಡಲುಗಳನ್ನು ಧರಿಸಿ-ಅಥವಾ 
ಅವನ್ನು ಧರಿಸದೆ- ಪರಮಹಂಸಪರಿವ್ರಾಜಕರಾದೆವೆಂದು ಭಾವಿಸಿಕೊಂಡು "ಸ್ವಾಮಿ....., 
ಆನಂದ, ತೀರ್ಥ, ಗಿರಿ' ಮುಂತಾದ ಹೆಸರನ್ನಿಟ್ಟುಕೊಂಡು ದೇಶದಲ್ಲಿ ಅಡ್ಡಾಡುವದು- 
ಇಷ್ಟೇ ಎಂಬ ಭಾವನೆ ಬಂದು ಬಿಟ್ಟಿದೆ. ಇದರ ಜೊತೆಗೆ "ಕಾಷಾಯದಂಡಮಾತ್ರೇಣ 
ಯತಿಃ ಪೂಜ್ಯೋ ನ ಸಂಶಯ? ಎಂಬ ನಂಬಿಕೆಯಿಂದ ಸಂನ್ಯಾಸಿಯ ವೇಷದವರಿಗೆ 
ಜನರು ಮನ್ನಣೆಯನ್ನು ತೋರುವರೆಂಬುದನ್ನು ಲಕ್ಷ್ಯದಲ್ಲಿಟ್ಟು ಅಲೆಯುವ "ಸಂನ್ಯಾಸಿಗಳು' 
ವಾಗ್ಮಿಶಾಪೂರ್ಣವಾದ ಭಾಷಣಗಳನ್ನು ದೇಶಭಾಷೆಯಲ್ಲಿ ಅಥವಾ ಇಂಗ್ಲೀಷಿನಲ್ಲಿ 
ಬಿಗಿದು, ವೃತ್ತಾಂತ ಪತ್ರಿಕೆಗಳಲ್ಲಿ ತಮ್ಮ ಕೀರ್ತಿಯನ್ನು ಹರಡುವ, ಮತ್ತು 

ಹೂಣೆಗಾರಿಕೆಯಿಲ್ಲದ ಸ್ವೇಚ್ಛಾವಿಹಾರಿಗಳಾದ ಕೆಲಪ್ರೌಢವಿದ್ಯಾಶಾಲೆಗಳ 
ವಿದ್ಯಾರ್ಥಿಗಳನ್ನು ಶಿಷ್ಯರನ್ನಾಗಿ ಮಾಡಿಕೊಂಡು ಖ್ಯಾತಿಲಾಭಪೂಜೆಗಳ ಸಾಧನವನ್ನು 
ಗಳಿಸುವ "ಸಂನ್ಯಾಸಿಗಳು'- ಈಗ ಹಲವರು ಇರುತ್ತಾರೆ. ಈ ತರಗತಿಯ ಸಂನ್ಯಾಸಿಗಳಾಗ 
ಬೇಕೆಂಬ ಕುತೂಹಲವು ನಿಮಗೆ ಇದ್ದರೆ ಯಾರ ಹಿತವಾದವನ್ನೂ ಕೇಳಬೇಕಾದದ್ದಿಲ್ಲ 
ಈ ಬಗೆಯ "ಆಶ್ರಮ'ವನ್ನು ಕೊಡುವ ಸಂಸ್ಥೆಗಳು ನಮ್ಮದೇಶದಲ್ಲಿಬೇಕಾದಷ್ಟಿವೆ. ಆದರೆ 
ನಿಜವಾಗಿಯೇ  ಮುಮುಕುಗಳಾಗಿ ಶ್ರವಣಮನನಾದಿಗಳನ್ನು ಮಾಡಿ 
ಕೃತಾರ್ಥರಾಗಬೇಕೆಂಬ ಆಶೆ ನಿಮಗೆ ಇದ್ದರೆ, ನಿಜವಾಗಿಯೂ ವಿರಕ್ಷರಾಗಿ 
ಬ್ರಹನಿಷ್ಕರಾಗಿರುವ ಯಾರಾದರೊಬ್ಬ ಸದ್ಗುರುವನ್ನು ಆಶ್ರಯಿಸಿರಿ. ಅವರು ಹೇಳಿದಂಥ 
ಪ್ರಾರಂಭದ ಸಾಧನಗಳನ್ನು ಮೊದಲು ಮಾಡುವದಕ್ಕೆ ಸೊಂಟ ಕಟ್ಟಿರಿ. ಅವರು ಮಾಡುವ 
ಪ್ರಥಮ ಪರೀಕ್ಷೆಯಲ್ಲಿ ನೀವು ತೇರ್ಗಡೆಯಾದರೆ ಆಗ ಅನ್ವರ್ಥವಾಗಿಯೂ 
"ಪರಮಹಂಸ'ರಾಗುವಿರಿ; ಹಂಸವು ಹಾಲೂ, ನೀರೂ, ಬೆರೆದಿರುವ ಮಿಶ್ರಣದಿಂದ ನೀರನ್ನು 
ಬಿಟ್ಟು ಹಾಲನ್ನೇ ಹೀರಿಕೊಳ್ಳುವಂತೆ, ಸಂಸಾರದ ಥಳುಕಿನ ಲೀಲಾವಿಲಾಸಕ್ಕೆ ಮರುಳಾಗದೆ 
ನಿಜವಾಗಿ ಆತ್ಮಾನಂದವನ್ನೇ ಗ್ರಹಿಸುವದಕ್ಕೆ ಸಿದ್ದರಾಗುವಿರಿ. ಶ್ರೀಮನ್ನಾರಾಯಣನು 
ನಿಮಗೆ ಸರಿಯಾದ ದಿಕ್ಕಿನಲ್ಲಿನಡೆಯುವಂತೆ ಪ್ರೇರಣೆ ಮಾಡಲೆಂದು ಪ್ರಾರ್ಥಿಸುತ್ತೇನೆ. 


243. ತೀರ್ಥಯಾತ್ರೆ 


(ಡಿಸೆಂಬರ್‌ 1966) 


ನಿಮ್ಮಪತ್ರವ ತಲುಪಿರುತ್ತದೆ. "ತೀರ್ಥಯಾತ್ರೆಗೆ ಹೊರಟಿರುತ್ತೇನೆ. ಅಲ್ಲಿ ಅವಶ್ಯವಾಗಿ 
ಮಾಡಬೇಕಾದ ಕರ್ತವ್ಯಗಳು ಯಾವವು? ಪುರಾಣಗಳಲ್ಲಿ ನಾನಾಕ್ಷೇತ್ರಗಳ ಮಹಿಮೆಯನ್ನು 
ವರ್ಣಿಸಿರುತ್ತದೆಯಷ್ಟೆ? ಕ್ಷೇತ್ರಗಳೊಳಗೆಲ್ವ ಯಾವ ಕ್ಷೇತ್ರವ ಎಲ್ಲಕ್ಕೂ ದೊಡ್ಡದು? ಕ್ಷೇತ್ರವಾಸದಿಂದ 
ದೊರಕುವ ಮಹಾಫಲವ ಯಾವದು? ಅದನ್ನು ಪಡೆದುಕೊಳ್ಳುವ ಉತ್ತಮವಾದ ಉಪಾಯವು 
ಯಾವದು?' ಎಂದು ಕೇಳಿರುತ್ತೀರಿ. 


ತೀರ್ಥಗಳು ತೀರ್ಥವಾಗಿರುವ ಬಗ್ಗೆ ಅನೇಕ ಕಾರಣಗಳನ್ನು ಪುರಾಣಗಳಲ್ಲಿ 
ಕೊಟ್ಟಿರುತ್ತದೆ. ಅವುಗಳೊಳಗೆ ಮುಖ್ಯವಾದವುಗಳು ಯಾವವೆಂದರೆ ತೀರ್ಥಗಳಿರು 
ವೆಡೆಯಲ್ಲಿ ಪರಮೇಶ್ವರನ ನಾನಾರೂಪಗಳಲ್ಲಿ ಒಂದು ಅಥವಾ ಹೆಚ್ಚು ರೂಪಗಳ 
ವಿಗ್ರಹಗಳ ಪ್ರತಿಷ್ಠೆಯನ್ನು ಮಾಡಿ ಪೂಜೆಮಾಡುತಿರುತ್ತಾರೆ. ಆಯಾ ತೀರ್ಥದಲ್ಲಿ ಸ್ನಾನ 
ಮಾಡಿ, ದೇವತೆಯ ಅರ್ಚನೆಯನ್ನು ಮಾಡಿ ಅಥವಾ ಮಾಡಿಸಿ ಪಾಪವನ್ನು ಕಳೆದುಕೊಂಡು 

ಹೃದಯದಲ್ಲಿಉತ್ತಮಭಾವನೆಯನ್ನು ಬಿತ್ತಿಕೊಳ್ಳುವದಕ್ಕೆ ಅಲ್ಲಿಅವಕಾಶವಿರುತ್ತದೆ. ಕೆಲವು 
ದೇವಾಲಯಗಳಲ್ಲಿ ವೇದಾಧ್ಯಯನ, ಶಾಸ್ತ್ರವಿಚಾರ, ರಾಮಾಯಣ, ಭಾರತ, ಭಾಗವತ, 
ಪುರಾಣಾದಿಗಳ ಶ್ರವಣ-ಇವುಗಳು ಸಂತತವಾಗಿ ನಡೆದಿರುತ್ತವೆ. ಅವುಗಳನ್ನು ಕೇಳುವದಕ್ಕೆ 
ಬರುವ ಭಕರ ದರ್ಶನವಾಗುತದೆ. ನಾವು ಮಂಗಲಕರವಾದ ವೇದಘೋಷದ ಶ್ರವಣ, 
ಪರಮಾತ್ಮತತ್ವ್ವ ವಿಚಾರ, ವಿದ್ವಾಂಸರ ದರ್ಶನ, ಭಜನಕೀರ್ತಿನಾದಿಗಳಲ್ಲಿ ಭಾಗವನ್ನು 
ವಹಿಸುವದು-ಮುಂತಾದ ಪ್ರಕಾರಗಳಿಂದ ಬೇಗನೆ ಚಿತಶುದ್ದಿಯನ್ನು ಸಂಪಾದಿಸಿ 
ಕೊಳ್ಳಬಹುದು. ತೀರ್ಥಗಳಲ್ಲಿಸರ್ವಪ್ರಾಯಶ್ಚಿತ್ತವನ್ನೂ ಮಾಡಿಸಿಕೊಂಡು ತೀರ್ಥಶ್ರಾದ್ವ 
ಪಿತೃತರ್ಪಣಾದಿಗಳನ್ನು ಮಾಡಿ ಕೃತಕೃತ್ಯರಾಗಬಹುದು. ಅನೇಕ ತೀರ್ಥಗಳನ್ನು 
ಪರ್ಯಟನ ಮಾಡುವದರಿಂದ, ಭಗವಂತನು ಬೇರೆಬೇರೆಯ ನದೀದಡಗಳ ಅಥವಾ 
ಸಮುದ್ರದ ತೀರದಲ್ಲಿ ತನ್ನ ಮಹಿಮೆಯನ್ನು ಪ್ರಕಟ ಮಾಡಿರುತಾನೆ; ಭಗವಂತನ 
ನಾಮರೂಪಗಳು ಅನೇಕವಾಗಿರುತವೆ; ಭಕರ ಇಷ್ಟಾರ್ಥಗಳನ್ನು ಕೊಟ್ಟು ಪರಗತಿಗೂ 
ಪರಮಪುರುಷಾರ್ಥಕ್ಕೂ ಬೇಕಾಗುವ ಸಾಧನಗಳನ್ನು ಬಲಪಡಿಸಿಕೊಳ್ಳಬಹುದು. 
ದಾನಧರ್ಮಗಳಿಂದ ಕಾಮಕ್ರೋಧ ಲೋಭಗಳ ಬಿಗಿತದಿಂದ ಬಿಡುಗಡೆಯನ್ನು 
ಹೊಂದಬಹುದು. ಇದೂ ಒಂದು, ತೀರ್ಥಗಳು ತೀರ್ಥವಾಗಿರುವದಕ್ಕೆ ಕಾರಣ. 


ಆದರೆ ತೀರ್ಥಗಳ ತೀರ್ಥತ್ವಕ್ಕೆ ಅಲ್ಲಿರುವ ಅರ್ಚಕರ ತಪಸ್ಸಿನ ಬಲವೂ 
ನಿಃಸ್ವಾರ್ಥಪರರಾದ ಶಾಸ್ತ್ರಜ್ಞರಾದ ವಿದ್ವಾಂಸರ ಜ್ಞಾನಪ್ರಸಾರಣೆಯೂ ಮುಖ್ಯವಾದ 
ಕಾರಣವಾಗಿರುವದರಿಂದ ಅವುಗಳ ಅಭಾವವಿರುವ ಸ್ಥಾನಗಳು ನಾಮ ಮಾತ್ರಕ್ಕೆ 
ತೀರ್ಥವಾಗಿರುತ್ತವೆ. ತೀರ್ಥಯಾತ್ರಿಕರು ಹಿಂದಿನಂತೆ ನಿಯಮಬದ್ಧವಾದ 
ಆಚರಣೆಗಳನ್ನಿಟ್ಟುಕೊಂಡು ಪಾದಚಾರಿಗಳಾಗಿ ತೀರ್ಥಾಟನೆ ಮಾಡಿ ಶ್ರದ್ಧಾಭಕ್ತಿಗಳನ್ನು 
ಹೆಚ್ಚಿಸಿಕೊಳ್ಳುವದರ ಬದಲು ವಿನೋದಕ್ಕಾಗಿ, ವಿವಿಧ ದೃಶ್ಯಗಳನ್ನು ನೋಡಿ ಕಣ್ಣಿಗೆ 
ಹಬ್ಬವನ್ನು ಮಾಡುವದಕ್ಕೆಂದು ರೈಲು, ಬಸ್ಸಗಳು, ಯಾತ್ರಾರ್ಥವಾದ ರೈಲುಬಂಡಿಗಳು- 
ಮುಂತಾದ ಯಾವದಾದರೊಂದು ಸಾಧನವನ್ನು ಉಪಯೋಗಿಸಿಕೊಂಡು ಸುತ್ತಾಡುವದನ್ನು 
ಹೆಚ್ಚಸಿಕೊಳ್ಳುತ್ತಿರುವದರಿಂದ ತೀರ್ಥಯಾತ್ರೆಯ ಫಲವು ಅಂಥವರಿಗೆ ದಕ್ಕುವದು 
ಕಷ್ಟವಾಗಿರುತ್ತದೆ. ತೀರ್ಥಗಳಲ್ಲಿ ಯಾವ ಅರ್ಚಕರೂ ಪುರೋಹಿತರೂ 
ತೀರ್ಥದ್ವಾಂಕ್ಷರಾಗಿ ಸುಲಿಗೆಯ ಉದ್ಯೋಗವನ್ನು ಕೈಗೊಂಡಿರುತ್ತಾರೆ. ಬಂದವರನ್ನು ಬಗೆ 
ಬಗೆಯ ರೂಪಗಳಿಂದ ಒತ್ತಾಯ ಪಡಿಸಿ ದಕ್ಷಿಣಾದಿಗಳನ್ನು ವಸೂಲು ಮಾಡಿಕೊಳ್ಳುತಾರೆ. 
ಇದರ ಜೊತೆಗೆ ದೇವಸ್ಥಾನಗಳ ಅಧಿಕಾರಿಗಳು ಇಂಥ ಅಭಿಷೇಕಕ್ಕೆ ಇಷ್ಟು ಹಣ, ಇಂಥ 
ನೈವೇದ್ಯಕ್ಕೆ ಇಷ್ಟು ಹಣ, ಫಲಪುಷ್ಪಗಳ ಸಮರ್ಪಣೆಗೆ ಇಷ್ಟು ಹಣ-ಎಂದು ನಿಗದಿ 

ಮಾಡಿ ವಸೂಲು ಮಾಡುತ್ತಾ ಬಂದವರಿಗೆ ಕಿರುಕುಳವನ್ನುಂಟುಮಾಡುತ್ತಾ ಜನರ 
ಶ್ರದ್ಧೆಯನ್ನು ಸಡಲಿಸುತ್ತಿರುತಾರೆ. ಇದರಿಂದ ತೀರ್ಥಕ್ಷೇತ್ರಗಳ ಮಹಿಮೆಯು ಇನ್ನಷ್ಟು 
ವೇಗದಿಂದ ಕುಂದುತ್ತಿರುತ್ತದೆ. ಕ್ಷೇತ್ರಗಳೆಂದು ಹಸರುವಾಸಿಯಾಗಿರುವ ಅನೇಕ 
ಸ್ಥಳಗಳಲ್ಲಿ ಅನಾಚಾರವೂ ನವನಾಗರಿಕತೆಯ ನಾಸಿಕ್ಯವೂ ತಲೆದೋರುತ್ತಿರುವದ ರಿಂದ 
ಕ್ಷೇತ್ರಗಳು ಮಹಾತ್ಮರಿಗೂ ಭಗವದ್ಧಕರಿಗೂ ಆವಾಸಸ್ಥಾನಗಳಾಗುವದಕ್ಕೆ ಬದಲಾಗಿ 
ಪಾಪಸಂಚಯಕ್ಷೇತ್ರಗಳಾಗಿ ಪರಿಣಮಿಸುತ್ತಿವೆ. ಆದ್ದರಿಂದ ಕ್ಷೇತ್ರವಾಸವನ್ನು 
ಮಾಡಬೇಕೆನ್ನುವವರು ಎಚ್ಚರಿಕೆಯಿಂದ ವಾಸಸ್ಥಾನವನ್ನು ಆರಿಸಿಕೊಳ್ಳಬೇಕು. ತಮ್ಮ 
ಸುತ್ತಮುತ್ತಲೂ ಸಾತ್ತ್ವಿಕ ಜನರೇ ಇರುವರೆ? ಅಲ್ಲಿ ನಿರಂತರವಾಗಿ ಭಗವಚ್ಚಿಂತನೆಯಿಂದ 
ಶ್ರದ್ದಾಭಕ್ತಿಗಳು ಬಲಿತುಕೊಳ್ಳುವದಕ್ಕೆ ತಕ್ಕ ಅನುಷ್ಠಾನಗಳೇ ನಡೆಯುತ್ತಿರುವವೆ?- 
ಎಂಬುದನ್ನು ನೋಡಿಕೊಳ್ಳಬೇಕು. 


ತೀರ್ಥಗಳು ತೀರ್ಥಗಳೆನಿಸಿಕೊಂಡಿರುವದಕ್ಕೆ ಅಲ್ಲಿಹಿಂದಕ್ಕೆ ಅನೇಕ ಯಷಿಗಳೂ 
ಸಾಧುಸಂನ್ಯಾಸಿಗಳೂ ಸ್ನಾನ ಮಾಡಿ ಭಗವದರ್ಚನ, ಜಪ, ತಪ, ಧ್ಯಾನ- 
ಮುಂತಾದವುಗಳನ್ನು ಅನುಷ್ಠಾನ ಮಾಡಿದ್ದೇ ಮುಖ್ಯ ಕಾರಣವಾಗಿರುತ್ತದೆ. ಆ ಮಹಾತ್ಮರ 
ತಪೋಬಲದಿಂದ ಆವಿಷ್ಕಾರವಾದ ಭಗವಂತನ ಮಹಿಮೆಯನ್ನು ಜನರು ತಮ್ಮಸ್ವಾರ್ಥಕ್ಕೆ 
ಸಾಧನವಾಗಿ ಮಾಡಿಕೊಳ್ಳುತ್ತಾ ಬಂದದ್ದರಿಂದ ತೀರ್ಥಗಳು ನರಕಕೂಪಗಳಾಗಿ 
ಪರಿಣಮಿಸಿರುತವೆ; ಕ್ಷೇತ್ರಗಳು ಅನಾಚಾರಕ್ಷೇತ್ರಗಳಾಗುತ್ತಿವೆ. 


ನಿಮಗೆ ತೀರ್ಥಸ್ನಾನದ ಫಲವೂ ಕ್ಷೇತ್ರವಾಸದ ಫಲವೂ ನಿಜವಾಗಿ ಬೇಕೆ? 
ಭಗವಂತನಲ್ಲಿ ಶ್ರದ್ದೆಯಿಟ್ಟು ಯಜ್ಞದಾನ ತಪಸ್ಸುಗಳನ್ನು ಆಚರಿಸುತ್ತಲೂ ಭಗವಚ್ಚಿಂತನ, 
ಭಗವಂತನ ಚರಿತ್ರೆಯ ಕಥನ- ಮುಂತಾದವುಗಳಿಂದ ನಿರಂತರವೂ ಭಗವನ್ನಿಷ್ಠ್ಕರಾಗಿರುವ 
ಭಾಗವತಜನರ ಸಹವಾಸವನ್ನು ಸಂಪಾದಿಸಿಕೊಳ್ಳಿರಿ. ಅವರು ಸಾಮಾನ್ಯವಾಗಿರುವ 
ಜಲಾಶಯಗಳನ್ನೂ ತೀರ್ಥಗಳಾಗಿ ಮಾಡುತ್ತಾರೆ; ಅವರೊಡನೆ ನಿತ್ಯಸಂಭಾಷಣೆ 
ಮಾಡುವದೇ ಶಾಸ್ತ್ರಶ್ರವಣಪಠನದ ಫಲವನ್ನೂ ಕೊಡುತ್ತದೆ. 


244. ವೇದಾಂತಜ್ಞಾನದ ಉಪಯೋಗ 
(ಜನವರಿ 1967) 


ನಿಮ್ಮಪತ್ರವ ತಲುಪಿ ಅಭಿಪ್ರಾಯವಾಯಿತು. ವೇದಾಂತವನ್ನು ಪಾಠ ಶಾಲೆಗಳಲ್ಲಿಯೂ 
ಸಕಲವಿದ್ಯಾನಿಲಯಗಳಲ್ಲಿಯೂ ಪಾಠವನ್ನು ಮಾಡಿಸುತ್ತಿದ್ದಾರಷ್ಟೆ? ಅವರಲ್ಲಿ ಶಾಸ್ತ್ರೋಕ್ಷವಾದ 

ಗುರುಶಿಷ್ಯ ಭಾವವ ಇಲ್ಲದೆ ಇದ್ದರೂ ಅವರಿಗೆ ವೇದಾಂತಜ್ಞಾನವಾಗುವದಿಲ್ಲವೆ? ಆಗುವದಾದರೆ 
ಗುರುಶಿಷ್ಯರ ಲಕ್ಷಣಗಳನ್ನು ವೇದಾಂತಗ್ರಂಥಗಳಲ್ಲಿ ಬರೆಯುವದರ ಅವಶ್ಯಕತೆಯೇನು?- 
ಎಂಬುದು ನಿಮ್ಮ ಪ್ರಶ್ನೆ. 

ವೇದಾಂತಜ್ಞಾನವೆಂದರೆ ಪುಸಕದಲ್ಲಿ ಹೇಳಿರುವ ವಿಷಯಗಳ ಜ್ಞಾನವೆಂದಾದರೆ 
ನೀವು ಕೇಳುವ ಪ್ರಶ್ನೆಯು ಸಾಭಿಪ್ರಾಯವಾಗಿಯೇ ಇದೆ. "ಹೀಗೆಂದು ಕಪಿಲರು 
ಹೇಳುತ್ತಾರೆ', "ಹೀಗೆಂದು ಕಣಾದರು ಹೇಳುತ್ತಾರೆ' ಎಂಬಂತೆ "ಹೀಗೆಂದು 
ಬಾದರಾಯಣರು ಅಥವಾ ಭಾಷ್ಯಕಾರರು ಬರೆದಿರುತ್ತಾರೆ' ಎಂಬುದರ ಜ್ಞಾನಕ್ಕೆ 
ಶಾಸ್ತ್ರೋಕ್ಷವಾದ ಗುರುಶಿಷ್ಯಲಕ್ಷಣಗಳ ಅವಶ್ಯಕತೆಯೇನೂ ಬೇಕಿರುವದಿಲ್ಲ 
ಸಂಸ್ಕೃತಭಾಷಾಜ್ಞಾನ, ನಿರುಕನಿಘಂಟು ವ್ಯಾಕರಣಾದಿಶಾಸ್ತ್ರಗಳ ಪರಿಚಯವಿದ್ದಷ್ಟು ಇದ್ದರೆ 
ಸಾಕು. ಗ್ರಂಥದ ಸಾಧಾರಣ ಅಭಿಪ್ರಾಯವು ಅವಶ್ಯವಾಗಿ ಆಗಿಯೇ ತೀರುತದೆ. 
ವಿಶ್ವವಿದ್ಯಾನಿಲಯಗಳಲ್ಲಿ ಕ್ಯಾಂಟ್‌, ಹೆಗೆಲ್‌, ಬರ್ಗ್ಗನ್‌- ಮುಂತಾದ ಪಾಶ್ಚಾತ್ರ್ಯ 
ತತ್ತ್ವಜ್ಞರ ಅಭಿಪ್ರಾಯಗಳನ್ನು ಗ್ರಂಥಪರಿಚಯದಿಂದ ನೋಡಿ ಅಭಿಪ್ರಾಯವಿಶೇಷಗಳ 
ಪರಿಶೀಲನೆಯನ್ನು ಮಾಡುವಂತೆಯೇ ವೇದಾಂತ ಗ್ರಂಥಗಳ ಪರಿಶೀಲನೆಯನ್ನೂ 
ಮಾಡಿಕೊಳ್ಳುವದಕ್ಕೆ ಸಾಕಷ್ಟು ಬುದ್ಧಿಯಿದ್ದರೆ ಎಲ್ಲರಿಗೂ ಆ ಗ್ರಂಥಗಳ ಜ್ಞಾನವು 
ಲಭಿಸಬಹುದಾಗಿರುತ್ತದೆ. 

ಆದರೆ ಆ ಗ್ರಂಥಗಳ ಪರಿಚಯವನ್ನು ಪಡೆದುಕೊಂಡಿರುವ ಪಂಡಿತರುಗಳಾಗಲಿ 
ಪ್ರೊಫೆಸರ್‌ (ಪ್ರಾಧ್ಯಾಪಕ) ರುಗಳಾಗಲಿ ತಮಗೆ "ವೇದಾಂತವಿಜ್ನಾನ'ವು 
ಆಗಿದೆಯೆಂದು, ಅಥವಾ ಅವುಗಳ ಅವಶ್ಯಕತೆ ಇದೆಯೆಂದು ಎಂದಿಗೂ ಭಾವಿಸಿರುವದಿಲ್ಲ 
ವೇದಾಂತವಿಜ್ಞಾನದ ಉಪಯೋಗವು ಪಾಠಶಾಲೆಗಳಲ್ಲಿ ಅಥವಾ ಕಾಲೇಜುಗಳಲ್ಲಿ 
ಅಧ್ಯಾಪಕರಾಗಿ, ಅಥವಾ ಅಲ್ಲಲ್ಲಿ ವೇದಾಂತವಿಷಯಗಳ ಭಾಷಣಕಾರರಾಗಿ, 
ಧನವನ್ನೂ ಕೀರ್ತಿಯನ್ನೂ ಗಳಿಸುವದೆಂಬುದಿಷ್ಟೇ ಆಗಿದ್ದರೆ ಈ ವಿಜ್ಞಾನದ 
ಅವಶ್ಯಕತೆಯು ಇರುವದೂ ಇಲ್ಲ ಆದ್ದರಿಂದ ಅಲ್ಲಿರುವ ವಿದ್ಯಾರ್ಥಿಗಳು 
ಮುಮುಕ್ಷುಗಳು ಅಲ್ಲ ಅವರ ಗುರುಗಳು ಮುಕರೂ ಅಲ್ವ 


ವಿಜ್ಞಾನವೆಂದರೇನು? ""ಜ್ಞಾನಂ ತೇ ತುಭ್ಯಮ್‌ ಅಹಂ ವಿಜ್ಞಾನಸಹಿತಂ 
ಸ್ವಾನುಭವಯುಕ್ತಮ್‌ ಇದಂ ವಕ್ಷ್ಯಾಮಿ ಕಥಯಿಷ್ಯಾಮಿ ಅಶೇಷತಃ ಕಾತ್ಸ್ಪ್ಮೇನ। 
ತಜ್ಜ್ವಾನಂ ವಿವಕ್ಷಿತಂ ಸೌತಿ ಶ್ರೋತುರಭಿಮುಖೀಕರಣಾಯ-"ಯದ್‌ ಜ್ಞಾತ್ವಾ 
ಯಜ್ಞಾ ನಂ ಜ್ಞಾತ್ವಾ ನೇಹ ಭೂಯಃ ಪುನಃ ಅನ್ಯತ್‌ ಜ್ಞಾತವ್ಯಂ 

ಪುರುಷಾರ್ಥಸಾಧನಮ್‌ ಅವಶಿಷ್ಯತೇ ನಾವಶಿಷ್ಟಂ ಭವತಿ ಇತಿ। ಮತ್ತತ್ತ್ವಜ್ನೋ 
ಯಃ ಸ ಸರ್ವಜ್ನೋ ಭವತಿ' ಇತ್ಯರ್ಥಃ ॥'' (ಗೀ.ಭಾ. 7-2) ಎಂದಿರುವಂತೆ 
ಆತ್ಮಜ್ನಾನವು ಉಂಟಾದರೆ ಪುರುಷಾರ್ಥಕ್ಕಾಗಿ ಇನ್ನು ಅರಿತುಕೊಳ್ಳಬೇಕಾದದ್ದು 
ಏನೊಂದೂ ಉಳಿದಿರುವದಿಲ್ಲ ಅಂಥ ಅವಗತಿಯೇ, ಅನುಭವವೇ, ವೇದಾಂತ 
ವಿಜ್ಞಾನವು. 

ವೇದಾಂತವಿಜ್ಞಾನವನ್ನು ಸಂಪಾದಿಸಿಕೊಂಡವರಿಗೆ ನಮಗೆ ಇಂಥದ್ದೊಂದು 
ಬೇಕು-ಎಂಬ ಕಾಮವಿರುವದಿಲ್ಲ ಶ್ರೀ ಶಂಕರಭಗವತ್ಪಾದರ ಈ ವಚನವನ್ನು ಓದಿ 
ಮನನ ಮಾಡಿಕೊಳ್ಳಿರಿ: "ಅಥ ಕಿಮಿದಂ ಸಂಸಾರಿಣಾಮಿವ ಅಹಂ ಮಮೇದವಿತಿ 
ಪಣ್ಣಿತಾನಾಮಪಿ? ಶೃಣು, ಇದಂ ತತ್‌ ಪಾಣ್ಣಿತ್ಯಂ ಯತ್‌ ಕ್ಷೇತ್ರೇ ಏವ 
ಆತ್ಮದರ್ಶನಮ್‌। ಯದಿ ಪುನಃ ಕ್ಷೇತ್ರಜ್ಞಮ್‌ ಅವಿಕ್ರಿಯಂ ಪಶ್ಯೇಯುಃ ತತೋ ನ 
ಭೋಗಂ ಕರ್ಮ ವಾ ಆಕಾಜ್ಕೇ ಯುಃ ಮಮ ಸ್ಯಾತ್‌ ಇತಿ॥'' ನಾನು ಇಂಥವನು, 
ನನಗೆ ಇದು ಬೇಕು- ಎಂಬುದು ಕ್ಷೇತ್ರಜ್ಞಜ್ಞಾನವಲ್ಲ ಅದನ್ನು ತಿಳಿದವರಿಗೆ ನನಗೆ ಇದು 
ಬೇಕು- ಎಂದು ಕಾಮಕರ್ಮಗಳ ಆಶೆಯು ಉಳಿದಿರುವದಿಲ್ಲ 

ಆದ್ದರಿಂದ ವೇದಾಂತವಿಜ್ಞಾನವೆಂಬುದು ಅಂಗಡಿಯಲ್ಲಿಟ್ಟು ಮಾರುವ ಸರಕು 
ಎಂದು ಭಾವಿಸಬಾರದು. ಅಂತಃಕರಣವು ಸಂಪೂರ್ಣವಾಗಿ ಮಾರ್ಪಡಬೇಕು. ಸರ್ವರ 
ಆತ್ಮನಾದ ಪರಮಾತ್ಮನೇ ನಾನು ಎಂಬ ನಿಶ್ಚಿತವಾದ ಅನುಭವವು ಬರಬೇಕು. ಆ 
ಅನುಭವವು ಪುಸಕಪಾಂಡಿತ್ಯದಿಂದ ಬರುವದಿಲ್ಲ ಭಾಷಣಗಳ ಶ್ರವಣದಿಂದಲೂ 
ಬರಲಾರದು. 

ಯಾರು ಅಮಾನಿತ್ವಾದಿ ಸಾಧನಗಳನ್ನು ಅಳವಡಿಸಿಕೊಂಡು ಶಾಸ್ತಾಚಾರ್ಯರ 
ಬೋಧೆಯನ್ನು ಶ್ರದ್ಧಾಭಕ್ತಿಗಳಿಂದ ಪಡೆದುಕೊಳ್ಳುವ ವಿವೇಕವೈರಾಗ್ಯಶಮಾದಿ 
ಸಾಧನಗಳುಳ್ಳ ಮುಮುಕ್ಷುಗಳೋ ಅವರೇ ವೇದಾಂತಶ್ರವಣಕ್ಕೆ ಮುಖ್ಯಾಧಿಕಾರಿಗಳು. 
ಯಾರು ಶ್ರೋತ್ರಿಯರೂ ಬ್ರಹ್ಮನಿಷ್ಠರೂ ಆಗಿ ಪರಬ್ರಹ್ಮದಲ್ಲಿಯೇ ಉಪರತರಾಗಿರುವ 
ಮಹಾತ್ಮರೋ ಅವರು ಮಾತ್ರವೇ ನಿಜವಾದ ಗುರುಗಳು. ಅಂಥವರು ಅಧಿಕಾರಿಗಳಾದ 
ಶಿಷ್ಯರಿಗೆ ಮಾಡಿದ ಉಪದೇಶವೇ ಶೋಕಮೋಹಗಳನ್ನು ತೊಲಗಿಸುವದಕ್ಕೆ ಸಹಕಾರಿ 
ಗಳಾಗುವವು. ಮಿಕ್ಕವರು ವೇದಾಂತದ ನಾಟಕದಲ್ಲಿ ಪಾತ್ರಧಾರಿಗಳಾಗಿರುವವರು; 
ಅಥವಾ ವೇದಾಂತವೆಂಬ ಹೆಸರಿನಿಂದ ವಾಣಿಜ್ಯದಲ್ಲಿ ನಿರತರಾಗಿರುತಾರೆ, ಅಷ್ಟೆ. 

245. ಆರ್ಜವ 
(ಫೆಬ್ರವರಿ 1967) 


ನಿಮ್ಮ ಪತ್ರವು ನನಗೆ ತಲುಪಿದೆ. ಅದಕ್ಕೆ ಉತ್ತರವನ್ನು ಸ್ಪಷ್ಟೋಕ್ತಿಯಿಂದಲೇ 
ಬರೆಯುತ್ತಿದೇನೆ. ಇದರಿಂದ ನಿಮ್ಮ ಮನಸ್ಸಿಗೆ ಸ್ವಲ್ಪ ನೋವಾಗಬಹುದಾದರೂ ನಿಮಗೆ ಹಿತವನ್ನೇ 
ಬಯಸಿ ಹೀಗೆ ಬರೆಯುತ್ತಿದೇನೆಂಬುದನ್ನು ನೆನಪಿನಲ್ಲಿಟ್ಟು ಕೊಂಡು ಈ ಪತ್ರವನ್ನು ಸಾವಧಾನವಾಗಿ 
ಓದಿಕೊಳ್ಳಿರಿ. 


ನಿಮಗೆ ನಿಶ್ಚಯವಾಗಿಯೂ ಚತುರ್ಥಾಶ್ರಮವನ್ನು ಸ್ವೀಕರಿಸಬೇಕೆಂಬ 
ಇಚ್ಛೆಯಿದೆಯೆ? ಇದನ್ನು ನಿಮ್ಮೊಳಗೆ ನೀವೇ ಯೋಚಿಸಿ ನೋಡಿಕೊಳ್ಳಿರಿ. ನಿಮಗೆ 
ಬೇಕಾಗಿರುವದು ಸಂನ್ಯಾಸವೊ, ಅಥವಾ ಕಾವಿಯ ಬಟ್ಟೆಯನ್ನು ಧರಿಸಿ "ಸಂನ್ಯಾಸಿಗಳು', 
"ಪರಮಹಂಸಪರಿವ್ರಾಜಕರು' ಎಂದು ಜನರಿಂದ ಕರೆಯಿಸಿಕೊಂಡು ಕೀರ್ತಿ, 
ಪೂಜೆ-ಮುಂತಾದವುಗಳನ್ನು ಸಂಪಾದಿಸಿಕೊಳ್ಳುವದೊ? 

ಪಾರಿವ್ರಾಜ್ಯವೆಂಬುದು ವೇಷವಲ್ಲ ವಿಷಯಗಳಲ್ಲಿ ಉಂಟಾಗಿರುವ 
ವೈರಾಗ್ಯದಿಂದ ಆಗುವ ಅಂತಃಕರಣದ ರೂಪಾಂತರವೇ ಅದು. ನೀವು ಈಗ 
ಗೃಹಸ್ಥಾಶ್ರಮದಲ್ಲಿದ್ದುಕೊಂಡು ಆ ಆಶ್ರಮಕ್ಕೆ ಒಪ್ಪುವ ಆಚಾರಗಳನ್ನೂ ಕರ್ಮಗಳನ್ನೂ 
ಶಕ್ಯವಾದಷ್ಟು ಮಟ್ಟಿಗಾದರೂ ಮನಃಪೂರ್ವಕವಾಗಿ ಮಾಡುತ್ತಿದೀರಾ? ವೇದ 
ಮಂತ್ರಗಳನ್ನು ಕೆಲವನ್ನಾದರೂ ಕಲಿತುಕೊಂಡು ಕಾಲಕಾಲಕ್ಕೆ ಸಂಧ್ಯಾವಂದನೆ, ಬ್ರಹ್ಮ 
ಯಜ್ಞ, ದೇವತಾಪೂಜೆ, ಇಷ್ಟದೇವತಾ ಮಂತ್ರದ ಜಪ-ಇವುಗಳನ್ನು ಮಾಡಿರುತ್ತೀರಾ? 
ನಿಮಗೆ ನಿಜವಾಗಿಯೂ ಅನಿತ್ಯವಾದ ಕರ್ಮಫಲಕ್ಕಿಂತಲೂ ಬೇರೆಯಾಗಿರುವ 
ಜ್ಞಾನಫಲವನ್ನು ಸಂಪಾದಿಸಿಕೊಳ್ಳಬೇಕೆಂಬ ಹಂಬಲು ಇದೆಯೆ? ಶಾಸ್ತ್ರನಿಷಿದ್ದವಾದ 
ಆಚಾರಗಳು ಯಾವದನ್ನೂ ಇಟ್ಟುಕೊಂಡಿಲ್ಲವಷ್ಟೆ? ಈಗ ನಿಮ್ಮಅಂತಚರಣದಲ್ಲಿಯಾವ 
ದುಷ್ಟವಿಚಾರವೂ ಎದ್ದುಕೊಳ್ಳುತ್ತಿಲ್ಲವಷ್ಟೆ? ಮೋಸ, ಕಪಟ-ಮುಂತಾದ ದುಷ್ಟಭಾವಗಳಿಗೆ 
ಎಡೆಯಿಲ್ಲವಷ್ಟೆ? 

ಸರ್ವಕರ್ಮಗಳನ್ನೂ ಬಿಟ್ಟು ಆಚಾರ್ಯಸೇವೆ, ವೇದಾಂತಾಭ್ಯಾಸ, ಶಮದಮಾದಿ 
ಗಳನ್ನು ಬಲಪಡಿಸಿಕೊಳ್ಳುವದು, ಜಪಧ್ಯಾನಾದಿಗಳನ್ನು ಮಾಡುವದರಲ್ಲಿಯೇ ಕಾಲವನ್ನು 
ಹಾಕುವದು-ಇವುಗಳಲ್ಲಿಯೇ ನಿರತರಾಗಿರುವದಕ್ಕೆ ಸಿದ್ದರಾಗಿದ್ದೀರಾ? ಗುರುಗಳಿಗೆ 
ನಮಸ್ಕಾರ ಮಾಡುವದು, ಅವರ ಸೇವೆಯನ್ನು ಮಾಡುತ್ತಿರುವದು, ಸಮಯವರಿತು 
ತತ್ತ್ವವಿಚಾರವನ್ನು ಮಾಡುತ್ತಿರುವದು, ಸಾಧನಗಳ ಮರ್ಮವನ್ನು ತಿಳಿದುಕೊಂಡು ಅವು 
ಎಷ್ಟೇ ಕಷ್ಟವೆಂದು ತೋರಿದರೂ ಅನುಷ್ಠಾನದಲ್ಲಿಟ್ಟುಕೊಳ್ಳುವದಕ್ಕೆ ಹವಣಿಸುತ್ತಿರುವದು, 

ಮನಸ್ಸಿನಲ್ಲಿರುವದನ್ನು ಇದ್ದಂತೆ ಗುರುಗಳಲ್ಲಿ ಅರಿಕೆಮಾಡಿಕೊಂಡು ಅವರು 
ಹೇಳಿದಂತೆಯೇ ನಡೆಯುವದಕ್ಕೆ ಸಿದ್ದರಾಗಿರುವದು-ಇಂಥ ಆಚರಣೆಗಳೇ ಜ್ಞಾನನಿಷ್ಠೆಗೆ 
ಉಪೋದ್ಧಲಕವಾಗಿರುತವೆ- ಎಂಬುದು ನಿಮ್ಮ ಮನಸ್ಸಿಗೆ ಹತ್ತಿದೆಯೆ? ನಿಮ್ಮ ಒಳ 
ಕಾಪಟ್ಯದ ಯಾವ ಕಲ್ಮಷವೂ ಇಲ್ಲವಷ್ಟೆ? ಇದನ್ನು ಯೋಚಿಸಿ ನೋಡಿಕೊಳ್ಳಿರಿ. 


ನಿಮ್ಮ ಪತ್ರದಲ್ಲಿದ್ದ ಕೆಲವು ವಾಕ್ಯಗಳಿಂದ ನಿಮ್ಮ ಮನಸ್ಸಿನಲ್ಲಿ ಯಾವದೋ 
ಗೃಹಕೃತ್ಯದ ಕುಂದುಕೊರತೆಗಳ ಚಿಂತೆಯು ಹತ್ತಿಕೊಂಡಿರುವಂತೆ ನನಗೆ ತೋರುತ್ತಿದೆ. 
ವೇದಾಂತಮನನವನ್ನೂ ಮನಸ್ಸನ್ನೂ ಪ್ರತ್ಯಜ್ಮುಖವಾಗಿ ತಿರುಗಿಸುವ ಸಾಧನಗಳನ್ನೂ 
ಮುಖ್ಯವಾಗಿಟ್ಟುಕೊಳ್ಳುವದಕ್ಕೆ ಬದಲಾಗಿ ಖ್ಯಾತಿ ಲಾಭಾದಿಗಳನ್ನು ಬಯಸುತ್ತಿರುವ ಈಗಿನ 
ಕೆಲವರು ದಾಂಭಿಕಸಂನ್ಯಾಸಿಗಳ ಅನುಸರಣೆಯ ಹಂಬಲು ನಿಮಗೆ 
ಉಂಟಾಗಿರಬಹುದೆಂಬ ಸಂಶಯವೂ ಉಂಟಾಗಿದೆ. ಈ ಊಹೆಯುಸರಿಯೆ? ಹಾಗಿದ್ದರೆ 
ಇದನ್ನು ಮುಚ್ಚು ಮರೆಯಿಲ್ಲದೆ ನಿಮ್ಮ ಗುರುಗಳಲ್ಲಿ ತಿಳಿಸಿ ಈ ದೋಷವನ್ನು ಮೊದಲು 
ತಿದ್ದಿಕೊಳ್ಳಿರಿ. ಮನಸ್ಸು, ವಾಕ್ಕು ಕರ್ಮ- ಈ ಮೂರರಲ್ಲಿಯೂ ಒಂದೇ ಆಗಿರುವ ಸಾಧನಕ್ಕೆ 
"ಆರ್ಜವ'ವೆಂದು ಹೆಸರು. ನೀವು ಯಾವ ಸಂನಿವೇಶದಲ್ಲಿದರೂ ಈ ಆರ್ಜವವನ್ನೇ 
ಅನುಷ್ಠಾನದಲ್ಲಿಟ್ಟುಕೊಳ್ಳುವದಕ್ಕೆ ಮೊಟ್ಟ ಮೊದಲು ಪ್ರಯತ್ನಿಸಿರಿ. ಆರ್ಜವದಿಂದ 
ಕರ್ಮಯೋಗವನ್ನು ಮಾಡುತ್ತಿದ್ದರೂ ಸಾಕು, ಸಂನ್ಯಾಸಕ್ಕೆ ಹತ್ತಿರವಾದಂತೆ. 


ನಿಮಗೆ ಹಿತೈಷಿಗಳಾಗಿ ಬುದ್ದಿವಾದವನ್ನು ಹೇಳುವ ಯಾರಲ್ಲಿಯೂ ಎಂದಿಗೂ 
ನಿಮಗೆ ಅಸೂಯೆಯಾಗಲಿ ದ್ವೇಷವಾಗಲಿ ಉಂಟಾಗಬಾರದು. ಆರ್ಜವದಿಂದ ಅವರ 
ಹಿತೋಕ್ತಿಯನ್ನು ಕೇಳಿ ತಪ್ಪನ್ನು ಒಪ್ಪಿಕೊಂಡು ಸಾಧನವನ್ನು ಮಾಡುವದಕ್ಕೆ ಆರಂಭಿಸಿರಿ. 
ಇದರಿಂದ ಪರಮಾರ್ಥಸಂನ್ಯಾಸದ ಮರ್ಮವು ನಿಮ್ಮ ಮನಸ್ಸಿಗೆ ಹತ್ತುವದು. 
ಆರ್ಜವವಿಲ್ಲದವರು ಯಾವ ಸಾಧನವನ್ನು ಮಾಡಿದರೂ ದಂಭ, ದರ್ಪ, ಅಹಂಕಾರ, 
ಅನೃತ-ಮುಂತಾದ ದೋಷಗಳು ಅವರನ್ನು ಬೆಂಬಿಡದೆ ಇರುವವು. ಅವರು ಮಾಡುವ 
ವಿಚಾರವು ಎಂದಿಗೂ ಅವರಿಗೆ ಜ್ಞಾನವನ್ನು ತಂದುಕೊಡಲಾರದು. ಕೆಸರಿನಲ್ಲಿ ಆಗಾಗ್ಗೆ 
ಅದ್ದಿತೆಗೆಯುತ್ತಿರುವ ಬಟ್ಟೆಯನ್ನು ಎಂದಾದರೊಮ್ಮೆಸಾಬೂನು ಹಾಕಿ ಶುದ್ಧಿಮಾಡುವದು 
ಆದೀತೇನು? 


"ಸದ್ಗುರುಗಳು ನಿಮಗೆ ಇನ್ನೂ ಸಿಕ್ಕಿಲ್ಲವಲ್ಲ!'- ಎಂಬ ಚಿಂತೆಯನ್ನು ಹತ್ತಿಸಿಕೊಂಡು 
ಜ್ಞಾನಿಗಳೆಂದೂ ಯೋಗಿಗಳೆಂದೂ ಹೇಳಿಕೊಳ್ಳುವವರನ್ನೆಲ್ಲ ಕಾಲುಕಟ್ಟಿಕೊಳ್ಳುವದಕ್ಕೆ 
ಹೋಗದಿರಿ. ಶಿಷ್ಯಗುಣಗಳನ್ನು-ಮುಖ್ಯವಾಗಿ ಆರ್ಜವದಿಂದ ಸಾಧನಗಳ 
ಅನುಷ್ಠಾನವನ್ನು ಮಾಡುವ ಅಭ್ಯಾಸವನ್ನು-ಮೊದಲು ಸಂಪಾದನೆ ಮಾಡಿಕೊಳ್ಳಿರಿ. ಆಗ 


408 ವೇದಾಂತ ಸಂದೇಶಗಳು-ಸಂ. 5 (ಶ್ರೀಶ್ರೀಗಳವರ ಹಿತವಚನಗಳು) 


ನೀವು ಯಾವ ಬಣ್ಣದ ಬಟ್ಟೆಯನ್ನುಟ್ಟುಕೊಂಡಿದ್ದರೂ ಪರಮಾರ್ಥ ಸಂನ್ಯಾಸದ 
ಹಾದಿಯಲ್ಲಿಯೇ ಇರುವಿರಿ. ಭಗವಂತನು ನಿಮಗೆ ಈ ದಿಶೆಯಲ್ಲಿ ನಡೆಯುವಂತೆ 
ಅನುಗ್ರಹಿಸಲಿ! 


246. ಆಚಾರ 
(ಮಾರ್ಚ್‌ 1967) 


ನಿಮ್ಮ ಪತ್ರವು ಬಂದು ತಲುಪಿತು. ""ಈಗಿನ ಕಾಲಕ್ಕೆ ಭಾರತದೇಶದಲ್ಲಿ ಹಿಂದುಗಳೇ 
ಅಲ್ಲದೆ, ಜೈನರು, ಬೌದ್ಧರು, ಮುಸಲ್ಮಾನರು ಕ್ರಿಸ್ತಿಯರು, ಪಾರಸಿಗಳು-ಮುಂತಾದ ಬೇರೆ ಬೇರೆ 
ಮತಗಳನ್ನು ಅವಲಂಬಿಸಿರುವವರು ನಿವಾಸಿಗಳಾಗಿರುತ್ತಾರೆ. ಅವರೆಲ್ಲರಿಗೂ ಆಚಾರಗಳು ಒಂದೇ 
ಸಮನಾಗಿರುವದಿಲ್ಲ ಮಡಿ ಮೈಲಿಗೆಗಳ ಹಾರಾಟದಲ್ಲಿ "ನಾನೇ ಶುಚಿ' ಎಂಬ ಅಭಿಮಾನಕ್ಕೆ ಹೆಚ್ಚಿನ 
ಅವಕಾಶವಿರುವಂತೆ ತೋರುತ್ತದೆ. ಅದನ್ನು ಅವಲಂಬಿಸಿರುವದರಿಂದ ಮತಾಂತರಗಳ 
ಅನುಯಾಯಿಗಳ ಮನಸ್ಸು ನೊಂದುಕೊಳ್ಳುವದಕ್ಕೂ ಅವಕಾಶವಿದೆ. ಇದನ್ನೆಲ್ಲ ಆಲೋಚನೆ 
ಮಾಡಿದರೆ ಈ "ಆಚಾರ'ವೆಂಬ ಪದವನ್ನೇ ನಮ್ಮ ನಿಘಂಟುಗಳಿಂದ ಕಿತ್ತುಹಾಕಿದರೆ 
ಒಳ್ಳೆಯದಲ್ಲವೆ?-ಎನಿಸುತ್ತದೆ. ಈ ನನ್ನ ಅಭಿಪ್ರಾಯವು ಎಷ್ಟರಮಟ್ಟಿಗೆ ಸರಿ?'' ಎಂದು 
ಕೇಳಿರುತ್ತೀರಿ. 


ನೀವು ಕೇಳಿರುವ ಪ್ರಶ್ನೆಯಲ್ಲಿಎರಡು ಬೇರೆಬೇರೆಯ ನಡೆವಳಿಕೆಗಳನ್ನು "ಆಚಾರ' 
ಎಂಬಮಾತಿನಲ್ಲಿಅಡಕಮಾಡಿಕೊಂಡಿದ್ದೀರಿ ಎಂದು ನನಗೆ ತೋರುತ್ತದೆ. ಕೆಲವರು ಬಹು 
ದಿನದಿಂದ ನಡೆದುಕೊಂಡುಬಂದಿರುವ ಪದ್ಧತಿಯಲ್ಲಿಸಾರವು ಯಾವದು, ಅಸಾರವಾದದ್ದು 
ಯಾವದು?-ಎಂಬುದನ್ನು ವಿಂಗಡಿಸಿಕೊಳ್ಳಲಾರದೆ "ಮಡಿ', "ಮೈಲಿಗೆ'-ಎಂಬ 
ಶಬ್ದಗಳನ್ನು ಮಾತ್ರ ಉಪಯೋಗಿಸುತ್ತಿರುತ್ತಾರೆ. ಮನುಷ್ಯನು ಶರೀರ, ವಾಕ್ಕು, 
ಮನಸ್ಸು-ಇವುಗಳಲ್ಲಿ ಶುಚಿಯಾಗಿರಬೇಕು-ಎಂಬುದು "ಮಡಿ' ಎಂಬ ಮಾತಿನಲ್ಲಿ 
ಅಡಕವಾಗಿರುವ ಅರ್ಥದ ಸಾರ. 


ಶರೀರದಲ್ಲಿ ಕ್ಷಣಕ್ಷಣಕ್ಕೂ ಹಲವು ಕಾರಣಗಳಿಂದ ಕೊಳೆಯು ಸೇರಿಕೊಳ್ಳುತ್ತಿರು 
ವದು. ಮೈಬೆವರುವದು, ಕಣ್ಣು ಕಿವಿ, ಮೂಗು, ಬಾಯಿ, ಮಲಮೂತ್ರಗಳ ದ್ವಾರ- 
ಇವುಗಳ ಮೂಲಕ ಕಲ್ಮಷವು ಆಗಾಗ ಒಸರುತ್ತಿರುವದು; ಇವುಗಳು ಶರೀರವನ್ನು 
ನಿರ್ಮಲವಾಗಿಟ್ಟುಕೊಳ್ಳುವದಕ್ಕೆ ಸಹಾಯವಾಗಿ ದೈವನಿರ್ಮಿತವಾದ ಕಾರ್ಯಗಳು. 
ಮಲವನ್ನು ಆಚೆಗೆ ಹಾಕುವ ಈ ಶರೀರದ ದ್ವಾರಗಳು ಆಗಿಂದಾಗ್ಗೆಮಲದ ಸೋಂಕಿನಿಂದ 
ಮೈಲಿಗೆಯಾಗುತ್ತಿರುವವು. ಆದ್ದರಿಂದ ಶರೀರವನ್ನು ಆಗಿಂದಾಗ್ಗೆ ಸ್ನಾನ, ಒಗೆದ 

ಬಟ್ಟೆಯನ್ನು ಧರಿಸುವದು-ಮುಂತಾದ ಮಾರ್ಗದಿಂದ ಶುಚಿಯಾಗಿಸಿಕೊಳ್ಳುತ್ತಲೇ 
ಇರುವದು ಅವಶ್ಯವೆಂಬುದನ್ನು ಯಾರಾದರೂ ಒಪುತ್ತಾರೆ. ಈ ಪದ್ಧತಿಯನ್ನು ಕ್ರಮಪಡಿಸಿ, 
ಸ್ನಾನ, ಆಚಮನ, ಶುದ್ಧವಾದ ಹತ್ತಿಯ, ನಾರಿನ, ರೇಶ್ಮಯ ಅಥವಾ ಉಣ್ಣೆಯ ಬಟ್ಟೆಗಳನ್ನು 
ಬಳಸಿಕೊಳ್ಳುವದು, ಅಶುಚಿಯಾದ ಪದಾರ್ಥಗಳನ್ನೂ ಪ್ರಾಣಿಗಳನ್ನೂ ಮನುಷ್ಯರನ್ನೂ 
ಆದಷ್ಟು ಮಟ್ಟಿಗೂ ಅನವಶ್ಯವಾಗಿ ಸೋಕದಂತೆ ನೋಡಿಕೊಳ್ಳುವದು-ಇಂಥ 
ಆಚಾರಗಳು ಹುಟ್ಟಿಕೊಂಡಿವೆ. ವೇದವನ್ನೂ ಸ್ಮೃತಿಗಳನ್ನೂ ಪ್ರಮಾಣವೆಂದು 
ನಂಬುವವರು- ಇವುಗಳಿಗೆ ದೃಷ್ಟವಾದ ಫಲವಲ್ಲದೆ ಅದೃಷ್ಟ ಫಲವೂ ಉಂಟೆಂದು 
ಶ್ರದ್ದೆಯಿಂದ ನಂಬುತ್ತಾರೆ. 


ಶೌಚವೆಂದರೆ ಶರೀರವನ್ನೇ ಅಲ್ಲದೆ ಮನಸ್ಸನ್ನೂ ಶುಚಿಯಾಗಿಟ್ಟುಕೊಳ್ಳುವದೂ- 
ಮನಸ್ಸಿನಲ್ಲಿ ಉಂಟಾಗುವ ರಾಗದ್ವೇಷಾದಿ ದುಷ್ಪಭಾವನೆಗಳನ್ನು ಪ್ರತಿಪಕ್ಷಭಾವನೆಯ 
ಮೂಲಕ ಕಳೆದುಹಾಕುವದೂ-ಸೇರಿಕೊಂಡಿರುತದೆ. ಆಚಾರವೆಂಬ ಮಾತಿನಲ್ಲಿ 
ದೊಡ್ಡವರ ನಡೆನುಡಿಗಳನ್ನು ಅನುಸರಿಸುವದನ್ನು ಮಾತ್ರ ಸೇರಿಸಿಕೊಂಡಿರುತದೆ. 
ಶಾಸ್ತ್ರವನ್ನೇ ಅನುಸರಿಸುತ್ತಿರುವವರು ಅನುಸರಿಸುವ ಆಚಾರವೂ ಪ್ರಮಾಣವೇ ಎಂಬುದು 
ಆಸಿಕರ ಭಾವನೆ. 


ಹೀಗೆ ಯುಕ್ತಿಯು ಒರೆಗಲ್ಲಿಗೆ ತಿಕ್ಕಿ ನೋಡುವಾಗಲೂ, ಆಚಾರ, ಶೌಚ- 
ಇವೆರಡೂ ಎಲ್ಲರಿಗೂ ಬೇಕಾದವುಗಳೇ ಆಗಿರುತ್ತದೆ. ಶೌಚ, ಆಚಾರ-ಇವುಗಳು 
ಆರೋಗ್ಯದೃಷ್ಟಿಯಿಂದ ಅವಶ್ಯವೆಂದು ಎಲ್ಲರೂ ಒಪ್ಪುತ್ತಿರುವರಾದರೂ ವೈದಿಕ 
ಧರ್ಮದವರು ಇವುಗಳನ್ನು ಕ್ರಮಗೊಳಿಸಿ ಎಷ್ಟೋ ಸೂಕ್ಷ್ಮವಿಚಾರಗಳನ್ನು 
ಧರ್ಮಶಾಸ್ತ್ರಗಳಲ್ಲಿಸಂಗ್ರಹಿಸಿರುತ್ತಾರೆ. ಈಗಿನ ನಾಗರಿಕತೆಯ ಮತ್ತುವಿದ್ಯಾಭ್ಯಾಸಕ್ರಮದ 
(?) ಬಿರುಗಾಳಿಗೆ ಸಿಕ್ಕಿ ನಮ್ಮದೇಶದಲ್ಲಿಯೂ ಹಲವರು "ಇವುಗಳು ಯಾರೋ ಕೆಲವರು 
ಕಲ್ಪಿಸಿರುವ ಪದ್ಧತಿಗಳು'-ಎಂದು ಭಾವಿಸಿರುತ್ತಾರೆ. ಕೆಲವರು ಅಜ್ಜರು ಶೌಚಾಚಾರಗಳ 
ಮರ್ಮವನ್ನು ಅರಿಯದೆ "ನಾನುಮಡಿ', "ನೀನು ಮೈಲಿಗೆ' ಎಂದು ವ್ಯವಹಾರದಲ್ಲಿಇತರರ 
ಮನಸ್ಸನ್ನು ನೋಯಿಸುವ ಹೆಮ್ಮೆ ದಂಭ-ಇವುಗಳಿಗೆ ವಶರಾಗಿರುತ್ತಾರೆಂಬುದು ನಿಜ. 
ಅಂಥ ಮೂಢವಿಶ್ವಾಸಗಳನ್ನು ಎಷ್ಟು ಬೇಗನೆ ಕಿತ್ತೊಗೆದರೆ ಅಷ್ಟು ಒಳ್ಳೆಯದು-ಎಂದು 
ನಿಮ್ಮಂತೆ ನಾನೂ ಭಾವಿಸಿರುತ್ತೇನೆ. ಆದರೆ ಐಹಿಕಪಾರತ್ರಿಕಧ್ಯೇಯಗಳನ್ನು ಸಾಧಿ 
ಸಿಕೊಳ್ಳುವವರ ಜೀವನಸೂತ್ರವಾಗಿರುವ ಇವುಗಳನ್ನು ಬುಡಮುಟ್ಟ ಕಿತ್ತುಹಾಕಿದರೆ ನಮ್ಮ 
ಪುರುಷಾರ್ಥಕ್ಕೆ ನಾವೇ ಕೊಡಲಿಯಪೆಟ್ಟು ಹಾಕಿದವರಾಗುತ್ತೇವೆಂಬುದು ನಿಶ್ಚಿತ. 
ಮುಮುಕ್ಷುಗಳ ದೃಷ್ಟಿಯಿಂದ ನೋಡಿದರಂತೂ ಇವುಗಳನ್ನು ಕಡೆಗಣಿಸುವವರು 


410 ವೇದಾಂತ ಸಂದೇಶಗಳು-ಸಂ. 5 (ಶ್ರೀಶ್ರೀಗಳವರ ಹಿತವಚನಗಳು) 


ಆಸುರಸಂಪತ್ರಿನವರಾಗಿ ಅಧ್ಯಾತ್ಮವಿದ್ಯೆಗೇ ಅನರ್ಹರಗುವರೆಂಬುದಕ್ಕೆ ಸಂಶಯವಿಲ್ಲ 
ಭಗವಂತನು ಅರ್ಜುನನಿಗೆ ಹೇಳಿರುವದನ್ನು ಕೇಳಿರಿ: 


ಪ್ರವೃತ್ತಿಂ ಚ ನಿವೃತ್ತಿಂ ಚ ಜನಾ ನ ವಿದುರಾಸುರಾಃ | 
ನ ಶೌಚಂ ನಾಪಿ ಚಾಚಾರೋ ನ ಸತ್ಯಂ ತೇಷು ವಿದ್ಯತೇ ॥(ಭಗ. 16.7) 


"«ಆಸುರಸಂಪತ್ರಿನ ಜನರಿಗೆ ಪುರುಷಾರ್ಥಸಾಧನದಲ್ಲಿತೊಡಗುವದೆಂಬ ಪ್ರವೃತ್ತಿ 
ಯಾಗಲಿ, ಅನರ್ಥಕ್ಕೆ ಕಾರಣವಾದದ್ದನ್ನು ಬಿಡಬೇಕೆಂಬ ನಿವೃತ್ತಿ ಯಾಗಲಿ ತಿಳಿಯದು. 
ಅವರಲ್ಲಿ ಶೌಚ, ಆಚಾರ, ಸತ್ಯ-ಯಾವದೊಂದೂ ಇರುವದಿಲ್ಲ'' ಈ ವಚನದ 
ಅಭಿಪ್ರಾಯವನ್ನು ಮತೊಮ್ಮೆವಿವರಿಸುವೆನು. 


247. ವೇದಾಂತಕ್ಕೆ ಅಧಿಕಾರ 
(ಏಪ್ರಿಲ್‌ 1967) 


ನಿಮ್ಮಪತ್ರವ ತಲುಪಿರುತ್ತದೆ. "ವೇದಾಂತದ ರಹಸ್ಯವು ನನಗೆ ಏತಕ್ಕೆ ಹಿಡಿಯುವದಿಲ್ಲ? 
ಎಷ್ಟೋ ಗ್ರಂಥಗಳನ್ನು ಓದಿರುತ್ತೇನೆ; ಬಲ್ಲವರಿಂದ ಹೇಳಿಸಿಕೊಂಡೂ ಇರುತ್ತೇನೆ. ನನಗೆ 
ಸಂಶಯಗಳು ಮಾತ್ರ ತಪ್ಪಲಿಲ್ಲ ಏಕಾಂತವಾಸವನ್ನು ಮಾಡಿಕೊಂಡು ಸಾಧನೆಮಾಡುವದು 
ಅವಶ್ಯವೆಂದು ತೋರುತ್ತಿದೆ. ನಾನು ಯಾವ ಸಾಧನವನ್ನು ಮಾಡಿದರೆ, ಮುಖ್ಯವಾದ ಯಾವ 
ಗ್ರಂಥವನ್ನು ಓದಿದರೆ, ನನಗೆ ಬೇಗನೆ ತತ್ತ್ವದ ಗ್ರಹಣೆಯಾದೀತು? ದಯವಿಟ್ಟು ತಿಳಿಸಿರಿ” 
ಎಂತ ಬರೆದಿರುತ್ತೀರಿ. 


ತಮ್ಮ ಮನಸ್ಸನ್ನು ಪರೀಕ್ಷಿಸಿಕೊಳ್ಳುತ್ತಾ "ನನಗೆ ತತ್ತ್ವವು ತಿಳಿಯುತ್ತಿದೆ, ಅಥವಾ 
ತಿಳಿಯಲಿಲ್ಲ' ಎಂಬುದನ್ನು ಗೊತ್ತುಪಡಿಸಿಕೊಳ್ಳುತ್ತಿರುವವರು ಧನ್ಯರು. ನಿಮಗೆ ವೇದಾಂತದ 
ತತ್ತ್ವವನ್ನೇ ನೇರಾಗಿ ಗ್ರಹಿಸಬೇಕೆಂಬ ತಹತಹವುಂಟಾಗಿದ್ದರೆ ಅವಶ್ಯವಾಗಿ ನಿಮಗೆ 
ಭಗವಂತನು ಬೇಗನೆ ಅನುಗ್ರಹವನ್ನು ಮಾಡುವನು. ಹೊರಗೆ ಕಾಣಿಸುವ ಪ್ರಪಂಚದಲ್ಲಿ 
"ಕೆಲವರು, ನಮಗೆ ಮಿತ್ರರು, ಕೆಲವರು ಶತ್ರುಗಳು, ಕೆಲವರು ಬಂಧುಗಳು, ಇನ್ನು ಕೆಲವರು 
ಯಾವ ಲೆಕ್ಕಕ್ಕೂ ಸೇರಿದವರಲ್ಲ ಎಂಬ ಅಭಿಮಾನವು ನಮಗೆಲ್ಲಸ್ವಾಭಾವಿಕವಾಗಿರುತ್ತದೆ. 
ಈ ಅಭಿಮಾನವೇ ವೇದಾಂತವು ನಮಗೆ ಹಿಡಿಸದೆ ಇರುವದಕ್ಕೆ ಮುಖ್ಯವಾದ ಅಡ್ಡಿ 
"ತಂದೆ, ತಾಯಿ; ಅಣ್ಣ, ತಮ್ಮ; ಅಕ್ಕ ತಂಗಿ ; ಮಗ, ಮಗಳು ; ಮನೆ, ಮಠ; ಎಂದು 
ಮುಂತಾಗಿ ಹೊರಗಿನ ವಸ್ತುಗಳಲ್ಲಿನಮಗೆ ಹೆಚ್ಚಿನ ಅಭಿಮಾನವಿರಬೇಕಾದದ್ದುಯುಕವೇ 
ಆಗಿದ್ದರೂ ನಮ್ಮ ಅಂತಃಕರಣವು ಅವರಲ್ಲಿ ನೆಟ್ಟಿರುವದೇ-ಹೆಚ್ಚೇಕೆ? ಯಾವ ಪ್ರಾಣಿ, 

ವಸ್ತು ಅಥವಾ ಕೀರ್ತ್ಯಾದಿಗಳ ಭಾವನೆ ನಮ್ಮ ಮನಸ್ಸನ್ನು ಬಿಗಿಹಿಡಿದಿರುವದೋ 
ಅದೇ-ನಮಗೆ ತತ್ವ್ವಜ್ಞಾನಕ್ಕೆ ಅಡ್ಡಿಯಾಗಿರುತ್ತದೆ. ಇದನ್ನು ಕೇಳಿ ನಿಮಗೆ 
ಆಶ್ಚರ್ಯವಾಗಬಹುದು. ಆದರೆ ಪರಮಾರ್ಥತತ್ತ್ವ್ವವೆಂಬುದು ನಮ್ಮ ನಿಮ್ಮ ಮತ್ತುಈ 
ಜಗತ್ತಿನ ನಿಜವಾದ ಆತ್ಮನು. ನಿಜವಾದ ಆತ್ಮನನ್ನು "ಪ್ರತ್ಯಗಾತ್ಮನು' ಎಂದೂ ಕರೆದಿರುತ್ತಾರೆ. 
ಪ್ರತ್ಯಗಾತ್ಮನೆಂದರೆ ನಮ್ಮ ತೀರ ಒಳಗೆ ನಮ್ಮೆಲ್ಲರ ಸ್ವರೂಪನಾಗಿರುವ ಭಗವಂತನು. 
ಹೊರಗಿನ ವಸುವಿನಲ್ಲಿರುವ ಅಭಿಮಾನವು ಒಳಕ್ಕೆ ಹೋಗಿ ನಮ್ಮ ಆತ್ಮಸ್ಪರೂಪವನ್ನು 
ಕಾಣುವದಕ್ಕೆ ಅಡ್ಡಿಯಾಗಿರುವದೆಂದರೆ ಆಶ್ಚರ್ಯವಾದರೂ ಏನು? 


ತತ್ತ್ವವನ್ನು ಅರಿತುಕೊಳ್ಳುವವನು ತತ್ತ್ವವೇ ಆಗಿಬಿಡಬೇಕಾಗುವದು. ಅವನು 
ತನ್ನೊಳಕ್ಕೇ ತಾನು ಸೇರಿಸಿಕೊಂಡು ತನ್ನ ಪರಮಾರ್ಥವನ್ನೇ ಕಂಡುಕೊಳ್ಳಬೇಕು. 
ಶಮದಮಾದಿಗಳಿಂದೊಡಗೂಡಿ "ಆತ್ಮನ್ಯೇವಾತ್ಮನಂ ಪಶ್ಶೇತ್‌' (ಆತ್ಮನಲ್ಲಿಯೇ, 
ತನ್ನಲ್ಲಿಯೇ, ಪರಮಾತ್ಮನನ್ನು ಕಂಡುಕೊಳ್ಳಬೇಕು) ಎಂದು ಶ್ರುತಿಯು ಸಾರುತಿದೆ. 
ಪೂರ್ವದಿಕ್ಕಿನಲ್ಲಿ ಉದಯಿಸುತ್ತಿರುವ ಸೂರ್ಯನನ್ನು ಪಶ್ಚಿಮಕ್ಕೆ ತಿರುಗಿರುವ 
ಕಂಗಳುಳ್ಳವನು ಎಂದಿಗೂ ಕಾಣಲಾರನಷ್ಟೆ? ಈ ಮಾತಿನ ಅಭಿಪ್ರಾಯವನ್ನು ನೀವು 
ಚೆನ್ನಾಗಿ ಮನದಟ್ಟು ಮಾಡಿಕೊಳ್ಳಿರಿ; ಆಗ ನಿಮ್ಮ ಪ್ರಶ್ನೆಗೆ ತೃಪಿಕರವಾದ ಉತ್ತರವು 
ದೊರಕುವದು. 


248. ಕಾಮ್ಯನಿಷಿದ್ದಗಳ ತಾಗ 
ಛ ಭ್ರ 
(ಮೇ 1967) 


ಆಗಿಂದಾಗ್ಗೆ ನಿಮ್ಮ ಪತ್ರಗಳು ಬರುತ್ತಿರುತ್ತವೆ. ಅವುಗಳೊಳಗೆ ಒಂದೆರಡಕ್ಕೆ ಉತ್ತರವನ್ನು 
ಬರೆದಿರುತ್ತೇನೆ. "ಸರ್ವಕರ್ಮತ್ಯಾಗವನ್ನು ಮಾಡಿ ಯಾವಾಗಲೂ ವೇದಾಂತದ 
ಸತ್ಕಾಲಕ್ಷೇಪದಲ್ಲಿಯೇ ಕಾಲವನ್ನು ಹಾಕಬೇಕೆಂಬ ಆಶೆಯುಂಟಾಗಿದೆ. ಆದರೆ ಈಗನಾನು ಇರುವ 
ಆಶ್ರಮದಲ್ಲಿ ಕರ್ಮಗಳನ್ನು ಮಾಡುತ್ತಲೇ ಇರಬೇಕಾಗಿರುವದರಿಂದ ನಿತ್ಯವೂ 
ಶ್ರವಣಾದಿಗಳಲ್ಲಿಯೇ ನಿರತನಾಗಿರುವದಕ್ಕೆ ಅಡ್ಡಿಯಾಗುತ್ತಿದೆ. ಆದ್ರರಿಂದ ನನಗೆ 
ಚತುರ್ಥಾಶ್ರಮದ ಪ್ರಯೋಜನವನ್ನು ಮಾಡಿಸಿಕೊಟ್ಟು ಸತ್ಕಾಲಕ್ಷೇಪಕ್ಕೆ ಅವಕಾಶವನ್ನು 
ಮಾಡಿಕೊಡಬೇಕೆಂದು ಬೇಡಿಕೊಳ್ಳುತ್ತೇನೆ'- ಎಂತ ಬರೆದಿರುತ್ತೀರಿ. 


ಕರ್ಮತ್ಯಾಗವೆಂದರೆ ಹೇಗಾದರೂ ಮಾಡಿ ಸಂನ್ಯಾಸಿಯೆಂಬ ನಾಮರೂಪಗಳಿಗೆ 
ಅಂಟಿಕೊಳ್ಳುವದು-ಎಂಬ ಭ್ರಮೆ ನಿಮಗೆ ಉಂಟಾಗಿರುವಂತೆ ಕಾಣಿಸುತ್ತಿದೆ. ಹಾಗಿದ್ದರೆ 
ಸ್ವೇಚ್ಛಾಚಾರಿಗಳೆಲ್ಲ ಸರ್ವಕರ್ಮಸಂನ್ಯಾಸವನ್ನು ಮಾಡಿದವರನ್ನಿಸಿಕೊಳ್ಳ 

ಬಹುದಾಗುವದಲ್ಲವೆ? "ಸರ್ವಧರ್ಮಾನ್‌ ಪರಿತ್ಯಜ್ಯ ಮಾಮೇಕಂ ಶರಣಂ ವ್ರಜ' 
ಎಂಬ ಗೀತಾಶ್ಲೋಕಕ್ಕೆ ಭಾಷ್ಯದಲ್ಲಿ ಬರೆದಿರುವ ವಿಸ್ತಾರವಾದ ವ್ಯಾಖ್ಯಾನವನ್ನು ನೀವು 
ಮನಮುಟ್ಟಿ ಓದಬೇಕು. ಧರ್ಮಶಬ್ದವಾಚ್ಯವಾದ ಶಾಸ್ತ್ರೀಯ ಕರ್ಮಗಳನ್ನು ಬಿಡುವದಕ್ಕೆ 
ಮುಂಚೆಯೇ ಅಧರ್ಮಶಬ್ದಕ್ಕೆ ಅರ್ಥವಾಗಿರುವ ನಿಷಿದ್ದಕರ್ಮಗಳನ್ನೆಲ್ಲಬಿಟ್ಟಿರಬೇಕೆಂದು 
ಅಲ್ಲಿ ಸ್ಪಷ್ಟವಾಗಿ ಹೇಳಿರುತ್ತದೆ. ಕರ್ಮವೆಂಬುದು ಹಿಂದಿನ ಕಾಲಕ್ಕೆ ಬೇಕಾಗಿದ್ದ ಕೆಲವು 
ಮೂಢಭಕ್ತಿಯ ಆಚಾರ- ಎಂಬ ತಪ್ಪುಗ್ರಹಿಕೆಯು ನಿಮ್ಮಮನಸ್ಸಿನಲ್ಲಿರುವದೆಂದು ನನಗೆ 
ಅನ್ನಿಸಿದೆ. ಅದಂತೂ ಸರ್ವಥಾ ಸರಿಯಲ್ಲ ಶಾಸ್ತ್ರೋಕ್ತವಾದ ಕರ್ಮಗಳನ್ನುಕೂಡ 
ಬಿಡುವದಕ್ಕೆ ಮುಂಚೆ ಕೆಲವು ಅಂತಃಕರಣದ ಸಿದ್ಧತೆಗಳು ಬೇಕಾಗುವವು-ಎಂಬುದನ್ನು 
ನೀವು ಮೊದಲು ತಿಳಿದುಕೊಳ್ಳಬೇಕು. ಇನ್ನು ನಿಷಿದ್ದಕರ್ಮಗಳನ್ನು ಬೇಕೆಂತಲೇ 
ಅನುಸರಿಸುತ್ತಾ ನಾವು ಸಮಾಜಸುಧಾರಕರು ಎಂಬ ಕೀರ್ತಿಯನ್ನು ಗಳಿಸುವದಕ್ಕೆ 
ಪ್ರಯತ್ನಿಸುತ್ತಿರುವವರ ನಡತೆಯನ್ನು ಅನುಸರಿಸುವವರು ಶಾಸ್ತ್ರದಲ್ಲಿ ಹೇಳಿರುವ 
ಜ್ಞಾನವಿಜ್ಞಾನಗಳನ್ನು ಹೇಗೆ ಸಂಪಾದಿಸಿಯಾರು? 


ನೀವು ಶರೀರಪ್ರಧಾನವಾದ "ನಿಯಮ'ಗಳನ್ನೂ ಮನಃ ಪ್ರಧಾನವಾದ 
"ಯಮ'ಗಳನ್ನೂ ಮೊದಲು ಅಭ್ಯಾಸ ಮಾಡಿಕೊಳ್ಳಿರಿ. ವೇದಾಂತತತ್ವ್ವವನ್ನು ಅನುಭವಕ್ಕೆ 
ತಂದುಕೊಂಡಿರುವ ಸತ್ಪುರುಷರ ಸೇವೆಗೆ ಅಣಿಯಾಗಿರಿ. ಆಗ ನಿಮಗೆ "ಕಾಮ್ಯನಿಷಿದ್ದಗಳ 
ವರ್ಜನೆ' ಎಂದರೇನೆಂಬುದರ ನಿಜವಾದ ಅರಿವು ಮನಸ್ಸಿನಲ್ಲಿ ಮಿಂಚುವದು. 
ಭಗವಂತನು ನಿಮಗೆ ಈ ದಿಕ್ಕಿನಲ್ಲಿ ಬುದ್ದಿಪ್ರವೃತ್ತಿಯುಂಟಾಗುವಂತೆ ಅನುಗ್ರಹಿಸಲಿ! 


249. ಸೋತ್ರಪಾಠ, ಭಜನೆ 
(ಜೂನ್‌1967) 


ನಿಮ್ಮ ಪತ್ರವು ತಲುಪಿರುತ್ತದೆ. ಪಾಠಶಾಲೆಗಳಲ್ಲಿ ನಿಯತವಾಗಿ ವಿದ್ಯಾರ್ಥಿಗಳಿಂದ 
ಸ್ತೋತ್ರಪಾಠವನ್ನು ಮಾಡಿಸುವದೂ ಆಗಾಗ್ಗೆ "ಭಜನೆ'ಗೆ ಏರ್ಪಡಿಸುವದೂ ಈಗಿನ ಕಾಲಕ್ಕೆ ಎಷ್ಟು 
ಮಟ್ಟೆಗೆಸಾದ್ಧ? ಬೇರೆಬೇರೆಯ ಮತಗಳ ಅನುಯಾಯಿಗಳು ವಿದ್ಯಾಭ್ಯಾಸಕ್ಕೆಂದು ತಮ್ಮಮಕ್ಕಳನ್ನು 
ಒಂದೇ ಪಾಠಶಾಲೆಗೆ ಕಳುಹಿಸುತ್ತಿರುವಾಗ ಯಾವ ಮತದವರ ಧರ್ಮಗ್ರಂಥಗಳಿಂದ 
ಸ್ತೋತ್ರಗಳನ್ನು ಆರಿಸಿಕೊಳ್ಳಬೇಕೆಂಬ ವಿಷಯಕ್ಕೆ ಮತಭೇದವಂಟಾಗುವದು ಸ್ವಾ ಭಾವಿಕವಲ್ಲವೆ? 
ಈಗ ಸರಕಾರದ ವಿದ್ಯಾಲಯಗಳಲ್ಲಿ ವಿದ್ಯಾರ್ಥಿಗಳಿಗೆ ಯಾವ ಮತನೀತಿಬೋಧೆಗೂ 
ಅವಕಾಶವಿಲ್ಲವಾಗಿದೆಯಷ್ಟೆ? ಈ ಕೊರತೆಯನ್ನು ಎಷ್ಟರಮಟ್ಟಿಗೆ ಸರಿಪಡಿಸಬಹುದು?- ಎಂಬುದು 
ನಿಮ್ಮ ಪ್ರಶ್ನೆ. 

ಬಗೆಬಗೆಯ ಮತದವರು ಒಟ್ಟು ಸೇರಿದರೆ ಮತಬೋಧೆಗೆ ಅವಕಾಶವಿಲ್ಲ 
ವೆಂದು ಹೇಳುವದು ಸರಿಯೆಂತ ನನಗೆ ತೋರುವದಿಲ್ಲ ನೀತಿಬೋಧೆಗಂತೂ ಎಲ್ಲಾ 
ವಿದ್ಯಾರ್ಥಿಗಳಿಗೂ ಅವಕಾಶವನ್ನು ಕಲ್ಪಿಸುವದೇನೂ ಕಷ್ಟವಲ್ಲ ಅಲ್ಲದೆ ಅತ್ಯಗತ್ಯವೂ 
ಆಗಿದೆ-ಎಂದು ವಿಚಾರಶೀಲರೆಲ್ಲರೂ ಒಪ್ಪಿರುತಾರೆ. ಹಿಂದುಗಳ (ಶೈವ, ವೈಷ್ಣವ 
ಮುಂತಾದ ಒಳಪಂಗಡಗಳ), ಮುಸಲ್ಮಾನರ (ಮತ್ತು ಅವರ ಒಳಪಂಗಡಗಳು), 
ಕ್ರಿಸಿಯನ್ನರ (ಮತ್ತು ಅವರ ಪಂಗಡಗಳ) ಜೈನರ, ಬೌದ್ದರ- ಧರ್ಮಗಳಿಂದ ಆರಿಸಿದ 
ಸ್ತೋತ್ರಗಳ ಸಂಗ್ರಹವೊಂದನ್ನು ಆಯಾ ಮತದಲ್ಲಿ ಅಭಿಮಾನಿಗಳಾಗಿ ಜನಾನುರಾಗಕ್ಕೆ 
ಪಾತ್ರರಾಗಿರುವ ಮಹನೀಯರ ಒಮ್ಮತದಿಂದ ಆರಿಸಿದ ಒಂದು ಸ್ತೋತ್ರಪಸಕವನ್ನು 
ಸಿದ್ದಪಡಿಸಿ, ಸ್ಕೂಲುಗಳ ಮತ್ತು ಕಾಲೇಜುಗಳ ಪಾಠಕ್ರಮದ ಮೊದಲನೆಯ ಭಾಗದಲ್ಲಿ 
ಅಥವಾ ಅಂತ್ಯಭಾಗದಲ್ಲಿ ನಿಯಮದಿಂದ ಹೇಳಿಸುವ ಪದ್ಧತಿಗೆ ಅವಕಾಶವನ್ನು 
ಕಲ್ಪಿಸಬೇಕೆಂದು ಸರಕಾರದವರನ್ನು ಕೇಳಿಕೊಂಡರೆ ಮತಬೋಧೆಯನ್ನು ಆಚರಣೆಗೆ 
ತರುವದು ಕಷ್ಟವಾದೀತೆ? ಮೊಟ್ಟಮೊದಲು ಸರಕಾರದ ಧನಸಹಾಯದಿಂದ- ಅಥವಾ 
ಸ್ವತಂತ್ರವಾಗಿ- ಆಯಾ ಮತದವರು ಏರ್ಪಡಿಸಿಕೊಂಡಿರುವ ಪಾಠಶಾಲೆಗಳಲ್ಲಿ 
ನಿಯಮದಿಂದ ಸೋತ್ರಪಾಠಕ್ಕೆ ಏರ್ಪಡಿಸಿದರೆ ಅವರ ಮೇಲುಪಜ್ಯೆ _ಯನ್ನು ಅನುಸರಿಸಿ 
ಸಾರ್ವಜನಿಕಪಾಠಶಾಲೆಗಳಲ್ಲಿಯೂ ಆಚರಣೆಗೆ ತರುವದಕ್ಕೆ ದಾರಿಯನ್ನು 
ಮಾಡಿಕೊಟ್ಟಂತೆ ಆಗುವದಿಲ್ಲವೆ? 


ಭೂಮಂಡಲದ ಬೇರೆಬೇರೆಯ ಮತಗಳ ಸ್ಥಾಪಕರುಗಳ ಸಂಕ್ಷೇಪ ಚರಿತ್ರೆಯನ್ನೂ 
ಅವರ ಸರ್ವಸಮ್ಮತವಾದ ಉಪದೇಶಗಳನ್ನೂ ಒಳಗೊಂಡ ಒಂದು ಗ್ರಂಥವನ್ನು ಆಯಾ 
ಮತದ ನಾಯಕರುಗಳಿಂದಲೇ ಬರೆಯಿಸಿ ಎಲ್ಲರ ಸಮ್ಮತಿಯನ್ನೂ ಪಡೆದು ಸರಕಾರದ 
ವಿದ್ಯಾಭ್ಯಾಸದ ಇಲಾಖೆಯವರೂ ಅದನ್ನು ಮತಬೋದೆಗೆ ಉಪಯೋಗಿಸಿ ಕೊಳ್ಳುವಂತೆ 
ಏರ್ಪಾಡು ಮಾಡಿಸುವದೇನೂ ಕಷ್ಟವಾಗಲಾರದು. 


ಇನ್ನು ಭಜನೆ, ನಾಮಕೀರ್ತನೆ-ಮುಂತಾದವುಗಳನ್ನು ಆಯಾ ಮತಗಳವರು- 
ಅಥವಾ ಪರಸ್ಪರ ಸಹಾನುಭೂತಿಯುಳ್ಳ ಅನೇಕ ಮತಗಳವರು ಬಹಿರಂಗವಾದ 
ಸ್ಥಾನಗಳಲ್ಲಿ ಎಂದರೆ ದೇವಾಲಯ, ಭಜನಾಮಂದಿರ, ವಿದ್ಯಾರ್ಥಿಗಳ ಕೂಟ-ಇವೇ 
ಮುಂತಾದ ಕೇಂದ್ರಗಳಲ್ಲಿಏರ್ಪಡಿಸಿದರೆ-ಅವು ಎಲ್ಲಾವಯಸ್ಸಿನವರಿಗೂ ಹೃದಯದ 
ಪರಿವರ್ತನೆಗೆ ಅವಕಾಶವನ್ನು ಕಲ್ಪಿಸಿಯಾವು. 


ಈಶಭಕ್ತಿ ದೇಶಭಕ್ತಿ ಸಾರ್ವತ್ರಿಕಜನಾನುರಾಗ, ಸ್ವಾರ್ಥತ್ಯಾಗ-ಇವುಗಳಿಗೆ 
ತಮ್ಮಜೀವನವನ್ನು ಮೀಸಲಾಗಿಟ್ಟು ಬಹುಜನರ ಮನ್ನಣೆಗೆ ಪಾತ್ರರಾಗಿರುವವರು ಯಾವ 

ಮತಕ್ಕೇ ಸೇರಿರಲಿ, ಯಾವ ಕಾಲದವರೇ ಆಗಿರಲಿ, ಅಂಥ ಮಹಾಪುರುಷರ ಜೀವನ 
ಚರಿತ್ರೆ, ಅವರು ಮಹಾಜನರಿಗೆ ಮೆಚ್ಚಾಗುವಂತೆ ತಮ್ಮನಡೆನುಡಿಗಳಲ್ಲಿಪ್ರದರ್ಶಿಸಿರುವ 
ಉಚ್ಚಧ್ಯೇಯಗಳು-ಇವನ್ನು ಪಾಠಶಾಲೆಗಳಲ್ಲಿವಿದ್ಯಾರ್ಥಿಗಳ ಅವಧಾನಕ್ಕೆ ತರುವದು, 
ಬೇರೆಬೇರೆಯ ಕಾಲದಲ್ಲಿಆಯಾ ವಿಭೂತಿಪುರುಷರ ಸ್ಮರಣೆಗೆಂದು ಪವಿತ್ರ ದಿನಗಳನ್ನು 
ಏರ್ಪಡಿಸಿ ಉತ್ಸವಗಳನ್ನು ಮಾಡುತ್ತಾ ಮಹಾಜನರನ್ನು ಒಂದುಕಡೆ ಕೂಡಿಸಿ 
ಸತ್ಕಾಲಕ್ಷೇಪಕ್ಕೆ ಅವಕಾಶವನ್ನು ಕಲ್ಪಿಸುವದು-ಇಂಥ ಅನುಷ್ಠಾನಗಳಿಂದ ನಮ್ಮ ದೇಶದ 
ತರುಣರಿಗೆ ಹೃದಯ ವೈಶಾಲ್ಯಕ್ಕೆ ಸಹಾಯವಾಗುವದು. ಸ್ವಾರ್ಥತ್ಯಾಗದಿಂದ 
ಜನತಾಸೇವೆಗೆ ತಮ್ಮ ಬಿಡುವಿನ ಕಾಲವನ್ನು ಸದ್ವಿನಿಯೋಗಮಾಡಿದ ವಿದ್ಯಾರ್ಥಿಗಳಿಗೆ 
ಮೆಚ್ಚುಗೆಯನ್ನು ತೋರಿಸುವ ಪಾರಿತೋಷಿಕಗಳೇ ಮುಂತಾದವುಗಳನ್ನು ಕೊಡುವ 
ಅಭಿನಂದನಾ ಸಮಾರಂಭಗಳನ್ನು ಮಾಡುವದು-ಹೀಗೆ ಮಾಡಿದರೆ ನಿಜವಾದ 
ಧರ್ಮನೀತಿಗಳ ಮೇಲ್ಮೆಯು ಅವರಿಗೆ ಮನದಟ್ಟಾಗುವದು. 


ಇದೆಲ್ಲಆಗುವವರೆಗೆ ನಾವು ಕೈಕಟ್ಟಿಕೊಂಡು ಸುಮ್ಮನೆ ಇರಬೇಕಾದದ್ದಿಲ್ಲ ಬೇರೆ 
ಬೇರೆಯ ಕುಟುಂಬದವರು ತಮ್ಮತಮ್ಮಮನೆಗಳಲ್ಲಿಆಗಿಂದಾಗ್ಗೆ ಭಜನೆಯ ಕೂಟಗಳನ್ನು 
ಏರ್ಪಡಿಸುವದು, ತಮ್ಮಮಕ್ಕಳಿಂದ ಸೋತ್ರಗಳನ್ನು ಕಂಠಪಾಠ ಮಾಡಿಸಿ ಹೇಳಿಸುವದು- 
ಈ ಪದ್ಧತಿಯನ್ನು ಇಟ್ಟುಕೊಳ್ಳಬೇಕು; ನೆರೆಹೊರೆಯ ಕುಟುಂಬದವರನ್ನು ಆ ಸಮಾರಂಭಕ್ಕೆ 
ಕರೆಯಿಸಬೇಕು. ಇಂಥ ಕೂಟಗಳು ಸರದಿಯಪ್ರಕಾರ ಒಬ್ಬೊಬ್ಬರ ಮನೆಯಲ್ಲಿಆಗುತ್ತಾ 
ಹೋದರೆ, ಸಮಾಜದವರಲ್ಲಿ ಪರಸ್ಪರ ಸಹಾನುಭೂತಿಯೂ, ಉಂಟಾಗುವದಲ್ಲದೆ 
ಊರಿನಲ್ಲಿಅಧ್ಯಾತ್ಮವಿಚಾರದ ಪವಿತ್ರವಾತಾವರಣವೂ ಏರ್ಪಡುವದು. ಸ್ಫೋತ್ರಗಳನ್ನು 
ಆರಿಸುವಾಗ ಅವು ಎಲ್ಲಾ ಮತಗಳೂ ಒಬ್ಬನೇ ದೇವರನ್ನು ಬೇರೆಬೇರೆಯ 
ಪ್ರಕಾರಗಳಿಂದ ಆರಾಧಿಸುತಿರುವವು-ಎಂಬ ನಂಬಿಕೆಯನ್ನು ಹರಡುವವಾಗಿದ್ದರೆ ಈ 
ಕಾರ್ಯಕ್ಕೆ ಮತಷ್ಟು ಕಳೆ ಬರುವದು. 


250. ಸದ್ದುರುವಿನಲ್ಲಿಆರ್ಜವ 
(ಆಗಸ್ಟ್‌ 1967) 


ನಿಮ್ಮ ಪತ್ರವ ತಲುಪಿತು. ವೇದಾಂತವನ್ನು ತಿಳಿಸಿಕೊಡಬಲ್ಲ ಸದ್ಗುರುವಿಗೂ ಮಿಕ್ಕ 
ಶಾಸ್ತ್ರಗಳನ್ನು ಹೇಳಿಕೊಡುವ ಗುರುಗಳಿಗೂ ಒಂದು ಮುಖ್ಯಭೇದವಿದೆ. ನೀವು ಬರೆದಿರುವಂತೆ 
ಇಬ್ಬರೂ ಗುರುಗಳೇ ಸರಿ; ಇಬ್ಬರೂ ತಮ್ಮ ತಮ್ಮ ಶಾಸ್ತ್ರ ದ ತಿಳಿವಳಿಕೆಯುಳ್ಳವರೂ ಆಗಿರಬಹುದು. 
ಆದರೆ ಸದ್ಗುರುವು ಬರಿಯ ಶಾಸ್ತ್ರ ಜ್ಞಾನವನ್ನು ಬಲ್ಲವನು ಮಾತ್ರವೇ ಅಲ್ಲದೆ ತತ್ತ್ವ ದರ್ಶಿಯೂ 

ಆಗಿರುತ್ತಾನೆ. ಶ್ರುತಿಯಲ್ಲಿ ಶ್ರೋತ್ರಿಯನೂ ಬ್ರಹ್ಮನಿಷ್ಠನೂ ಆದ ಗುರುವಿನ ಬಳಿಗೆ ಜ್ಞಾನಕ್ಕಾಗಿ 
ಹೋಗಬೇಕೆಂದು ಹೇಳಿರುವದು ಇದೇ ಅಭಿಪ್ರಾಯದಿಂದ. 

ಶ್ರೀಶಂಕರಭಗವತ್ಪಾದರವರು ""ಯೇ ಸಮ್ಯಗ್ಗರ್ಶಿನಸ್ತೈರುಪದಿಷ್ಟಂ ಜ್ಞಾನಂ 
ಕಾರ್ಯಕ್ಷಮಂ ಭವತಿ ನೇತರದಿತಿ ಭಗವತೋ ಮತಮ್‌'' (ತತ್ತ್ವದರ್ಶಿಗಳಾದವರು 
ಉಪದೇಶ ಮಾಡಿದ್ದೇ ಕಾರ್ಯಕಾರಿಯಾಗುವದು. ಮಿಕ್ಕದ್ದಲ್ಲ ಎಂಬುದು ಭಗವಂತನ 
ಮತ) ಎಂದು ಬರೆದಿರುತ್ತಾರೆ. ಭಗವಂತನೂ ""ಯಜ್ಜಾತ್ವಾ ನಪುನರ್ಮೋಹಮೇವಂ 
ಯಾಸ್ಯಸಿ ಪಾಂಡವ” (ಆ ತತ್ತ್ವಜ್ಞಾನಿಗಳು ಹೇಳಿದ್ದನ್ನು ಅರಿತುಕೊಂಡರೇ ಈಗಿನಂತೆ 
ಮೋಹವುಂಟಾಗುವದಿಲ್ಲ ಎಂದಿರುತ್ತಾನೆ. ಆದ್ದರಿಂದ ಶಿಷ್ಯಗುಣಯುಕ್ತನಾದವನು 
ಸದ್ಗುರುವಿನ ಅನುಗ್ರಹದಿಂದ ತತ್ತ್ವವನ್ನು ಅನುಭವಕ್ಕೆ ತಂದುಕೊಂಡು 
ಕೃತಕೃತ್ಯನಾಗಬಹುದು. ಬರಿಯ ಆಚಾರ್ಯಾಭಾಸರ ಉಪದೇಶದಿಂದಾಗಲಿ 
ಗ್ರಂಥರಾಶಿಗಳ ಹೆಚ್ಚಿನ ಪರಿಚಯದಿಂದಾಗಲಿ ಎಂದಿಗೂ ಕೃತಕೃತ್ಯತೆ ಉಂಟಾಗದು. 
ಸದ್ಗುರುವಾದವನು ಸದ್ರಹ್ಮವೇ ಆಗಿರುತ್ತಾನೆ. ಆದ್ದರಿಂದ ಶಿಷ್ಯನಾದವನು ಅವನಲ್ಲಿಯಾವ 
ಮಾಯೆಯೂ ಇಲ್ಲದೆ ಶ್ರದ್ಧೆ ತತ್ಪರತೆ, ಇಂದ್ರಿಯನಿಗ್ರಹ-ಇವುಗಳಿಂದೊಡಗೂಡಿ ಶ್ರವಣ 
ಮಾಡಿ ಕೃತಕೃತ್ಯನಾಗಬೇಕು. 

ಆರ್ಜವದ ಸುತಿ 


ಸರ್ವತೀರ್ಥೇಷು ವಾ ಸ್ನಾನಂ ಸರ್ವಭೂತೇಷು ಚಾರ್ಜವಮ್‌! 
ಉಭೇ ತ್ವೇತೇ ಸಮೇ ಸ್ಯಾತಾಮ್‌ ಆರ್ಜವಂ ವಾ ವಿಶಿಷ್ಯತೇ || 


ಎಲ್ಲಾ ತೀರ್ಥಗಳಲ್ಲಿಯೂ ಸ್ನಾನಮಾಡುವದರಿಂದ ದೊರಕುವ ಫಲ, ಎಲ್ಲಾ 
ಪ್ರಾಣಿಗಳಲ್ಲೂ ಸರಳತನದಿಂದ ನಡೆದುಕೊಳ್ಳುವದರ ಫಲ-ಇವೆರಡೂ 
ಸಮವಾಗಿರುತವೆ, ಅಥವಾ ಆರ್ಜವವೇ ಹೆಚ್ಚಿನದಾಗಿದೆ. -ಮಹಾಭಾರತ. 


4. ವೇದಾಂತ ಸಂದೇಶಗಳು : ಸಂಪುಟ 3 (ಅಧ್ಯಾತ್ಮ ಬೆಳಕು) 

ಅ.ಪ್ರ. ಪತ್ರಿಕೆಯಲ್ಲಿ1923ರಲ್ಲಿ ಪ್ರಾರಂಭವಾಗಿ 1974ರವರೆಗೂ ಕೆಲವೊಮ್ಮೆ ಪ್ರತಿ 
ತಿಂಗಳೂ ಮತ್ತುಕೆಲವು ಒಂದೆರಡು ವರ್ಷಗಳ ಅಂತರದಲ್ಲೂ ಶ್ರೀ ಶ್ರೀಗಳವರು ಬರೆದು 
ಪ್ರಕಟಿಸಿದ್ದಸುಮಾರು 210 ಲೇಖನಗಳ ಸಂಗ್ರಹ. ಅರ್ಧ ಪುಟದಿಂದ ಹಿಡಿದು ಮೂರು ನಾಲ್ಕು 
ಪುಟಗಳ ಲೇಖನಗಳನ್ನೊಳಗೊಂಡಿವೆ. ಸ್ಥೂಲವಾಗಿ (1) ಅಧ್ಯಾತ್ಮ ವಿದ್ಯೆ (2) ಅಧ್ಯಾತ್ಮದ 
ಮೊದಲ ಸೋಪಾನ (3) ಅಧ್ಯಾತ್ಮಸಾಧನಗಳು (4) ಅಧ್ಯಾತ್ಮಪ್ರಕಾಶ (5) ಅಧ್ಯಾತ್ಮ ಚಿಂತನೆ 
(6) ಅಧ್ಯಾತ್ಮಜ್ಞಾನ ಎಂಬ ಆರು ಅಧ್ಯಾಯಗಳಾಗಿ ವರ್ಗೀಕರಿಸಿ ಎಲ್ಲಾ ಲೇಖನಗಳನ್ನೂ 
ಅಳವಡಿಸಿದೆ. 

ಸಭ್ಯಗೃಹಸ್ಥನ ಲೌಕಿಕ, ಧಾರ್ಮಿಕ ಕರ್ತವ್ಯಗಳೇನು, ದೇವಸ್ಥಾನಗಳಲ್ಲಿ ಹೇಗೆ 
ನಡೆದುಕೊಳ್ಳಬೇಕು, ಮನಃಶಾಂತಿಗೆ ಸುಲಭೋಪಾಯ, ನಮ್ಮ ಜೀವನದ ಸ್ವರೂಪ ಮತ್ತು 
ಹೆಗ್ಗುರಿ ಇತ್ಯಾದಿ ಸಾಮಾನ್ಯ ಜನರ ಪ್ರಶ್ನೆಗಳಿಗೆಲ್ಲಾ ಸರಳವಾಗಿಯೂ, ಶಾಸ್ತ್ರಯುಕ್ತಿಗಳಿಗೆ 
ಒಪ್ಪಾಗಿಯೂ ಇರುವ ಉತ್ತರಗಳಿವೆ. ದಿನಕ್ಕೊಂದು ಲೇಖನದಂತೆ ಪಠಿಸಿದರೂ ವರ್ಷವಿಡೀ 
ಓದಬಹುದಾದ ಉತ್ತಮ ಗ್ರಂಥ. ವೇದಾಂತದ ಆರಂಭದಲ್ಲಿರುವ ಮನುಷ್ಯರಿಂದ ಹಿಡಿದು 
ಜಿಜ್ಞಾಸುಗಳಿಗೂ ಅನ್ವಯಿಸುವ ಅತ್ಯುಪಯುಕ್ತವಾದ ವಿಷಯಗಳಿವೆ. 

(ಮೊದಲನೆಯ ಮುದ್ರಣ, 2010, ಪು. 356, ಬೆಲೆ. 50 ರೂ.) 

5. ವೇದಾಂತ ಸಂದೇಶಗಳು : ಸಂಪುಟ 5 (ಶ್ರೀ ಶ್ರೀಗಳವರ ಹಿತವಚನಗಳು) 

ಅ.ಪ್ರ. ಪತ್ರಿಕೆಯಲ್ಲಿ ಸಂಪುಟ 14ರಿಂದ ಸಂ. 44ರವರೆಗೆ (ಜನವರಿ 1943- ಫೆಬ್ರವರಿ 
1975) ಶಂಕರನ ಪತ್ರಗಳು ಎಂಬ ಶೀರ್ಷಿಕೆಯಲ್ಲಿಕೆಲವೊಮ್ಮೆ ಒಂದು ಮತ್ತು2-3 ಪುಟಗಳಂತೆ 
ಪ್ರಶ್ನೋತ್ತರ ರೂಪದಲ್ಲಿಶ್ರೀಶ್ರೀಗಳವರೇ ಬರೆದು ಪ್ರಕಟಿಸಿದ್ದ337 ಲೇಖನಗಳ (583 ಪು.) ಸಂಗ್ರಹ. 
ಓದುಗರ ಅನುಕೂಲಕ್ಕಾಗಿ ನಾಲ್ಕು ಭಾಗಗಳಲ್ಲಿ ಮುದ್ರಿಸಲಾಗಿದೆ. ಲೇಖನಗಳನ್ನು ಎರಡು 
ಗುಪುಗಳಾಗಿ ವಿಂಗಡಿಸಬಹುದು: 1) ಕುಟುಂಬ ಭಾವನೆ, ಹರಿಜನ ಪ್ರೇಮ, ಧನದ ಉಪಯೋಗ 
ಇತ್ಯಾದಿ ಸಾಮಾನ್ಯ ವಿಷಯಗಳನ್ನೊಳಗೊಂಡ ಮೊದಲನೆಯ ಭಾಗ. 2) ಪಾರಿವ್ರಾಜ್ಯ, 
ವೇದಾಂತದ ವಿಚಾರವನ್ನು ಚರ್ಚಿಸುವ ಕ್ರಮ, ಸಂನ್ಯಾಸಧರ್ಮ, ಆಧ್ಯಾತ್ಮಿಕ ಸಾಧನಗಳು, 
ನಿಜವಾದ ವಿದ್ಯೆ ಇತ್ಯಾದಿ ಶಾಸ್ತ್ರೀಯವಾದ ಲೇಖನಗಳನ್ನೊಳಗೊಂಡ ಎರಡನೆಯ ಭಾಗ. 
ಪರಮಪುರುಷಾರ್ಥಕ್ಕೆ ಸಾಧನವಾದ ವಿಚಾರವನ್ನು ತಿಳಿಸುವ ಲೇಖನಗಳಾದ್ದರಿಂದ ಎಲ್ಲರಿಗೂ 
ಉಪಯುಕವಾದ ಗ್ರಂಥ. ಈಗ ಇದು ನಿಮ್ಮ ಕೈಯಲ್ಲಿದೆ. (ಮೊದಲನೆಯ ಮುದ್ರಣ, 
2011, ಪು. 583, ಬೆಲೆ. 120 ರೂ.) ಇತರ ಇನ್ನೂ ಕೆಲವು ಸಂಪುಟಗಳು ಹೊರಬರಲಿವೆ. 

ಇತರ ಪುಸಕಗಳು, ಮತ್ತು DVD-MPS Format ನಲ್ಲಿ ಮುದ್ರಿತವಾಗಿರುವ 
ಧ್ವನಿಸುರುಳಿಗಳು (C.D) ರಿಯಾಯಿತಿ ದರದಲ್ಲಿ ದೊರಕುತ್ತವೆ. ಸಂಪರ್ಕಿಸಿ. 


ಅಧ್ಯಾತ್ಮಪ್ರಕಾಶ ಕಾರ್ಯಾಲಯ ಅಧ್ಯಾತ್ಮಪ್ರಕಾಶ ಕಾರ್ಯಾಲಯ 
ನಂ.68, 2ನೇ ಬ್ಲಾಕ್‌, ತ್ಯಾಗರಾಜನಗರ ಹೊಳೆನರಸೀಪುರ : 573211 
ಬೆಂಗಳೂರು - 28 ; ದೂ.-26765548 ದೂ. : 08175-273820 








ಕ ಆರ್ಯ 
ಪಂಚ್ಭಾಚತರ ಈ ಘು ತವ 


ಶ್ರೀ ಶ್ರೀ ಸಚ್ಚಿದಾನಂದೇಂದ್ರ ಸರಸ್ವತೀ ಸ ET ಮತ್ತು ಅವರ ಅಸಾಧಾರಣ 
ಶ್ರೇಷ್ಠ ಸಾಧನೆಯನ್ನು ಅವಲೋಕಿಸಿದಾಗ, ಅವರ ಜಣ ಮತ್ತು ಬಾಳು ಎಲ್ಲವೂ 
ವೇದಾಂತಾಧ್ಯಯನ ಮತ್ತು ವೇದಾಂತ ಪ್ರಸಾರಕ್ಕೇ ಮೀಸಲಾಗಿರಬೇಕೆಂದು ಭಗವಂತನ ಇಚ್ಛೆ 
ಮತ್ತು ನಿಯಾಮಕವಾಗಿತ್ತೆಂದು ತೋರುತ್ತದೆ. ಇದೇನೂ ಉತ್ಪ್ರೇಕ್ಷೆಯಲ್ಲ. ಏಕೆಂದರೆ ಇನ್ನೂ 
ಅವರ ವಿದ್ಯಾರ್ಥಿದೆಶೆಯಲ್ಲಿಯೇ ತರಗತಿಯ ಸಂಸ್ಕೃತ ಪಾಠ ಯುವ 'ಳಿದಾಗ 
ಅಂಗಡಿಯವರು ಕೊಟ್ಟದ್ದು “ಭಗವದ್ಗೀತಾ ಭ ಷ್ಟ” (ಅತ್ಯಂತ ಅನಿರೀಕ್ಷಿತವಾದ 
ಘಟನೆಯಿಂದ ನನಗೆ ಅರಿವ ಲ್ಲದೆಯೇ ಭಗವದ್ಗೀತಾ ಭಾಸ್ಕದಲ್ಲಿ, ಅ 
ಶ್ರೀಗಳು), ಮತ್ತೊಮ್ಮೆ ಅಗ್ಗದ ಸಣ್ಣ ಹುಸ | ವಗ ಕೈಗೆ ಧದ ವಿವ 
ಅಯ್ಯರ್‌ರವರ ಮನೆಯಲ್ಲಿ ` ಜರಿದ ಕೆಲವು ೧ Hd ಹಾಗೂ "ಸೂತ 
ಸಂಹಿತೆಯನ್ನು ಓದಲು ಅವಗ ಪ್ರೋತ್ಸಾಹ..... ಹೀಗೆ ಪ್ರವೃತ್ತಿ, ಉತ್ಸುಕತೆ, ಕ್ರಿಯಾಪ್ರಯತ್ನ 
ಹರಿದದ್ದೇ ವೇದಾಂತ ಮಾರ್ಗದಲ್ಲಿ 
“ಸಾಮಾನ್ಯವಾಗಿ ಒಬ್ಬ ಮನುಷ್ಯನ ಜೀವಿತದಲ್ಲಿ ಸಂಭವಿಸಬಹುದಾದ ಸಾಧಾರಣ. 
ಘಟನೆಗಳ ನಡುವೆ ಶ್ರೀ ಸುಬ್ಬರಾಯರು (ಶ್ರೀಗಳವರ ಪೂರ್ವಾಶ್ರಮದ ಹೆಸರು) ಸಾಧಿಸಿದ 
ಅಪೂರ್ವ ಸಿದ್ಧಿಗಳು ತೆರೆದು ಇ ನಿಲ್ಲುತ್ತವೆ. ಶ್ರೀ ಶ್ರೀ ಶ್ರೀಶಿವಾ ವಾಭಿನವನೃಸಿಂಹ ಭಾರತೀ ಸ್ವಾಮಿಗಳಿಂದ 
ಶ್ರೀ ಶಾಂಕರಭಾಷ್ಯ ಶಾಂತಿಪಾಠ, ಎಿದ್ದದಗ್ರೇಸರ ರರಾದ ಹಾನಗಲ್ಲು ವಿರೂಪಾಕ್ಷಶಾಸ್ತಿಗಳ 
(ಮಾರ್ಗದರ್ಶನ), ಕೃಷ್ಣಸ್ವಾಮಿಅಯ್ಯರ್‌, ಕುರ್ತುಕೋಟಿ ಮಹಾಭಾಗವತರು, ಹೊಸಕೆರೆ 
ಚಿದಂಬರಯ್ಯನವರು ಮುಂತಾದವರ ಸಹವಾಸ ಸುಬ್ಬರಾಯರಿಗೆ ಕ ತನರಗಳಾಸಿ 
ಪರಿಣಿಮಿಸಿದವು.....-- ಮನುಷ್ಯನಲ್ಲಿ ಪ್ರಬಲವಾದ ಉತ್ಸಾಹವೂ, ಕರ್ತೃತ್ವಶಕ್ತಿಯೂ ಇದ್ದಲ್ಲಿ 
ಆತನು ಯಾವ ಮಟ್ಟಕ್ಕೆ ಏರುತ್ತಾನೆ ಎಂಬುದಕ್ಕೆ ಶ್ರೀಗಳೇ ನಿದರ್ಶನ. ಕನ್ನಡ, ಜ್‌ 
ಸಂಸ್ಕೃತ ಭಾಷೆಗಳಲ್ಲಿ ಅವರು ಗಳಿಸಿದ, ಬಳಸಿದ ಪ್ರೌಢಪಾಂಡಿತ್ಯ, ಶೈಲಿ 
ವಿಸ್ಮಯಕಾರಿ ರಿಯಾದದ್ದು. ಶ್ರೀಗಳವರ ಅಧ್ಯಯನ ಆಳ, ಜನೋಪಯೋಗವಾಗಲೆಂಬ 
ಹೃದಯದ ಕಳಕಳಿ ಗಮನೀಯ. ಆವತ ಸಣ್ಣ ಪತ್ರಿಕೆಯಲ್ಲಿ ಅವರು ಬರೆಯುತ್ತಿದ್ದ 
ಲೇಖನಗಳೂ ಗಂಭೀರವಾದವು. ಕಾಲಾ ಮತ್ತೆ ಹ ಗತ ಈ ಲೇಖನಗಳನ್ನು 
ಸಂಗ್ರಹಿಸಿ, ಪ್ರಕಟಿಸಿದರೆ ಜಣಾಸುಗಭಮುಹ ಣೀಪಕಾರವಾ - ಶ್ರೀ ಎಸ್‌.ರಂಗನಾಥ 
ಶರ್ಮ (ಶ್ರೀಗಳವರ ಆತ್ಮಚರಿತ್ರೆಯ 1 ಮುನ್ನುಡಿಯಲ್ಲಿ. ಪಂಡಿತರಾಗಿದ್ದ 
ಶ್ರೀ ಲಕ್ಷ್ಮೀನರಸಿಂಹಮೂರ್ತಿಯವರು ಸಂಗ್ರಹಿಸಿ ಪ್ರಕಟಿಸಿದ 15-18 ಲ ಪ 
ಮೊದಲೇ. ಪ್ರಕಟವಾಗಿವೆ. ಅನಂತರದಲ್ಲೂ ಕೆಲವು ಸಂಪುಟಗಳು ಬಂದಿವೆ. 
ಸಂದೇಶಗಳು” ಎಂಬ ಈ ಕೃತಿ ಶ್ರೇಣಿಯಲ್ಲಿ ಗ] ನಾಲ್ಕು ಸಂಪುಟಗಳು ಶಾ 
ಶ್ರೀಶ್ರೀಗಳವರ ಹಿತವಚನಗಳು ಎಂಬ ಶೀರ್ಷಿಕೆಯಲ್ಲಿ ಐದನೆಯ 
ಪ್ರಕಾಶನಗೊಂಡಿದೆ. ಇನ್ನೂ ಕೆಲವು ಸಂಪುಟಗಳು ಹೊರಬರಲಿವೆ. 
ಬ್ರಹ್ಮನಿಷ್ಣಾಯ ವಿದ್ಧಹೆೇ ಸ೦ಯಖಮಿಂ೦ದ್ರಾಯ ಥೀಮಹಿ। 

ತನ್ನ: ಸಜ್ಜಿದಾನ೦ದ: ಪ್ರಚೋದಯಾತ್‌ 

